

www.KitaboSunnat.com

فتاویٰ امن پوری

Part 126-150

مصنف

شیخ غلام مصطفیٰ ظہیر امن پوری

حفظہ اللہ

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ
معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

کر کہا: اقامت یوں کہیں: اللّٰهُ اَكْبَرُ اللّٰهُ اَكْبَرُ اَشْهَدُ اَنْ لَا اِلٰهَ اِلَّا اللّٰهُ اَشْهَدُ اَنَّ مُحَمَّدًا رَسُوْلُ اللّٰهِ حَيَّ عَلٰى الصَّلَاةِ، حَيَّ عَلٰى الْفَلَاحِ، قَدْ قَامَتِ الصَّلَاةُ قَدْ قَامَتِ الصَّلَاةُ، اللّٰهُ اَكْبَرُ اللّٰهُ اَكْبَرُ، لَا اِلٰهَ اِلَّا اللّٰهُ صَبْحَ هَوٰى، تو میں نے نبی کریم ﷺ کی خدمت میں حاضر ہو کر خواب بیان کیا، فرمایا: ان شاء اللہ! یہ سچا خواب ہے، بلال (رضی اللہ عنہ) کے ساتھ کھڑے ہو جائیے اور جو کچھ آپ نے دیکھا ہے، انہیں بتاتے جائیں، وہ اذان دیں گے، کیوں کہ ان کی آواز آپ سے بلند ہے۔ سیدنا عبد اللہ بن زید (رضی اللہ عنہ) بیان کرتے ہیں کہ میں سیدنا بلال (رضی اللہ عنہ) کے ساتھ کھڑا ہو کر انہیں بتاتا جاتا اور وہ اذان دیتے جاتے۔ سیدنا عمر بن خطاب (رضی اللہ عنہ) نے اپنے گھر میں یہ کلمات سنے، تو (جلدی سے) اپنی چادر گھسیٹتے ہوئے باہر تشریف لائے اور کہنے لگے: اس ذات کی قسم، جس نے آپ کو سچا رسول بنا کر بھیجا ہے! اللہ کے رسول! میں نے بھی ایسا ہی خواب دیکھا ہے۔ رسول اللہ ﷺ نے فرمایا: اللہ تعالیٰ کا شکر ہے۔“

(مسند الإمام أحمد: 43/4، سنن أبي داود: 499، سنن الترمذي: 189، سنن ابن

ماجه: 706، وسنده حسن)

اس حدیث کو امام ترمذی (رضی اللہ عنہ) نے ”حسن صحیح“، امام بخاری (رضی اللہ عنہ) (السنن الکبریٰ للبیہقی: 399/1)، امام ابن خزیمہ (رضی اللہ عنہ) (371)، امام ابن حبان (رضی اللہ عنہ) (1679) اور امام ابن الجارود (رضی اللہ عنہ) (156) نے ”صحیح“ کہا ہے، نیز حافظ نووی (رضی اللہ عنہ) (المجموع شرح المہذب: 82/3) نے اس کی سند کو ”صحیح“ کہا ہے۔

أَنَّ لَا إِلَهَ إِلَّا اللَّهُ أَشْهَدُ أَنَّ مُحَمَّدًا رَسُولُ اللَّهِ أَشْهَدُ أَنَّ مُحَمَّدًا
رَسُولُ اللَّهِ حَيَّ عَلَى الصَّلَاةِ، حَيَّ عَلَى الصَّلَاةِ حَيَّ عَلَى
الْفَلَاحِ حَيَّ عَلَى الْفَلَاحِ اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ
اور اقامت کے کلمات یہ ہیں: اللَّهُ أَكْبَرُ اللَّهُ أَكْبَرُ، اللَّهُ أَكْبَرُ اللَّهُ
أَكْبَرُ، أَشْهَدُ أَنْ لَا إِلَهَ إِلَّا اللَّهُ أَشْهَدُ أَنْ لَا إِلَهَ إِلَّا اللَّهُ أَشْهَدُ أَنَّ
مُحَمَّدًا رَسُولُ اللَّهِ أَشْهَدُ أَنَّ مُحَمَّدًا رَسُولُ اللَّهِ حَيَّ عَلَى
الصَّلَاةِ، حَيَّ عَلَى الصَّلَاةِ، حَيَّ عَلَى الْفَلَاحِ، حَيَّ عَلَى
الْفَلَاحِ، قَدْ قَامَتِ الصَّلَاةُ قَدْ قَامَتِ الصَّلَاةُ، اللَّهُ أَكْبَرُ اللَّهُ
أَكْبَرُ، لَا إِلَهَ إِلَّا اللَّهُ .

(صحیح مسلم: 379، المنتقی لابن الجارود: 162)

✽ سیدنا عبداللہ بن عمر رضی اللہ عنہما بیان کرتے ہیں:

كَانَ الْإِذَانُ عَلَى عَهْدِ النَّبِيِّ صَلَّى اللَّهُ عَلَيْهِ وَسَلَّمَ مَثْنِي
مَثْنِي، وَالْإِقَامَةُ وَاحِدَةٌ غَيْرَ أَنَّهُ إِذَا قَالَ: قَدْ قَامَتِ الصَّلَاةُ ثَلَاثِي
بِهَا فَإِذَا سَمِعْنَاهَا تَوْضُّأْنَا وَخَرَجْنَا إِلَى الصَّلَاةِ .

”نبی کریم صلی اللہ علیہ وسلم کے عہد مبارک میں اذان کے کلمات دو دو بار تھے اور اقامت
کے کلمات ایک ایک بار تھے، البتہ «قَدْ قَامَتِ الصَّلَاةُ» دو بار کہا جاتا تھا،
ہم اقامت سن کر وضو کرتے اور نماز کے لیے آتے۔ ابو محمد کہتے ہیں: ابو ثنی کا
نام مسلم بن مہران ہے وہ کوفہ کی مسجد کے مؤذن تھے۔“

(مسند الإمام أحمد: 2/87، سنن أبي داود: 510، سنن النسائي: 629، وسنده حسنٌ والحديث صحيحٌ بشواهدهم)

اس حدیث کو امام ابن خزمیہ رحمۃ اللہ علیہ (۳۷۴)، امام ابن حبان رحمۃ اللہ علیہ (۱۶۷۴) اور امام ابن الجارود رحمۃ اللہ علیہ (۱۶۴) نے ”صحیح“ کہا ہے، امام حاکم رحمۃ اللہ علیہ (۱/۱۹۷، ۱۹۸) نے ”صحیح الاسناد“ کہا ہے، حافظ ذہبی رحمۃ اللہ علیہ نے ان کی موافقت کی ہے۔

دہری اذان مسنون و مشروع ہے۔ نبی کریم صلی اللہ علیہ وسلم نے سیدنا ابو محذورہ رضی اللہ عنہ کو یہی اذان سکھائی تھی۔ (مسلم: ۳۹۷)

ترجیع والی اذان کو احناف مکروہ سمجھتے ہیں۔

✿ حدیث ابی محذورہ رضی اللہ عنہ کے متعلق حافظ نووی رحمۃ اللہ علیہ (۶۷۱ھ) لکھتے ہیں:

”اس حدیث میں امام مالک، امام شافعی، امام احمد رحمۃ اللہ علیہ اور جمہور علما کے مذہب پر بین اور واضح دلیل موجود ہے کہ دہری اذان ثابت اور مشروع ہے۔“

(شرح مسلم: 81/4)

✿ علامہ سندھی حنفی (۱۱۳۸ھ) لکھتے ہیں:

”سیدنا ابو محذورہ رضی اللہ عنہ کا قول: ”پھر مجھے رسول اللہ صلی اللہ علیہ وسلم نے فرمایا: الفاظ دہرائیے اور آواز کچھ بلند کیجئے۔“ صراحت کر رہا ہے کہ نبی کریم صلی اللہ علیہ وسلم نے ترجیع کا حکم دیا تھا۔ علم حدیث کی معرفت رکھنے والے جانتے ہیں کہ ائمہ احناف کا یہ خیال کہ سیدنا ابو محذورہ رضی اللہ عنہ نے نبی کریم صلی اللہ علیہ وسلم کے تعلیم کے لئے سکھائے گئے الفاظ کو ترجیع سمجھ لیا تھا، درست نہیں۔ راجح قول کے مطابق دونوں صورتیں جائز ہیں۔“

(حاشیة السندھی علی سنن ابن ماجہ: 242/1)

✿ علامہ انور شاہ کاشمیری صاحب (۱۳۵۳ھ) کہتے ہیں:

”اس میں شک نہیں کہ مکہ میں امام شافعی رحمۃ اللہ علیہ کے دور تک اذان ترجیع کے ساتھ ہی جاری رہی۔ امام شافعی رحمۃ اللہ علیہ نے بھی ترجیع والی اذان اسی لیے اختیار کی۔ اس کا نہ انکار ممکن ہے، اور نہ اس کی تاویل درست ہے، کیونکہ اذان تو منبر و مینار پر دی جاتی ہے۔ تحقیق سے ثابت ہوا ہے کہ ترجیع والی اذان میں صرف افضلیت و عدم افضلیت کا اختلاف ہے۔“

(فیض الباری: 204/2)

✿ علامہ محمد یوسف بنوری دیوبندی صاحب (۱۳۹۷ھ) لکھتے ہیں:

”حاصل کلام یہ ہے کہ ترجیع والی اذان کو مکروہ کہنا درست نہیں۔“

(معارف السنن: 178/2)

✿ مولانا خالد سیف اللہ رحمانی دیوبندی صاحب لکھتے ہیں:

”ترجیع چونکہ یقینی طور پر ثابت ہے، اس لیے اس کو مکروہ کہنا کسی طرح قرین انصاف نہیں۔“ (قاموس الفقہ، جلد ۲، ص ۴۵۴)

(سوال): کیا آسیب زدہ شخص کے سامنے اذان کہنا مفید ہے؟

(جواب): جس انسان میں جن وغیرہ داخل ہو جائے، اس کے پاس اذان کہی جائے،

تو جن بھاگ جاتا ہے، کیونکہ اذان کی آوازیں کر جن ہو خارج کرتا ہوا بھاگ جاتا ہے۔

✿ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا نُودِيَ لِلصَّلَاةِ أَذْبَرَ الشَّيْطَانُ، وَلَهُ ضُرَاطٌ، حَتَّى لَا يَسْمَعَ

التَّائِبِينَ، فَإِذَا قَضَى النِّدَاءَ أَقْبَلَ.

”جب نماز کے لیے اذان دی جاتی ہے، تو شیطان پادمارتے ہوئے اتنی دور

بھاگتا ہے، جہاں اسے اذان سنائی نہ دے، جب اذان مکمل ہوتی ہے، تو واپس لوٹ آتا ہے۔“

(صحیح البخاری: 608، صحیح مسلم: 389)

✿ امام ابو عوانہ رضی اللہ عنہ اس حدیث کے تحت لکھتے ہیں:

هَذَا دَلِيلٌ عَلَى أَنَّ الرَّجُلَ إِذَا أَحَسَّ بِالْغَوْلِ أَوْ أَشْرَفَ عَلَى الْمَضْرُوعِ، ثُمَّ أَذَّنَ ذَهَبَ عَنْهُ مَا يَجِدُ مِنْ ذَلِكَ .

”یہ حدیث دلیل ہے کہ جب کوئی آدمی جن بھوت محسوس کرے یا کسی ایسے شخص کے قریب ہو، جس میں جن داخل ہو گیا ہو، پھر وہ (اس کے قریب) اذان دے، تو جن بھوت کا اثر جاتا رہے گا۔“

(مستخرج أبي عوانة، تحت الحديث: 977)

(سوال): کیا اذان اور اقامت کے درمیان دعا قبول ہوتی ہے؟

(جواب): اذان اور اقامت کے درمیان دعا قبول ہوتی ہے۔

✿ سیدنا انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

الدَّعْوَةُ لَا تَرُدُّ بَيْنَ الْأَذَانِ وَالْإِقَامَةِ، فَادْعُوا .

”اذان اور اقامت کے دوران دعا رد نہیں ہوتی، لہذا اس گھڑی دعا کیا کریں۔“

(مسند الإمام أحمد: 225/3؛ وسندہ حسن)

اس حدیث کو امام ابن خزیمہ رضی اللہ عنہ (427) نے ”صحیح“ کہا ہے، اس کے مزید شواہد

بھی موجود ہیں، ملاحظہ ہو؛

(مسند الإمام أحمد: 172/2)

سیدنا عبداللہ بن عمرو بن العاص رضی اللہ عنہما بیان کرتے ہیں:

إِنَّ رَجُلًا، قَالَ: يَا رَسُولَ اللَّهِ إِنَّ الْمُؤَدِّينَ يَفْضُلُونَنَا، فَقَالَ:
رَسُولُ اللَّهِ صَلَّى اللَّهُ عَلَيْهِ وَسَلَّمَ: قُلْ كَمَا يَقُولُونَ فَإِذَا
انْتَهَيْتَ فَاسْلُ تَعْطَهُ.

”کسی نے عرض کیا: اللہ کے رسول! مؤذن ہم سے فضیلت لے گئے، فرمایا:
آپ بھی وہی کلمات دہرائیں جو مؤذن کہہ رہا ہے، اذان کے بعد جو بھی دعا
کریں، اللہ آپ کو عطا کرے گا۔“

(سنن أبي داود: 524؛ وسنده حسن)

اس حدیث کو امام ابن حبان رضی اللہ عنہ (1695) نے ”صحیح“ کہا ہے۔

سیدنا سہیل بن سعد رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

ثُتْنَانِ لَا تُرَدَّانِ، أَوْ قَلَّمَا تُرَدَّانِ الدُّعَاءِ عِنْدَ النَّدَاءِ، وَعِنْدَ
الْبَاسِ حِينَ يُلْحِمُ بَعْضُهُمْ بَعْضًا.

”دو دعائیں رد نہیں ہوتیں یا اگر ہوتی ہیں، تو بہت کم:

① اذان کے وقت دعا۔ ② لڑائی کے وقت جب وہ خوب زوروں پر ہو۔“

(سنن أبي داود: 2540؛ سنن الدارمي: 1023؛ المُعْجَمُ الكَبِيرُ لِلطَّبْرَانِي:

135/6؛ ح: 5756؛ وسنده حسن)

اس حدیث کو امام ابن الجارود رضی اللہ عنہ (1065) اور امام ابن خزیمہ رضی اللہ عنہ (419) نے

”صحیح“ کہا ہے، امام حاکم رضی اللہ عنہ (113/2) نے اس کی سند کو ”صحیح“ کہا ہے، حافظ ذہبی رضی اللہ عنہ
نے روایت کو ”صحیح“ قرار دیا ہے۔

سوال: کیا اذان فجر میں الصَّلَاةُ خَيْرٌ مِنَ النَّوْمِ نبی کریم ﷺ سے ثابت ہے؟

جواب: اذان فجر میں یہ اضافہ نبی کریم ﷺ سے ثابت ہے۔

✽ سیدنا انس بن مالک رضی اللہ عنہ بیان کرتے ہیں:

مِنَ السُّنَّةِ إِذَا قَالَ الْمُؤَدِّدُ فِي أَذَانِ الْفَجْرِ: حَيَّ عَلَى الْفَلَاحِ،
قَالَ: الصَّلَاةُ خَيْرٌ مِنَ النَّوْمِ الصَّلَاةُ خَيْرٌ مِنَ النَّوْمِ مَرَّتَيْنِ .

”سنت سے ثابت ہے کہ جب مؤذن اذان فجر میں حَيَّ عَلَى الْفَلَاحِ
کہے، تو اس کے بعد دو مرتبہ الصَّلَاةُ خَيْرٌ مِنَ النَّوْمِ کہے۔“

(سنن الدارقطني: 1/243، السنن الكبرى للبيهقي: 1/423، وسنده صحيح)

اس حدیث کو امام ابن خزمیہ رحمہ اللہ (۳۸۶) اور حافظ ضیاء مقدسی رحمہ اللہ (۲۵۹۸) نے
”صحیح“ کہا ہے، جبکہ حافظ بیہقی رحمہ اللہ نے اس کی سند کو ”صحیح“ کہا ہے۔

یاد رہے کہ جب کوئی صحابی کسی حدیث میں مِنَ السُّنَّةِ کے الفاظ کہے، تو وہ حدیث
بالاتفاق مرفوع کے حکم میں ہوتی ہے، ثابت ہوا کہ عہد نبوی میں الصَّلَاةُ خَيْرٌ مِّنَ
النَّوْمِ کے الفاظ اذان فجر میں کہے جاتے تھے۔

تنبیہ:

مصنف ابن ابی شیبہ (۱/۱۸۹) میں ”انس“ کی تصحیف ”دیس“ سے ہو گئی ہے۔

✽ یہ الفاظ خود نبی اکرم ﷺ نے سیدنا ابو محمد ذرہ رضی اللہ عنہ کو سکھائے تھے۔

(سنن أبي داود: 501، سنن التّسائي: 634، وسنده حسن، والحديث صحيح)

اس حدیث کو امام ابن خزمیہ رحمہ اللہ (۳۸۵) نے ”صحیح“ کہا ہے، حافظ حازمی نے امام

ابوداؤد، امام ترمذی اور امام نسائی رحمہم اللہ کی شرط پر ”حسن“ کہا ہے۔

(الاعتبار: 69-70)

عثمان بن سائب جمحی اور اس کا باپ السائب جمحی دونوں ”حسن الحدیث“ ہیں، امام ابن خزیمہ اور امام ابن حبان رحمہم اللہ نے ان کی توثیق کی ہے۔

❁ علامہ عبداللہ بن محمود بن مودود موصیٰ حنفی رحمہم اللہ (۶۸۳ھ) فرماتے ہیں:

تَوَارَثَتْهُ الْأُمَّةُ مِنْ لَدُنْ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى
يَوْمِنَا هَذَا.

”رسول اللہ صلی اللہ علیہ وسلم سے لے کر آج تک یہ عمل امت میں موروثی چلا آ رہا ہے۔“

(الاختیار لتعلیل المختار: 1/43)

تنبیہ:

الصلاة خیر من النوم کے الفاظ اذان فجر میں کہے جائیں گے، بعض اہل علم کی رائے ہے، یہ اذان سحری میں کہے جائیں، یہ مرجوح رائے ہے، کیونکہ رات کی اذان کو اذان فجر یا اذان الغداۃ نہیں کہتے۔ اس پر مزید دلائل بھی ہیں۔

(سوال): بعض کہتے ہیں کہ الصَّلَاةُ خَيْرٌ مِّنَ النَّوْمِ کا اضافہ عہد فاروقی میں کیا

گیا، اس کی کیا حقیقت ہے؟

(جواب): یہ اضافہ عہد نبوی سے ہے۔

❁ موطا امام مالک میں روایت ہے:

إِنَّهُ بَلَغَهُ أَنَّ الْمُؤَدَّذْنَ جَاءَ إِلَى عُمَرَ بْنِ الْخَطَّابِ يُؤَذِّنُهُ لِصَلَاةِ
الصُّبْحِ، فَوَجَدَهُ نَائِمًا، فَقَالَ: الصَّلَاةُ خَيْرٌ مِنَ النَّوْمِ، فَأَمَرَهُ

عُمَرُ أَنْ يَجْعَلَهَا فِي نِدَاءِ الصُّبْحِ .
 ”(امام مالک رضی اللہ عنہ فرماتے ہیں) ان کو یہ بات پہنچی کہ مؤذن سیدنا عمر بن خطاب رضی اللہ عنہ کو نماز صبح کی اطلاع دینے آیا، اس نے آپ کو سویا ہوا پایا تو کہا:
 الصَّلَاةُ خَيْرٌ مِّنَ النَّوْمِ (نماز نیند سے بہتر ہے)، سیدنا عمر رضی اللہ عنہ نے اسے
 حکم دے دیا کہ صبح کی اذان میں یہ کلمات پڑھا کرے۔“

(المؤطأ للإمام مالك: 72/1)

اس روایت کو بنیاد بنا کر یہ باور کرایا جاتا ہے کہ اذان میں ان الفاظ کا اضافہ سیدنا عمر بن خطاب رضی اللہ عنہ کے دور خلافت میں ہوا ہے، لیکن یہ قطعاً غلط بات ہے، کیونکہ اس روایت کی سند ”ضعیف“ ہے، امام مالک رضی اللہ عنہ تک یہ بات پہنچانے والا نامعلوم ہے! شریعت نے ہمیں نامعلوم اور ”مجہول“ لوگوں کی روایات قبول کرنے کا مکلف نہیں ٹھہرایا، بلکہ جن سے اللہ کا دین لیں، ان کا اپنا دین بھی ہمیں معلوم ہونا ضروری ہے۔

❁ دوسری روایت میں ہے کہ عمر رضی اللہ عنہ نے اسے اچھا جانا اور مؤذن سے کہا:

أَقْرَهَا فِي أَذَانِكَ . ”یہ الفاظ اذان میں برقرار رکھیے۔“

(مصنف ابن أبي شيبة: 208/1)

سند ضعیف ہے، اسماعیل ”مجہول“ ہے، لہذا دونوں روایتیں مردود اور ناقابل حجت ہوئیں۔
 ثابت ہوا کہ اذان فجر میں الصَّلَاةُ خَيْرٌ مِّنَ النَّوْمِ کے الفاظ سنت سے ثابت ہیں، سیدنا عمر رضی اللہ عنہ نے اپنے مؤذن سے فرمایا تھا کہ جب وہ فجر کی اذان میں حَيَّ عَلَيَّ الْفَلَاحِ پر پہنچے، تو الصَّلَاةُ خَيْرٌ مِّنَ النَّوْمِ کہے۔

(سنن الدارقطني: 250/1، ح: 935، وسندہ حسن)

عمرؓ نے یہ الفاظ اپنی طرف سے نہیں کہے، بلکہ سنت کی پیروی میں کہے تھے۔
سیدنا عبداللہ بن عمرؓ سے بھی یہ الفاظ اذان میں کہنا ثابت ہیں۔

(مصنّف ابن أبي شيبة: 208/1، وسنّده صحيح)

امام عروہ بن زبیر (مصنّف بن ابی شیبہ: ۱/۲۰۷، وسنّده صحیح)، امام محمد بن سیرین (مصنّف بن ابی شیبہ: ۱/۲۰۷، وسنّده صحیح) اور امام سفیان ثوریؒ (الصلاة لابن نعیم: ۲۳۸) اذان فجر میں ان کلمات کے قائل تھے۔

اسود بن یزیدؒ کے بارے میں ہے:

إِنَّهُ سَمِعَ مُؤَذِّنًا يَقُولُ فِي الْفَجْرِ: الصَّلَاةُ خَيْرٌ مِنَ النَّوْمِ،
فَقَالَ: لَا يَزِيدُونَنِي فِي الْأَذَانِ مَا لَيْسَ مِنْهُ.

”آپؒ نے ایک مؤذن کو فجر کی اذان میں ”الصلاة خير من النوم“ کہتے سنا، تو فرمایا: صحابہ کرام اذان میں اضافہ نہیں کرتے تھے۔“

(مصنّف ابن أبي شيبة: 208/1)

سند سخت ضعیف ہے، حکیم بن جبیر ضعیف و متروک ہے، عمران بن جعد مجہول ہے۔

طاؤس بن کیسانؒ کی طرف منسوب ہے:

إِنَّ أَوَّلَ مَنْ ثَوَّبَ فِي الْفَجْرِ بِلَالٍ عَلَى عَهْدِ أَبِي بَكْرٍ كَانَ إِذَا
قَالَ: حَيَّ عَلَى الْفَلَاحِ، قَالَ: الصَّلَاةُ خَيْرٌ مِنَ النَّوْمِ مَرَّتَيْنِ.

”سب سے پہلے اذان فجر میں سیدنا بلالؓ نے عہد ابی بکر میں الصلاة خیر من النوم کہا، آپؓ جب حی علی الفلاح کہتے، تو دو مرتبہ الصلاة خیر من النوم کہا کرتے تھے۔“

(مصنّف ابن أبي شيبة: 270/7)

سند ضعیف ہے، طاؤس بن کیسان نے سیدنا ابو بکر رضی اللہ عنہ کا زمانہ نہیں پایا، لہذا یہ قول مرسل ہونے کی وجہ سے ضعیف ہے۔

(سوال): کیا اذان کے کلمات میں تقدیم و تاخیر جائز ہے؟

(جواب): کلمات اذان میں تقدیم و تاخیر جائز نہیں، ترتیب ضروری ہے۔

(سوال): کیا نابالغ بچہ اذان کہہ سکتا ہے؟

(جواب): جب نابالغ امامت کرا سکتا ہے، تو اذان بالاولیٰ کہہ سکتا ہے۔

(سوال): مؤذن کی کیا فضیلت ہے؟

(جواب): مؤذنین کے بے شمار فضائل صحیح احادیث میں ثابت ہیں۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَوْ يَعْلَمُ النَّاسُ مَا فِي النِّدَاءِ وَالصَّفِّ الْأَوَّلِ، ثُمَّ لَمْ يَجِدُوا إِلَّا أَنْ يَسْتَهْمُوا عَلَيْهِ لَأَسْتَهْمُوا، وَلَوْ يَعْلَمُونَ مَا فِي التَّهْجِيرِ لَأَسْتَبَقُوا إِلَيْهِ، وَلَوْ يَعْلَمُونَ مَا فِي الْعَتَمَةِ وَالصُّبْحِ، لَأَتَوْهُمَا وَلَوْ حَبَوًّا.

”لوگ پہلی صفوں اور اذان کا اجر جان لیں تو اس کے لئے قرعہ اندازی کر گزریں گے، تہمتی دوپہر میں نماز کا اجر جان لیں تو دوڑتے ہوئے آیا کریں اور اگر نماز فجر اور نماز عشاء کا ثواب جان لیں تو ہر صورت نماز کو حاضر ہوں گے، بھلے گھسٹ کر ہی کیوں نہ آنا پڑے۔“

(صحیح البخاری: 615؛ صحیح مسلم: 437)

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”نماز کے لیے اذان دی جاتی ہے تو شیطان گوز مارتا ہوا اتنی دور چلا جاتا ہے، جہاں سے اذان کی آواز سنائی نہ دے سکے، پھر اذان ختم ہوتے ہی واپس آ جاتا ہے، تکبیر کہی جاتی ہے تو دور چلا جاتا ہے، تکبیر ختم ہوتی ہے تو واپس آ کر نمازیوں کے ذہن میں طرح طرح کے خیالات ڈالتا ہے کہ تم فلاں چیز کے بارے میں سوچو، فلاں کو یاد کرو اور ایسی سوچیں لاتا ہے جو پہلے ذہن میں نہیں تھیں، نمازی انہی سوچوں میں گم ہو جاتا ہے، حتیٰ کہ اسیبہ بھی یاد نہیں رہتا کہ اس نے کتنی رکعات ادا کی ہیں۔“

(صحیح البخاری: 608؛ صحیح مسلم: 389)

❁ معاویہ بن ابی سفیان رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو

فرماتے ہوئے سنا:

الْمُؤَدِّنُونَ أَطْوَلَ النَّاسِ أَعْنَاقًا يَوْمَ الْقِيَامَةِ .
 ”روز قیامت مؤذنوں کی گردنیں سب سے لمبی ہوں گی۔“

(صحیح مسلم: 387)

❁ سیدنا ابوسعید خدری رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو

فرماتے ہوئے سنا:

لَا يَسْمَعُ مَدَى صَوْتِ الْمُؤَدِّنِ، جِنَّ وَلَا إِنْسٌ وَلَا شَيْءٌ، إِلَّا شَهِدَ لَهُ يَوْمَ الْقِيَامَةِ .

”جن وانس بلکہ تمام چیزیں جو مؤذن کی آواز سنتی ہیں، روز قیامت اس پر

گواہی دیں گی۔“

(صحیح البخاری: 609)

اذان کے فضائل میں اور بھی بہت سی احادیث وارد ہوئی ہیں۔

(سوال): قبر پر اذان کا کیا حکم ہے؟

(جواب): قبر پر اذان اسلاف امت سے ثابت نہیں، یہ بعد والوں کا جاری کردہ عمل

ہے، لہذا دفن کے بعد قبر پر اذان کہنا بدعت ہے، احادیث میں اس کی اصل نہیں اور نہ صحابہ

کرام، تابعین عظام، ائمہ دین اور سلف صالحین کے زمانہ ہی میں اس کا وجود ملتا ہے۔

اگر یہ نیکی کا کام ہوتا یا میت کے لئے نفع مند ہوتا تو صحابہ ضرور ایسا کرتے، کیونکہ وہ

سب سے بڑھ کر قرآن و سنت کے معانی، مفاہیم و مطالب اور تقاضوں کو سمجھتے اور ان کے

مطابق اپنی زندگیاں گزارتے تھے۔

ائمہ اربعہ سے بھی اس کا جواز یا استحباب منقول نہیں، احناف کی امہات الکتب میں تو

اس کا ذکر ہی نہیں ملتا البتہ بعض حنفی علماء نے اس کے عدم جواز کا فتویٰ دیا ہے اور اس کے

بدعت ہونے پر صراحت کی ہے۔

❁ درّ بحار میں ہے:

مِنَ الْبِدْعِ الَّتِي شَاعَتْ فِي بِلَادِ الْهِنْدِ الْاَذَانُ عَلَي الْقَبْرِ بَعْدَ

الدَّفْنِ .

”ہندوستان میں عام ہونے والی بدعتوں میں سے ایک بدعت دفن کے بعد

اذان کہنا بھی ہے۔“ (منقول از جاء الحق: 1/318)

❁ محمود بلخی کہتے ہیں:

الْأَذَانُ عَلَى قَبْرِ لَيْسَ بِشَيْءٍ .
 ”قبر پر اذان کہنا کچھ نہیں ہے۔“

(منقول از جاء الحق: 1/318)

✽ ابن عابدین شامی رحمۃ اللہ علیہ لکھتے ہیں:

”میت کو قبر میں داخل کرتے وقت مروّج اذان سنت نہیں، حافظ ابن حجر مکی نے اس کے بدعت ہونے کی صراحت کی ہے اور فرمایا ہے کہ جس نے اسے بچے کے کان میں اذان دینے پر قیاس کرتے ہوئے اسے سنت سمجھا، تا کہ خاتمہ ابتدا سے مماثلت اختیار کر جائے، وہ درستی کو نہیں پہنچا۔“

(فتاویٰ شامی: 2/235، جاء الحق: 1/317-318)

(سوال): کیا سیدنا آدم علیہ السلام نے جنت سے زمین پر اتر کر اذان کہی؟

(جواب): سیدنا آدم علیہ السلام کا اذان کہنا ثابت نہیں۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

نَزَلَ آدَمُ بِالْهِنْدِ فَاسْتَوْحَشَ، فَنَزَلَ جِبْرِيْلُ فَنَادَى بِالْأَذَانِ:
 اللَّهُ أَكْبَرُ، اللَّهُ أَكْبَرُ، أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنَّ مُحَمَّدًا
 رَسُولُ اللَّهِ، فَقَالَ لَهُ: وَمَنْ مُحَمَّدٌ هَذَا؟ فَقَالَ: هَذَا آخِرُ
 وَلَدِكَ مِنَ الْأَنْبِيَاءِ.

”آدم علیہ السلام (جنت سے) ہندوستان میں اترے اور وحشت زدہ ہو گئے، پھر

جبریل علیہ السلام اترے اور اذان کہی: اللَّهُ أَكْبَرُ، اللَّهُ أَكْبَرُ، أَشْهَدُ أَنْ لَا إِلَهَ

إِلَّا اللَّهُ، أَشْهَدُ أَنَّ مُحَمَّدًا تُو آدَمَ علیہ السلام نے کہا، محمد صلی اللہ علیہ وسلم کون ہیں؟

جبریل نے کہا: آپ کی اولاد میں سے آخری نبی ہیں۔“

(حلیۃ الأولیاء للأصبہانی: 107/5، تاریخ دمشق لابن عساکر: 437/7)

روایت ”ضعیف“ ہے۔ علی بن بہرام بن یزید کوفی کی توثیق نہیں مل سکی، لہذا یہ مجہول

الحال ہے۔ (مجمع الزوائد: 87/8)

✽ حافظ ابن حجر رحمۃ اللہ علیہ فرماتے ہیں:

فِيهِ مَجَاهِيلٌ. ”اس روایت میں کئی مجہول ہیں۔“

(فتح الباری: 79/2)

(سوال): اذان کا جواب کس طرح دیا جائے؟

(جواب): اذان کے جواب میں وہی الفاظ دہرائیں جو مؤذن کہہ رہا ہے، البتہ حی علی الصلوٰۃ اور حی علی الفلاح کے جواب میں لا حول ولا قوۃ الا باللہ کہیں، الصلوٰۃ خیر من النوم کے جواب میں الصلوٰۃ خیر من النوم ہی کہیں گے۔ اذان کے جواب سے فارغ ہو کر نبی کریم صلی اللہ علیہ وسلم پر درود پڑھیں اس کے بعد دعا پڑھیں۔

✽ سیدنا جبریر بن عبد اللہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”جو اذان کے جواب میں یہ دعا پڑھتا ہے، روز قیامت اس کے لئے میری شفاعت واجب ہو جائے گی:

اللَّهُمَّ رَبَّ هَذِهِ الدَّعْوَةِ التَّامَّةِ، وَالصَّلَاةِ الْقَائِمَةِ آتِ مُحَمَّدًا
الْوَسِيلَةَ وَالْفَضِيلَةَ، وَابْعَثْهُ مَقَامًا مَّحْمُودًا الَّذِي وَعَدْتَهُ.

”اے اللہ! اس دعوتِ کامل اور قائم ہونے والی نماز کے رب! تو محمد (کریم صلی اللہ علیہ وسلم) کو خاص تقرب اور خاص فضیلت عطا کر اور انہیں اس مقام محمود

پر فائز فرما، جس کا تُو نے ان سے وعدہ فرمایا ہے۔“

(صحیح البخاری: 614)

❁ سیدنا ابوسعید خدری رضی اللہ عنہ سے بیان کرتے ہیں کہ رسول اللہ صلی اللہ علیہ وسلم نے فرمایا:

”موزن کے جواب میں وہی کلمات دہرائیں جو وہ کہہ رہا ہے، پھر مجھ پر درود بھیجیں، جو مجھ پہ درود پڑھتا ہے اللہ اس پر دس رحمتیں نازل فرماتے ہیں، درود کے بعد میرے لئے وسیلہ طلب کریں، الوسیلہ جنت کا ایک مخصوص مقام ہے جو اللہ کے کسی خاص بندے کو ہی نصیب ہوگا، امید ہے کہ وہ بندہ میں ہوں گا، سو اس کو میری شفاعت ضرور ملے گی جو میرے لئے وسیلہ طلب کرتا ہے۔“

(صحیح مسلم: 384)

❁ سیدنا عبداللہ بن عمرو بن العاص رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا:

’موزن‘ **«اللَّهُ أَكْبَرُ»** کہے تو آپ بھی **«اللَّهُ أَكْبَرُ»** کہیں، **«أَشْهَدُ أَنْ لَا إِلَهَ إِلَّا اللَّهُ»** کہے تو آپ بھی **«أَشْهَدُ أَنْ لَا إِلَهَ إِلَّا اللَّهُ»** کہیں، **«أَشْهَدُ أَنَّ مُحَمَّدًا رَسُولُ اللَّهِ»** تو **«أَشْهَدُ أَنَّ مُحَمَّدًا رَسُولُ اللَّهِ»** کہیں، **«حَيَّ عَلَى الصَّلَاةِ»** کہے تو **«لَا حَوْلَ وَلَا قُوَّةَ إِلَّا بِاللَّهِ»** کہیں، **«حَيَّ عَلَى الْفَلَاحِ»** کہے تو **«لَا حَوْلَ وَلَا قُوَّةَ إِلَّا بِاللَّهِ»** کہیں، **«اللَّهُ أَكْبَرُ»** کہے تو **«اللَّهُ أَكْبَرُ»** کہیں، موزن **«لَا إِلَهَ إِلَّا اللَّهُ»** کہے تو آپ بھی صدق دل سے **«لَا إِلَهَ إِلَّا اللَّهُ»** کہیں۔ جنت میں داخل ہوں گے۔“

(صحیح مسلم: 385)

❁ سیدنا سعد بن ابی وقاص رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
 ”جس نے اذان کی آواز سنی اور یہ دعا پڑھی، اس کے گناہ معاف ہو جائیں گے:
 أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ
 وَرَسُولُهُ، رَضِيتُ بِاللَّهِ رَبًّا وَبِمُحَمَّدٍ رَسُولًا، وَبِالْإِسْلَامِ دِينًا.
 ”گواہی دیتا ہوں کہ اللہ تعالیٰ کے سوا کوئی معبود برحق نہیں، وہ یکتا ہے، اس کا
 کوئی شریک نہیں ہے، سیدنا محمد کریم صلی اللہ علیہ وسلم اس کے بندے اور رسول ہیں، میں
 اس عقیدے پر راضی ہوں کہ اللہ میرا رب، محمد صلی اللہ علیہ وسلم میرے نبی اور اسلام میرا
 دین ہے۔“

(صحیح مسلم: 386)

ایک روایت کے الفاظ ہیں:
 مَنْ قَالَ حِينَ يَسْمَعُ الْمُؤَدَّنَ: وَأَنَا أَشْهَدُ.
 ”جس نے اذان کی آواز سن کر کہا: میں گواہی دیتا ہوں۔“

(صحیح مسلم: 386)

❁ سیدہ عائشہ رضی اللہ عنہا بیان کرتی ہیں:
 إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا سَمِعَ الْمُؤَدَّنَ
 يَتَشَهَّدُ، قَالَ: وَأَنَا، وَأَنَا.
 ”رسول اللہ صلی اللہ علیہ وسلم مؤذن کو شہادتین کہتے ہوئے سنتے تو فرماتے: میں بھی گواہی
 دیتا ہوں، میں بھی گواہی دیتا ہوں۔“

(سنن أبي داود: 526؛ السنن الكبرى للبيهقي: 409/1، وسنده صحيح)

اس حدیث کو امام ابن حبان رحمۃ اللہ علیہ (1683) نے ”صحیح“ کہا ہے، امام حاکم رحمۃ اللہ علیہ (204/1) نے اس کی سند کو ”صحیح“ کہا ہے۔

(سوال): کیا عورت اذان کہہ سکتی ہے؟

(جواب): مسلمانوں کا متواتر و متواتر عمل میں اذان مرد ہی دیتے رہے ہیں، لہذا نماز کے لیے عورت اذان نہیں کہے گی، یہ مرد کا وظیفہ ہے، البتہ اذان کا جواب دے گی۔

(سوال): اذان کا استخفاف کرنے والے کا کیا حکم ہے؟

(جواب): اذان شعار دین ہے۔ جانتے بوجھتے شعائر اسلام کا استخفاف کفر ہے، اذان کی توہین کرنے والا اگر تائب نہ ہو، تو وہ مرتد ہے، اس کی سزا قتل ہے، جس کا نفاذ ریاست اسلامیہ کا مذہبی فریضہ ہے۔

(سوال): کیا نوافل کے لیے اذان کہی جاسکتی ہے؟

(جواب): اذان پانچ فرض نمازوں کے لیے ہے، کسی نفل نماز کے لیے اذان نہیں۔ عیدین کی نمازیں اگرچہ فرض ہیں، مگر ان میں اذان مسنون نہیں۔

(سوال): نماز وتر کے لیے اذان کہنا کیسا ہے؟

(جواب): نماز وتر کے لیے اذان کہنا ثابت نہیں۔



فتاویٰ امن پوری (قسط ۱۲۷)

غلام مصطفیٰ ظہیر امن پوری

(سوال): اذان و اقامت عربی کے علاوہ کسی اور زبان میں کہنا جائز ہے یا نہیں؟

(جواب): اذان و اقامت عربی زبان کے علاوہ کہنا خلاف سنت ہے۔ اذان شعار

اسلام ہے، توحید باری تعالیٰ کا پیغام ہے، اس کی ادائیگی سنت کے مطابق ضروری ہے۔ امت مسلمہ کا متواتر اور متواتر عمل یہی ہے کہ اذان و اقامت عربی میں کہی جاتی ہے۔ غیر عربی میں اذان، اذان نہیں، بل شعار اسلام کی شکل مسخ کرنا ہے اور تعامل امت کی زبردست مخالفت ہے، شرعی احکام کی اہانت و توہین ہے۔

✽ علامہ حسن شرنبلالی حنفی رحمۃ اللہ علیہ (۱۰۶۹ھ) لکھتے ہیں:

لَا يُجْزِيءُ الْأَذَانَ بِالْفَارِسِيَّةِ الْمُرَادُ غَيْرِ الْعَرَبِيِّ.

”فارسی یعنی غیر عربی میں اذان جائز نہیں۔“

(مراقی الفلاح، ص ۱۰۶)

✽ جناب عبدالشکور لکھنوی فاروقی دیوبندی صاحب لکھتے ہیں:

”بعض فقہانے مثل صاحب مراقی الفلاح وغیرہ کے صاحبین کے قول پر فتویٰ

دیا ہے، مگر صحیح نہیں، (تبيين الحقائق، فتاویٰ قاضی خان)۔“

(علم الفقہ، حصہ دوم، ص ۴۰۹)

”مگر صحیح نہیں“ حقائق سے چشم پوشی ہے، کیوں کہ موصوف خود ہی لکھتے ہیں:

”امام ابوحنیفہ رحمۃ اللہ علیہ کے نزدیک ہر حال میں جائز ہے، بشرط کہ لوگ سمجھ جائیں کہ اذان ہو رہی ہے، اور صاحبین کے نزدیک اگر عربی الفاظ کے ادا کرنے پر قادر نہ ہو تو، جائز ہے۔“

(علم الفقہ، ص ۴۰۸)

سنت اور مسلمانوں کے موروثی عمل کے خلاف اقدام کو ”جائز“ قرار دینا دین اسلام کی کون سی خدمت ہے؟ اگر عربی میں اذان کہنے پر قدرت نہیں، تو غیر عربی میں اذان کہنے پر کیا دلیل ہے؟ دعا ہے کہ اللہ رب العزت ہمیں صحابہ کرام اور ائمہ محدثین سلف صالحین کے منہج پر چلنے کی توفیق عطا فرمائے۔ آمین!

🌸 صاحب ہدایہ لکھتے ہیں:

فِي الْاَذَانِ يُعْتَبَرُ التَّعَارُفُ .

”اذان میں صرف تعارف کا اعتبار ہے۔ (بھلے وہ کسی زبان میں ہو)“

(الهداية: ۱۰/۱)

مطلب یہ کہ اذان کے معروف الفاظ جو صحیح حدیث میں منقول ہیں، ان سے ہٹ کر کسی بھی زبان میں نماز کی طرف بلائے۔ لوگ یہ سمجھیں کہ نماز کی طرف بلا یا جا رہا ہے، تو یہ درست ہوگا، جب کہ یہ انتہائی باطل ہے۔ اسے انہدام دین کے علاوہ کوئی نام نہیں دیا جا سکتا، یہ تقلید ناسدید کی برکت ہے کہ دین کا حلیہ بگاڑا جا رہا ہے، امت میں موروثی عمل اور تعامل کو ختم کیا جا رہا ہے، ان سے کوئی پوچھے کہ فارسی میں اذان کا جواب کیسے دیا جائے گا؟

(سوال): کیا فتح مکہ کے موقع پر سیدنا بلال رضی اللہ عنہ سے کعبہ کی چھت پر اذان کہنا ثابت ہے؟

(جواب): فتح مکہ کے موقع پر سیدنا بلال رضی اللہ عنہ سے کعبہ کی چھت پر اذان کہنا ثابت

نہیں۔ اس بارے میں مروی روایات کی تحقیق ملاحظہ فرمائیں:

① سیدہ عائشہ رضی اللہ عنہا سے منسوب ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، يَوْمَ فَتْحِ مَكَّةَ،
فَأَذَّنَ عَلَى الْكَعْبَةِ .

”رسول اللہ صلی اللہ علیہ وسلم نے فتح مکہ والے دن سیدنا بلال رضی اللہ عنہ کو حکم فرمایا، تو انہوں نے کعبہ کے اوپر اذان کہی۔“

(اتحاف المہرۃ لابن حجر: 4606)

یہ جھوٹی روایت ہے، اس کو یحییٰ بن ہاشم، سمسار، کوفی راوی نے گھڑا ہے۔ یہ ”کذاب“ اور ”وضاع“ ہے۔

② سیدنا عبداللہ بن عمر رضی اللہ عنہما سے منسوب ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، فَرَقِيَ عَلَى ظَهْرِ
الْكَعْبَةِ، فَأَذَّنَ بِالصَّلَاةِ .

”رسول اللہ صلی اللہ علیہ وسلم نے سیدنا بلال رضی اللہ عنہ کو حکم فرمایا، تو انہوں نے کعبہ کی چھت پر چڑھ کر نماز کے لیے اذان کہی۔“

(مصنّف ابن أبي شيبة: 405/7، ح: 36919، أخبار مَكَّةَ للفلاكي: 185)

سند ضعیف ہے، موسیٰ بن عبیدہ جمہور محدثین کرام کے نزدیک ”ضعیف“ ہے۔

③ سیدنا سلمان فارسی رضی اللہ عنہ سے منسوب ایک روایت یوں ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، فَأَذَّنَ يَوْمَ الْفَتْحِ،
فَوْقَ الْكَعْبَةِ .

”رسول اللہ ﷺ نے سیدنا بلال رضی اللہ عنہ کو حکم فرمایا، تو انہوں نے فتح مکہ والے دن کعبہ کی چھت پر اذان کہی۔“

(جامع معمر بن راشد: 19464)

ابو قلابہ تابعی رضی اللہ عنہ کی سیدنا سلمان فارسی رضی اللہ عنہ سے ملاقات تک نہیں ہوئی۔ یوں یہ روایت ”منقطع“ ہے۔

یہی روایت احادیث اسماعیل بن جعفر (ح: 477 مختصراً) میں بیان ہوئی، تو اس میں ابو قلابہ نے نَبْتُ (مجھے خبر دی گئی) کا لفظ بولا ہے۔ خبر دینے والا کون تھا؟ کچھ معلوم نہیں۔

③ ایک روایت یہ ہے:

جَاءَتِ الظُّهْرُ يَوْمَ الفَتْحِ، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِأَلَا أَنْ يُؤَدَّنَ بِالظُّهْرِ، فَوْقَ ظَهْرِ الكَعْبَةِ.

”فتح مکہ والے دن جب ظہر کا وقت ہوا، تو رسول اللہ ﷺ نے سیدنا بلال رضی اللہ عنہ کو کعبہ کی چھت پر ظہر کی نماز کے لیے اذان کہنے کا حکم فرمایا۔“

(أخبار مكة للأزرقي، ص 274/1)

روایت سخت ”ضعیف“ ہے۔

۱- محمد بن عمرو اقدی جمہور ضعیف و متروک ہے۔

۲- واقدی کے ”اشیاء“ نامعلوم ہیں۔

⑤ جویریہ بن اسماء ضعیبی کا بیان ہے:

قَالَ النَّبِيُّ صَلَّى اللَّهُ عَلَيْهِ وَسَلَّمَ لِهِنْدٍ يَوْمَ الفَتْحِ : كَيْفَ تَرَيْنَ الْإِسْلَامَ؟ قَالَتْ : بِأَبِي وَأُمِّي، مَا أَحْسَنَهُ لَوْلَا ثَلَاثُ

خِصَالٍ؛ التَّجْبِيَّةُ، وَالْخِمَارُ، وَزَفُو هَذَا الْعَبْدِ الْأَسْوَدِ فَوْقَ
الْكَعْبَةِ، فَقَالَ: «أَمَّا قَوْلُكَ: التَّجْبِيَّةُ، فَلَا صَلَاةَ إِلَّا بِرُكُوعٍ،
وَأَمَّا زَفُو هَذَا الْعَبْدِ الْأَسْوَدِ فَوْقَ الْكَعْبَةِ، فَنِعَمَ عَبْدُ اللَّهِ هُوَ،
وَأَمَّا الْخِمَارُ، فَأَيُّ شَيْءٍ أَسْتَرُ مِنَ الْخِمَارِ».

”نبی اکرم ﷺ نے فتح مکہ والے دن (سیدنا ابوسفیان رضی اللہ عنہ کی بیوی) سیدہ
ہند رضی اللہ عنہا سے پوچھا: بتاؤ کہ اسلام کو کیسا پایا؟ وہ کہنے لگیں: میرے ماں باپ
آپ پر قربان! بہت اچھا پایا، لیکن یہ تین باتیں نہ ہوتیں تو اور اچھا ہوتا: (رکوع
میں) گھٹنوں پر ہاتھ رکھنے کا عمل، دوپٹہ اور کعبے کی چھت پر اس سیاہ غلام کا
چیننا (اذان کہنا)۔ آپ ﷺ نے فرمایا: گھٹنوں پر ہاتھ رکھنا تو اس لیے ضروری
ہے کہ رکوع کے بغیر نماز ہی نہیں ہوتی۔ رہی بات اس غلام کی کعبے کی چھت پر
چڑھنے کی، تو یہ اللہ کا بندہ بہت اچھا ہے اور دوپٹے سے زیادہ پردے والی کون
سی چیز ہے؟“

(تاریخ دمشق لابن عساکر: 182/70-183)

سند ”ضعیف“ ہے، کیونکہ جویرہ بن اسماء تابعی بلا واسطہ رسول اللہ ﷺ سے بیان
کر رہے ہیں، یوں یہ روایت ”معضل“، یعنی سخت منقطع ہے۔

⑥ ابن ابی ملیکہ تابعی رضی اللہ عنہ بیان کرتے ہیں:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِاللَّاحِ، يَوْمَ الْفَتْحِ، فَأَذَّنَ
فَوْقَ الْكَعْبَةِ.

”رسول اللہ ﷺ نے سیدنا بلال رضی اللہ عنہ کو فتح مکہ کے دن حکم فرمایا، تو انہوں نے

کعبہ کی چھت پر اذان کہی۔“

(طبقات ابن سعد : 177/3، دلائل النبوة للبيهقي : 79/5، تاریخ دمشق لابن

عساکر : 466/10)

سند ”مرسل“ ہونے کی بنا پر ”ضعیف“ ہے۔ تابعی بلا واسطہ رسول اکرم ﷺ سے روایت کر رہے ہیں۔

⑥ عروہ بن زبیر تابعی رضی اللہ عنہ سے منسوب ہے:

إِنَّ بِلَالًا أَدَّنَ يَوْمَ الْفَتْحِ، فَوْقَ الْكَعْبَةِ.

”سیدنا بلال رضی اللہ عنہ نے فتح مکہ کے دن کعبہ کی چھت پر اذان کہی۔“

(مصنّف ابن أبي شيبة : 407/7، ح : 36926)

سند ضعیف ہے۔

۱- ابو خالد احمد مدلس ہیں، سماع کی تصریح نہیں کی۔

۲- عروہ بن زبیر رضی اللہ عنہ کا سیدنا بلال رضی اللہ عنہ سے سماع و لقاء کا مسئلہ ہے۔

⑦ سعید بن مسیب تابعی رضی اللہ عنہ سے مروی ہے:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ دَخَلَ الْكَعْبَةَ، فَلَمْ يَزَلْ

فِيهَا، حَتَّى حَضَرَتِ الظُّهْرُ، فَقَالَ: يَا بِلَالُ! قُمْ، فَأَذِّنْ فَوْقَ

الْكَعْبَةِ بِالصَّلَاةِ.

”رسول اللہ ﷺ کعبہ میں داخل ہوئے، تو ظہر کے وقت تک اس میں رہے۔

پھر فرمایا: بلال! کھڑے ہو جائیے اور کعبہ کی چھت پر نماز کے لیے اذان کہیے۔“

(المغازي للواقدي : 737/2، دلائل النبوة للبيهقي : 328/4)

سند سخت ”ضعیف“ ہے،

۱۔ محمد بن عمرو اقدی متروک و کذاب ہے۔

✽ حافظ ذہبی رحمۃ اللہ علیہ فرماتے ہیں:

قَدْ اَنْعَقَدَ الْاِجْمَاعُ الْيَوْمَ عَلٰى اَنَّهُ لَيْسَ بِحُجَّةٍ، وَاَنَّ حَدِيثَهُ
فِي عِدَادِ الْوَاهِي .

”اس وقت اجماع منعقد ہو چکا ہے کہ واقدی حجت نہیں ہے اور اس کی
احادیث ضعیف ہیں۔“

(سیر أعلام النبلاء: 469/9)

۲۔ سعید بن مسیب رحمۃ اللہ علیہ تابعی ہیں اور بلا واسطہ نبی اکرم صلی اللہ علیہ وسلم سے بیان
کرتے ہیں، یوں یہ روایت ”مرسل“ ہونے کی وجہ سے بھی ”ضعیف“ ہے۔

⑨ سیدنا جبیر بن مطعم رضی اللہ عنہ کی اولاد میں سے بعض لوگ بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا دَخَلَ مَكَّةَ، أَمَرَ
بِلَالًا، فَعَلَا عَلَى الْكَعْبَةِ عَلَى ظَهْرِهَا، فَأَذَّنَ بِالصَّلَاةِ عَلَيْهَا .
”رسول اللہ صلی اللہ علیہ وسلم جب مکہ مکرمہ میں داخل ہوئے، تو سیدنا بلال رضی اللہ عنہ کو حکم
فرمایا۔ وہ کعبہ کی چھت پر چڑھے اور نماز کے لیے اذان کہی۔“

(السيرة النبوية لابن كثير: 575/3)

اس روایت کو بیان کرنے والے بعض آلِ جبیر بن مطعم نامعلوم اور ”مجہول“ لوگ
ہیں۔ نامعلوم لوگوں کی بیان کردہ باتوں کا کوئی اعتبار نہیں ہوتا۔

✽ امام ابن حبان رحمۃ اللہ علیہ فرماتے ہیں:

الْإِعْتِبَارُ بِالْآثَارِ بِرِوَايَةِ الْعُدُولِ وَالثِّقَاتِ، دُونَ الضُّعَفَاءِ وَالْمَجَاهِيلِ .
 ”ان آثار کا اعتبار کیا جائے گا، جو عادل اور ثقہ راویوں کے بیان کردہ ہوں۔
 کمزور اور مجہول راویوں کی بیان کردہ روایات کا کوئی اعتبار نہیں۔“

(الثقات: 278/8)

⑩ سیدنا عبداللہ بن عباس رضی اللہ عنہما سے منسوب ہے:

رَقِيَّيَ بِلَالٍ عَلَيَّ ظَهَرَ الْكُعْبَةَ .

”سیدنا بلال رضی اللہ عنہ کعبہ کی چھت پر چڑھ گئے۔“

(أخبار مكة للفلكهي، ص 186)

روایت سخت ”ضعیف“ ہے۔

۱۔ محمد بن عبدالعزیز بن عمر زہری ”ضعیف، متروک، منکر الحدیث“ ہے۔

۲۔ احمد بن محمد بن عبدالعزیز ”مجہول“ ہے۔

۳۔ امام زہری ”مدلس“ ہیں، سماع کی تصریح نہیں ملی۔

۴۔ فاکہی کے استاذ عبداللہ بن ابوسلمہ کی توثیق نہیں مل سکی۔

۵۔ صاحب کتاب فاکہی کی توثیق نہیں ملی۔

الحاصل: اس مفہوم کی ساری روایات ”ضعیف“ ہیں۔ سیدنا بلال رضی اللہ عنہ کا کعبہ کی

چھت پر اذان کہنا کسی صحیح روایت سے ثابت نہیں۔

(سوال): نوافل کے لیے اذان کا کیا حکم ہے؟

(جواب): نوافل کے لیے اذان نہیں۔

❁ علامہ ابن بطال رضی اللہ عنہ (۴۳۹ھ) فرماتے ہیں:

إِجْمَاعُ الْمُسْلِمِينَ عَلَى أَنَّ النَّافِلَةَ بِاللَّيْلِ وَالنَّهَارِ لَا أَذَانَ لَهَا .
 ”مسلمانوں کا اجماع ہے کہ دن رات کے نوافل کیلئے کوئی اذان نہیں۔“

(شرح صحیح البخاری: 251/2، الاستذکار لابن عبد البر: 405/1)

سوال: کسی کے گھر میں داخل ہونے کی اجازت کتنی بار لینی چاہیے؟

جواب: کسی کے گھر داخل ہونے کے لیے اجازت ضروری ہے۔

✽ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا
 وَتَسَلِّمُوا عَلَى أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ﴾

(النور: 27)

”ایمان والو! اپنے گھروں کے علاوہ دوسرے گھروں میں بغیر اجازت داخل نہ
 ہو اور اور ان کے رہنے والوں کو سلام کہا کرو، یہ تمہارے لئے بہتر ہے تاکہ تم
 غور و فکر کرو۔“

✽ نیز فرمان باری تعالیٰ ہے:

﴿وَإِذَا بَلَغَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ
 مِنْ قَبْلِهِمْ كَذَلِكَ يُبَيِّنُ اللَّهُ لَكُمْ آيَاتِهِ وَاللَّهُ عَلِيمٌ حَكِيمٌ﴾

(النور: 59)

”بچے حد بلوغ کو پہنچ جائیں تو آپ کے پاس آنے کو اجازت لیا کریں، جیسا
 کہ ان سے قبل دوسرے بالغین لیتے ہیں، اللہ اپنے احکام اسی طرح آپ پہ
 واضح کرتا ہے، اللہ خوب علم والا، حکمت والا ہے۔“

سیدنا ابوسعید خدری رضی اللہ عنہ بیان کرتے ہیں:

”مدینہ منورہ کی مجلس میں بیٹھا ہوا تھا، اچانک سیدنا ابو موسیٰ اشعری رضی اللہ عنہ تشریف لائے، وہ خوف زدہ تھے، ہم نے دریافت کیا: آپ کو کیا ہوا ہے؟ انہوں نے جواب دیا: سیدنا عمر رضی اللہ عنہ نے مجھے بلایا تھا، میں ان کے دروازے پر آیا تو تین مرتبہ سلام کیا، جب مجھے سلام کا جواب نہیں ملا تو میں واپس آ گیا، بعد میں سیدنا عمر رضی اللہ عنہ نے دریافت کیا: آپ میرے پاس کیوں نہیں آئے؟ میں نے ان سے کہا: میں آیا تھا اور میں نے آپ کے دروازے پر کھڑے ہو کر تین مرتبہ سلام کیا، لیکن کسی نے جواب نہیں دیا تو میں لوٹ آیا، چونکہ نبی کریم صلی اللہ علیہ وسلم نے ارشاد فرمایا ہے، جب کوئی شخص تین مرتبہ اجازت طلب کرے اور اسے اجازت نہ ملے تو واپس چلے جانا چاہئے، سیدنا عمر رضی اللہ عنہ بولے: اس حدیث پر گواہ لاؤ، ورنہ میں آپ کو سزا دوں گا تو سیدنا ابی بن کعب رضی اللہ عنہ نے فرمایا: حاضرین میں سے جو سب سے کم عمر ہے وہ ان کے ساتھ چلا جائے، سیدنا ابوسعید خدری رضی اللہ عنہ فرماتے ہیں، میں نے کہا: حاضرین میں سے سب سے کم عمر میں ہوں، تو سیدنا ابی بن کعب رضی اللہ عنہ نے فرمایا: آپ ان کے ساتھ چلے جائیں۔“

(صحیح البخاری: 6245؛ صحیح مسلم: 2153)

سیدنا سہل بن سعد رضی اللہ عنہ بیان کرتے ہیں کہ ایک شخص نبی کریم صلی اللہ علیہ وسلم کے

حجرے کے سوراخ سے جھانک رہا تھا، اس وقت آپ صلی اللہ علیہ وسلم کے ہاتھ میں کنگھی تھی، رسول اللہ صلی اللہ علیہ وسلم نے فرمایا:

لَوْ أَعْلَمُ أَنَّكَ تَنْظُرُ، لَطَعَنْتُ بِهِ فِي عَيْنِكَ، إِنَّمَا جُعِلَ
الْإِسْتِئْذَانُ مِنْ أَجْلِ الْبَصَرِ .

”اگر مجھے پتہ ہوتا کہ آپ مجھے دیکھ رہے ہو تو میں اسے (لوہے کی کنگھی نما چیز)
تمہاری دونوں آنکھوں میں چھو دیتا، دیکھنے ہی کی وجہ سے تو اجازت کا قانون
بنایا گیا ہے۔“

(صحیح البخاری: 6241؛ صحیح مسلم: 2152)

تین بار اجازت طلب کرنے کی روایت متعدد طرق سے مروی ہے، سنت یہ ہے کہ
پہلے سلام کرے پھر اجازت طلب کرے، دروازہ پر اس طرح کھڑا ہو کہ نظر اندر نہ پڑ رہی
ہو، السلام علیکم کہنے کے بعد کہے: کیا میں اندر داخل ہو سکتا ہوں؟ اگر کوئی جواب نہ دے تو
دوسری اور تیسری بار کہے، اگر پھر بھی جواب نہ ملے تو واپس پلٹ آئے۔

(سوال): اجازت طلب کرنے کے آداب کیا ہیں؟

(جواب): جب کوئی شخص سلام کے ذریعہ یا دروازہ پر دستک دے کر کسی سے اجازت
طلب کرے اور اس سے پوچھا جائے کہ تم کون ہو تو مناسب ہے کہ وہ اپنا تعارف کرائے کہ
میں فلاں بن فلاں نام سے ملقب شخص ہوں، یا فلاں عرفیت سے جانا جاتا ہوں، یا اسی طرح
کے اور الفاظ کے ذریعہ اپنا پورا معروف و مشہور نام یا کنیت بتائے کہ جس سے مکمل تعارف و
واقفیت حاصل ہوتی ہو، جواب میں میں ہوں یا آپ کا خادم ہوں یا فلاں لڑکا ہوں، آپ کا
پرستار ہوں، یا اسی طرح کے دیگر الفاظ کہنا، جس سے ان کی پہچان ہوتی ہو، مکروہ و ناپسندیدہ ہیں۔

✽ حدیث معراج میں ہے:

”پھر جبرائیل مجھے اوپر لے گئے ہم دوسرے آسمان پر پہنچ گئے، انہوں نے

دروازہ کھولنے کے لیے کہا: پوچھا گیا: کون؟ کہا: میں جبرائیل، پوچھا گیا: آپ کے ساتھ کون؟ کہا: محمد۔ پوچھا گیا: کیا ان کی طرف کسی کو بھیجا گیا تھا؟ فرمایا: ہاں! پھر آگے پہنچے تو یحییٰ اور عیسیٰ سے ملاقات ہو گئی، وہ دونوں خالہ زاد تھے، فرمایا: یہ یحییٰ اور یہ عیسیٰ ہیں، انہیں سلام کیجیے، میں نے انہیں سلام کیا تو انہوں نے جواب دیا، پھر فرمایا: صالح بھائی خوش آمدید! نبی صالح خوش آمدید!“

(صحیح البخاری: 3430)

❁ سیدنا ابو موسیٰ اشعری رضی اللہ عنہ بیان کرتے ہیں کہ نبی کریم صلی اللہ علیہ وسلم باغ کے کنواں پر تشریف فرما تھے، اسی دوران سیدنا ابو بکر رضی اللہ عنہ نے آکر اجازت طلب کی، آپ صلی اللہ علیہ وسلم نے فرمایا: کون؟ انہوں نے جواب دیا: ابو بکر، پھر سیدنا عمر بن خطاب رضی اللہ عنہ آئے، انہوں نے اجازت طلب کی تو آپ نے فرمایا: کون؟ جواب ملا کہ عمر بن خطاب ہیں، پھر سیدنا عثمان بن عفان رضی اللہ عنہ آئے۔

(صحیح البخاری: 3674، صحیح مسلم: 2403)

❁ سیدنا جابر بن عبد اللہ رضی اللہ عنہ بیان کرتے ہیں:

أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فِي دَيْنٍ كَانَ عَلَى أَبِي، فَدَقَّقْتُ
الْبَابَ، فَقَالَ: مَنْ ذَا فَدَقَّقْتُ: أَنَا، فَقَالَ: أَنَا أَنَا كَأَنَّهُ كَرِهَهَا .

”میں اپنے والد کے ذمہ قرض کے حوالے سے نبی کریم صلی اللہ علیہ وسلم کی خدمت میں حاضر ہوا، میں نے دروازہ کھٹکھٹایا، تو آپ نے فرمایا: کون؟ میں نے کہا: میں، آپ صلی اللہ علیہ وسلم نے فرمایا: میں، میں، میں، گویا کہ آپ نے اسے ناپسند کیا۔“

(صحیح البخاری: 6250؛ صحیح مسلم: 2155)

(سوال): کیا ٹیلیفون پر بھی تین بار کال کی جائے گی؟

(جواب): ٹیلیفون، ڈور بیل وغیرہ سب کا وہی حکم ہے، جو استیناز ان یعنی اجازت طلب کرنے کا ہے، تین بار کال کرنی چاہیے، اگر جواب نہ آئے، تو رُک جانا چاہیے۔

(سوال): کیا نکاح کے لیے عورت سے اجازت لینی چاہیے؟

(جواب): اس میں کوئی شبہ نہیں کہ ولی کی رضا مندی کے بغیر نکاح منعقد نہیں ہوتا، مگر نکاح کے صحیح ہونے کے لیے لڑکے اور لڑکی کا راضی ہونا ضروری ہے، نبی کریم ﷺ نے لڑکی سے بھی اجازت لینے کا حکم دیا ہے۔

❁ سیدنا ابوموسیٰ اشعری رضی اللہ عنہ بیان کرتے ہیں کہ رسول اللہ ﷺ نے فرمایا:

إِذَا أَرَادَ الرَّجُلُ أَنْ يَزُوجَ ابْنَتَهُ فَلْيَسْتَأْذِنَهَا.

”جب کوئی اپنی بیٹی کی شادی کرنے لگے، تو اس سے اجازت طلب کرے۔“

(مسند أبي يعلى: ٧٢٢٩، وسنده صحيح)

❁ سیدنا ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

الْثَّيْبُ أَحَقُّ بِنَفْسِهَا مِنْ وَلِيِّهَا، وَالْبِكْرُ تُسْتَأْمَرُ، وَإِذْنُهَا سَكُوتُهَا.

”شوہر دیدہ اپنے (نکاح کے) بارے میں اپنے ولی سے بڑھ کر حق رکھتی ہے

اور کنواری لڑکی سے اجازت طلب کی جائے گی، اس کی خاموشی ہی اس کی

اجازت ہے۔“ (صحیح مسلم :: ١٤٣١)

❁ دوسری روایت ہے:

لَيْسَ لِلْوَالِيِّ مَعَ الثَّيْبِ أَمْرٌ، وَالْيَتِيمَةُ تُسْتَأْمَرُ، وَصَمْتُهَا إِقْرَارُهَا.

”ولی کو شوہر دیدہ کے (نکاح کے) متعلق کوئی اختیار نہیں، کنواری لڑکی سے

مشورہ لیا جائے گا، اس کی خاموشی ہی اقرار ہے۔“

✽ امام ابن حبان رحمۃ اللہ علیہ (۳۵۴ھ) اس حدیث کا مفہوم بیان کرتے ہیں:

«الَّتِي أَحَقُّ بِنَفْسِهَا» أَرَادَ بِهٖ أَحَقُّ بِنَفْسِهَا مِنْ وَلِيِّهَا بِأَنَّ تَخْتَارَ مِنَ الزَّوْجِ مَنْ شَاءَتْ، فَتَقُولُ: أَرْضَى فُلَانًا، وَلَا أَرْضَى فُلَانًا، لَا أَنَّ عَقْدَ النِّكَاحِ إِلَيْهِنَّ دُونَ الْأَوْلِيَاءِ .

”بیوہ اپنے نفس کی زیادہ حق دار ہے، اس سے آپ صلی اللہ علیہ وسلم کی مراد یہ ہے کہ وہ خاوندوں میں سے جس کو چاہے پسند کرے، وہ کہے کہ میں فلاں کو پسند کرتی ہوں اور فلاں کو پسند نہیں کرتی، یہ مراد نہیں کہ عقد نکاح اولیاء کی بجائے ان کے ہاتھ میں ہے۔“

(صحیح ابن حبان، تحت الحدیث: ۴۰۸۷)

(سوال): کیا وضو میں کانوں کا مسح کیا جائے گا؟

(جواب): وضو میں کانوں کا مسح ضروری ہے، کیونکہ کان سر کا حصہ ہیں، تو جیسے سر کا مسح

فرض ہے، اسی طرح کانوں کا مسح بھی ضروری ہے۔

(سوال): کیا نماز میں ارسال الیدین ثابت ہے؟

(جواب): نماز میں ہاتھ باندھنا تمام انبیائے کرام کی سنت ہے، ہاتھ چھوڑ کر نماز

پڑھنا نبی کریم صلی اللہ علیہ وسلم یا کسی نبی سے ثابت نہیں۔

✽ رسول اللہ صلی اللہ علیہ وسلم کا ارشاد گرامی ہے:

صَلُّوا كَمَا رَأَيْتُمُونِي أُصَلِّي .

”میرے طریقے کے مطابق نماز پڑھو۔“

(صحیح البخاری: 631)

① سیدنا عبداللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

إِنَّا مَعَشَرَ الْأَنْبِيَاءِ أُمِرْنَا أَنْ نُؤَخِّرَ سُحُورَنَا، وَنُعَجِّلَ فِطْرَنَا،
وَأَنْ نُمْسِكَ بِأَيْمَانِنَا عَلَى شِمَائِلِنَا فِي صَلَاتِنَا.

”ہم انبیاء کو حکم دیا گیا کہ ہم سحری میں تاخیر کریں اور افطاری میں جلدی کریں،
نیز (حکم دیا گیا کہ) ہم نماز میں دایاں ہاتھ بائیں ہاتھ پر باندھیں۔“

(المعجم الكبير للطبراني: 199/11، وسنده صحيح)

امام ابن حبان رحمہ اللہ (۱۷۷۰) نے اس حدیث کو صحیح قرار دیا ہے۔

حافظ سیوطی رحمہ اللہ نے اس کی سند کو ”صحیح“ کہا ہے۔

(تنوير الحوالك: 1/133)

نبی کریم ﷺ نے اپنی طرح نماز پڑھنے کا حکم دیا ہے۔ تمام انبیائے کرام علیہم السلام نماز
میں ہاتھ باندھتے تھے۔ نبی کریم ﷺ سے ہاتھ چھوڑ کر نماز پڑھنا قطعاً ثابت نہیں۔

② سیدنا وائل بن حجر رضی اللہ عنہ نبی کریم ﷺ کی نماز کا طریقہ بیان کرتے ہیں:

ثُمَّ وَضَعَ يَدَهُ الْيُمْنَى عَلَى الْيُسْرَى.

”پھر آپ ﷺ نے اپنا دایاں ہاتھ بائیں ہاتھ پر باندھا۔“

(صحیح مسلم: 401)

نیز بیان کرتے ہیں:

ثُمَّ وَضَعَ يَدَهُ الْيُمْنَى عَلَى ظَهْرِ كَفِّهِ الْيُسْرَى وَالرُّسْغِ وَالسَّاعِدِ.

”پھر آپ ﷺ نے اپنا دایاں ہاتھ بائیں ہاتھ کی تھیلی، گٹ اور بازو پر رکھا۔“

(مسند أحمد: 318/4، سنن أبي داود: 727، سنن النسائي: 890، وسندهُ

صحيح)

③ سيدنا عبداللہ بن مسعود رضي الله عنه بیان کرتے ہیں:

مَرَّ بِي النَّبِيُّ صَلَّى اللَّهُ عَلَيْهِ وَسَلَّمَ وَأَنَا وَاضِعٌ يَدِي الْيُسْرَى
عَلَى الْيَمْنَى فَأَخَذَ بِيَدِي الْيَمْنَى فَوَضَعَهَا عَلَى الْيُسْرَى.

”نبی کریم صلی اللہ علیہ وسلم میرے پاس سے گزرے، میں نے (نماز میں) اپنا بائیں ہاتھ دائیں پر باندھا ہوا تھا، تو آپ صلی اللہ علیہ وسلم نے میرا دایاں ہاتھ پکڑ کر بائیں پر رکھ دیا۔“

(سنن أبي داود: 755، سنن النسائي: 889، سنن ابن ماجه: 811، وسندهُ حسن)

حافظ ابن حجر رضي الله عنه نے اس کی سند کو ”حسن“ کہا ہے۔

(فتح الباري: 224/2)

④ سيدنا سہل بن سعد رضي الله عنه بیان کرتے ہیں:

كَانَ النَّاسُ يُؤَمَّرُونَ أَنْ يَضَعَ الرَّجُلُ الْيَدَ الْيَمْنَى عَلَى ذِرَاعِهِ
الْيُسْرَى فِي الصَّلَاةِ.

”صحابہ کو حکم دیا جاتا تھا کہ آدمی نماز میں اپنا دایاں ہاتھ بائیں بازو پر رکھے۔“

(صحيح البخاري: 740)

⑤ سيدنا ہلب رضي الله عنه بیان کرتے ہیں:

رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَنْصَرِفُ عَنْ يَمِينِهِ وَعَنْ
يَسَارِهِ، وَرَأَيْتُهُ يَضَعُ هَذِهِ عَلَى صَدْرِهِ، وَوَصَفَ يَحْيَى الْيَمْنَى

عَلَى الْيُسْرَى فَوْقَ الْمَفْصَلِ .

”میں نے نبی کریم ﷺ کو دیکھا کہ (سلام کے بعد) آپ ﷺ اپنی دائیں اور بائیں دونوں جانب پھرتے تھے، آپ ﷺ کو دیکھا کہ آپ ہاتھ اپنے سینے پر رکھتے تھے، راوی حدیث یحییٰ بن سعید قطان رضی اللہ عنہ نے یہ طریقہ بیان کیا کہ اپنے دائیں ہاتھ کو بائیں ہاتھ کے جوڑ کے اوپر رکھا۔“

(مسند الإمام أحمد : 5/226، التحقيق لابن الجوزي : 1/338، جامع المسانيد

والسنن للحافظ ابن كثير : 12/296-297، ح : 9693، وسنده حسن)

ثابت ہوا کہ ہاتھ باندھ کر نماز پڑھنا نبی کریم ﷺ کا طریقہ ہے۔

(سوال): کیا خرگوش کا گوشت کھانا جائز ہے؟

(جواب): خرگوش حلال ہے، اس کی حرمت پر کوئی دلیل نہیں۔

❁ علامہ قدوری رحمۃ اللہ علیہ فرماتے ہیں:

لَا خِلَافَ فِيهِ لِأَحَدٍ مِنَ الْعُلَمَاءِ .

”خرگوش کی حلت میں کسی عالم کا اختلاف نہیں۔“

(البنية شرح الهداية للعيني : 11/599)

❁ علامہ انور شاہ کشمیری صاحب لکھتے ہیں:

الْأَرَنْبُ حَلَالٌ عِنْدَ الْكُلِّ وَنُسِبَ إِلَى الرَّوَافِضِ تَحْرِيمُهُ .

”خرگوش سب کے ہاں حلال ہے، اس کی حرمت روافض سے منسوب ہے۔“

(العرف الشذوي : 3/270)

❁ سیدنا انس بن مالک رضی اللہ عنہ بیان کرتے ہیں:

”ہم مرظہ ان کے پاس سے گزر رہے تھے، وہاں ہم نے ایک خرگوش کا پیچھا کیا، لوگ اس کے پیچھے بھاگے، مگر تھک گئے۔ پھر میں (انس) اس کے پیچھے بھاگا بالآخر میں نے اسے پکڑ ہی لیا اور سیدنا ابو طلحہ رضی اللہ عنہ کو دے دیا، انہوں نے اسے ذبح کیا اور اس کی دونوں رانیں رسول اللہ صلی اللہ علیہ وسلم کی خدمت میں بھیج دیں، میں انہیں لے کر رسول صلی اللہ علیہ وسلم کے پاس آیا، تو آپ نے انہیں قبول فرما۔“

(صحیح البخاری: 5535، صحیح مسلم: 1953)

اس حدیث کے تحت علامہ ابن دقیق العید رحمۃ اللہ علیہ (۷۰۲ھ) فرماتے ہیں:

الْحَدِيثُ دَلِيلٌ عَلَى جَوَازِ أَكْلِ اللَّازِنَبِ .

”یہ حدیث دلیل ہے کہ خرگوش کا گوشت کھانا جائز ہے۔“

(إحكام الأحكام شرح عمدة الأحكام: 279/2)

✽ مخضرم تابعی، ابوجاء عطاردی رحمۃ اللہ علیہ بیان کرتے ہیں:

”ہم حج کی نیت سے سفر پر نکلے، تو (رستے میں) ایک شخص نے خرگوش کا شکار کیا اور اسے اپنے ناخن سے ذبح کیا، پھر اسے بھونا، لوگوں نے کھایا، مگر میں نے نہیں کھایا۔ جب (حج کے بعد)، ہم مدینہ واپس آئے، تو میں نے سیدنا عبد اللہ بن عباس رضی اللہ عنہما سے سوال کیا، تو انہوں نے فرمایا: شاید آپ نے بھی ان کے ساتھ کھایا؟ میں نے عرض کیا: نہیں، فرمایا: آپ نے اچھا کیا۔ اسے (گویا) گلا گھونٹ پر مارا گیا ہے۔“

(شرح معانی الآثار للطحاوی: 184/4، وسندہ حسن)

✽ عبید بن عمیر رحمۃ اللہ علیہ سے خرگوش کے بارے میں پوچھا گیا، فرمایا:

لَا بَأْسَ بِهَا . ”خرگوش کو کھانے میں کوئی حرج نہیں۔“

(مصنّف ابن أبي شيبة : 245/8، وسندّه صحيح)

✽ ابو وسيم رَضِيَ اللهُ عَنْهُ کہتے ہیں کہ میں نے حسن بن حسن بن علي رَضِيَ اللهُ عَنْهُ سے خرگوش

کے متعلق پوچھا، تو فرمایا:

أَعَافُهَا، وَلَا أَحَرِّمُهَا عَلَى الْمُسْلِمِينَ .

”مجھے پسند نہیں، لیکن میں اسے مسلمانوں پر حرام نہیں کرتا۔“

(مصنّف ابن أبي شيبة : 247/8، وسندّه حسن)

عبدالرحمن بن ابی لیلیٰ (مصنّف ابن ابی شیبہ: ۸/۲۳۸، وسندّه صحیح) اور عکرمہ مولیٰ ابن

عباس (مصنّف ابن ابی شیبہ: ۸/۲۳۸، وسندّه حسن) خرگوش کو مکروہ خیال کرتے تھے۔

✽ بعض ضعیف روایات میں ہے کہ خرگوش کو حیض آتا ہے۔

✽ حافظ ابن حجر رَضِيَ اللهُ عَنْهُ فرماتے ہیں:

لَوْ صَحَّ لَمْ يَكُنْ فِيهِ دَلَالَةٌ عَلَى الْكِرَاهَةِ .

”یہ (حیض آنے والی حدیث) ثابت بھی ہو جائے، تب بھی اس سے کراہت

ثابت نہیں ہوتی۔“

(فتح الباري : 662/9، حياة الحيوان للدميري، ص 38)

✽ علامہ ابن اثیر رَضِيَ اللهُ عَنْهُ (۶۳۰ھ) فرماتے ہیں:

”ہمارے ایک دوست نے خرگوش کا شکار کیا، اسے دیکھا تو اس کے دو خبیثے،

ایک آلہ تناسل اور مادہ والی شرمگاہ تھی۔ یہ بات میں نے اپنے دوست اور کئی

دوسرے لوگوں سے سنی ہے، جو اسی کے ساتھ تھے۔ انہوں نے کہا: ہم سنتے آ

رہے ہیں کہ خرگوش ایک سال نہ ہوتا ہے اور ایک سال مادہ، ہم یہ بات ماننے کو تیار نہ تھے، لیکن جب ہم نے خود یہ سب دیکھا، تو ہم جان گئے کہ یہ جب حاملہ ہوتا ہے، تو مادہ ہوتا ہے اور سال گزرنے کے بعد یہ زہن جاتا ہے۔ یا تو ہوتا ہی ایسا ہے، یا پھر خرگوشوں میں بھی منخث ہوتے ہیں، جیسے انسانوں میں ہوتے ہیں۔ بعض انسانوں میں مرد اور عورت دونوں کی شرمگاہیں ہوتی ہیں۔ خرگوش کو بھی حیض آتا ہے، جیسے عورتوں کو آتا ہے۔ میں جزیرہ میں رہتا تھا، وہاں میرا ایک پڑوسی تھا، اس کی ایک صفیہ نامی بیٹی تھی، جو تقریباً پندرہ سال تک لڑکی رہی، پھر اچانک اس میں مرد کی طرح آلہ تناسل نمودار ہوا اور اس کی داڑھی نکل آئے، تو اس کی عورت والی شرمگاہ بھی تھی اور مرد کی طرح آلہ تناسل بھی۔“

(الکامل فی التاریخ: 421/10)

سوال: اسباغ الوضوء سے کیا مراد ہے؟

جواب: وضوء کے اعضاء کو عمدہ طریقہ سے دھونا کہ کوئی حصہ خشک نہ رہے، اسباغ وضوء

کہلاتا ہے۔

✽ محمد بن زیاد رضی اللہ عنہ کہتے ہیں:

”لوگ برتن سے وضوء کر رہے تھے، سیدنا ابو ہریرہ رضی اللہ عنہ قریب سے گزرے، تو

میں نے انہیں کہتے سنا: وضوء اچھی طرح کرنا، کیوں کہ میں نے ابو القاسم رضی اللہ عنہ

کو فرماتے ہوئے سنا: (خشک) ایرٹیاں جہنم میں جلیں گیں۔“

(صحیح البخاری: 165، صحیح مسلم: 242)



فتاویٰ امن پوری (قسط ۱۲۸)

غلام مصطفیٰ ظہیر امن پوری

سوال: ٹخنوں سے نیچے شلوار لٹکانا کیسا ہے؟

جواب: مرد کے لیے ٹخنوں سے نیچے تہہ بند، شلوار، پاجامہ، قمیص وغیرہ لٹکانا حرام اور کبیرہ گناہ ہے۔ ٹخنے سے نیچے کپڑا لٹکانا تکبر اور اسراف ہے۔ یہ عمل شنیع متکبرین اور عورتوں سے مشابہت وغیرہ کا موجب ہے، جبکہ اس سے اجتناب واجب ہے۔

✽ ارشادِ باری تعالیٰ ہے:

﴿وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا﴾ (بنی اسرائیل: ۳۷)

”زمین پر اکر کر مت چلو، نہ تو تم زمین کو پھاڑ سکتے ہو اور نہ ہی لمبائی میں پہاڑوں کو پہنچ سکتے ہو۔“

✽ فرمانِ باری تعالیٰ ہے:

﴿إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾ (لقمان: ۱۸)

”اللہ تعالیٰ متکبر اور شیخی خورے کو پسند نہیں فرماتے۔“

ٹخنوں سے نیچے شلوار وغیرہ لٹکانے والے کے بارے میں شدید وعید آئی ہے۔

✽ سیدنا عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

بَيْنَا رَجُلٌ يَجْرُ إِزَارَهُ، خُسِفَ بِهِ، فَهُوَ يَتَجَلَّجَلُ فِي الْأَرْضِ
إِلَى يَوْمِ الْقِيَامَةِ .

” (تم سے پہلے لوگوں میں) ایک آدمی تھا، جو تکبر اور غرور کی وجہ سے اپنا تہ بند گھسیٹ کر چلتا تھا (جان بوجھ کر اس نے کپڑا ٹکایا ہوا تھا)، وہ اس وجہ سے زمین میں دھنسا دیا گیا، تا قیامت زمین میں دھنستا چلا جائے گا۔“

(صحیح البخاری: ۵۷۹۰، صحیح مسلم: ۴۹/۲۰۸۸)

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

مَا أَسْفَلَ مِنَ الْكَعْبَيْنِ مِنَ الْإِزَارِ فِي النَّارِ .

”ٹخنوں کے نیچے جسم کا وہ حصہ جہاں تہ بند پہنچے، وہ آگ میں جلے گا۔“

(صحیح البخاری: ۵۷۸۷)

❁ سیدنا ابو ذر غفاری رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ، وَلَا يَنْظُرُ إِلَيْهِمْ وَلَا يُزَكِّيهِمْ وَلَهُمْ عَذَابٌ أَلِيمٌ قَالَ: فَقَرَأَهَا رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثَ مَرَّاتٍ، قَالَ أَبُو ذَرٍّ: خَابُوا وَخَسِرُوا، مَنْ هُمْ يَا رَسُولَ اللَّهِ؟ قَالَ: الْمُسْبِلُ، وَالْمَنَّانُ، وَالْمَنْفِقُ سِلْعَتَهُ بِالْحَلِيفِ الْكَاذِبِ .

”روز قیامت اللہ تین لوگوں سے کلام نہیں کرے گا، نہ ان کی طرف دیکھے گا، نہ ان کا تزکیہ فرمائے گا اور ان کے لیے دردناک عذاب ہوگا، سیدنا ابو ذر نے

عرض کیا: وہ تو ناکام و نامراد ہو گئے، یا رسول اللہ! وہ کون لوگ ہیں؟ فرمایا: ازار (ٹخنے سے نیچے) لڑکانے والا، احسان جتلانے والا اور جھوٹی قسم سے سودا بیچنے والا۔“

(صحیح مسلم: 106)

✽ جابر بن سلیم رضی اللہ عنہ بیان کرتے ہیں:

”ایک شخص کو میں نے دیکھا کہ لوگ اس کے ہر حکم کی تعمیل کرتے ہیں، وہ جو کہتا ہے، اس پر عمل کرتے ہیں، میں نے پوچھا: یہ کون ہے؟ لوگوں نے بتایا: یہ اللہ کے رسول ہیں، راوی کہتے ہیں کہ میں نے دو مرتبہ کہا: علیک السلام یا رسول اللہ صلی اللہ علیہ وسلم! آپ صلی اللہ علیہ وسلم نے فرمایا: علیک السلام نہ کہو، علیک السلام تو میت کے لیے دعا و سلام ہے، کہو: السلام علیک، عرض کیا: کیا آپ اللہ کے رسول ہیں؟ فرمایا: میں اس اللہ کا رسول ہوں کہ آپ تکلیف دور کرنے کی دعا اس سے کریں تو وہ قبول کرے گا، اگر قحط سالی میں مبتلا ہوں تو اس سے دعا کریں، وہ شادابی عطا فرمائے گا، آپ کسی ریگستان یا صحرا میں ہوں، آپ کی سواری گم ہو جائے، دعا کریں وہ آپ کی سواری لوٹا دے گا۔ عرض کیا: کوئی وصیت فرمائیں، فرمایا: کسی کو گالی مت دو، میں نے اس کے بعد کسی آزاد کو گالی نہیں دی اور نہ کسی غلام کو، نہ کسی اونٹ کو اور نہ کسی بکری کو، آپ صلی اللہ علیہ وسلم نے فرمایا: کسی نیکی کو حقیر نہ جاننا، اگر اپنے بھائی کے ساتھ خندہ پیشانی سے آپ ملتے ہیں تو یہ بھی نیکی ہے، ازار (شلوار وغیرہ) نصف پنڈلی تک رکھیں! اگر نہیں تو ٹخنوں تک، ٹخنوں سے نیچے لڑکانے سے بہر حال بچیں۔ کیوں کہ یہ تکبر ہے، اللہ تکبر کو پسند نہیں کرتا۔ کوئی آپ کو گالی دے اور آپ کو کسی ایسے عیب سے مطعون کرے

جو آپ میں موجود ہو تو آپ جو ابا سے گالی نہ دیں، اور نہ ہی اس میں موجود عیب ہر مطعون کریں۔“

(سنن أبي داود: 4084؛ الْمُعْجَمُ الْكَبِيرُ لِلطَّبْرَانِيِّ: 6386؛ وسنده صحيح)
اس حدیث کو امام ترمذی رحمہ اللہ (2722) نے ”حسن صحیح“ اور امام حاکم رحمہ اللہ (186/4) نے ”صحیح الاسناد“ کہا ہے، حافظ ذہبی رحمہ اللہ نے ان کی موافقت کی ہے۔ حافظ ابن حجر رحمہ اللہ (فتح الباری: 5/11) نے اس کی سند کو ”صحیح“ کہا ہے۔

(سوال): کیا اس شخص کے لیے شلوار ٹخنے سے نیچے رکھنا جائز ہے، جو ایسا تکبر کی وجہ سے نہیں کرتا؟

(جواب): جانتے بوجھتے شلوار ٹخنوں سے نیچے کرنا ہی تکبر ہے۔

بعض کہتے ہیں کہ وہ احادیث جن میں خیلاء (تکبر) کا ذکر نہیں ہے، ان کے عموم کو ان احادیث کے ساتھ خاص کر دیا جائے، جن میں خیلاء (تکبر) کا ذکر ہے، یعنی وعید اس شخص کے لیے ہوگی، جو تکبر کی وجہ سے کپڑا ٹخنوں سے نیچے لٹکاتا ہے۔“

(التمہید لابن عبد البر: ۳/۲۴۴، شرح مسلم للنووي: ۱/۷۱، ۱۹۴-۱۹۵)

✽ علامہ ابن العربی رحمہ اللہ اس شبہ کا ازالہ کرتے ہیں:

”کسی آدمی کے لیے یہ جائز نہیں ہے کہ وہ اپنا کپڑا ٹخنوں سے نیچے لٹکائے اور کہے کہ میرا اس میں تکبر کا ارادہ نہیں ہے۔ یہ کہنا اس لیے جائز نہیں ہے کہ اس پر (کپڑا لٹکانے کی) نہی لفظی اعتبار سے شامل ہے اور یہ نہی کی علت، یعنی تکبر کو بھی شامل ہے۔ جب ایک لفظ حکم پر بھی شامل ہو تو آدمی کے لیے یہ کہنا جائز نہیں کہ میں اس کا ارتکاب نہیں کرتا، کیونکہ یہ (تکبر والی) علت مجھ میں

نہیں پائی جاتی۔ یہ شریعت کی مخالفت ہے اور ایسا دعویٰ ہے، جسے تسلیم نہیں کیا جاسکتا، بلکہ وہ اپنے تکبر ہی کی وجہ سے اپنے کپڑے اور تہ بند کو لمبا رکھتا ہے، لہذا اس کا جھوٹ قطعی طور پر ثابت ہو چکا ہے۔“

(عارضۃ الأحوذی: ۲۳۸/۷)

✽ حافظ ابن حجر رحمۃ اللہ علیہ اس عبارت کا ما حاصل ان الفاظ میں بیان کرتے ہیں:

الْإِسْبَالُ يَسْتَلْزِمُ جَرَّ الثَّوْبِ وَجَرُّ الثَّوْبِ يَسْتَلْزِمُ الْخِيَلَاءَ،
وَلَوْ لَمْ يَقْصِدِ اللَّائِسُ الْخِيَلَاءَ.

”کپڑا لٹکانے سے گھسیٹنا لازم آتا ہے اور گھسیٹنے سے تکبر لازم آتا ہے، اگرچہ پہننے والا تکبر کا ارادہ نہ بھی رکھتا ہو۔“

(فتح الباری: ۲۶۴/۱۰)

اس معنی کی تائید کئی احادیث سے ہوتی ہے۔

✽ سیدنا جابر بن سلیم رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

ارْفَعْ إِزَارَكَ إِلَى نِصْفِ السَّاقِ، فَإِنَّ أَيْتَ فِالِي الْكُعْبَيْنِ، وَإِيَّاكَ
وَإِسْبَالَ الْإِزَارِ، فَإِنَّهَا مِنَ الْمَخِيلَةِ، وَإِنَّ اللَّهَ لَا يُحِبُّ الْمَخِيلَةَ.

”اپنا تہ بند نصف پنڈلی تک اٹھا کر رکھیے، اگر اتنا نہیں کر سکتے، تو (کم از کم) دونوں ٹخنوں تک اٹھا کر رکھیے، تہ بند ٹخنوں سے نیچے لٹکانے سے بچئے، یہ تکبر ہے، اللہ تعالیٰ تکبر کرنے والوں کو پسند نہیں فرماتے۔“

(سنن أبي داود، ۴۰۸۴، المعجم الكبير للطبراني: ۶۳۸۶، السنن الكبرى للبيهقي:

۲۳۶/۱۰، وسنده صحيح)

اس حدیث کو امام ترمذی رحمۃ اللہ علیہ (۲۷۲۲) نے ”حسن صحیح“ اور امام حاکم رحمۃ اللہ علیہ (۱۸۶/۴) نے ”صحیح“ کہا ہے، حافظ ذہبی رحمۃ اللہ علیہ نے ان کی موافقت کی ہے۔

اس حدیث میں تصریح ہے کہ جان بوجھ کر کپڑا ٹخنے سے نیچے لٹکانا ہی تکبر اور عجب و افتخار کی علامت ہے، خواہ تکبر کا قصد نہ بھی ہو۔

❁ سیدنا عبداللہ بن عمر رضی اللہ عنہما بیان کرتے ہیں:

”میرا گزرنبی اکرم صلی اللہ علیہ وسلم کے پاس سے ہوا۔ میری حالت یہ تھی کہ (غیر ارادی طور پر) میری شلوار ٹخنوں سے نیچے لٹک رہی تھی۔ آپ صلی اللہ علیہ وسلم نے فرمایا، اے عبداللہ! اپنی شلوار اوپر کر، میں نے اوپر کر لی۔ آپ صلی اللہ علیہ وسلم نے فرمایا، اور زیادہ کر، میں نے اور زیادہ کر لی۔ اس کے بعد میں ہمیشہ خیال رکھتا تھا (کہ کہیں شلوار ٹخنے سے نیچے نہ چلی جائے)۔ لوگوں نے پوچھا، شلوار کہاں تک ہونی چاہیے؟ تو آپ صلی اللہ علیہ وسلم نے فرمایا، نصف پنڈلی تک۔“

(صحیح مسلم ۲۰۸۶)

❁ نبی کریم صلی اللہ علیہ وسلم نے سیدنا عبداللہ بن عمر رضی اللہ عنہما کو دیکھ کر فرمایا:

مَنْ هَذَا؟ فَقُلْتُ: أَنَا عَبْدُ اللَّهِ! فَقَالَ: إِنْ كُنْتَ عَبْدَ اللَّهِ، فَارْفَعْ إِزَارَكَ.

”یہ کون ہے؟ میں نے عرض کیا: میں عبداللہ ہوں، تو آپ صلی اللہ علیہ وسلم نے فرمایا: اگر آپ عبداللہ (اللہ کا بندہ) ہیں، تو اپنا تہبند ٹخنوں سے اوپر کر لیجئے۔“

(مسند الإمام أحمد ۱۴۷/۲، مسند أبي يعلى: ۵۶۴۴، شعب الإيمان للبيهقي: ۶۱۱۹،

وسندہ صحیح)

غور فرمائیں کہ نبی اکرم ﷺ نے سیدنا ابن عمر رضی اللہ عنہما سے ان کی نیت کے بارے میں سوال نہیں کیا کہ کیا آپ نے کپڑا تکبر کی وجہ سے لٹکایا ہے یا ویسے ہی؟ بلکہ جوں ہی دیکھا، کپڑے کو اوپر اٹھانے کا حکم صادر فرما دیا، لہذا یہ کہنا کی تکبر کی نیت ہو تو ناجائز ہے، ورنہ نہیں۔ کیا سیدنا ابن عمر رضی اللہ عنہما کے بارے میں حسن ظن یہ ہے کہ انہوں نے تکبر کی بنا پر لٹکایا تھا، اس لیے نبی اکرم ﷺ نے منع فرمایا؟

اصل بات یہ ہے کہ تکبر کی قید اس لیے لگائی گئی کہ بسا اوقات نہ سمجھی میں یا خود بخود تہمند نیچے ہو جاتا ہے، اس پر یہ وعید نہیں، لیکن جو جانتے بوجھتے اس طرح کرے گا، وہ ضرور متکبر ہوگا اور وعید کا شکار ہوگا۔

(سوال): کیا شلوار ٹخنوں سے نیچے لٹکا کر نماز پڑھنے سے نماز ادا نہیں ہوتی؟

(جواب): کپڑا ٹخنوں سے نیچے لٹکا کر نماز پڑھنے سے سختی سے منع کیا گیا ہے۔

❁ سیدنا ابو ہریرہ رضی اللہ عنہ بیان کرتے ہیں:

”ایک آدمی ٹخنوں سے نیچے کپڑا لٹکائے نماز پڑھ رہا تھا۔ رسول اللہ ﷺ نے اسے فرمایا: جائے اور وضو کیجئے۔ وہ گیا اور وضو کیا، پھر (ٹخنوں سے نیچے شلوار لٹکاتا ہوا) آیا، تو آپ ﷺ نے فرمایا: جائے اور وضو کیجئے۔ وہ دوبارہ گیا، وضو کیا، پھر آیا، تو ایک آدمی نے کہا: اللہ کے رسول! کیا وجہ ہے کہ آپ نے ایک با وضو انسان کو وضو کرنے کا حکم دیا ہے؟ آپ ﷺ نے فرمایا: وہ شلوار لٹکائے ہوئے نماز پڑھ رہا تھا۔ اللہ تعالیٰ شلوار لٹکانے والے شخص کی نماز قبول نہیں کرتا۔“

(مسند الإمام أحمد: ۶۸/۴، سنن أبي داود: ۴۰۸۶، ۶۳۸، السنن الكبرى للنسائي:

۹۷۰۳، السنن الكبرى للبيهقي: ۲/۲۴۱، وسنده حسن)

ثابت ہوا کہ اللہ تعالیٰ ٹخنوں سے نیچے شلوار وغیرہ لٹکانے والے کی نماز قبول نہیں فرماتے۔ اس پر یہ لازم ہے کہ وہ وضو اور نماز لوٹائے۔

صاحب المنہل العذب المورود (۱۲۳/۵) فرماتے ہیں کہ یہ حدیث ”ضعیف“ ہے، بالفرض ثابت ہو بھی جائے تو یہ منسوخ ہے، کیونکہ اس کے خلاف اجماع واقع ہو گیا ہے۔

لیکن ان کا اس حدیث کو ”ضعیف“ کہنا صحیح نہیں ہے، ہم نے اس کی سند کا ”حسن“ ہونا بطریق احسن واضح کر دیا ہے، نیز اس کی منسوخیت کا دعویٰ بے دلیل ہے۔ ہم اس اجماع سے واقف نہیں ہو سکے، جو اس کے خلاف ہوا ہے، بلکہ اس موہوم اجماع کے خلاف ثابت ہے۔

✽ مجاہد بن جبر تابعی رضی اللہ عنہ کہتے ہیں:

”کہا جاتا تھا کہ جس کا تہبند ٹخنے کو چھو جائے، اس کی نماز قبول نہیں ہوتی، (حصین بن عبد الرحمن سلمی رضی اللہ عنہ) کہتے ہیں کہ ذر (بن عبد اللہ ہمدانی رضی اللہ عنہ) نے کہا: جس کا تہبند زمین کو چھوئے، اس کی نماز قبول نہیں کی جاتی۔“

(مصنف ابن ابی شیبہ: ۳۸۸/۸، وسندہ صحیح)

لہذا اجماع کا یہ دعویٰ باطل ہوا۔

✽ علامہ ابن قیم رضی اللہ عنہ (۷۵۱ھ) اس حدیث کی شرح میں فرماتے ہیں:

”اس حدیث کی توجیہ یہ ہے کہ ٹخنے سے نیچے کپڑا لٹکانا معصیت ہے، جو بھی کسی معصیت میں مبتلا ہوگا، اسے وضو اور نماز کا حکم دیا جائے گا، کیونکہ وضو معصیت (نافرمانی) کی آگ کو بجھاتا ہے۔“

(التہذیب علی سنن ابی داؤد: ۵۰/۶)

✽ علامہ طیبی رضی اللہ عنہ لکھتے ہیں:

”با وضو انسان کو وضو کا حکم دینے میں شاید یہ حکمت پنہاں ہو کہ (دوبارہ وضو کرنے کے بارے میں) حکم میں وہ غور و فکر کرے، جس بُری حرکت کا وہ مرتکب ہو رہا ہے، اس پر خبردار ہو جائے۔ یقیناً اللہ تعالیٰ رسول اللہ ﷺ کے ظاہری طہارت کے حکم (کی تعمیل) کی برکت سے اس کے باطن کو تکبر اور افتخار و عُجب سے پاک کر دے گا، کیونکہ ظاہری طہارت باطنی طہارت پر اثر انداز ہوتی ہے۔“

(شرح الطیبی: ۲/۲۶۸)

✿ علامہ ابن العربی رحمہ اللہ لکھتے ہیں:

”نماز تواضع کی حالت ہوتی ہے، جبکہ کپڑا اٹخنوں سے نیچے لٹکانا متکبر آدمی کا کام ہے، یہ دونوں کام باہم متعارض ہیں۔ اس شخص کو وضو لوٹانے کا حکم اسے ادب سکھانے اور تاکید کرنے کا سبب ہے، کیونکہ نمازی اپنے رب سے مناجات (سرگوشیاں) کرتا ہے اور اللہ تعالیٰ کپڑا اٹھینے والے شخص کی طرف نظر رحمت سے نہیں دیکھیں گے اور نہ ہی اس سے کلام کریں گے، اسی لیے اس کی نماز قبول نہیں ہوتی۔“

(عارضۃ الأحوذی: ۷/۲۳۸)

اس بات کی تاکید اس حدیث سے بھی ہوتی ہے:

✿ سیدنا عبد اللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

إِنَّ اللَّهَ عَزَّ وَجَلَّ لَا يَنْظُرُ إِلَى مُسْبِلِ الْإِزَارِ .

”یقیناً اللہ تعالیٰ کپڑا لٹکانے والے کی طرف (نظر رحمت سے) نہیں دیکھتا۔“

(مسند الإمام أحمد: ۱/۳۲۲، سنن النسائی: ۵۳۳۵، وسندہ صحیح)

نیز یہ روایت بھی مؤید ہے۔

سیدنا عبداللہ بن مسعود رضی اللہ عنہ بیان کرتے ہیں، میں نے رسول اللہ صلی اللہ علیہ وسلم کو

فرماتے ہوئے سنا:

”مَنْ أَسْبَلَ إِزَارَهُ فِي صَلَاتِهِ خِيَلًا، فَلَيْسَ مِنَ اللَّهِ فِي حِلٍّ وَلَا حَرَامٍ.
”جس نے تکبر کی وجہ سے نماز میں کپڑا لٹکایا، اللہ تعالیٰ کو اس سے کوئی سروکار
نہیں (یا اللہ تعالیٰ اس کے لیے جنت کو حلال کریں گے نہ دوزخ کو حرام)۔“

(سنن أبي داود: 637، السنن الكبرى للنسائي: 9680، وسنده حسن)

اگر کوئی کہے کہ اس کا مفہوم مخالف یہ ہے کہ اگر تکبر کا ارادہ نہ ہو تو نماز پڑھ سکتا ہے۔
اس کا جواب یہ ہے کہ مفہوم مخالف تب ہوگا، جب کوئی قرینہ موجود نہ ہو۔ یہاں تو نص
موجود ہے کہ ٹخنے سے نیچے کپڑا لٹکانا ہی تکبر ہے، لہذا جو بھی جان بوجھ کر کپڑا لٹکائے گا، وہ
اس زمرہ میں آئے گا، خواہ تکبر کا ارادہ نہ بھی ہو۔

(سوال): استبرائے رحم سے کیا مراد ہے؟

(جواب): ایسی شوہر دیدہ عورت جو آگے نکاح کرنا چاہتی ہے، اس کے لیے ضروری
ہے کہ وہ سابق شوہر سے علیحدگی کے بعد یہ واضح ہونے تک انتظار کرے کہ اس کے رحم میں
سابق شوہر کا حمل ہے یا نہیں؟ اگر حمل ہے، تو وہ وضع حمل تک نکاح نہیں کر سکتی، تا کہ نسب کی
حفاظت رہے۔

(سوال): اگر کوئی شوہر اپنی بیوی کو کہے کہ ”تم استبرائے رحم کرو۔“ کیا اس سے طلاق

ہو جائے گی؟

(جواب): یہ طلاق کے صریح الفاظ نہیں، اگر ان الفاظ سے شوہر کی مراد طلاق تھی، تو

ایک طلاق رجعی واقع ہو جائے گی، ورنہ طلاق واقع نہ ہوگی۔

(سوال) اگر کوئی شخص طلاق کے متصل بعد ”ان شاء اللہ“ کہہ دے، تو کیا حکم ہے؟

(جواب) طلاق کے متصل بعد یا پہلے ”ان شاء اللہ“ کہنے سے طلاق واقع نہیں ہوتی۔

(سوال) کیا خرید و فروخت میں استثناء جائز ہے؟

(جواب) جس چیز کی خرید و فروخت جائز ہے، اس میں استثناء بھی جائز ہے، مثلاً کوئی

درختوں کو فروخت کرے اور پھلوں کو مستثنیٰ کر دے، وغیرہ وغیرہ۔

(سوال) کیا استنجاء کے لیے ڈھیلے استعمال کرنا جائز ہے؟

(جواب) استنجاء پانی اور ڈھیلے دونوں سے جائز ہے۔ پانی کی موجودگی میں بھی ڈھیلے

استعمال کیے جاسکتے ہیں۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا تَوَضَّأَ أَحَدُكُمْ فَلْيَجْعَلْ فِي أَنْفِهِ مَاءً ثُمَّ لِيَنْتَثِرْ وَمَنْ
اسْتَجَمَرَ فَلْيُوتِرْ.

”جب کوئی وضو کرے، تو ناک میں پانی ڈال کر اسے جھاڑے اور استنجا کرنے

والا طاق ڈھیلے استعمال کرے۔“

(صحیح البخاری: 162، صحیح مسلم: 237)

❁ عبدالرحمن بن یزید رضی اللہ عنہ کہتے ہیں:

”سیدنا سلمان رضی اللہ عنہ سے کسی نے کہا: تمہارے نبی (صلی اللہ علیہ وسلم) نے تمہیں ہر چیز

سکھائی ہے، حتیٰ کہ بول و براز کا طریقہ بھی سکھایا ہے۔ انہوں نے کہا: جی ہاں!

نبی کریم صلی اللہ علیہ وسلم نے ہمیں بول و براز کے وقت قبلہ کی جانب منہ کرنے، دائیں

ہاتھ سے استنجا کرنے اور تین سے کم ڈھیلے استعمال کرنے، نیز گوبر اور ہڈی سے استنجا کرنے سے بھی روکا ہے۔“

(صحیح مسلم: 262)

سوال: استحاضہ کیا ہے؟

جواب: استحاضہ ایک بیماری ہے۔

✽ علامہ، عبید اللہ بن محمد بن عبد السلام، مبارک پوری رحمۃ اللہ علیہ فرماتے ہیں:

هِيَ جَرِيَانُ الدَّمِ مِنْ فَرْجِهَا فِي غَيْرِ أَوَانِهِ مِنْ عِرْقٍ فِي أُذُنِي الرَّحِمِ دُونَ قَعْرِهِ، يُقَالُ لِذَلِكَ الْعِرْقِ الْعَاذِلُ.

”یہ حیض و نفاس کے علاوہ شرمگاہ سے نکلنے والا خون ہے، یہ خون ایک رگ سے نکلتا ہے، یہ رگ رحم کے اندر نہیں ہوتی بل کہ رحم کے منہ کے پاس ہوتی ہے، اسے عرق عاذل کہتے ہیں۔“

(مرعاة المفاتيح شرح مشكاة المصابيح: 255/2، طبع جدید)

استحاضہ کا خون سرخ اور پتلا ہوتا ہے، اس میں بو نہیں ہوتی۔

جس عورت کو یہ خون آتا ہو، اسے ”مستحاضہ“ کہا جاتا ہے۔ وہ پاک عورت کے حکم

میں ہوتی ہے۔ مستحاضہ کے چند خاص احکام و مسائل ہیں۔

سوال: کیا استحاضہ والی عورت نماز روزہ کرے گی؟

جواب: مستحاضہ ایام حیض میں نماز و روزہ، تلاوت قرآن اور جماع سے رکی رہے

گی، البتہ حیض ختم ہونے کے بعد غسل ضروری ہے۔ غسل کے بعد باقی دنوں میں اس کا حکم

عام عورتوں جیسا ہے۔

سیدہ عائشہ رضی اللہ عنہا بیان کرتی ہیں:

”سیدہ فاطمہ بنت ابوجحیش رضی اللہ عنہا نے عرض کیا: اللہ کے رسول! استحاضہ کی مریض ہوں، میں پاک نہیں رہ سکتی۔ کیا نماز چھوڑ سکتی ہوں؟ فرمایا: یہ رگ کا خون ہے۔ (استحاضہ میں مبتلا ہونے کی صورت میں) ماہواری کے ایام میں نماز چھوڑ دیجئے، ماہواری ختم ہو تو خون دھوئیں اور نماز ادا کریں۔“

(صحیح البخاری: 228، صحیح مسلم: 333)

صحیح بخاری کی ایک روایت (325) کے الفاظ یہ ہیں:

”سیدہ فاطمہ بنت ابوجحیش رضی اللہ عنہا نے عرض کیا: اللہ کے رسول! میں استحاضہ ہوں، پاک نہیں رہ سکتی۔ نماز چھوڑ سکتی ہوں؟ فرمایا: یہ حیض نہیں، بلکہ ایک رگ کا خون ہے۔ آپ (استحاضہ سے پہلے) جتنے دن حیض میں گزارتی تھیں، اتنے دن نماز سے رک جائیں، پھر غسل کریں اور نماز پڑھیں۔“

فائدہ:

شرح معانی الآثار (162/1) میں ”حسن“ سند کے ساتھ یہ الفاظ ہیں:

لِكِنَّهٗ عِرْقٌ فَتَقَّهٖ اِبْلِيسُ، فَاِذَا اَدْبَرَتِ الْحَيْضَةُ؛ فَاغْتَسِلِي وَصَلِّي، وَاِذَا اَقْبَلَتْ؛ فَاتْرُكِي لَهَا الصَّلَاةَ.

”یہ ایک رگ ہے، جسے ابلیس پھاڑ دیتا ہے۔ حیض ختم ہو جائے تو غسل کر کے نماز ادا کریں اور جب حیض آجائے تو نماز سے رک جائیں۔“

سیدہ عائشہ رضی اللہ عنہا بیان کرتی ہیں:

”سیدہ ام حبیبہ بنت جحش رضی اللہ عنہا نے رسول اللہ ﷺ سے استحاضہ کے بارے

میں سوال کیا۔ سیدہ عائشہ رضی اللہ عنہا فرماتی ہیں: میں نے ان کے غسل کا برتن دیکھا۔ وہ خون سے بھرا ہوا تھا۔ آپ صلی اللہ علیہ وسلم نے فرمایا: جب تک آپ کو حیض (کی پہلے سے معلوم مدت) روکے رکھے، رُکی رہیں، پھر غسل کریں اور نماز ادا کریں۔“

(صحیح مسلم: 334)

حافظ نووی رحمۃ اللہ علیہ فرماتے ہیں:

أَمَّا الصَّلَاةُ وَالصِّيَامُ وَالْإِعْتِكَافُ وَقِرَاءَةُ الْقُرْآنِ وَمَسُّ الْمُصْحَفِ وَحَمْلُهُ وَسُجُودُ التَّلَاوَةِ وَسُجُودُ الشُّكْرِ وَوُجُوبُ الْعِبَادَاتِ عَلَيْهَا فَهِيَ فِي كُلِّ ذَلِكَ كَالطَّاهِرَةِ وَهَذَا مُجْمَعٌ عَلَيْهِ .

”نماز، روزہ، اعتکاف، تلاوت قرآن، مصحف کو چھونے اور اٹھانے، سجدہ تلاوت، سجدہ شکر اور واجب عبادات میں مستحاضہ کا حکم پاک عورت کی طرح ہے، اس پر اجماع ہے۔“

(شرح النووي: 17/4)

(سوال): کیا حالت استحاضہ میں عورت سے جماع جائز ہے؟

(جواب): مستحاضہ سے مجامعت کی جاسکتی ہے۔

اللہ تعالیٰ کا فرمان ہے:

﴿نَسَاؤُكُمْ حَرْثٌ لَّكُمْ فَاتُوا حَرْثَكُمْ أَنَّى شِئْتُمْ﴾ (البقرة: ۲۲۳)

”بیویاں تمہاری کھیتیاں ہیں۔ اپنی کھیتی کو جیسے چاہو، آؤ۔“

آیت کے عموم سے معلوم ہوا کہ استحاضہ میں مجامعت جائز ہے۔ نبی کریم صلی اللہ علیہ وسلم اور

صحابہ سے ممانعت ثابت نہیں۔

✽ علامہ مرغینانی حنفی رحمۃ اللہ علیہ (۵۹۳ھ) لکھتے ہیں:

دَمُ الْاِسْتِحَاظَةِ كَالرَّعَافِ الدَّائِمِ، لَا يَمْنَعُ الصَّوْمَ وَلَا الصَّلَاةَ
وَلَا الْوَطْئَ.

”استحاضہ کا خون، دائمی نکسیر کی طرح ہے۔ روزے، نماز اور جماع سے رکاوٹ نہیں۔“

(الهدایة ص 64، فتاویٰ عالمگیری: 39/1)

(سوال): مستحاضہ کے وضو کا کیا حکم ہے؟

(جواب): مستحاضہ ایک وضو سے صرف ایک نماز پڑھ سکتی ہے۔ اسے ہر نماز کے لئے الگ سے وضو کرنا ہوگا ہے، مثلاً ظہر کی نماز کے لئے وضو کیا، تو نمازِ ظہر کے فرائض اور سنتیں ہی ادا کر سکتی ہے۔ دیگر نوافل یا قرآن کی تلاوت کرنا چاہتی ہے تو دوبارہ وضو کرنا ہوگا۔ اسی طرح دو نمازیں جمع کرنی پڑیں تو ہر نماز کے لئے الگ سے وضو کرے گی۔

✽ نبی کریم صلی اللہ علیہ وسلم نے سیدہ فاطمہ بنت ابی حمیش رضی اللہ عنہا سے فرمایا:

ثُمَّ تَوَضَّئِي لِكُلِّ صَلَاةٍ.

”ہر نماز کے لئے الگ سے وضو کریں۔“

(صحیح البخاری: 36/1، رقم الحدیث: 228)

✽ حافظ ابن حجر رحمۃ اللہ علیہ (۸۵۲ھ) فرماتے ہیں:

”یہ حدیث دلیل ہے کہ جب استحاضہ سے حیض کا فرق کر لے تو حیض کے ایام کو دیکھیے، ان کے آغاز اور اختتام کے مطابق عمل کرے، حیض کے دن گزر جائیں، تو غسل کرے، استحاضہ کے باقی مسائل طہارت والے ہی ہیں۔ البتہ وہ ہر نماز کے لئے الگ سے وضو کرے، ایک وضو کے ساتھ ایک نماز پڑھ سکتی

ہے، اس کے علاوہ کوئی ایسی عبادت نہیں کر سکتی، جس کے لئے وضو شرط ہو، نبی کریم ﷺ کے فرمان؛ ”آپ ہر نماز کے لئے الگ وضو کریں۔“ سے یہی ظاہر ہوتا ہے، جمہور اہل علم کا فیصلہ بھی یہی ہے۔“

(فتح الباری: 1/409، 410)

❁ سیدہ عائشہ رضی اللہ عنہا بیان کرتی ہیں:

”سیدہ فاطمہ بنت ابی حمیش رضی اللہ عنہا نے عرض کیا: اللہ کے رسول! میں مہینہ، دو مہینے مستحاضہ رہتی ہوں۔ فرمایا: یہ حیض نہیں ہوتا، بلکہ ایک رگ کا خون ہوتا ہے۔ حیض کے ایام میں نماز سے رک جائیں، حیض ختم ہو جائے تو غسل کریں اور ہر نماز کے لئے الگ وضو کریں۔“

(صحیح ابن حبان: 1354، وسندہ صحیح)

❁ سیدہ عائشہ رضی اللہ عنہا بیان کرتی ہیں:

سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْمُسْتَحَاضَةِ، فَقَالَ: تَدْعُ الصَّلَاةَ أَيَّامَهَا، ثُمَّ تَغْتَسِلُ غُسْلًا وَاحِدًا، ثُمَّ تَتَوَضَّأُ عِنْدَ كُلِّ صَلَاةٍ.

”رسول اللہ ﷺ سے پوچھا گیا، مستحاضہ کیا کرے؟ فرمایا: حیض کے دنوں کا حساب رکھے، اتنے دن نماز نہ پڑھے، پھر ایک مرتبہ غسل کرے اور ہر نماز کے لئے الگ وضو کرے۔“

(صحیح ابن حبان: 1355، وسندہ صحیح)

❁ سیدہ عائشہ رضی اللہ عنہا کا اپنا فرمان ہے:

الْمُسْتَحَاضَةُ تَدْعُ الصَّلَاةَ أَيَّامَ حَيْضِهَا، ثُمَّ تَغْتَسِلُ وَتَتَوَضَّأُ
لِكُلِّ صَلَاةٍ .

”مستحاضہ ایام حیض میں نماز نہ پڑھے، پھر غسل کرے اور ہر نماز کیلئے الگ وضو
کرے۔“ (السنن الکبریٰ للبیہقی: 329/1، وسندہ حسن)

✽ انس بن سیرین رضی اللہ عنہ بیان کرتے ہیں:

اسْتَحِيضَتْ امْرَأَةٌ مِنْ آلِ أَنَسٍ، فَأَمَرُونِي، فَسَأَلْتُ ابْنَ عَبَّاسٍ،
فَقَالَ: أَمَّا مَا رَأَتْ الدَّمَ الْبَحْرَانِيَّ؛ فَلَا تُصَلِّي، وَإِذَا رَأَتْ
الطُّهْرَ، وَلَوْ سَاعَةً مِنَ النَّهَارِ، فَلَتَغْتَسِلْ وَتُصَلِّي .

”سیدنا انس رضی اللہ عنہ کی آل سے ایک عورت کو استحاضہ کا عارضہ لاحق ہوا۔ انہوں
نے مجھے حکم دیا، میں نے سیدنا عبداللہ بن عباس رضی اللہ عنہما سے دریافت کیا۔ تو فرمایا:
جب تک حیض کا خون دیکھے، نماز سے رُکے رہے، جب طہر دیکھے، اگرچہ دن کا
ایک حصہ ہی ہو، تو غسل کر کے نماز ادا کرے۔“

(مصنّف ابن أبي شيبة: 127/1، وسندہ صحيح)

✽ سعید بن مسیب رضی اللہ عنہ نے فرمایا:

تَغْتَسِلُ مِنَ ظُهْرِ إِلَى ظُهْرِ، وَتَتَوَضَّأُ لِكُلِّ صَلَاةٍ، فَإِنْ غَلَبَهَا
الدَّمُ اسْتَشْفَرَتْ بِثَوْبٍ .

”ایک دن کے لئے ایک غسل کرے اور ہر نماز کے لیے الگ وضو
کرے۔ خون زیادہ آئے تو کپڑا باندھ لے۔“

(الموطأ للإمام مالك: 63/1، سنن أبي داود: 301، واللفظ له، وسندہ صحيح)

(سوال): منگنی کے لیے استخارہ کا کیا حکم ہے؟

(جواب): نبی کریم ﷺ نے منگنی کے لئے استخارہ کی مخصوص دعا سکھائی ہے۔ استخارہ خود کریں، کسی سے کروانا درست نہیں، ٹی وی چینلز پر استخارہ کا کاروبار عام ہے، دوسروں کے لئے استخارہ کیا جاتا ہے، یہ شکم پروری کا ذریعہ تو ہو سکتا ہے، شریعت نہیں ہے، ان سے بچیں اور اللہ سے تعلق مضبوط کریں، اسی میں بہتری ہے۔

✽ سیدنا ابویوب انصاری رضی اللہ عنہ بیان کرتے ہیں کہ رسول اللہ ﷺ نے فرمایا:

”کسی کو نکاح کا پیغام بھیجیں، تو اسے پوشیدہ رکھیں، وضو کریں، نماز پڑھیں، اللہ تعالیٰ کی حمد و ثنائیاں کریں اور یہ دعا پڑھیں:

اللَّهُمَّ إِنَّكَ تَقْدِرُ وَلَا أَقْدِرُ وَتَعْلَمُ وَلَا أَعْلَمُ وَأَنْتَ عَلَّامُ الْغُيُوبِ فَإِنْ رَأَيْتَ لِي فَلَانَةً (تُسَمِّيَهَا بِاسْمِهَا) خَيْرًا لِي فِي دِينِي وَدُنْيَايَ وَآخِرَتِي فَأَقْدِرْهَا لِي وَإِنْ كَانَ غَيْرُهَا خَيْرًا لِي مِنْهَا فِي دِينِي وَدُنْيَايَ وَآخِرَتِي فَأَقْضِ لِي بِهَا.

”یا اللہ! تو طاقت رکھتا ہے، میں نہیں رکھتا، تو جانتا ہے، میں نہیں جانتا، تو ہی غیب کو جاننے والا ہے، اگر فلاں عورت (یہاں عورت کا نام لیا جائے) میرے دین، دنیا اور آخرت کے لئے بہتر ہے، تو اسے میرا مقدر بنا دے، اگر کوئی دوسری عورت میرے دین، دنیا اور آخرت کے لئے بہتر ہے، تو میرے حق میں اس کا فیصلہ فرما۔“

(المعجم الكبير للطبراني: 4/133، ح: 3901، السنن الكبرى للبيهقي: 7/147،

وسندہ صحیح)

اس حدیث کو امام ابن خزیمہ رحمۃ اللہ علیہ (1220) اور امام ابن حبان رحمۃ اللہ علیہ (4040) نے ”صحیح“ کہا ہے، امام حاکم رحمۃ اللہ علیہ (314/1) نے ”صحیح الاسناد“ اور حافظ ذہبی رحمۃ اللہ علیہ نے ”صحیح“ کہا ہے، امام حاکم رحمۃ اللہ علیہ نے اس کے راویوں کو ”ثقة“ قرار دیا ہے۔

❁ نبی کریم صلی اللہ علیہ وسلم نے سیدہ زینب رضی اللہ عنہا کو پیغام نکاح بھیجا، تو انہوں نے کہا:

مَا أَنَا بِصَانِعَةٍ شَيْئًا حَتَّىٰ أُوَامِرَ رَبِّي، فَقَامَتْ إِلَيَّ مَسْجِدَهَا.
 ”میں اس وقت تک کوئی کام نہیں کرتی، جب تک اپنے رب سے استخارہ نہ کر لوں، یہ کہہ کر اپنی جائے نماز پر کھڑی ہو گئیں۔“

(صحیح مسلم: 1428)

سوال: نماز استخارہ کا طریقہ کیا ہے؟

جواب: خیر و شر ہر کام کے دو پہلو ہیں، کسی بھی کام سے خیر کشید کر لینا اور شر سے سلامتی کے ساتھ گزر جانا انسان کے بس میں نہیں، یہ قدرت صرف اللہ کریم کے پاس ہے اور استخارہ نام ہے خود سپردگی کا، کہ اللہ میں یہ کام کرنے جا رہا ہوں، تو اس کا وکیل ہے، اس میں خیر عطا کرنا، ایسا بھی ہوتا ہے کہ ایک کام میں بظاہر خیر نظر آتی ہے، مگر اس میں خیر ہوتی نہیں، یا خیر کے ساتھ شر بھی امد آتا ہے، اس لئے چاہیے کہ ہر کام سے پہلے استخارہ کر لیا جائے اور وہ کام اللہ کی نگہبانی میں سرانجام دیا جائے۔ تاکہ شر ختم ہو اور زندگی خوشیوں کا استعارہ بن جائے۔

❁ حافظ نووی رحمۃ اللہ علیہ (676ھ) لکھتے ہیں:

فِيهِ اسْتِحْبَابُ صَلَاةِ الْاِسْتِخَارَةِ لِمَنْ هَمَّ بِاَمْرٍ سِوَاكَ كَانَ
 ذَلِكَ الْاَمْرُ ظَاهِرُ الْخَيْرِ اَمْ لَا.

”ہر کام سے پہلے استخارہ مستحب ہے، اس میں بظاہر خیر ہو یا نہ ہو۔“

(شرح مسلم: 144/5)

استخارہ نبی کریم ﷺ کی سنت ہے اور مسلمان کے لیے محفوظ قلعہ ہے، ہمارے ہاں اس سنت کو انتہائی بھیا تک تعبیریں پہنادی گئی ہیں، اسے ذوق اسلام کے مطابق سمجھنے کے بجائے اس قدر الجھا دیا گیا ہے کہ خدا کی پناہ۔ استخارہ یہ ہے کہ دو رکعت ادا کریں اور دعائے استخارہ پڑھ کر کام شروع کریں، مثلاً:

☆ رشتہ طے کرنے کے لئے گھر سے نکلیں، تو استخارہ کریں۔

☆ کاروبار شروع کرنے سے پہلے استخارہ کریں۔

☆ سفر پر روانہ ہونے سے پہلے استخارہ کر لیں۔

ہمارے ہاں جو یہ ذہن پایا جاتا ہے کہ استخارہ کے بعد سو جائیں، خواب میں اشارہ ملے گا، بے حقیقت ہے، قرآن و سنت سے ثابت نہیں۔

سوال: کیا کسی سے قسم لی جاسکتی ہے؟

جواب: جی ہاں، کسی اہم معاملہ میں قسم اٹھانے کا مطالبہ کیا جاسکتا ہے۔

❁ سیدنا عبداللہ بن مسعود رضی اللہ عنہ بیان کرتے ہیں:

”رسول اللہ ﷺ نے ایک آدمی سے فرمایا: قسم اٹھائیے۔“

(صحیح البخاری: 2666، صحیح مسلم: 220/138)

❁ سیدنا عبداللہ بن عباس رضی اللہ عنہ بیان کرتے ہیں:

”رسول اللہ ﷺ نے ایک گواہ اور قسم پر فیصلہ فرمادیا۔“

(صحیح مسلم: 1712)

فتاویٰ امن پوری (قسط ۱۲۹)

غلام مصطفیٰ ظہیر امن پوری

(سوال): قضاے حاجت کے وقت قبلہ رو ہونا کیسا ہے؟

(جواب): قبلہ رخ ہو کر پیشاب کرنے کا جواز اس صورت میں ہے، جب سامنے کوئی

اوٹ، دیوار یا پردہ وغیرہ حائل ہو۔ اس مسئلہ میں وارد احادیث ملاحظہ ہوں:

❁ سیدنا ابویوب انصاری رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

” (مدینہ والو!) قضاے حاجت کے وقت قبلہ کی طرف منہ کرو، نہ پیٹھ، بل کہ

مشرق یا مغرب کی طرف رخ کر لو۔ سیدنا ابویوب رضی اللہ عنہ فرماتے ہیں: ہم شام

کے علاقہ میں گئے، دیکھا کہ وہاں ہاتھ روم قبلہ رو بنے ہوئے تھے۔ ہم نے تو

اپنا رخ قبلہ سے پھیر لیتے اور ’استغفر اللہ‘ پڑھتے۔“

(صحیح البخاری: ۳۹۴، صحیح مسلم: ۲۶۴)

❁ سیدنا سلمان فارسی رضی اللہ عنہ سے مروی ہے:

”انہیں کہا گیا کہ تمہارا نبی تو تمہیں ہر چیز ہی سکھاتا ہے، حتیٰ کہ قضاے حاجت

کے اصول بھی سمجھاتا ہے۔ سلمان فارسی رضی اللہ عنہ نے فرمایا: جی ہاں، آپ صلی اللہ علیہ وسلم

نے ہمیں قضاے حاجت کے لیے قبلہ رخ ہو کر بیٹھنے، دائیں ہاتھ، تین پتھروں

سے کم اور لید یا ہڈی سے استنجا کرنے سے منع فرمایا ہے۔“

(صحیح مسلم: ۲۶۲)

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

إِذَا جَلَسَ أَحَدُكُمْ عَلَى حَاجَتِهِ، فَلَا يَسْتَقْبِلُ الْقِبْلَةَ، وَلَا يَسْتَدْبِرُهَا.
 ”قضائے حاجت کے لیے کوئی قبلہ کی طرف منہ کرے، نہ پیٹھے۔“

(صحیح مسلم: ۲۶۵)

سیدنا عبداللہ بن عمر رضی اللہ عنہما فرمایا کرتے تھے:

”لوگ ایسے ہی کہتے ہیں کہ قضائے حاجت کے لیے بیت اللہ اور بیت المقدس کی طرف منہ نہیں کیا جاسکتا، جب کہ میں ایک دن اپنے گھر کی چھت پر چڑھا تو دیکھا کہ نبی کریم صلی اللہ علیہ وسلم دو اینٹوں پر بیٹھے بیت المقدس کی طرف منہ کر کے قضائے حاجت فرما رہے تھے۔“

(صحیح البخاری: ۱۴۵، صحیح مسلم: ۲۶۶)

ایک روایت کے الفاظ ہیں:

ارْتَقَيْتُ فَوْقَ ظَهْرِ بَيْتِ حَفْصَةَ لِبَعْضِ حَاجَتِي، فَرَأَيْتُ رَسُولَ
 اللَّهِ صَلَّى اللَّهُ عَلَيْهِ وَسَلَّمَ يَقْضِي حَاجَتَهُ مُسْتَدْبِرَ الْقِبْلَةِ،
 مُسْتَقْبِلَ الشَّامِ.
 ”اپنے کسی کام کی غرض سے میں سیدہ حفصہ رضی اللہ عنہا کے گھر کی چھت پر چڑھا۔
 میں نے دیکھا کہ رسول اللہ صلی اللہ علیہ وسلم شام کی طرف رخ اور قبلہ کی طرف پیٹھے کر
 کے قضائے حاجت کر رہے تھے۔“

(صحیح البخاری: ۱۴۸، صحیح مسلم: ۲۶۶)

سیدنا عبداللہ بن عمر رضی اللہ عنہما نے ان لوگوں کو جواب دیا، جو قبلہ رخ ہو کر پیشاب کرنا

جائز سمجھتے تھے، کیوں کہ انہوں نے خود نبی کریم ﷺ کو قبلہ رخ ہو کر پیشاب کرتے دیکھا تھا۔ جبکہ سیدنا ابویوب انصاری رضی اللہ عنہ نے ممانعت والی حدیث سن رکھی تھی اور نبی کریم ﷺ کا عمل ان کے علم میں نہ آسکا، تب ہی تو فرماتے ہیں:

مَا أَصْنَعُ بِهَذِهِ الْكِرَابِيسِ، وَقَدْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا ذَهَبَ أَحَدُكُمْ الْغَائِطَ أَوْ الْبَوْلَ فَلَا تَسْتَقْبِلُوا الْقِبْلَةَ أَوْ قَالَ الْكَعْبَةَ بِفَرْجٍ .

”میں ان باتھ رومز کا کیا کروں؟ جب کہ میں نے تو نبی کریم ﷺ کا فرمانِ عالی شان سن رکھا ہے: فضائے حاجت کے وقت کوئی قبلہ رخ نہ ہو۔“

(مصنّف ابن أبي شيبة: ۱/۱۳۹، وسندہ صحیح)

✽ سیدنا جابر بن عبد اللہ انصاری رضی اللہ عنہ بیان کرتے ہیں:

”رسول اللہ ﷺ ہمیں قبلہ کی طرف منہ اور پیٹھ کر کے پیشاب کرنے سے منع کرتے تھے۔ پھر میں نے آپ ﷺ کو موت سے ایک برس پہلے قبلہ رخ پیشاب کرتے ہوئے دیکھا۔“

(مسند الإمام أحمد: ۳/۳۶۰، سنن أبي داود: ۱۳، سنن الترمذي: ۹، سنن ابن ماجه

: ۳۱، شرح معاني الآثار: ۴/۲۳۴، وسندہ حسن)

اس حدیث کو امام ابن خزیمہ (۵۸)، امام ابن حبان (۱۳۲۰) اور امام ابن الجارود رحمہم اللہ (۳۱) نے ”صحیح“، امام حاکم رحمہ اللہ نے اسے ”امام مسلم کی شرط پر صحیح“ کہا ہے۔ حافظ ذہبی رحمہ اللہ نے ان کی موافقت کی ہے۔ امام ترمذی رحمہ اللہ اور امام بزار رحمہ اللہ (اللتخصيص الحميم لابن حجر: ۱/۱۲۸) نے ”حسن“ کہا ہے۔ حافظ نووی رحمہ اللہ (شرح مسلم: ۳/۱۵۵) نے سند کو

”حسن“ کہا ہے۔ حافظ ابن ملقن رحمۃ اللہ علیہ (البدرا المنیر: ۲/۳۰۷) نے ”صحیح“ قرار دیا ہے۔

❁ سلیمان بن زیاد مصری کہتے ہیں:

”ایک جمعہ ہم سیدنا عبداللہ بن حارث بن جزء زبیدی رضی اللہ عنہ کی خدمت میں حاضر ہوئے، انہوں نے سلفی (ہاتھ وغیرہ دھونے کا برتن) منگوایا اور ایک بچی سے کہا مجھے پردہ کریں، اس نے پردہ کیا، آپ نے اس برتن میں پیشاب کیا۔ اور کہا: میں نے رسول اللہ صلی اللہ علیہ وسلم کو سنا ہے کہ آپ صلی اللہ علیہ وسلم نے رو بہ قبلہ پیشاب کرنے سے منع فرمایا۔“

(صحیح ابن حبان: ۱۴۱۹، وسندہ حسن)

ان احادیث کی رو سے اکثر محدثین قبلہ کی طرف کر کے پیشاب کرنے کے بارے میں ممانعت والی روایات کو فضا اور صحرا پر محمول کرتے ہیں کہ پردہ یا اوٹ ہو، تو جائز ہے۔ یہ بھی ہو سکتا ہے کہ یہ نہی کراہت تنزیہی پر محمول ہو، کیوں کہ خود نبی کریم صلی اللہ علیہ وسلم سے قبلہ کی طرف منہ کر کے پیشاب کرنا ثابت ہے۔

❁ سید الفقہاء امام بخاری رحمۃ اللہ علیہ یوں باب قائم کرتے ہیں:

بَابُ: لَا تُسْتَقْبَلُ الْقِبْلَةُ بِغَائِطٍ أَوْ بَوْلٍ إِلَّا عِنْدَ الْبِنَاءِ، جِدَارٍ أَوْ نَحْوِهِ.

”اس بات کا بیان کہ قضائے حاجت کے لیے قبلہ رخ نہ ہو جائے الا کہ دیوار وغیرہ کی صورت میں کوئی عمارت حائل ہو۔“

❁ شارح صحیح مسلم حافظ نووی رحمۃ اللہ علیہ (۶۷۶ھ) اس مسئلہ میں مذہبِ علما ذکر

کرنے کے بعد لکھتے ہیں:

”جو احادیث قبلہ رخ پیشاب کرنے کی ممانعت میں آئیں ہیں، انہیں صحرا پر محمول کریں گے اور یہ بات علمائے کرام کے ہاں طے ہے کہ جب جمع و تطبیق ممکن ہو، ترجیح پر عمل نہیں کیا جاسکتا، بل کہ جمع و توفیق اور تمام احادیث پر عمل واجب ہوگا۔ اس مسئلہ میں جمع و توفیق ممکن ہے، لہذا اسی پر عمل کیا جائے گا۔ علمائے کرام نے صحرا اور عمارتوں میں اس لحاظ سے بھی فرق کیا ہے کہ عمارتوں میں قبلہ رخ نہ ہونے کا کہا جائے تو اس سے مشقت لاحق ہوگی، جب کہ صحرا میں ایسا کچھ نہیں ہے۔“

(شرح صحیح مسلم: ۱۵۵/۳)

✽ شارح بخاری حافظ ابن حجر عسقلانی رحمۃ اللہ علیہ فرماتے ہیں:

”پیشاب کرتے وقت قبلہ رخ ہونے کے حوالے سے عمارت اور صحرا میں فرق جمہور کا موقف ہے۔ امام مالک، شافعی اور اسحاق بن راہویہ رحمۃ اللہ علیہم کا یہی مذہب ہے۔ نیز تمام دلائل پر عمل اسی صورت میں ممکن ہے۔“

(فتح الباری شرح صحیح البخاری: ۲۴۶/۱)

تنبیہ نمبر ①:

✽ سیدہ عائشہ رضی اللہ عنہا بیان کرتی ہیں:

ذَكَرَ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَوْمٌ يَكْرَهُونَ أَنْ يَسْتَقْبِلُوا بِفُرُوجِهِمُ الْقِبْلَةَ، فَقَالَ: أَرَأَيْكُمْ قَدْ فَعَلُوهَا، اسْتَقْبَلُوا بِمَقْعَدَتِي الْقِبْلَةَ.

”نبی کریم صلی اللہ علیہ وسلم سے ذکر کیا گیا کہ ایک قوم قبلہ رخ ہو کر پیشاب کرنا حرام سمجھتی

ہے۔ آپ ﷺ نے فرمایا: یہ ایسے ہی کرتے ہوں گے، آپ قبلہ رخ پیٹھ پھیرا کریں۔“

(سنن ابن ماجہ: ۳۲۴، مسند الإمام أحمد: ۱۸۴/۶، مسند الطیالسی: ۱۵۴۱، شرح معانی الآثار للطحاوی: ۲۳۴/۴)

سند ”ضعیف“ ہے۔

① امام بخاری رحمہ اللہ فرماتے ہیں:

خَالِدُ بْنُ أَبِي صَلْتٍ عَنْ عِرَاكٍ مُرْسَلٌ .

”خالد بن ابوصلت کی عراق سے روایت ”مرسل“ ہوتی ہے۔“

(التاریخ الکبیر: ۱۵۵/۳)

② خالد بن ابوصلت راوی ”مجہول“ ہے۔ سوائے امام ابن حبان رحمہ اللہ

(الثقات: ۶/۲۵۲) کے کسی نے اس کی توثیق نہیں کی۔

✿ حافظ اندلس علامہ ابن حزم رحمہ اللہ فرماتے ہیں:

أَمَّا حَدِيثُ عَائِشَةَ فَهُوَ سَاقِطٌ.... خَالِدِ بْنِ أَبِي الصَّلْتِ وَهُوَ

مَجْهُولٌ لَا يُدْرَى مَنْ هُوَ .

”سیدہ عائشہ رضی اللہ عنہا سے مروی یہ حدیث ضعیف ہے۔... خالد بن ابوصلت مجہول راوی

ہے، اس کا کوئی اتہ پتہ نہیں!“

(المحلیٰ بالآثار: ۱/۲۶۱)

✿ حافظ ذہبی رحمہ اللہ فرماتے ہیں:

لَا يَكَادُ يُعْرَفُ . ”اس کی پہچان ممکن ہی نہیں۔“

(میزان الاعتدال: ۱/۶۳۲)

حافظ ابن حجر نے اسے ”مقبول“ (مجهول) کہا ہے۔

(تقریب التہذیب: ۱۶۴۳)

③ یہ ”منقطع“ ہے۔ عراق کا سیدہ عائشہ رضی اللہ عنہا سے سماع نہیں ہے۔ امام ابو حاتم رازی رضی اللہ عنہ (علل ابن ابی حاتم، ص ۱۶۲-۱۶۳) نے اس روایت کو ”مرسل“ کہا ہے۔ امام احمد بن حنبل رضی اللہ عنہ کا بھی یہی موقف ہے، وہ بھی عراق کا سیدہ عائشہ رضی اللہ عنہا سے سماع کا انکار کرتے ہیں۔ جس روایت میں عراق نے سیدہ عائشہ رضی اللہ عنہا سے سماع کی تصریح کی ہے اس میں علی بن عاصم واسطی راوی ”ضعیف“ ہے۔

④ سنن دارقطنی (۱/۶۰) میں «خالد الحذاء عن رجل عن عراك» کی سند سے خالد حذ اور عراق کے درمیان جو ”رجل“ ہے، وہ خالد بن ابوصلت ہے۔ خالد نے عراق سے سماع کی تصریح نہیں کی۔ یہ المزیدی متصل الاسانید کی قبیل سے ہے، لہذا سند ”ضعیف“ ہے۔

تنبیہ نمبر ②:

✽ مروان اصغر رضی اللہ عنہ بیان کرتے ہیں:

”میں نے سیدنا عبداللہ بن عمر رضی اللہ عنہما کو دیکھا کہ انہوں نے اپنی اونٹنی قبلہ رخ بٹھائی اور اس کی طرف منہ کر کے پیشاب کرنے لگے۔ میں نے پوچھا: ابو عبد الرحمن! (عبداللہ بن عمر رضی اللہ عنہما کی کنیت) قبلہ رخ پیشاب کرنا منع نہیں ہے؟ فرمایا: کیوں نہیں، لیکن یہ ممانعت فضا سے متعلقہ ہے، جب درمیان میں کوئی اوٹ ہو، تو کوئی مضائقہ نہیں۔“

(سنن أبي داود: ١١، السنن الكبرى للبيهقي: ٩٢/١)

سند ”ضعيف“ ہے۔ حسن بن ذکوان ”مذلس“ ہیں، سماع کی تصریح نہیں کی۔

اس حدیث کو امام ابن الجارود (٣٢)، امام ابن خزيمة (٦٠) اور امام دارقطنی رحمہ اللہ (٥٥٦/١) نے ”صحیح“ اور امام حاکم رحمہ اللہ (٢٥٦/١) نے ”امام بخاری رحمہ اللہ کی شرط پر صحیح“

کہا ہے۔ نیز حافظ ذہبی رحمہ اللہ نے ان کی موافقت کی ہے۔

✽ علامہ حازمی رحمہ اللہ نے اسے ”حسن“ قرار دیا ہے۔

(الاعتبار في النسخ والمنسوخ من الآثار، ص ٣٨)

الحاصل:

اگر سامنے دیوار یا پردہ حائل ہو، تو قبلہ رخ پیشاب کرنے میں کوئی حرج نہیں۔ اکثر ائمہ سلف کا یہی موقف ہے۔ بعض روایات بھی اسی موقف کو تقویت دیتی ہیں۔ واللہ اعلم!

(سوال): نماز استسقاء کے متعلق کیا فرماتے ہیں؟

(جواب): استسقاء کے معنی بارش طلب کرنے کے ہیں، بارش مولائے کریم کی بہت

بڑی نعمت ہے، اسے بارانِ رحمت کہتے ہیں، انسانی وجود کی بقا اسی پر قائم ہے، اللہ تعالیٰ اسے مؤخر کر دیں تو خشک سالی ڈیرے ڈال لیتی ہے، جاندار کئی ایک بیماریوں کی زد میں آجاتے ہیں، خوراک کی کمی واقع ہو جاتی ہے، اسلام نے اس موقع پر اللہ تعالیٰ کی طرف رجوع کا درس دیا ہے اور وہ نماز استسقاء کی صورت میں ہے، استسقاء نبی کریم صلی اللہ علیہ وسلم کی سنت ہے، نیز اس پر مسلمانوں کا متواتر عمل ہے۔

✽ سیدہ عائشہ رضی اللہ عنہا بیان کرتی ہیں:

”لوگوں نے رسول کریم صلی اللہ علیہ وسلم سے بارش نہ ہونے کی شکایت کی، آپ صلی اللہ علیہ وسلم

نے عید گاہ میں منبر رکھنے کا حکم فرمایا، وہ رکھ دیا گیا، آپ ﷺ نے ایک دن مقرر کیا، اس دن آپ ﷺ سورج طلوع ہوتے ہی نکلے اور منبر پر جلوہ افروز ہو گئے۔ اللہ کی بڑائی اور حمد و ثناء بیان کرنے کے بعد فرمایا: آپ نے خشک سالی اور قحط کی شکایت کی ہے، اللہ کا وعدہ ہے کہ اسے پکاریں گے تو وہ قبول کرے گا، پھر آپ ﷺ نے دعا شروع کی: تمام تعریفیں اللہ رب العالمین کے لئے خاص ہیں، وہ رحمان و رحیم ہے۔ روزِ جزا کا مالک ہے، اس کے سوا کوئی الٰہ نہیں، جو چاہے کرتا ہے، اللہ! تو ہی معبود برحق ہے۔ تیرے سوا کوئی معبود برحق نہیں، تو غنی اور ہم محتاج۔ ہم پر بارش نازل فرما، اُسے ہمارے لئے تادیر طاقت و نفع کا سبب بنا، پھر آپ ﷺ نے ہاتھ بلند کئے اور اتنے بلند کیے کہ بغلوں کی سفیدی نظر آنے لگی، پھر آپ ﷺ نے کمر مبارک لوگوں کی طرف کی اور ہاتھ اٹھائے ہوئے اپنی چادر پلٹی، لوگوں کی طرف متوجہ ہوئے اور نیچے اتر کر دو رکعتیں پڑھیں، چنانچہ اللہ تعالیٰ نے ایک بدلی پیدا کی، وہ کڑکی، گرجی اور برسی۔ آپ ﷺ اپنی مسجد میں واپس نہ آئے تھے کہ ندیاں بہہ پڑیں، لوگوں کو پناہ گاہوں کی طرف دوڑتے دیکھا تو ہنس دیئے، حتیٰ کہ آپ ﷺ کی داڑھیں نظر آنے لگیں، فرمایا: میں گواہی دیتا ہوں کہ اللہ تعالیٰ ہر چیز پر قادر ہے اور میں اللہ کا بندہ اور رسول ہوں۔“

(سنن أبي داود: 1173، وسنده حسن)

اس حدیث کو امام ابو عوانہ رحمۃ اللہ علیہ (2519) امام ابن حبان رحمۃ اللہ علیہ (2860) نے ”صحیح“

اور امام حاکم رحمۃ اللہ علیہ (328/1) نے بخاری و مسلم کی شرط پر ”صحیح“ قرار دیا ہے۔ حافظ

ذہبی رحمۃ اللہ علیہ نے ان کی شرط برقرار رکھی ہے۔ حافظ نووی رحمۃ اللہ علیہ (الأذکار، ص 160) نے اس کی سند کو ”صحیح“ کہا ہے۔

✽ علامہ امیر صنعانی رحمۃ اللہ علیہ (۱۱۸۲ھ) فرماتے ہیں:

الْحَدِيثُ دَلِيلٌ عَلَى مَشْرُوعِيَّةِ الصَّلَاةِ لِلِاسْتِسْقَاءِ، وَعَلَيْهِ اتَّفَقَ الْعُلَمَاءُ إِلَّا أَبَا حَنِيفَةَ .

”یہ حدیث نماز استسقاء کی مشروعیت پر دلیل ہے، امام ابوحنیفہ رحمۃ اللہ علیہ کے علاوہ تمام اہل علم کا اس پر اتفاق و اجماع ہے۔“

(التحبير لإيضاح معاني التيسير : 99/6)

✽ سیدنا عبداللہ بن زید بن عاصم مازنی رضی اللہ عنہما بیان کرتے ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ اسْتَسْقَى، فَصَلَّى رَكَعَتَيْنِ وَقَلْبَ رِدَاءٍ هـ .

”نبی کریم صلی اللہ علیہ وسلم نے بارش طلب کرنے کے لیے دو رکعت ادا کیں اور اپنی چادر

کو پلٹا۔“ (صحیح البخاری: 1026، صحیح مسلم: 2/894)

✽ ایک روایت میں ہے:

رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَوْمَ حَرَجٍ يَسْتَسْقِي، قَالَ: فَحَوَّلَ إِلَى النَّاسِ ظَهْرَهُ، وَاسْتَقْبَلَ الْقِبْلَةَ يَدْعُو، ثُمَّ حَوَّلَ رِدَائَهُ، ثُمَّ صَلَّى لَنَا رَكَعَتَيْنِ جَهَرَ فِيهِمَا بِالْقِرَاءَةِ .

”میں نے نبی کریم صلی اللہ علیہ وسلم کو اس دن دیکھا جب نماز استسقاء کے لئے نکلے،

آپ ﷺ نے لوگوں کی طرف کمر مبارک کی اور دعا کرتے ہوئے قبلہ کی طرف متوجہ ہوئے، اپنی چادر پٹی اور اونچی قرأت کے ساتھ دو رکعتیں پڑھائیں۔“

(صحیح البخاری: 1025، صحیح مسلم: 4/894)

صحیح مسلم میں جَهَرَ فِيهَا بِالْقِرَاءَةِ کے الفاظ نہیں ہیں۔

❁ سیدنا عبداللہ بن عباس رضی اللہ عنہما بیان کرتے ہیں:

”رسول اکرم ﷺ (بارش طلب کرنے کے لئے) عاجزی، انکساری اور گریہ زاری کرتے ہوئے عید گاہ کی طرف نکلے، منبر پر جلوہ افروز ہوئے، لمبا خطبہ نہیں دیا، بلکہ زیادہ وقت دعا، گڑ گڑاہٹ اور اللہ تعالیٰ کی بڑائی بیان کرنے میں لگے رہے، پھر نماز عید کی طرح دو رکعتیں پڑھیں۔“

(سنن أبی داؤد: 1165، سنن النسائي: 1507، سنن الترمذي: 559، سنن ابن

ماجہ: 1266، وسندہ حسن)

اس حدیث کو امام ترمذی رحمہ اللہ نے ”حسن صحیح“، امام ابن خزیمہ رحمہ اللہ (1405) امام ابن حبان رحمہ اللہ (2862) اور امام ابو عوانہ رحمہ اللہ (6/33: القسم المفقود) نے ”صحیح“ کہا ہے۔

❁ امام ترمذی رحمہ اللہ فرماتے ہیں:

قَالَ النُّعْمَانُ أَبُو حَنِيفَةَ: لَا تُصَلِّيْ صَلَاةَ الْاِسْتِسْقَاءِ وَلَا اَمْرُهُمْ بِتَحْوِيلِ الرَّدَاءِ وَلَكِنْ يَدْعُوْنَ وَيَرْجَعُوْنَ بِجُمْلَتِهِمْ
قَالَ أَبُو عِيْسَى: خَالَفَ السُّنَّةَ.

”امام ابو حنیفہ نعمان (بن ثابت) کہتے ہیں: استسقا کی نماز نہیں پڑھی جائے

گی، نہ ہی میں لوگوں کو چادر پلٹنے کا حکم دیتا ہوں، بلکہ دُعا کر کے سارے وہیں سے واپس آ جائیں گے۔ امام ترمذی رحمۃ اللہ علیہ اس پر تبصرہ کرتے ہوئے کہتے ہیں: انہوں نے یہ کہہ کر سنت کی مخالفت کی ہے۔“

(سنن الترمذی، تحت الحدیث: 559، طبع دارالسلام)

(سوال) کیا نماز استسقاء سے پہلے تین دن روزے رکھنا مسنون ہے؟

(جواب) نماز استسقاء سے پہلے تین روزے رکھنا مسنون عمل نہیں۔ نبی کریم صلی اللہ علیہ وسلم

اور صحابہ کرام رضی اللہ عنہم کی تعلیمات میں ایسا کچھ نہیں ملتا۔

(سوال) کیا نماز استسقاء کے لیے عید گاہ کی طرف جانا مسنون ہے؟

(جواب) بارش کی نماز کے لئے عید گاہ وغیرہ کی طرف نکلنا سنت ہے۔

❁ سیدنا عبداللہ بن زید رضی اللہ عنہما بیان کرتے ہیں:

خَرَجَ النَّبِيُّ صَلَّى اللَّهُ عَلَيْهِ وَسَلَّمَ إِلَى الْمُصَلَّى يَسْتَسْقِي
وَأَسْتَقْبَلَ الْقِبْلَةَ، فَصَلَّى رَكَعَتَيْنِ، وَقَلَبَ رِدَاءَهُ .

”نبی کریم صلی اللہ علیہ وسلم نماز استسقاء کے لئے عید گاہ کی طرف نکلے، قبلہ رخ ہو کر دو رکعتیں پڑھائیں اور چادر اُلٹ دی۔“

(صحیح البخاری: 1027، صحیح مسلم: 2/894)

(سوال) کیا مکہ اور مدینہ میں بھی نماز استسقاء باہر نکل کر پڑھنا مسنون ہے؟

(جواب) جی ہاں۔ مکہ و مدینہ میں بھی مسنون یہی ہے کہ نماز استسقاء کے لیے عید گاہ یا

صحرا وغیرہ کی طرف نکلا جائے۔

(سوال) نماز استسقاء انفرادی پڑھی جاسکتی ہے یا صرف اجتماعی ہی؟

(جواب): انفرادی بھی پڑھی جاسکتی ہے، البتہ اجتماعی پڑھنا مسنون ہے۔

(سوال): کیا بارش کے لیے صلحا سے دعا کرنا جائز ہے؟

(جواب): کسی زندہ صالح انسان سے دعا کرنا جائز ہے، یہ وسیلہ کی جائز صورت

ہے۔ بارش کے لیے بھی دعا کرائی جاسکتی ہے۔

❁ سیدنا انس بن مالک رضی اللہ عنہ بیان کرتے ہیں:

إِنَّ عُمَرَ بْنَ الْخَطَّابِ رَضِيَ اللَّهُ عَنْهُ، كَانَ إِذَا قَحَطُوا اسْتَسْقَى
بِالْعَبَّاسِ بْنِ عَبْدِ الْمُطَّلِبِ، فَقَالَ: اللَّهُمَّ إِنَّا كُنَّا نَتَوَسَّلُ إِلَيْكَ
بِنَبِيِّنَا فَتَسْقِينَا، وَإِنَّا نَتَوَسَّلُ إِلَيْكَ بِعَمِّ نَبِيِّنَا فَاسْقِنَا، قَالَ: فَيَسْقُونَ.

”سیدنا عمر بن خطاب رضی اللہ عنہ قحط کی صورت میں عباس بن عبد مطلب رضی اللہ عنہ (کی دعا) کے وسیلے سے بارش طلب کرتے اور دعا فرماتے: یا اللہ! ہم تجھ سے تیرے نبی (کی دعا) کے وسیلے سے بارش طلب کرتے تھے، تو ہمیں عطا کرتا تھا، اب ہم تیری طرف تیرے نبی کے چچا (کی دعا) کا وسیلہ پکڑتے ہیں، تو ہمیں بارش عطا فرما، اس طرح انہیں بارش عطا کی جاتی تھی۔“

(صحیح البخاری: 1010)

❁ صحابی رسول سیدنا معاویہ رضی اللہ عنہ نے اپنے دور میں بارش کے لیے بہت ہی

نیک تابعی یزید بن الاسود رضی اللہ عنہ کی دعا کا وسیلہ پکڑا تھا:

إِنَّ النَّاسَ قَحَطُوا بِدِمَشْقَ، فَخَرَجَ مُعَاوِيَةُ يَسْتَسْقِي بِبِزِيدِ
بْنِ الْأَسْوَدِ.

”دمشق میں قحط پڑ گیا، تو سیدنا معاویہ رضی اللہ عنہ یزید بن الاسود رضی اللہ عنہ کے وسیلے سے

بارش طلب کرنے کے لیے نکلے۔“

(تاریخ أبي زرععة: 602/1، تاریخ ابن عساکر: 112/65، 111، وسندہ صحیح)
 قارئین کرام! غور فرمائیں یہ بالکل وہی الفاظ ہیں، جو صحیح بخاری کی حدیث میں ہیں
 کہ اُس میں اسْتَسْقَى بِالْعَبَّاسِ بْنِ عَبْدِ الْمُطَّلِبِ کے الفاظ ہیں اور اس میں
 يَسْتَسْقِي بِيَزِيدَ بْنِ الْأَسْوَدِ کے الفاظ ہیں۔

❁ دوسری روایت میں اس کی وضاحت ہے:

”ایک دفعہ قحط پڑا، سیدنا معاویہ بن ابوسفیان رضی اللہ عنہ اور دمشق کے لوگ بارش
 طلب کرنے کے لیے نکلے۔ سیدنا معاویہ رضی اللہ عنہ منبر پر بیٹھ گئے، تو فرمایا: یزید بن
 الاسود جرسی کہاں ہیں؟ لوگوں نے انہیں آواز دی۔ وہ لوگوں کو پھلانگتے ہوئے
 آئے۔ سیدنا معاویہ رضی اللہ عنہ نے انہیں منبر پر بٹھایا اور خود ان کے قدموں کے
 پاس بیٹھ گئے۔ سیدنا معاویہ رضی اللہ عنہ نے دُعا کی: اللہ! ہم تیری بارگاہ میں سب
 سے بہتر اور افضل شخص کی سفارش لائے ہیں، اللہ! ہم تیرے پاس یزید بن
 الاسود جرسی کی سفارش لے کر آئے ہیں۔ (پھر فرمایا) یزید! اللہ تعالیٰ کی طرف
 ہاتھ اٹھائیے (اور دُعا کیجئے)، یزید رضی اللہ عنہ نے ہاتھ اٹھائے، لوگوں نے بھی ہاتھ
 اٹھائے۔ جلد ہی افق کی مغربی جانب ایک ڈھال نما بادل کا ٹکڑا نمودار ہوا، ہوا
 چلی اور بارش شروع ہوگئی، حتیٰ کہ محسوس ہوا کہ لوگ اپنے گھروں تک بھی نہ پہنچ
 پائیں گے۔“

(المعرفة والتاريخ للفسوي: 219/2، تاریخ ابن عساکر: 112/65، وسندہ صحیح)

❁ حافظ ابن حجر رضی اللہ عنہ نے اس اثر کی سند کو ”صحیح“ قرار دیا ہے۔

(الإصابة في تمييز الصحابة: 697/6)

سیدنا معاویہ رضی اللہ عنہ کے علاوہ صحابی رسول سیدنا ضحاک بن قیس رضی اللہ عنہ نے بھی
اسی نیک تابعی کی دُعا کا وسیلہ پکڑا تھا، ملاحظہ فرمائیں:

إِنَّ الصَّحَّاحَ بْنَ قَيْسٍ خَرَجَ يَسْتَسْقِي، فَقَالَ لِيَزِيدَ بْنِ الْأَسْوَدِ
: قُمْ يَا بَكَّاءُ .

”سیدنا ضحاک بن قیس رضی اللہ عنہ بارش طلب کرنے کے لیے میدان میں نکلے تو
یزید بن اسود رضی اللہ عنہ سے کہا: اے اللہ کے حضور گڑگڑانے والے! کھڑے ہو
جائیں اور دعا کریں۔“

(المعرفة والتاريخ للفوسوي : 220/2، تاريخ أبي زرعة : 602/1، تاريخ ابن

عساکر : 212/65، وسنده صحيح)

سوال: نماز استسقاء کے لیے کتنی رکعات مسنون ہیں؟

جواب: نماز استسقاء میں دو رکعت مسنون ہیں۔

سیدنا عبداللہ بن زید بن عاصم مازنی رضی اللہ عنہ بیان کرتے ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ اسْتَسْقَى، فَصَلَّى رَكَعَتَيْنِ
وَقَلْبَ رِدَاءٍ هـ .

”نبی کریم صلی اللہ علیہ وسلم نے بارش طلب کرنے کے لیے دو رکعت ادا کیں اور اپنی چادر

کو پلٹا۔“ (صحیح البخاری: 1026، صحیح مسلم: 2/894)

سوال: نماز استسقاء میں چادر کو کیوں پلٹا جاتا ہے؟

جواب: یہ عمل نیک فال لیتے ہوئے کیا جاتا ہے، کہ جس طرح چادر پلٹ گئی ہے،

اللہ تعالیٰ حالات کو بھی پلٹ دے گا اور بارانِ رحمت کا نزول فرمائے گا۔

(سوال): بارش کو دیکھ کر کیا دعا کرنی چاہیے؟

(جواب): بارش کے نفع مند ہونے کی دعا کرنی چاہیے۔

❁ سیدہ عائشہ رضی اللہ عنہا بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا رَأَى الْمَطَرَ، قَالَ:
:اللَّهُمَّ صَيِّبًا نَافِعًا.

”نبی ﷺ بارش دیکھتے، تو فرماتے: اللہ! اسے بے ضرر اور نفع مند بنا دے۔“

(صحیح البخاری: 1032)

❁ شرح بن ہانی رضی اللہ عنہ بیان کرتے ہیں کہ مجھے سیدہ عائشہ رضی اللہ عنہا نے بتایا: نبی

کریم ﷺ بادل کو دور سے آتا دیکھتے، تو کام چھوڑ دیتے، اگرچہ نماز میں ہی کیوں نہ ہوتے، اس کے سامنے آکر دعا کرتے:

اللَّهُمَّ إِنَّا نَعُوذُ بِكَ مِنْ شَرِّ مَا أُرْسِلَ بِهِ .

”اے اللہ! ہم اس بادل کے شر سے تیری پناہ میں آتے ہیں“

بارش ہوتی، تو دو یا تین مرتبہ فرماتے:

اللَّهُمَّ صَيِّبًا نَافِعًا مَرَّتَيْنِ، أَوْ ثَلَاثًا .

”اے اللہ! اسے نفع مند بنا۔“

اللہ تعالیٰ بادل ختم کر دیتے اور بارش نہ ہوتی، تو اللہ کی تعریف کرتے۔

(سنن ابن ماجہ: 3889، وسندہ حسن)

(سوال): نماز میں تکبیر تحریمہ کے بعد کون سی دعا پڑھنی چاہیے؟

(جواب): تکبیر تحریر یہ اور قرأت کے درمیان مختلف دعائیں منقول و ماثور ہیں، ان میں سے کوئی دعا پڑھی جاسکتی ہے، ساری دعائیں بھی پڑھی جاسکتی ہیں۔

❁ سیدنا ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نماز کے لئے تکبیر کہتے تو قرأت سے پہلے ایک لمحہ خاموش رہتے، میں نے عرض کیا: اللہ کے رسول! میرے ماں باپ قربان، آپ خاموشی کے وقفے میں کیا پڑھتے ہیں؟ تو فرمایا: میں یہ دعا پڑھتا ہوں:

اللَّهُمَّ بَاعِدْ بَيْنِي وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ
وَالْمَغْرِبِ، اللَّهُمَّ نَقِّنِي مِنْ خَطَايَايَ كَمَا يُنَقِّي الثَّوْبُ
الْأَبْيَضُ مِنَ الدَّنَسِ، اللَّهُمَّ اغْسِلْنِي مِنْ خَطَايَايَ بِالثَّلْجِ
وَالْمَاءِ وَالْبَرَدِ .

”یا اللہ! میرے اور میرے گناہوں کے درمیان اتنی دوری ڈال، جتنی مشرق اور مغرب میں ہے، یا اللہ! مجھے گناہوں سے یوں پاک کر، جیسے سفید کپڑا میل سے پاک کیا جاتا ہے، اللہ! میری خطائیں برف، پانی اور اولوں سے دھو دے۔“

(صحیح البخاری: 744؛ صحیح مسلم: 598)

❁ سیدنا علی بن ابی طالب رضی اللہ عنہ بیان کرتے ہیں کہ نبی کریم صلی اللہ علیہ وسلم نماز کے لئے کھڑے ہوتے تو یہ دعا فرماتے:

وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا، وَمَا
أَنَا مِنَ الْمُشْرِكِينَ، إِنَّ صَلَاتِي، وَنُسُكِي، وَمَحْيَايَ، وَمَمَاتِي
لِلَّهِ رَبِّ الْعَالَمِينَ، لَا شَرِيكَ لَهُ، وَبِذَلِكَ أُمِرْتُ وَأَنَا مِنَ

الْمُسْلِمِينَ، اللَّهُمَّ أَنْتَ الْمَلِكُ لَا إِلَهَ إِلَّا أَنْتَ رَبِّي، وَأَنَا عَبْدُكَ، ظَلَمْتُ نَفْسِي، وَاعْتَرَفْتُ بِذُنُوبِي، فَاعْفِرْ لِي ذُنُوبِي جَمِيعًا، إِنَّهُ لَا يَغْفِرُ الذُّنُوبَ إِلَّا أَنْتَ، وَاهْدِنِي لِأَحْسَنِ الْأَخْلَاقِ لَا يَهْدِي لِأَحْسَنِهَا إِلَّا أَنْتَ، وَاصْرِفْ عَنِّي سَيِّئَهَا لَا يَصْرِفْ عَنِّي سَيِّئَهَا إِلَّا أَنْتَ، لَبَّيْكَ وَسَعْدَيْكَ وَالْخَيْرُ كُلُّهُ فِي يَدَيْكَ، وَالشَّرُّ لَيْسَ إِلَيْكَ، أَنَا بِكَ وَإِلَيْكَ، تَبَارَكْتَ وَتَعَالَيْتَ، أَسْتَغْفِرُكَ وَأَتُوبُ إِلَيْكَ .

”میں اپنے چہرے کو ذات الہی کی طرف متوجہ کرتا ہوں، جس نے آسمان و زمین پیدا کیے۔ میں مشرک نہیں، میری نماز، قربانی، زندگی اور موت اللہ رب العالمین کے لئے ہے، اس کا کوئی شریک نہیں، مجھے اسی کا حکم دیا گیا ہے، میں پہلا مسلمان ہوں، یا اللہ! تو ہی بادشاہ ہے، تیرے سوا کوئی الہ نہیں، تو میرا رب، میں تیرا بندہ، میں نے اپنی جان پر ظلم کیا، گناہوں کا معترف ہوں، میرے تمام گناہ معاف فرما! صرف تو ہے جو گناہ معاف کرتا ہے، اچھے اخلاق کی راہنمائی کر، رہنمائی تو ہی کرتا ہے، برے اخلاق سے بچا، برے اخلاق سے تو ہی بچاتا ہے۔ میں حاضر ہوں، تمام بھلائی تیرے دونوں ہاتھوں میں ہے، برائی تیری طرف منسوب نہیں، میں تیرے ساتھ قائم اور تیری طرف لوٹنے والا ہوں تو بہت با برکت اور بہت بلند ہے، میں تجھ سے معافی مانگتا اور تیری طرف رجوع کرتا ہوں۔“

(صحیح مسلم: 771)

سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم تہجد کے لیے کھڑے ہوتے، تو تکبیر کہتے اور یہ کلمات ادا کرتے:

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ، وَتَعَالَى جَدُّكَ،
وَلَا إِلَهَ غَيْرَكَ .

”یا اللہ! تو پاک ہے، حمد و ثنا تیرے ہی لئے ہے، تیرا نام بابرکت ہے، تیری شان بلند و برتر ہے، تیرے سوا کوئی الہ نہیں۔“

(مسند الإمام أحمد : 50/3، 69؛ سنن أبي داود : 775؛ سنن النسائي : 900؛ سنن

الترمذي : 242؛ سنن ابن ماجه : 804؛ وسنده حسن)

سوال: کیا ثناء کے آخر میں وَجَلَّ ثَنَاؤُكَ کے الفاظ ثابت ہیں؟

جواب: ثناء کے آخر میں ان الفاظ کا اضافہ قطعاً ثابت نہیں۔

سوال: حجر اسود کو استلام کا کیا حکم ہے؟

جواب: استلام کے معنی چھونے کے ہیں، خواہ بوسہ لے کر چھونا ہو یا ہاتھ سے ہو۔

طواف کے دوران حجر اسود کو بوسہ دینا، ہاتھ سے چھونا یا اشادہ کرنا ہر طرح جائز ہے۔

سیدنا عمر رضی اللہ عنہ کے بارے میں ہے:

”آپ رضی اللہ عنہ حجر اسود کے پاس آئے اور اسے بوسہ دیا، پھر فرمایا: مجھے معلوم ہے

کہ تو ایک پتھر ہے، نفع دے سکتا ہے، نہ نقصان پہنچا سکتا ہے۔ اگر میں نے رسول

اللہ صلی اللہ علیہ وسلم کو تجھے بوسہ دیتے ہوئے نہ دیکھا ہوتا، تو تجھے کبھی بوسہ نہ دیتا۔“

(صحیح البخاری : 1597، صحیح مسلم : 1270)

❁ نافع ﷺ کہتے ہیں:

رَأَيْتُ ابْنَ عُمَرَ رَضِيَ اللَّهُ عَنْهُمَا اسْتَلَمَ الْحَجَرَ بِيَدِهِ ثُمَّ قَبَّلَ يَدَهُ فَقَالَ : مَا تَرَكَتَهُ مُنْذُ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَفْعَلُهُ .

”میں نے سیدنا عبد اللہ بن عمر رضی اللہ عنہما کو دیکھا، انہوں نے اپنے ہاتھوں سے حجرِ اسود کو چھوا، پھر ہاتھ کو بوسہ دے کر فرمایا: جب سے میں نے رسول اللہ ﷺ کو ایسا کرتے دیکھا ہے، ایسا کرنا نہیں چھوڑا۔“

(صحیح البخاری: 1606، صحیح مسلم: 1268)

سیدنا جابر بن عبد اللہ رضی اللہ عنہما بیان کرتے ہیں:

”رسول اللہ ﷺ جب مکہ آئے، تو حجرِ اسود کے پاس آکر اسے بوسہ دیا، پھر دائیں طرف چلتے ہوئے تین چکروں میں رمل (تیز تیز چلنا) کیا اور چار چکروں میں معمول کے مطابق چلے۔“

(صحیح مسلم: 1218)

(سوال): کیا قرآن کریم کی تلاوت کے لیے قبلہ رخ ہونا ضروری ہے؟

(جواب): قرآن کریم کی تلاوت کے لیے قبلہ رخ ہونا ضروری نہیں۔ یہ حکم صرف نماز

کے لیے ہے، ہر عبادت کے لیے نہیں، البتہ بعض امور میں قبلہ رخ ہونا مستحب ضرور ہے، مثلاً دعا وغیرہ کے لیے رو بہ قبلہ ہونا مستحب ہے۔



فتاویٰ امن پوری (قسط ۱۳۰)

غلام مصطفیٰ ظہیر امن پوری

(سوال): کیا حجر اسود کا بوسہ لینا صنم پرستی ہے؟

(جواب): حجر اسود جنتی پتھر ہے، کوئی مسلمان اسے پوجنے کے لیے یا اس کی تعظیم و عبادت کے لیے بوسہ نہیں دیتا، بلکہ اس لیے کہ یہ اللہ تعالیٰ نے مشروع کیا ہے اور رسول اللہ ﷺ نے اسے استلام کیا ہے، جیسا کہ سیدنا عمر بن خطاب رضی اللہ عنہ نے فرمایا تھا۔

سیدنا عمر رضی اللہ عنہ کے بارے میں ہے:

”آپ رضی اللہ عنہ حجر اسود کے پاس آئے اور اسے بوسہ دیا، پھر فرمایا: مجھے معلوم ہے کہ تو ایک پتھر ہے، نفع دے سکتا ہے، نہ نقصان پہنچا سکتا ہے۔ اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا، تو تجھے کبھی بوسہ نہ دیتا۔“

(صحیح البخاری: 1597، صحیح مسلم: 1270)

(سوال): روایت: ”مشت زنی کرنے والا ملعون ہے۔“ کی استنادی حیثیت کیا ہے؟

(جواب): یہ حدیث بے اصل ہے۔

علامہ ملا علی قاری حنفی رضی اللہ عنہ (۱۰۱۴ھ) فرماتے ہیں:

حَدِيثٌ: نَاكِحُ الْيَدِ مَلْعُونٌ، لَا أَصْلَ لَهُ.

”حدیث: ”مشت زنی کرنے والا ملعون ہے۔“ بے اصل ہے۔“

(الأسرار المرفوعة، ص 376)

(سوال): جلق (مشت زنی) کا کیا حکم ہے؟

(جواب): جلق (مشت زنی) ناجائز، حرام اور لغو ہے۔ انتہائی قبیح اور رسوا کن گناہ ہے۔ دین و دنیا کے لیے نقصان دہ ہے۔ اس سے قوائے جسمانی کمزور ہو جاتے ہیں، قبل از وقت بڑھاپا چھا جاتا ہے۔ چہرے کی رعنائی ختم ہو جاتی ہے۔ نامردی اور بانجھ پن کا سبب ہے۔ نسیان کا مرض لاحق ہو سکتا ہے۔ اعصابی، دماغی اور جسمانی صلاحیتیں ختم ہو جاتی ہیں۔

❁ علامہ قرطبی رحمۃ اللہ علیہ (۶۷۱ھ) فرماتے ہیں:

”اکثر اہل علم مشت زنی کو حرام سمجھتے ہیں، بعض اہل علم نے تو کہا ہے کہ یہ اپنے ہی ساتھ زنا کرنے کے مترادف ہے۔ یہ معصیت ہے، اسے شیطان نے ایجاد کیا اور لوگوں میں جاری کر دیا، یہاں تک کہ یہ ایک بحث و مباحثہ بن چکا ہے، کاش کہ اس پر گفتگو ہی نہ کی جاتی۔ اگر اس کے جواز پر دلیل بھی قائم ہو جائے، تب بھی معزز لوگ اس کے گھٹیا پن کی وجہ سے اس سے اعراض کریں گے۔“

(تفسیر القرطبی: 106/12)

❁ اللہ تعالیٰ کا فرمان ہے:

﴿فَمَنْ ابْتَغَىٰ وَرَاءَ ذٰلِكَ فَاولئِكَ هُمُ الْعَادُوْنَ﴾ (المؤمنون: ۷)

”جو اس کے سوا کچھ اور تلاش کرے، تو یہی لوگ حد سے تجاوز کرنے والے ہیں۔“

❁ سیدہ عائشہ رضی اللہ عنہا سے ابن ابی ملیکہ رحمۃ اللہ علیہ نے متعہ کے متعلق پوچھا، تو فرمایا:

بَيْنِي وَبَيْنَكُمْ كِتَابُ اللَّهِ، قَالَ: وَقَرَأْتُ هَذِهِ الْآيَةَ: ﴿وَالَّذِينَ هُمْ

لِفُرُوجِهِمْ حَافِظُونَ﴾ ﴿فَمَنْ ابْتَغَىٰ غَيْرَ مَا زَوَّجَهُ اللَّهُ تَعَالَىٰ أَوْ

مَا مَلَكَهُ فَقَدْ عَدَا.

”میرے اور آپ کے مابین کتاب اللہ فیصل ہے۔ آپ نے آیت تلاوت

فرمائی: ﴿وَالَّذِينَ هُمْ لِغُرُوجِهِمْ حَافِظُونَ﴾ (المؤمنون: ۵)

”اہل ایمان اپنی شرم گاہوں کی حفاظت کرتے ہیں.....“ لہذا جس نے اپنی

زوجہ یا لونڈی کے علاوہ کسی سے شہوت پوری کی، اس نے حد سے تجاوز کیا۔“

(الناسخ والمسنوخ للقاسم بن سلام، 131، مسند الحارث [بغیة الباحث]: 479،

السَّنن الکبریٰ للبیہقی: 206/7، 207، وسندہ صحیح)

امام حاکم رحمہ اللہ (2/305، 393) نے اسے بخاری و مسلم کی شرط پر صحیح کہا ہے، حافظ

ذہبی رحمہ اللہ نے موافقت کی ہے۔

✽ اس آیت کے تحت امام شافعی رحمہ اللہ (۲۰۴ھ) فرماتے ہیں:

لَا يَحِلُّ الْعَمَلُ بِالذَّكْرِ إِلَّا فِي الزَّوْجَةِ أَوْ فِي مِلْكِ الْيَمِينِ وَلَا
يَحِلُّ الْإِسْتِمْنَاءُ .

”عضو خاص کو صرف بیوی یا لونڈی (کے ساتھ جماع) میں استعمال کیا جاسکتا
ہے، مشت زنی جائز نہیں۔“

(الأم: 102/5)

✽ حافظ بغوی رحمہ اللہ (۵۱۶ھ) فرماتے ہیں:

فِيهِ دَلِيلٌ عَلَى أَنَّ الْإِسْتِمْنَاءَ بِالْيَدِ حَرَامٌ، وَهُوَ قَوْلُ أَكْثَرِ الْعُلَمَاءِ .

”اس آیت میں دلیل ہے کہ مشت زنی حرام ہے، اکثر اہل علم یہی کہتے ہیں۔“

(تفسیر البغوي: 410/5)

✽ علامہ شامی حنفی رحمہ اللہ لکھتے ہیں:

”جو بات ہم نے کی ہے، اس کی دلیل علامہ عثمان بن علی زلیعی رحمۃ اللہ علیہ (۷۴۳ھ) نے ذکر کیا ہے کہ ”مشت زنی کی حرمت اس فرمان باری تعالیٰ سے ثابت ہوتی ہے: ﴿وَالَّذِينَ هُمْ لِغُرُوجِهِمْ حَافِظُونَ.....﴾“ یہ لوگ اپنی شرمگاہوں کی حفاظت کرنے والے ہیں.....“ نیز علامہ زلیعی رحمۃ اللہ علیہ فرماتے ہیں: یہاں اللہ تعالیٰ نے صرف بیوی اور لونڈی سے استمتاع کو مباح کیا ہے۔“ (تبيين الحقائق: ۱/۳۲۳) علامہ زلیعی رحمۃ اللہ علیہ نے نکتہ پیش کیا ہے کہ بیوی اور لونڈی کے علاوہ کسی سے شہوت پوری کرنا حلال نہیں ہے۔ ہذا ما ظہر لی واللہ سبحانہ اعلم!“

(فتاویٰ شامی: 2/399)

✽ سیدنا ابو ذر غفاری رضی اللہ عنہ بیان کرتے ہیں:

قَالُوا: يَا رَسُولَ اللَّهِ، أَيَّاتِي أَحَدُنَا شَهْوَتَهُ وَيَكُونُ لَهُ فِيهَا أَجْرٌ؟ قَالَ: أَرَأَيْتُمْ لَوْ وَضَعَهَا فِي حَرَامٍ أَكَانَ عَلَيْهِ فِيهَا وَزْرٌ؟ فَكَذَلِكَ إِذَا وَضَعَهَا فِي الْحَلَالِ كَانَ لَهُ أَجْرٌ.

”صحابہ کرام رضی اللہ عنہم نے عرض کیا: اللہ کے رسول! ہم میں سے کوئی (حلال طریقے سے) اپنی شہوت پوری کرتا ہے، کیا اس کے لیے اس میں بھی اجر ہے؟ تو رسول اللہ صلی اللہ علیہ وسلم نے فرمایا: بھلا بتائیں کہ اگر وہ حرام ذریعہ سے اپنی شہوت پوری کرتا ہے، تو کیا اس پر گناہ ہے؟ (یقیناً ہے) تو اسی طرح اگر وہ حلال ذریعہ سے اپنی شہوت پوری کرتا ہے، تو اس کے لیے اس میں اجر ہے۔“

(صحیح مسلم: 1006)

مشت زنی کے گناہ ہونے پر یہ حدیث دلیل ہے، کیونکہ اس میں ناجائز طریقے سے شہوت پوری کی جاتی ہے۔

❁ سیدنا سعد بن ابی وقاص رضی اللہ عنہ بیان کرتے ہیں:

رَدَّ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى عُمَانَ بْنِ مَطْعُونِ التَّبْتَلِ، وَلَوْ أَدْنَى لَهُ لَأَخْتَصَيْنَا.

”رسول اللہ صلی اللہ علیہ وسلم نے سیدنا عثمان بن مطعون رضی اللہ عنہ کو تبتل (عورتوں سے الگ رہنا) کی اجازت نہیں دی، اگر آپ صلی اللہ علیہ وسلم انہیں اجازت دے دیتے، تو ہم اپنے آپ کو خفی کر لیتے۔“

(صحیح البخاری: 5073، صحیح مسلم: 1402)

یہ حدیث دلیل ہے کہ مشت زنی حرام ہے، یہ تبتل سے بڑھ کر ہے، جو انسان کو خفی کر دیتی ہے۔

❁ عطاء بن ابی رباح رضی اللہ عنہ کے بارے میں ہے:

إِنَّهُ كَرِهَ الْإِسْتِمْنَاءَ.

”آپ رضی اللہ عنہ مشت زنی کو ناپسند کرتے تھے۔“

(مصنف عبد الرزاق: 13586، وسندہ صحیح)

❁ شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

أَمَّا الْإِسْتِمْنَاءُ فَالْأَصْلُ فِيهِ التَّحْرِيمُ عِنْدَ جُمْهُورِ الْعُلَمَاءِ وَعَلَى فَاعِلِهِ التَّعْزِيرُ؛ وَلَيْسَ مِثْلَ الزَّانَا.

”جمہور اہل علم کے نزدیک مشت زنی حرام ہے اور ایسا کرنے والے پر تعزیر

(سزا) ہے، البتہ بی زنا کی طرح نہیں ہے۔“

(مجموع الفتاویٰ: 229/34)

✿ علمائے احناف کا فتویٰ ہے:

الْأَسْتِمْنَاءُ حَرَامٌ، وَفِيهِ التَّعْزِيرُ.

”مشت زنی حرام ہے، اس پر تعزیر ہے۔“

(فتاویٰ عالمگیری: 170/2، الجوهرة النيرة للزبيدي: 155/2)

✿ علامہ ابن قدامہ مقدسی رحمہ اللہ (۶۲۰ھ) فرماتے ہیں:

مَنْ اسْتَمْنَى بِيَدِهِ لِغَيْرِ حَاجَةٍ عَزَّرَ، وَإِنْ فَعَلَهُ خَوْفًا مِنَ الزَّانَا
فَلَا شَيْءَ عَلَيْهِ.

”جو بغیر ضرورت کے مشت زنی کرے، اس کو تعزیر اسزادی جائے گی اور جو زنا
کے خوف سے ایسا کرے، تو اس پر تعزیر نہیں ہے۔“

(المقنع في فقه الإمام أحمد، ص 440)

✿ علامہ طاہر بن احمد بن عبدالرشید بخاری حنفی (۵۴۲ھ) لکھتے ہیں:

إِنْ قَصَدَ تَسْكِينَ شَهْوَةٍ، أَرْجُو أَنْ لَا يَكُونَ عَلَيْهِ وَبَالٌ.

”جو تسکینِ شہوت کا ارادہ کرے، تو میرے مطابق اس پر کوئی گناہ نہیں۔“

(خلاصة الفتاویٰ: 1/260، البحر الرائق لابن نجيم: 2/293، البناية للعيني:

39/4، عمدة القاري للعيني: 69/20)

✿ محدث محمد عبدالرحمن مبارکپوری رحمہ اللہ (۱۳۵۳ھ) فرماتے ہیں:

فِي الْاِسْتِمْنَاءِ ضَرَرٌ عَظِيمٌ عَلَى الْمُسْتَمْنِي بِأَيِّ وَجْهِ كَانَ

فَالْحَقُّ أَنَّ الْإِسْتِمْنَاءَ فِعْلٌ حَرَامٌ لَا يَجُوزُ ارْتِكَابُهُ لِغَرَضٍ
تَسْكِينِ الشَّهْوَةِ وَلَا لِغَرَضٍ آخَرَ وَمَنْ أَبَاحَهُ لِأَجْلِ التَّسْكِينِ
فَقَدْ غَفَلَ غَفْلَةً شَدِيدَةً وَلَمْ يَتَأَمَّلْ فِيمَا فِيهِ مِنَ الضَّرَرِ .

”کسی بھی صورت میں مشمت زنی کرنے والے کیلئے اس فعل میں بہت بڑا ضرر ہے۔ حق بات یہی ہے کہ مشمت زنی حرام فعل ہے، تسکینِ شہوت یا کسی بھی مقصد کے لیے اس کا ارتکاب جائز نہیں۔ جس نے تسکینِ شہوت کے لیے اس کی اجازت دی، وہ بہت بڑی غفلت کا شکار ہو گیا، اس نے یہ نہیں دیکھا کہ اس میں کتنا نقصان ہے۔“

(تحفة الأحوذی: 4/169)

✽ محدث البانی رحمۃ اللہ علیہ (۱۳۲۰ھ) فرماتے ہیں:

لَا نَقُولُ بِجَوَازِهِ لِمَنْ خَافَ الْوُقُوعَ فِي الزِّنَا .

”جسے زنا کا اندیشہ ہو، ہم اس کے لیے بھی مشمت زنی کے جواز کا فتویٰ نہیں دیتے۔“

(تمام المنۃ، ص 420)

✽ اللہ تعالیٰ فرماتے ہیں:

﴿وَلَيْسَتَعَفِيفِ الَّذِينَ لَا يَجِدُونَ نِكَاحًا حَتَّىٰ يُعْزِيَهُمُ اللَّهُ مِنْ

فَضْلِهِ﴾ (النور: ۳۳)

”جو لوگ اسبابِ نکاح کی قدرت نہیں رکھتے، انہیں پاک دامن رہنا چاہیے، تا آنکہ اللہ تعالیٰ انہیں اپنے فضل سے مالدار کر دے۔“

✽ سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

مَنْ يَسْتَعْفِفْ يُعِفَّهُ اللَّهُ، وَمَنْ يَسْتَغْنِ يُغْنِهِ اللَّهُ وَمَنْ يَتَصَبَّرْ يُصَبِّرْهُ اللَّهُ.

”جو شخص اپنی عزت نفس کا خیال رکھے گا، اللہ تعالیٰ اسے بچالے گا، جو بے نیاز رہے گا، اللہ تعالیٰ اسے غنی کر دے گا اور جو صبر کرنے کی کوشش کرے گا، اللہ تعالیٰ اسے صبر کی توفیق عطا فرمادے گا۔“

(صحیح البخاری: 1469، صحیح مسلم: 1053)

✽ سیدنا عبد اللہ بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

يَا مَعْشَرَ الشَّبَابِ مَنِ اسْتَطَاعَ مِنْكُمْ الْبَاءَةَ فَلْيَتَزَوَّجْ، وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وِجَاءٌ.

”جو انو! آپ میں سے جو کوئی اسباب نکاح کی طاقت رکھتا ہے، اسے چاہیے کہ شادی کر لے اور جو اسباب نکاح کی طاقت نہیں رکھتا، وہ روزے رکھے، اس سے اس کی شہوت ٹوٹ جائے گی۔“

(صحیح البخاری: 5065، صحیح مسلم: 1400)

شہوت کی تسکین کے لیے مشقت زنی کی اجازت قطعاً درست نہیں۔ مندرجہ بالا دلائل سے اس نظریہ کا رد ہوتا ہے۔ استغفار اور صبر سے کام لے، شہوت کو توڑنے کے لیے روزے رکھے۔

(سوال): ہوا خارج ہونے پر استنجاء کرنا کیسا ہے؟

(جواب): ہوا خارج ہونے پر استنجاء کرنے کا ثبوت کتاب و سنت اور اسلاف امت

سے ثابت نہیں، اہل علم نے اسے بدعت کہا ہے۔

❁ فقہ حنفی میں ہے:

بِدْعَةً وَهُوَ الْإِسْتِنْجَاءُ مِنَ الرِّيحِ .

”ہوا خارج ہونے پر استنجا کرنا بدعت ہے۔“

(فتاویٰ عالمگیری: 1/50)

(سوال): کیا مذی نکلنے سے وضو ٹوٹ جاتا ہے؟

(جواب): مذی نکلنے پر وضو لازم ہے۔

❁ سیدنا علی رضی اللہ عنہ بیان کرتے ہیں:

كُنْتُ رَجُلًا مَدَّاءً فَاسْتَحْيَيْتُ أَنْ أَسْأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ، لِأَنَّ ابْنَتَهُ كَانَتْ تَحْتِي فَأَمَرْتُ رَجُلًا فَسَأَلَهُ، فَقَالَ: مِنْهُ الْوُضُوءُ .

”مجھے کثرت سے مذی آتی تھی، مگر میں رسول اللہ ﷺ سے پوچھنے میں شرم محسوس کرتا تھا، کیوں کہ آپ ﷺ کی بیٹی (سیدہ فاطمہ الزہراء رضی اللہ عنہا) میرے نکاح میں تھیں، چنانچہ میں نے ایک آدمی (مقداد بن اسود رضی اللہ عنہ) سے کہا۔ انہوں نے آپ ﷺ سے پوچھا، تو آپ نے فرمایا: اس سے وضو ضروری ہے۔“

(صحیح البخاری: 269)

❁ سیدنا عبداللہ بن سعد رضی اللہ عنہ بیان کرتے ہیں:

”میں نے رسول اللہ ﷺ سے پوچھا، آپ ﷺ نے فرمایا: جس پانی کے بعد منی نکلتی ہے، اسے مذی کہتے ہیں اور ہر جوان کو مذی آتی ہے، چنانچہ ایسی کیفیت میں آپ شرمگاہ اور خصیتین کو دھولیا کریں اور نماز والا وضو کر لیا کریں۔“

(مسند الإمام أحمد : 342/4، سنن أبي داود : 211، سنن الترمذي : 133، سنن ابن ماجه : 651، وسنده حسن)

اس حدیث کو امام ترمذی رحمۃ اللہ علیہ نے ”حسن غریب“ کہا ہے اور امام ابن الجارود رحمۃ اللہ علیہ نے ”صحیح“ قرار دیا ہے۔

(سوال): قضائے حاجت کی دعا کیا ہے؟

(جواب): بیت الخلاء میں داخل ہونے اور نکلنے کے لیے مسنون دعا ہے۔

✽ بیت الخلاء میں داخل ہوتے وقت یہ دعا پڑھیں:

اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ .

”یا اللہ! میں خبیث جنوں اور جنیوں سے تیری پناہ میں آتا ہوں۔“

(صحیح البخاری : 142، صحیح مسلم : 375)

✽ بیت الخلاء سے نکلنے وقت یہ دعا پڑھیں:

عُفْرَانِكَ . ”میں تجھ سے مغفرت کا طلبگار ہوں۔“

(سنن أبي داود : 30، وسنده صحيح)

(سوال): کیا نومولود بچے کی نماز جنازہ پڑھی جائے گی؟

(جواب): نومولود بچے کی نماز جنازہ پڑھی جائے گی۔

(سوال): نماز فجر کا افضل وقت کیا ہے؟

(جواب): نماز فجر صبح صادق طلوع ہونے کے بعد اول وقت میں ادا کرنا افضل ہے۔

نماز فجر کا وقت طلوع فجر سے طلوع آفتاب تک ہوتا ہے۔

✽ علامہ زیلعی حنفی رحمۃ اللہ علیہ (۷۴۳ھ) فرماتے ہیں:

فَدِ اجْتَمَعَتِ الْاُمَّةُ عَلٰى اَنَّ اَوَّلَهُ الصُّبْحُ الصَّادِقُ وَاٰخِرَهُ
تَطْلُعُ الشَّمْسُ .

”امت کا اجماع ہے کہ نماز فجر کا اول وقت صبح صادق ہے اور آخری وقت
طلوع آفتاب ہے۔“

(تبیین الحقائق: 1/79)

نبی کریم ﷺ نماز فجر غلس (رات کے آخری حصے کے اندھیرے) میں ادا کرتے
تھے، دلائل ملاحظہ ہوں؛

❁ سیدنا عبداللہ بن عمرو رضی اللہ عنہما بیان کرتے ہیں کہ رسول اللہ ﷺ نے فرمایا:
وَقْتُ صَلَاةِ الصُّبْحِ مِنْ طُلُوعِ الْفَجْرِ مَا لَمْ تَطْلُعِ الشَّمْسُ .
”صبح کی نماز کا وقت طلوع فجر سے طلوع آفتاب تک ہے۔“

(صحیح مسلم: 612)

اس حدیث مبارکہ میں نماز فجر کے ابتدائی اور انتہائی وقت کو بیان کیا گیا ہے۔
❁ سیدہ عائشہ رضی اللہ عنہا بیان کرتی ہیں:

كُنَّ نِسَاءُ الْمُؤْمِنَاتِ يَشْهَدْنَ مَعَ رَسُولِ اللَّهِ صَلَّى اللَّهُ عَلَيْهِ
وَسَلَّمَ صَلَاةَ الْفَجْرِ مُتَلَفِّعَاتٍ بِمُرُوطِهِنَّ، ثُمَّ يَنْقَلِبْنَ إِلَى
بُيُوتِهِنَّ حِينَ يَقْضِينَ الصَّلَاةَ، لَا يَعْرِفُهُنَّ أَحَدٌ مِنَ الْعَلَسِ .

”مؤمن عورتیں اللہ کے نبی ﷺ کے ساتھ فجر کی نماز میں حاضر ہوتی تھیں، وہ
چادروں میں لپیٹی ہوتی تھیں، پھر وہ نماز ادا کر کے اپنے گھروں کو لوٹتیں تو
اندھیرے کی وجہ سے انہیں کوئی پہچان نہیں سکتا تھا۔“

(صحیح البخاری: 578، صحیح مسلم: 645)

سیدنا جابر بن عبد اللہ رضی اللہ عنہ بیان کرتے ہیں:

”نبی کریم صلی اللہ علیہ وسلم نماز ظہر دوپہر کے وقت ادا فرماتے، عصر سورج کے سرخ ہونے کے وقت (نہ کہ زرد ہونے کے وقت)، مغرب غروب آفتاب کے وقت ادا فرماتے اور نماز عشاء جب لوگ زیادہ ہوتے، تو جلد ادا فرماتے اور جب لوگ کم ہوتے، تو لیٹ کر دیتے اور نماز فجر اندھیرے میں ادا فرماتے تھے۔“

(صحیح البخاری: 565، صحیح مسلم: 646)

سیدنا ابو بردہ اسلمی رضی اللہ عنہ بیان کرتے ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي الصُّبْحَ وَأَحَدُنَا يَعْرِفُ جَلِيْسَهُ، وَيَقْرَأُ فِيهَا مَا بَيْنَ السِّتَيْنِ إِلَى الْمِائَةِ .
 ”نبی کریم صلی اللہ علیہ وسلم نماز فجر ادا فرماتے، تو ہم میں سے ہر کوئی (صرف) اپنے ساتھ بیٹھے شخص کو پہچان لیتا تھا۔ آپ صلی اللہ علیہ وسلم ساٹھ سے سو تک آیات کی تلاوت فرماتے تھے۔“

(صحیح البخاری: 541، صحیح مسلم: 647)

سیدنا ابو موسیٰ اشعری رضی اللہ عنہ بیان کرتے ہیں:

أَقَامَ الْفَجْرَ حِينَ انشَقَّ الْفَجْرُ، وَالنَّاسُ لَا يَكَادُ يَعْرِفُ بَعْضُهُمْ بَعْضًا .

”نبی کریم صلی اللہ علیہ وسلم فجر کی نماز اس وقت کھڑی کرتے، جب فجر (صادق) پھوٹی اور لوگ ایک دوسرے کو پہچان نہیں پاتے تھے۔“

(صحیح مسلم: 614)

❁ سیدنا انس بن مالک رضی اللہ عنہ بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ غَزَا خَيْبَرَ، قَالَ: فَصَلَّيْنَا عِنْدَهَا صَلَاةَ الْغَدَاةِ بِغَلَسٍ.

”ہم نے غزوہ خیبر میں خیبر کے قریب صبح کی نماز اندھیرے میں ادا کی۔“

(صحیح مسلم: 1365)

❁ سیدنا ابو مسعود انصاری رضی اللہ عنہ بیان کرتے ہیں:

ثُمَّ كَانَتْ صَلَاتُهُ بَعْدَ ذَلِكَ التَّغْلِيسِ حَتَّى مَاتَ، وَلَمْ يَعُدْ إِلَى أَنْ يُسْفَرَ.

”اس کے بعد وفات تک رسول اللہ صلی اللہ علیہ وسلم کی نماز (فجر) اندھیرے میں ہی رہی اور آپ صلی اللہ علیہ وسلم نے دوبارہ فجر روشنی میں ادا نہیں کی۔“

(سنن أبي داود: 394، سنن الدارقطني: 975، السنن الكبرى للبيهقي: 1/363،

التمهيد لابن عبد البر: 18/8، وسنده حسن)

اس حدیث کو امام ابن خزیمہ (۳۹۲)، امام ابن حبان (۱۳۹۳) اور امام حاکم رحمۃ اللہ علیہ نے ”صحیح“ قرار دیا ہے۔

❁ حافظ خطابی رحمۃ اللہ علیہ نے اس کی سند کو ”صحیح“ کہا ہے۔

(معالم السنن: 1/295)

❁ حافظ ابن سید الناس رحمۃ اللہ علیہ نے اس کی سند کو ”حسن“ کہا ہے۔

(شرح الترمذي: 3/360)

(سوال): اسقاط حمل سے کیا مراد ہے؟

(جواب): اسقاط حمل (Miscarriage) سے مراد ہے؛ حمل گرا دینا۔ شرعی لحاظ سے ایسا کرنا جائز اور حلال نہیں، اس میں کئی مفاسد اور مضرات ہیں۔ اسقاط جس مقصد کے لیے بھی ہو، ناجائز ہے۔ جس بچے کی رحم مادر میں تخلیق ہو چکی ہے، اس کو دنیا میں آنے کا مکمل حق حاصل ہے، اس کا اسقاط کرانا اسے قتل کرنے کے مترادف ہے۔

❁ فرمان باری تعالیٰ ہے:

﴿وَلَا تَقْتُلُوا أَوْلَادَكُمْ﴾ (بنی اسرائیل: ۳۱)

”اپنی اولادوں کو قتل مت کرو۔“

(سوال): کیا اسلام اور ایمان میں فرق ہے؟

(جواب): کتاب و سنت کی نصوص میں ایمان و اسلام کا لفظ کبھی تو اکٹھا آتا ہے اور کبھی ان کو الگ الگ ذکر کیا گیا۔ سوال پیدا ہوتا ہے کہ کیا دونوں کا ایک ہی معنی ہے، یا یہ دونوں مختلف چیزیں ہیں؟

اس میں اہل علم کا اختلاف ہے، یاد رہے کہ اس مسئلہ میں اختلاف صحابہ و تابعین کے بعد شروع ہوا، ان سے منقول آثار بتاتے ہیں کہ ان کا متفقہ فیصلہ یہی تھا کہ یہ دونوں الگ الگ چیزیں ہیں یعنی اسلام اور ہے اور ایمان اور۔

❁ شیخ الاسلام ابن تیمیہ رحمہ اللہ، محمد بن نصر مروزی رحمہ اللہ کا رد کرتے ہوئے فرماتے ہیں، جو کہ دونوں کو ایک سمجھتے تھے:

”وہ (محمد بن نصر رحمہ اللہ) اپنے اختیار کردہ مذہب پر صحابہ و تابعین یا اسلام کے مشہور ائمہ کرام میں سے کسی ایک کا بھی قول نقل نہیں کر پائے کہ اس نے اسلام

اور ایمان کی حقیقت کو ایک قرار دیا ہو، بلکہ میرے علم میں اسلاف میں سے کسی ایک نے بھی یہ بات نہیں کہی۔“

(الإيمان، ص ۳۴۹)

ایمان و اسلام میں فرق تو صحابہ و تابعین کا اجماعی قول ہے، اکثر اہل سنت و الجماعت اسی پر قائم ہیں۔

جبکہ ان کو ایک کہنے والوں میں امام بخاری، امام محمد بن نصر مروزی، امام ابن مندہ اور حافظ ابن عبدالبر وغیرہم رحمہم اللہ شامل ہیں۔

دلائل:

ایمان و اسلام کو دو الگ الگ حقائق کہنے والوں کے پاس کتاب و سنت کے بہت سے دلائل ہیں، چند ایک ملاحظہ فرمائیں:

❁ فرمان باری تعالیٰ ہے:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا

وَلَمَّا يَدْخُلِ الْإِيمَانُ فِي قُلُوبِكُمْ﴾ (الحُجُرَات: ۱۴)

”اعرابیوں نے کہا کہ ہم ایمان لے آئے ہیں، (اے نبی!) آپ کہہ دیجئے کہ تم ایمان نہیں لائے، بلکہ کہو کہ ہم اسلام لے آئے اور ابھی تک ایمان تمہارے دلوں میں داخل نہیں ہوا۔“

❁ حافظ ابن کثیر رحمہم اللہ فرماتے ہیں:

أُسْتُفِيدَ مِنْ هَذِهِ الْآيَةِ أَنَّ الْإِيمَانَ أَخْصَّ مِنَ الْإِسْلَامِ، كَمَا هُوَ

مَذْهَبُ أَهْلِ السُّنَّةِ وَالْجَمَاعَةِ .

”اس آیت کریمہ سے معلوم ہوا کہ ایمان، اسلام سے زیادہ خاص چیز ہے، یہی اہل سنت والجماعت کا مذہب ہے۔“

(تفسیر ابن کثیر: ۷/۳۲۷)

سیدنا سعد بن ابی وقاص رضی اللہ عنہ بیان کرتے ہیں:

”رسول اللہ صلی اللہ علیہ وسلم نے لوگوں میں (مال غنیمت) تقسیم کیا، ایک آدمی کو نہ دیا، وہ مجھے اچھا لگتا تھا، میں نے عرض کیا: اللہ کے رسول! آپ نے فلاں کو نہیں دیا، جبکہ میں اسے مومن خیال کرتا ہوں، آپ صلی اللہ علیہ وسلم نے فرمایا: مومن یا مسلمان۔ میں کچھ دیر خاموش رہا، پھر پہلی بات دہرائی: آپ نے فلاں کو نہیں دیا، جبکہ میں اسے مومن خیال کرتا ہوں۔ آپ صلی اللہ علیہ وسلم نے فرمایا: مومن یا مسلمان۔ میں پھر پہلی بات دہرائی۔ رسول اللہ صلی اللہ علیہ وسلم نے بھی پہلا سا ہی جواب دیا، پھر فرمایا: سعد! میں ایک شخص کو مال غنیمت دیتا ہوں، جبکہ دوسرا شخص مجھے اس سے بھی زیادہ محبوب ہوتا ہے، مبادا کہ اللہ تعالیٰ اسے چہرے کے بل جنم میں نہ گرا دے۔“

(صحیح البخاری: ۲۷، صحیح مسلم: ۱۵۰)

اس مذہب کی ایک مشہور دلیل حدیث جبریل بھی ہے کہ جب جبریل علیہ السلام نے نبی

کریم صلی اللہ علیہ وسلم سے اسلام، ایمان اور احسان کے بارے میں الگ الگ سوال کیے۔

شیخ الاسلام ابن تیمیہ رحمۃ اللہ علیہ فرماتے ہیں

فَدَفَرَاقَ النَّبِيُّ صَلَّى اللَّهُ عَلَيْهِ وَسَلَّمَ فِي حَدِيثِ جِبْرِيلَ عَلَيْهِ
السَّلَامُ بَيْنَ مُسَمَّى الْإِسْلَامِ، وَمُسَمَّى الْإِيمَانِ، وَمُسَمَّى الْإِحْسَانِ .

”نبی کریم ﷺ نے حدیث جبریل میں اسلام، ایمان اور احسان کو الگ الگ قرار دیا ہے۔“ (الإیمان، ص ۱)

ان دلائل سے ثابت ہوتا ہے کہ ایمان و اسلام دو الگ الگ چیزیں ہیں اور دونوں کا اپنا اپنا معنی ہے، چنانچہ اسلام ظاہری اعمال کا نام ہے، جبکہ ایمان باطنی اعمال کا نام ہے۔ بعض اہل علم نے اس فرق کی بڑی اچھی وضاحت کی ہے، وہ یہ کہ دونوں میں بسا اوقات فرق ہوتا ہے اور بسا اوقات فرق نہیں ہوتا، چنانچہ جب یہ دونوں الفاظ الگ الگ استعمال ہوں، تو دونوں کا ایک ہی معنی ہوتا ہے اور جب اکٹھے ہوں، تو الگ الگ معنی دیتے ہیں، جب دونوں اکٹھے ہوں، تو اسلام کی تفسیر ظاہری اعمال اور ایمان کی باطنی اعمال سے ہو گی، جیسا کہ حدیث جبریل میں ہے۔

اس کے برعکس جب وہ علیحدہ علیحدہ آئیں، تو ہر ایک دوسرے کو بھی شامل ہوتا ہے، جیسا کہ وفد عبد القیس والی حدیث میں نبی کریم ﷺ نے ایمان کی تفسیر ظاہری اعمال سے کر دی، نیز فرمان باری تعالیٰ ﴿إِنَّ الدِّينَ عِنْدَ اللَّهِ الْإِسْلَامُ﴾ (آل عمران: ۱۹) ”یقیناً اللہ تعالیٰ کے نزدیک دین صرف اسلام ہی ہے۔“ بھی اس پر شاہد ہے۔

خلاصہ یہ ہوا کہ جب ایمان و اسلام ایک جگہ جمع ہوں، تو الگ الگ معنی دیتے ہیں اور جب الگ الگ استعمال ہوں، تو ان کا معنی ایک ہوتا ہے، حافظ خطابی، حافظ بغوی، حافظ ابن الصلاح، علامہ ابن تیمیہ، حافظ ابن رجب وغیرہم رحمہم اللہ اسی تفصیل کے قائل ہیں۔

✽ حافظ خطابی رحمہم اللہ سعد بن سنان کی مذکورہ بالا حدیث کی شرح میں لکھتے ہیں:

”اس حدیث کا ظاہر ایمان اور اسلام میں فرق کو ضروری قرار دیتا ہے، اس مسئلہ میں اہل علم نے لمبی بحث کی ہے اور بڑی بڑی کتابیں لکھ دی ہیں، یہاں

اختصار کے پیش نظر جو بات بیان کرنا ضروری ہے، وہ یہ ہے کہ ایمان اور اسلام بسا اوقات ایک ہی ہوتے ہیں، چنانچہ مسلم کو مومن کہہ دیا جاتا ہے اور مومن کو مسلم۔ اکثر یہ مختلف ہوتے ہیں، چنانچہ ہر مسلم کو مومن نہیں کہا جاسکتا، جبکہ ہر مومن کو مسلم کہنا درست ہوتا ہے، ان دونوں کو ایک معنی میں اس وقت استعمال کیا جاتا ہے، جہاں ظاہر و باطن برابر ہوں، اگر ایسا نہ ہو، تو یہ مختلف ہو جاتے ہیں، اس موقع پر مسلم کا معنی ہوگا: وہ ظاہری طور پر مطیع ہو گیا ہے، اس حدیث میں اَوْ مُسْلِمًا اسی معنی میں ہے۔ فرمان باری تعالیٰ: ﴿قَالَتِ الْأَعْرَابُ آمَنَّا قُلْ لَمْ تَوَدُّوا وَلَكِنْ قَوْلُوا اسْلَمْنَا وَكَمَا يَدْخُلُ الْإِيمَانُ فِي قُلُوبِكُمْ﴾ ”اعرابیوں نے کہا کہ ہم ایمان لے آئے ہیں، (اے نبی!) آپ کہہ دیجئے، تم ایمان نہیں لائے، بلکہ کہو کہ ہم مسلمان ہو گئے۔“ (الاحزاب: ۱۴) بھی یہی بتاتا ہے کہ اسلام سے مراد ظاہری اطاعت ہے، عربی شاعر امیہ بن ابی صلت کے اس شعر سے بھی یہی معلوم ہوتا ہے:

أَسْلَمْتُ وَجْهِي لِمَنْ أَسْلَمْتُ

لَهُ الرِّيحُ تَحْمِلُ مَزْنًا ثِقَالًا

”میرا چہرہ اس ذات کے لیے مطیع ہو گیا، جس کے لیے بھاری بادل اٹھائے ہوئے ہوا مطیع ہے۔“ (أعلام الحديث: ۱۶۰/۱-۱۶۱)

❁ شیخ الاسلام ابن تیمیہ رحمۃ اللہ علیہ لکھتے ہیں:

”تحقیق بات یہی ہے، جسے نبی اکرم صلی اللہ علیہ وسلم نے بیان کر دیا ہے، جب اسلام اور ایمان کے بارے پوچھا گیا، تو آپ نے اسلام کی تفسیر ظاہری اعمال اور ایمان

کی ارکانِ خمسہ سے کی، ہم بھی جب ایمان و اسلام کا اکٹھا تذکرہ کریں، تو وہی جواب دینا ہمارے لیے ضروری ہے، جو نبی اکرم ﷺ نے دیا، البتہ جب اسلام کا نام اکیلا لیا جائے، تو اس میں بلاشبہ ایمان بھی داخل ہو جاتا ہے، یہی بات حق ہے، نیز مسلمان کو کیا مومن بھی کہا جاسکتا ہے؟ اس بارے بحث ہو چکی ہے؟

(الإیمان، ص ۲۴۶)

✿ حافظ ابن رجب رحمۃ اللہ علیہ لکھتے ہیں:

”ہماری مذکورہ تفصیل سے اختلاف ختم ہو جاتا ہے، یعنی جب اسلام اور ایمان میں سے ہر ایک کا الگ الگ ذکر کیا جائے، تو اس وقت ان میں کوئی فرق نہیں ہوگا، اگر دونوں کو اکٹھا ذکر کیا جائے، تو دونوں میں فرق ہوگا، وہ یہ کہ ایمان دل کی تصدیق، اقرار اور معرفت کا نام ہے، جبکہ اسلام بندے کی اللہ کے سامنے ظاہری اطاعت، خشوع و خضوع اور انکساری کو کہا جاتا ہے..... لہذا ایمان سے مراد تصدیق قلبی اور اسلام سے مراد ظاہری عمل ہے۔“

(جامع العلوم والحکم، ص ۲۵)

✿ حسن بصری رحمۃ اللہ علیہ فرماتے ہیں:

اَلْاِسْلَامُ، وَمَا الْاِسْلَامُ؟ قَالَ: اَنْ يُسَلَّمَ قَلْبُكَ لِلّٰهِ، وَاَنْ يُسَلَّمَ مِنْكَ كُلُّ مُسْلِمٍ، وَكُلُّ ذِي عَهْدٍ.

”اسلام کیا ہے؟ یہ کہ آپ کا دل اللہ کے لیے خالص ہو جائے، نیز آپ سے ہر مسلمان اور ذمی محفوظ ہو جائے۔“

(مصنّف ابن أبي شيبة: ۲۳/۱۴، وسندہ صحيح)

❁ زہری رحمۃ اللہ علیہ فرمان باری تعالیٰ: ﴿قَالَتِ الْأَعْرَابُ آمَنَّا قُلْ لَمْ تَوْمِنُوا وَلَكِنْ قُولُوا أَسْلَمْنَا﴾ (الحُجُرَات: ۱۴) کی تفسیر میں فرماتے ہیں:

نَرَى أَنَّ الْإِسْلَامَ الْكَلِمَةُ، وَالْإِيْمَانَ الْعَمَلُ.

”ہمارے مطابق اسلام کلمہ اور ایمان عمل ہے۔“

(تفسیر عبد الرزاق: ۳/۲۳۳-۲۳۴، وسندہ صحیح)

امام زہری رحمۃ اللہ علیہ کی مراد یہ ہے کہ توحید و رسالت کی گواہی دینے والے کو مسلمان کہا جاتا ہے، منافق وغیرہ اس میں شامل ہوتے ہیں، لیکن ایمان صرف اسی کے مقدر میں ہوتا ہے، جو عمل کرے اور اصل عمل تو دل کا ہے، اس طرح امام صاحب کا یہ فرمان اسلام کو ظاہری اور ایمان کو باطن سے خاص کرتا ہے، لہذا اسلام کو کلمہ کہنا، لغوی طور پر ہے، نہ کہ شرعی اعتبار سے، کیونکہ نبی کریم صلی اللہ علیہ وسلم نے حدیث جبریل میں اور حدیث ابن عمر میں اس کی جو وضاحت کی ہے، وہ زہری رحمۃ اللہ علیہ جیسے امام سے مخفی نہیں تھی۔

❁ شیخ الاسلام ابن تیمیہ رحمۃ اللہ علیہ فرماتے ہیں:

”جب توحید و رسالت کی گواہی دینے والا ہر شخص یہود و نصاریٰ سے جدا ہو کر مسلمان بن جاتا ہے اور اس پر اسلامی احکام جاری ہو جاتے ہیں، تو بلا استثنیٰ اسی کو بالجزم اختیار کیا جائے گا، یہی وجہ ہے کہ امام زہری رحمۃ اللہ علیہ کہتے ہیں، اسلام کلمہ ہے، امام احمد رحمۃ اللہ علیہ وغیرہ نے ان کی موافقت بھی کی ہے، ان کی مراد یہ نہ تھی کہ ضروری اسلام صرف کلمہ ہی ہے، کیونکہ زہری رحمۃ اللہ علیہ جیسے شخص سے یہ مخفی رہنا ناممکن ہے۔“ (مجموع الفتاویٰ: ۷/۴۱۵)

فتاویٰ امن پوری (قسط ۱۳۱)

غلام مصطفیٰ ظہیر امن پوری

(سوال) بچوں کے ناموں کے متعلق شریعت نے کیا راہنمائی کی ہے؟

(جواب) ہر معاملہ کی طرح شریعت نے ناموں کے متعلق بھی راہنمائی کی ہے۔ اچھے

اور خوبصورت نام رکھنے کی ترغیب دی ہے، نبی کریم ﷺ نے جن صحابہ کے نام درست نہ تھے، ان کو تبدیل فرمایا، تاکہ نام سے ہی نیک شکلون لیا جائے۔

✽ امام سعید بن مسیب رضی اللہ عنہ کہتے ہیں کہ ان کے دادا نبی کریم ﷺ کی خدمت میں حاضر ہوئے، تو آپ ﷺ نے پوچھا: آپ کا نام؟، عرض کیا: حزن (جس کا معنی تنگی و پریشان ہے)، فرمایا: حزن نہیں، بلکہ) آپ کا نام سہل (آسانی و فراخی) ہوگا، مگر میرے دادا نے نام تبدیل نہ کیا، تو اس وقت سے حزن و ملال ہمارا مقدر بنا ہوا ہے۔

(صحیح البخاری: 6190)

✽ نبی کریم ﷺ نے سیدنا ابوالسید رضی اللہ عنہ کے بیٹے کا نام بدل کر منذر رکھا، تو اس

دن سے اسے منذر کہا جانے لگا۔

(صحیح البخاری: 6191، صحیح مسلم: 2149)

(سوال) دوران نماز سامنے سانپ یا کوئی زہریلا جانور آجائے، تو کیا حکم ہے؟

(جواب) دوران نماز بھی ان زہریلی اشیاء کو مارنے کا حکم ہے۔

✽ سیدنا ابو ہریرہ رضی اللہ عنہ بیان کرتے ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ أَمَرَ بِقَتْلِ الْأَسْوَدَيْنِ فِي الصَّلَاةِ.
 ”نبی کریم ﷺ نے نماز میں بھی دو کالی چیزوں (سانپ اور بچھو) کو مارنے کا حکم دیا ہے۔“

(مسند الإمام أحمد : 473/2، سنن أبي داود : 921، سنن النسائي : 1203، سنن الترمذي : 390، سنن ابن ماجه : 1245، صحيح)

اس حدیث کو امام ترمذی رحمہ اللہ نے ”حسن صحیح“، امام ابن خزیمہ رحمہ اللہ (۸۶۹)، امام ابن حبان رحمہ اللہ (۲۳۵۱) اور امام حاکم رحمہ اللہ (۲۵۶۱) نے ”صحیح“ کہا ہے، حافظ ذہبی رحمہ اللہ نے ان کی موافقت کی ہے، حافظ ابن ملقن رحمہ اللہ (البدرا المنیر ۱۸۸۱/۴) نے بھی ”صحیح“ قرار دیا ہے، سفیان کی متابعت ہوئی ہے، مسند احمد (۴۳۳/۲) میں یحییٰ بن ابی کثیر نے سماع کی تصریح کر رکھی ہے۔

سوال: شراب کے متعلق کیا فرماتے ہیں؟

جواب: شراب اور ہر نشہ آور چیز کو کھانا یا پینا حرام ہے، خواہ اس کی مقدار کم ہو یا زیادہ ہو، جس چیز کی زیادہ مقدار نشہ پیدا کرے، اس کی قلیل مقدار بھی حرام ہے۔

❁ سیدنا عبد اللہ بن عمر رضی اللہ عنہما بیان کرتے ہیں:

”سیدنا عمر رضی اللہ عنہ نے ہمیں منبر رسول اللہ ﷺ پر خطبہ دیا، اللہ کی حمد و ثنا کی اور وعظ و نصیحت کرتے ہوئے فرمایا: ابا بعد! جس روز شراب کی حرمت کا حکم نازل ہوا اس وقت وہ انگور، کھجور، گندم، جو اور شہد پانچ چیزوں سے بنائی جاتی تھی اور خمر (شراب) ہر اس چیز کو کہتے ہیں، جو عقل کو ڈھانپ لے (زائل کر دے)۔“

(صحیح البخاری : 4619، صحیح مسلم : 3032)

❁ سیدنا انس بن مالک رضی اللہ عنہ بیان کرتے ہیں:

سُئِلَ النَّبِيُّ صَلَّى اللَّهُ عَلَيْهِ وَسَلَّمَ عَنِ الْخَمْرِ تُجْعَلُ خَلًّا فَكَرِهَهُ .
 ”نبی کریم صلی اللہ علیہ وسلم سے شراب کا سرکہ بنانے کے متعلق پوچھا گیا، تو آپ نے
 اسے ناپسند کیا۔“

(صحیح مسلم: 1983)

❁ سیدہ عائشہ رضی اللہ عنہا بیان کرتی ہیں کہ نبی کریم صلی اللہ علیہ وسلم نے فرمایا:

كُلُّ شَرَابٍ أَسْكَرَ فَهُوَ حَرَامٌ .
 ”ہر نشہ آور مشروب حرام ہے۔“

(صحیح البخاری: 5585، صحیح مسلم: 2001)

❁ سیدنا ابو موسیٰ اشعری رضی اللہ عنہ بیان کرتے ہیں:

قُلْتُ : يَا رَسُولَ اللَّهِ إِنَّ عِنْدَنَا أَشْرِبَةً أَوْ شَرَابًا مِّنْ هَذَا الْبِتْعِ
 مِنَ الْعَسَلِ وَالْمِزْرِ مِنَ الدَّرَةِ وَالشَّعِيرِ فَمَا تَأْمُرُنَا فِيهَا؟، قَالَ :
 أَنَهَاكُمْ عَنْ كُلِّ مُسْكِرٍ .

”میں نے عرض کیا: اللہ کے رسول! ہمارے پاس کچھ مشروبات ہیں جو بیع
 یعنی شہد کی شراب، اور مزر یعنی مکئی اور جو کی نبیذ ہے، تو آپ ہمیں کیا حکم فرماتے
 ہیں؟ آپ صلی اللہ علیہ وسلم نے فرمایا: میں تمہیں ہر نشہ آور چیز سے روکتا ہوں۔“

(صحیح البخاری: 4343، صحیح مسلم: 1733)

❁ سیدنا عبداللہ بن عمر رضی اللہ عنہما بیان کرتے ہیں کہ نبی کریم صلی اللہ علیہ وسلم نے فرمایا:

كُلُّ مُسْكِرٍ خَمْرٌ وَكُلُّ خَمْرٍ حَرَامٌ .

”ہرنشہ آور چیز خمر (شراب) ہے اور ہر خمر حرام ہے۔“

(صحیح مسلم: 2003)

❁ سیدنا ابو ہریرہ رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُنْبَدَ فِي الْمَقْيَرِ
وَالْمُزَفَّتِ وَالذَّبَّاءِ وَالْحَنْتَمَةِ وَالنَّقِيرِ، قَالَ: وَكُلُّ مُسْكِرٍ حَرَامٌ.
”رسول اللہ صلی اللہ علیہ وسلم نے مقیر (تارکول لگا ہوا برتن) مزفت (روغنی برتن) دبا
(کدو سے بنا ہوا برتن) حنتمہ (پرانا سبز مٹکا) اور نقیر (لکڑی کا برتن) میں نبید
بنانے سے منع فرمایا ہے، نیز فرمایا: ہرنشہ آور چیز حرام ہے۔“

(مسند الإمام أحمد: 501/2، سنن النسائي: 5592، سنن ابن ماجه: 3401،
وسندہ حسن)

اس حدیث کو امام ترمذی رحمۃ اللہ علیہ (۱۸۶۴)، امام ابن حبان رحمۃ اللہ علیہ (۵۴۰۸) اور امام ابن
الجارود رحمۃ اللہ علیہ (۸۵۸) نے ”صحیح“ قرار دیا ہے۔

❁ سیدنا عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

كُلُّ مُسْكِرٍ خَمْرٌ وَكُلُّ مُسْكِرٍ حَرَامٌ.

”ہرنشہ آور چیز خمر (شراب) ہے اور ہرنشہ آور چیز حرام ہے۔“

(مسند الإمام أحمد: 21-16/2، سنن النسائي: 5590، سنن الترمذی: 1864،
سنن ابن ماجه: 3390، وسندہ حسن)

اس حدیث کو امام ترمذی رحمۃ اللہ علیہ نے ”حسن“، امام ابن حبان رحمۃ اللہ علیہ (۵۳۶۹) اور امام
ابن الجارود رحمۃ اللہ علیہ (۸۵۹) نے ”صحیح“ کہا ہے۔

❁ سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:
مَا أَسْكِرَ كَثِيرُهُ فَقَلِيلُهُ حَرَامٌ.

”جس چیز کی زیادہ مقدار نشہ آور ہو، تو اس کی تھوڑی سی مقدار بھی حرام ہے۔“

(مسند الإمام أحمد: 343/3، سنن أبي داود: 3681، سنن الترمذي: 1865،

سنن ابن ماجه: 3393، وسنده حسن)

اس حدیث کو امام ترمذی رحمہ اللہ نے ”حسن غریب“ کہا ہے اور امام ابن الجارود رحمہ اللہ (۸۶۰) نے ”صحیح“ قرار دیا ہے۔ اس حدیث کا ایک دوسرا طریق صحیح ابن حبان (۵۳۸۲) میں آتا ہے۔

❁ سیدہ عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

مَا أَسْكِرَ مِنْهُ الْفَرْقُ فَمِلْءُ الْكَفِّ مِنْهُ حَرَامٌ.

”جس چیز کا ایک فرق (16 رطل وزن) نشہ پیدا کرے، اس کا ایک چلو بھی حرام ہے۔“

(مسند الإمام أحمد: 6/71-131، سنن أبي داود: 3687، سنن الترمذي: 1866،

وسنده حسن)

اس حدیث کو امام ابن حبان رحمہ اللہ (۵۳۸۳) اور امام ابن الجارود رحمہ اللہ (۸۶۱) نے ”صحیح“ قرار دیا ہے۔

❁ سیدنا سعد رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

أَنْهَأَكُمْ عَنْ قَلِيلٍ مَا أَسْكِرَ كَثِيرُهُ.

”جس چیز کی زیادہ مقدار استعمال کرنے سے نشہ آتا ہو، تو میں آپ کو اس کی کم

مقدار سے بھی منع کرتا ہوں۔“

(سنن النسائي: 5611، سنن الدارمي: 2099، مسند أبي يعلى: 694، وسنده حسن) اس حدیث کو امام ابن حبان رحمہ اللہ (۵۳۷۰) اور امام ابن الجارود رحمہ اللہ (۸۶۸) نے ”صحیح“ قرار دیا ہے۔

❁ سیدنا بریدہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”میں نے آپ کو قبروں کی زیارت سے منع کیا تھا، سوا اب ان کی زیارت کیا کریں، کیوں کہ محمد صلی اللہ علیہ وسلم کو اپنی ماں کی (قبر کی) زیارت کی اجازت دے دی گئی ہے، یہ آخرت یاد دلاتی ہے، میں نے آپ کو تین دن سے زائد قربانی کا گوشت رکھنے سے منع کیا تھا، میرا مقصد یہ تھا کہ مالدار لوگ ان لوگوں کے لیے فراخی پیدا کریں، جن کے پاس (قربانی کی) گنجائش نہیں ہے، اب آپ کھائیں بھی اور جمع بھی کر سکتے ہیں اور میں نے آپ کو کچھ برتنوں (کے استعمال) سے روکا تھا، برتن کسی چیز کو حلال یا حرام نہیں کرتا، ہر نشہ آور چیز حرام ہے۔“

(صحیح مسلم: 106/977)

❁ سیدنا عبداللہ بن عباس رضی اللہ عنہما بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْبُسْرِ وَالتَّمْرِ أَنْ يُخْلَطَا جَمِيعًا، وَعَنِ الزَّبِيبِ وَالتَّمْرِ أَنْ يُخْلَطَا جَمِيعًا، وَكَتَبَ إِلَى أَهْلِ جُرَشٍ أَنْ لَا يَخْلُطُوا الزَّبِيبَ وَالتَّمَرَ.

”رسول اللہ صلی اللہ علیہ وسلم نے منع فرمایا ہے کہ گدر (آدھی پکی ہوئی) کھجور اور (مکمل) پکی ہوئی کھجور، نیز خشک انگور (کشمش) اور کھجور کو اکٹھا ملا کر نبیذ بنایا جائے، نیز

آپ نے جُرش والوں کو لکھ بھیجا کہ وہ خشک انگور اور کھجور کو ملا کر نبیذ نہ بنائیں۔“

(صحیح مسلم: 1990)

سیدہ عائشہ رضی اللہ عنہا بیان کرتی ہیں:

لَمَّا أُنْزِلَ آخِرُ الْآيَاتِ مِنْ سُورَةِ الْبَقَرَةِ الَّتِي يُذَكَّرُ فِيهَا الرَّبَّاءَ
خَرَجَ النَّبِيُّ صَلَّى اللَّهُ عَلَيْهِ وَسَلَّمَ فَقَرَأَهُنَّ عَلَى النَّاسِ ثُمَّ
حَرَّمَ التَّجَارَةَ فِي الْخَمْرِ .

”جب سورت بقرہ کی آخری آیات اتریں، جن میں سود کا بیان ہے، تو نبی کریم صلی اللہ علیہ وسلم باہر نکلے اور لوگوں کے سامنے ان آیات کی تلاوت کی، پھر آپ نے شراب کی خرید و فروخت کو حرام قرار دیا۔“

(صحیح البخاری: 459، صحیح مسلم: 1580)

سیدنا عمر رضی اللہ عنہ کو یہ خبر پہنچی:

”فلاں آدمی نے شراب پیچی ہے، تو آپ رضی اللہ عنہ نے فرمایا: فلاں شخص کو اللہ تباہ کرے، اسے معلوم نہیں کہ رسول اللہ صلی اللہ علیہ وسلم نے فرمایا: اللہ تعالیٰ یہودیوں کو برباد کرے، ان پر چربی حرام کی گئی، تو انہوں نے اسے پگھلا کر بیچنا شروع کر دیا۔“

(صحیح البخاری: 2223، صحیح مسلم: 1582)

سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

”اللہ تعالیٰ نے شراب، بت، مردار اور خنزیر کی خرید و فروخت کو حرام قرار دیا ہے۔ مسلمانوں میں سے کسی نے پوچھا: مردار کی چربی کے متعلق آپ کا کیا خیال ہے؟ اس سے چمڑے اور کشتیوں کو رنگا جاتا ہے، نیز لوگ اس سے چراغ

بھی جلاتے ہیں، آپ ﷺ نے فرمایا: حرام ہے، اللہ تعالیٰ یہودیوں کو عارت کرے، جب ان پر چربی حرام ہوئی، تو انہوں نے اسے پگھلا کر بیچ دیا اور اس کی قیمت کھالی۔“

(صحیح البخاری: 2236، صحیح مسلم: 1581)

(سوال): کیا حق شفعہ ثابت ہے؟

(جواب): ہر غیر منقولہ جائیداد کی خریداری کا اول حق دار پڑوسی ہے، جب تک اس پر جائیداد پیش نہ کی جائے، کسی دوسرے کو دینا جائز نہیں اور وہ حق شفعہ کر کے اس لین دین کو روک سکتا ہے، البتہ حق شفعہ ایک بار ہی حاصل ہوتا ہے، اس کے بعد پڑوسی کو دوبارہ دعویٰ شفعہ کا حق حاصل نہیں۔

❁ سیدنا جابر رضی اللہ عنہ بیان کرتے ہیں کہ نبی کریم ﷺ نے فرمایا:

أَيْكُمْ كَانَتْ لَهُ أَرْضٌ أَوْ نَخْلٌ فَلَا يَبِعُهَا حَتَّى يَعْضِبَهَا عَلَى شَرِيكِهِ .

”جس کے پاس زمین یا کھجور (کباغ) ہو، تو وہ اسے اپنے ساجھی پر پیش کیے بغیر فروخت نہ کرے۔“

(مسند الإمام أحمد: 307/3، سنن النسائي: 4704، سنن ابن ماجه: 2492،

وسندہ صحیح)

اس حدیث کو امام ابوہوانہ رضی اللہ عنہ (۵۵۲۳) اور امام ابن الجارود رضی اللہ عنہ (۶۴۱) نے ”صحیح“ قرار دیا ہے۔ مسند حمیدی (۱۳۰۹) میں سفیان بن عیینہ اور ابو الزبیر نے سماع کی تصریح کر رکھی ہے۔

سیدنا جابر بن عبد اللہ رضی اللہ عنہ بیان کرتے ہیں:

قَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ بِالشُّفْعَةِ فِي كُلِّ شَرِكٍ
لَمْ يُقَسِّمْ رُبْعَةً، أَوْ حَائِطٍ لَا يَحِلُّ لَهُ أَنْ يَبِيعَ حَتَّى يُؤْذَنَ شَرِيكَهٗ،
فَإِنْ شَاءَ أَخَذَ وَإِنْ شَاءَ تَرَكَ فَإِنْ بَاعَ وَلَمْ يُؤْذَنَ فَهُوَ أَحَقُّ بِهِ .

”رسول اللہ صلی اللہ علیہ وسلم نے ہر اس مشترکہ چیز میں شفعہ کا حق رکھا ہے، جو تقسیم نہ ہوئی ہو، خواہ مکان ہو یا باغ ہو، اپنے ساتھی کو اطلاع دیے بغیر اسے بیچنا مالک کے لیے جائز نہیں ہے۔ وہ (ساتھی) چاہے گا، تو خرید لے گا، چاہے گا، تو چھوڑ دے گا۔ اگر مالک ساتھی کو بتائے بغیر فروخت کر دے، تو ساتھی اس کا زیادہ حقدار ہے۔“

(صحیح مسلم: 1608)

سیدنا جابر بن عبد اللہ رضی اللہ عنہ بیان کرتے ہیں:

إِنَّمَا جَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ الشُّفْعَةَ فِي كُلِّ
مَا لَمْ يُقَسِّمْ فَإِذَا وَقَعَتِ الْحُدُودُ وَصُرِفَتِ الطُّرُقُ فَلَا شُفْعَةَ .
”رسول اللہ صلی اللہ علیہ وسلم نے ہر اس چیز میں شفعہ کا حق دیا تھا، جو ابھی تقسیم نہ ہوئی ہو، لیکن جب حدود مقرر ہو جائیں اور راستے بدل دیے جائیں، تو پھر حق شفعہ باقی نہیں رہتا۔“

(صحیح البخاری: 2213)

سیدنا سمیرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

الْجَارُ أَحَقُّ بِدَارِ الْجَارِ أَوْ الْأَرْضِ .

”پڑوسی ہمسائے کا گھریا زمین خریدنے کا زیادہ حقدار ہے۔“

(مسند الإمام أحمد: 12-8/5، سنن أبي داود: 3517، سنن الترمذي: 1368،

وسندہ حسن)

اس حدیث کو امام ترمذی رحمۃ اللہ علیہ نے ”حسن صحیح“ کہا ہے اور امام ابن الجارود رحمۃ اللہ علیہ نے (۶۴۴) ”صحیح“ قرار دیا ہے۔

✽ سیدنا شریک رحمۃ اللہ علیہ بیان کرتے ہیں کہ رسول اللہ صلی اللہ علیہ وسلم نے فرمایا:

الْجَارُ أَحَقُّ بِسَقْبِهِ، زَادَ أَبُو نَعِيمٍ قَالَ: قُلْتُ لِعَمْرٍو: مَا سَقْبُهُ؟ قَالَ: الشَّفْعَةُ، قُلْتُ: زَعَمَ النَّاسُ أَنَّهُ الْجَوَارُ؟ قَالَ: إِنَّ النَّاسَ يَقُولُونَ ذَلِكَ.

”پڑوسی قربت کی وجہ سے زیادہ حقدار ہے۔ ابو نعیم کی روایت میں یہ اضافہ ہے کہ میں نے عمرو سے پوچھا: سقب سے کیا مراد ہے؟ تو انہوں نے فرمایا: اس سے شفعہ مراد ہے۔ میں نے کہا: لوگ تو کہتے ہیں کہ اس سے پڑوس مراد ہے۔ انہوں نے کہا: لوگ تو یہی کہتے ہیں۔“

(مسند الإمام أحمد: 389/4، مسند الطيالسي: 1272-973، سنن الدارقطني:

224/4، وسندہ حسن)

اس حدیث کو امام ابن الجارود رحمۃ اللہ علیہ نے (۶۴۵) ”صحیح“ قرار دیا ہے۔

(سوال): حرمت والے مہینے کون کون سے ہیں؟

(جواب): حرمت والے مہینے چار ہیں؛

① ذوالقعدہ ② ذوالحجہ ③ محرم ④ رجب

(سوال): کیا سانپ بچھو وغیرہ کے ڈسنے پر دم کرنا جائز ہے؟

(جواب): کوئی زہریلی چیز ڈس لے، تو جس طرح دوائی استعمال کرنا جائز ہے، اسی طرح دم کرنا جائز ہے، بشرطیکہ دم کے الفاظ میں شرک و بدعت کی آمیزش نہ ہو، یہ بھی علاج کی ایک قسم ہے۔

❁ سیدنا ابوسعید خدری رضی اللہ عنہ بیان کرتے ہیں:

”کسی سفر کے دوران ہم نے ایک جگہ پڑاؤ ڈالا، تو ایک بچی آ کر کہنے لگی: اس قبیلے کے سردار کو بچھو وغیرہ نے کاٹ لیا ہے اور ہمارے معالج غائب ہیں۔ کیا آپ میں کوئی دم کرنا جانتا ہے؟ ایک صحابی اس کے ساتھ چل دیئے۔ ہم نے انہیں کبھی دم کرتے نہیں دیکھا تھا، لیکن انہوں نے دم کیا اور وہ سردار صحت یاب ہو گیا۔ سردار نے انہیں تیس بکریاں دیں اور ہمیں دودھ بھی پلایا، وہ بکریاں لے کر آ گئے، تو ہم نے پوچھا: کیا آپ جانتے ہیں کہ دم کیسے کیا جاتا ہے؟ کہنے لگے: نہیں، میں نے تو بس سورت فاتحہ پڑھی اور دم کر دیا۔ بکریوں کے بارے میں ہم نے طے کیا، کہ اس وقت تک کوئی فیصلہ نہیں کریں گے، جب تک رسول اللہ صلی اللہ علیہ وسلم سے پوچھ نہ لیں۔ پھر ہم مدینہ منورہ پہنچے تو نبی کریم صلی اللہ علیہ وسلم سے اس کا ذکر کیا۔ آپ صلی اللہ علیہ وسلم نے فرمایا: آپ کو کیسے معلوم ہوا کہ سورت فاتحہ سے دم کیا جاتا ہے؟ بکریوں کو آپس میں تقسیم کر لیں اور میرا حصہ بھی رکھیے گا۔“

(صحیح البخاری: 5007، صحیح مسلم: 2201)

(سوال): کیا انگلیوں پر تسبیح کرنا جائز ہے؟

(جواب): تسبیح کسی بھی چیز پر گنی جاسکتی ہے، کیونکہ اس کا مقصود گنتی پوری کرنا ہوتا ہے،

لہذا انگلیوں پر گن کر تسبیح کرنا جائز ہے۔

(سوال): کیا بہرے کو نکاح کا گواہ بنایا جاسکتا ہے؟

(جواب): چونکہ بہرہ سن نہیں سکتا، اس لیے وہ گواہ بننے کی صلاحیت نہیں رکھتا، البتہ اگر

وہ نکاح نامہ اور اس میں طے شدہ شرائط پڑھ سکتا ہے، تو اس کی گواہی معتبر ہے۔

(سوال): اُصول شرع کتنے ہیں؟

(جواب): محدثین کرام کے ہاں بالاجماع اُصول شرع چار ہیں۔

① قرآن مجید ② حدیث ③ اجماع ④ قیاس صحیح۔

✽ علامہ ابوالحسین یحییٰ بن ابی الخیر یمنی رحمۃ اللہ علیہ (۵۵۸ھ) فرماتے ہیں:

الْأُصُولُ الَّتِي بَنَى أَصْحَابُ الْحَدِيثِ عَلَيْهَا أَقْوَالَهُمُ الْكِتَابُ
وَالسُّنَّةُ وَالْإِجْمَاعُ وَالْقِيَاسُ .

”محدثین نے جن اُصولوں پر اپنے اقوال کی بنیاد ڈالی ہے، وہ قرآن، سنت،

اجماع اور قیاس ہیں۔“

(الانتصار في الردّ على المعتزلة القدرية الأشرار: 102/1)

انہیں دلائل شرعیہ، احکام شرعیہ، ادلہ اربعہ، ماخذ شرعیہ، ادلۃ الاحکام، دلائل الفقہ،

اُصول اربعہ، ادلۃ اجتہادیہ، مصادر اربعہ اور ادلہ سمعیہ بھی کہا جاتا ہے۔

✽ علامہ ابن بطال رحمۃ اللہ علیہ (۴۴۹ھ) نقل کرتے ہیں:

قَالَ الْمُهَلَّبُ وَغَيْرُهُ: إِذَا كَانَ الرَّأْيُ وَالْقِيَاسُ عَلَى أَصْلِ مَنْ
كِتَابِ اللَّهِ وَسُنَّةِ رَسُولِ اللَّهِ أَوْ إِجْمَاعِ الْأُمَّةِ فَهُوَ مَحْمُودٌ،
وَهُوَ الْاجْتِهَادُ وَالْإِسْتِنْبَاطُ الَّذِي أَبَاحَهُ اللَّهُ لِلْعُلَمَاءِ، وَأَمَّا

الرَّأْيِ الْمَذْمُومِ وَالْقِيَاسِ الْمُتَكَلِّفِ الْمَنْهِيِّ عَنْهُ، فَهُوَ مَا لَمْ
يَكُنْ عَلَى هَذِهِ الْأُصُولِ؛ لِأَنَّ ذَلِكَ ظَنٌّ وَنَزْعٌ مِنَ الشَّيْطَانِ،
وَالدَّلِيلُ عَلَى صِحَّةِ هَذَا قَوْلُهُ تَعَالَى: ﴿وَلَا تَقْفُ مَا لَيْسَ
لَكَ بِهِ عِلْمٌ﴾ (بنی اسرائیل: ۳۶)

”علامہ مہلب بن ابی صفرة رضی اللہ عنہ وغیرہ نے کہا ہے: جب رائے اور قیاس کی
بنیاد کتاب اللہ، سنت رسول اللہ صلی اللہ علیہ وسلم یا اجماع امت پر ڈالی جائے، تو وہ
قیاس اور رائے محمود ہے۔ یہی وہ اجتہاد اور استنباط ہے، جس کو اللہ تعالیٰ نے علما
کے لیے مباح قرار دیا ہے۔ جبکہ مذموم رائے اور ممنوع قیاس وہ ہے، جس کی
بنیاد اصولوں پر نہ ڈالی جائے، کیونکہ یہ محض گمان ہے اور شیطان کی چال
ہے۔ اس کی دلیل فرمان باری تعالیٰ ہے: ﴿وَلَا تَقْفُ مَا لَيْسَ لَكَ بِهِ
عِلْمٌ﴾ (بنی اسرائیل: ۳۶) ”اس کی پیروی مت کریں، جس کا آپ کو علم نہیں۔“

(شرح صحیح البخاری: 10/351، التوضیح لابن الملقن: 33/66)

حافظ ابن حجر رضی اللہ عنہ (۸۵۲ھ) فرماتے ہیں:

إِنَّ الْأُصُولَ الْكِتَابُ وَالسُّنَّةُ وَالْإِجْمَاعُ وَالْقِيَاسُ وَالْكِتَابُ وَالسُّنَّةُ
فِي الْحَقِيقَةِ هُمَا الْأَصْلُ وَالْآخِرَانِ مَرْدُودَانِ إِلَيْهِمَا .
”اصول شریعت در حقیقت قرآن، سنت، اجماع اور قیاس (صحیح) ہیں۔
در حقیقت قرآن اور حدیث ہی اصل ہیں، دوسرے دو (اجماع و قیاس) انہی
کی طرف لوٹتے ہیں۔“

(فتح الباري: 366/4)

امام ابن حبان رحمہ اللہ (۳۵۴ھ) نے بھی یہی اصول ذکر کیے ہیں۔

(کتاب المَجْرُوحِينَ: 158/3)

علامہ ابن الجوزی رحمہ اللہ (۵۹۷ھ) نے بھی چار اصول ذکر کیے ہیں۔

(کشف المُشْكِِل من حدیث الصَّحِيْحِيْنَ: 423/3)

علامہ امیر صنعانی رحمہ اللہ (۱۱۸۲ھ) نے بھی چار اصول ذکر کیے ہیں۔

(سُبُل السَّلَام: 14/1)

علامہ شوکانی رحمہ اللہ (۱۲۵۰ھ) نے بھی یہی کہا ہے۔

(نیل الأوطار: 257/5)

سوال: قربانی کا کیا حکم ہے؟

جواب: قربانی مشروع اور مستحب مؤکد سنت ہے، شعائر اسلام میں سے ہے، اللہ

تعالیٰ کے قرب کا بہترین ذریعہ ہے، یہ ضروریات دین میں سے ہے، جانتے بوجھتے اس کا انکار کفر والحاد ہے، مسلمانوں کا متواتر اور متواتر عمل ہے۔

امام ابن منذر رحمہ اللہ (319ھ) لکھتے ہیں:

أَجْمَعُوا عَلَى أَنَّ الضَّحَايَا لَا يَجُوزُ ذَبْحُهَا قَبْلَ طُلُوعِ الْفَجْرِ
مِنْ يَوْمِ النَّحْرِ .

”اجماع ہے کہ دس ذوالحجہ کے طلوع فجر سے پہلے قربانیاں ذبح کرنا جائز نہیں۔“

(الاجماع، ص 78)

حافظ ابن عبدالبر رحمہ اللہ (463ھ) لکھتے ہیں:

الَّذِي يُضَحِّي بِهِ بِإِجْمَاعٍ مِنَ الْمُسْلِمِينَ الْأَرْوَاجُ الثَّمَانِيَةُ

وَهِيَ الضَّأْنُ وَالْمَعِزُّ وَاللَّيْلُ وَالْبَقْرُ .
 ”مسلمانوں کا اجماع ہے کہ چار قسم کے جوڑوں کی قربانی ہوگی، بھیڑ، بکری،
 اونٹ اور گائے۔“

(التّمهيد لما في المؤطّٰ من المعاني والأسانيد: 188/23)

✿ علامہ ابن قدامہ رحمۃ اللہ علیہ (682ھ) لکھتے ہیں:
 أَجْمَعَ الْمُسْلِمُونَ عَلَى مَشْرُوعِيَّةِ الْأُضْحِيَّةِ .
 ”مسلمانوں کا قربانی کی مشروعیت پر اجماع ہے۔“

(الشّرح الكبير: 530/3)

✿ علامہ ابن عابدین شامی حنفی رحمۃ اللہ علیہ (۱۲۵۲ھ) فرماتے ہیں:
 إِذَا أَنْكَرَ أَصْلَ مَشْرُوعِيَّتِهِ الْمُجْمَعِ عَلَيْهَا بَيْنَ الْأُمَّةِ فَإِنَّهُ يَكْفُرُ .
 ”جس عمل کی مشروعیت پر امت کا اجماع ہو، اس کا سرے سے انکار کر دے، تو
 کافر ہو جائے گا۔“

(فتاویٰ شامی: 314/6)

✿ نیز نقل کرتے ہیں:
 لَوْ أَنْكَرَ أَصْلَ الْوَتْرِ وَأَصْلَ الْأُضْحِيَّةِ كَفَرَ .
 ”اگر کوئی شخص وتر اور قربانی کی مشروعیت کا انکار کرے، وہ کافر ہو جائے گا۔“

(فتاویٰ شامی: 314/6)

سوال: قربانی کے لیے جانور کی عمر کتنی ہونی چاہیے؟

جواب: قربانی کے جانور کا دو نوا ہونا شرط ہے، یہ کم سے کم عمر ہے، ورنہ اس سے

زائد عمر کے جانور کی قربانی بھی جائز ہے۔

❁ سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:
لَا تَذْبَحُوا إِلَّا مُسِنَّةً إِلَّا أَنْ يُعَسَّرَ عَلَيْكُمْ فَتَذْبَحُوا جَذَعَةً مِّنَ الضَّأْنِ .

”دوندا جانور ہی ذبح کریں، تنگی کی صورت میں بھیڑ کی نسل سے جذع ذبح کر لیں۔“

(صحیح مسلم: ۱۹۶۳)

❁ حافظ نووی رحمۃ اللہ علیہ (۶۷۶ھ) فرماتے ہیں:

”ارباب علم مُسِنَّةً دوندے اونٹ، گائے اور بکری وغیرہ کو کہتے ہیں، نیز اس حدیث میں وضاحت ہے کہ بھیڑ کے علاوہ جنس کا جَذَعَةٌ بطور قربانی جائز نہیں، بقول قاضی عیاض رحمۃ اللہ علیہ اس پر اجماع ہے۔“

(شرح صحیح مسلم: ۱۵۵/۲)

❁ سیدنا علی بن ابی طالب رضی اللہ عنہ فرماتے ہیں:

ثَنِيًّا فَصَاعِدًا وَاسْتَسْمِنُ فَإِنْ أَكَلَتْ أَكَلَتْ طَيِّبًا وَإِنْ أَطْعَمَتْ أَطْعَمَتْ طَيِّبًا .

”قربانی کا جانور دوندا یا اس سے بڑا ہو، اسے خوب فر بہ کیجئے، جب کھلائیں، تو اچھا کھلائیں۔“

(السَّنَنِ الْكَبِيرَى لِلْبَيْهَقِيِّ: ۲۷۳/۹، وسننہ صحیح)

تمام اہل لغت کے نزدیک مسنہ کا معنی دوندا ہے۔ بعض اہل علم نے سہولت کے پیش نظر جانور کی عمر بیان کر دی ہے۔ اگر اس عمر کو پہنچ جاتا ہے، مگر دوندا نہیں ہوتا، تو قربانی جائز

نہیں۔ اس لیے قربانی میں شرط جانور کے دونوں ہونے کی ہے، نہ کہ عمر کی۔

✽ امام ترمذی رحمۃ اللہ علیہ فرماتے ہیں:

قَدْ أَجْمَعَ أَهْلُ الْعِلْمِ أَنَّ لَا يُجْزِئُ الْجَذْعَ مِنَ الْمَعْزِ، وَقَالُوا:
إِنَّمَا يُجْزِئُ الْجَذْعُ مِنَ الضَّانِ.

”اہل علم کا اجماع ہے کہ بکری کی جنس کا ”جذع“ قربانی میں کفایت نہیں کرتا، جبکہ بھیڑ کی جنس کا ”جذع“ کفایت کرتا ہے۔“

(سنن الترمذی، تحت الحدیث: ۱۵۰۸)

✽ سیدنا ابو بردہ بن دینار انصاری رضی اللہ عنہ نے نماز عید سے پہلے ہی قربانی کر لی، تو نبی کریم صلی اللہ علیہ وسلم نے دوبارہ قربانی کرنے کا حکم فرمایا، عرض کیا: اللہ کے رسول! میرے پاس کھیرا بکرا ہے، جو دونوں سے بہتر ہے۔ فرمایا:

إذْبَحْهَا، وَلَنْ تَجْزِيَ جَذْعَةً عَنْ أَحَدٍ بَعْدَكَ.

”آپ اسی کی قربانی کر سکتے ہیں، لیکن کسی اور کے لیے کھیرا بکرا کفایت نہیں کرے گا۔“

(صحیح البخاری: ۹۶۸، صحیح مسلم: ۱۹۶۱)

”جذع“ کی عمر میں اختلاف ہے، جمہور ایک سال کے قائل ہیں اور احتیاط کا تقاضا بھی یہی ہے۔

✽ حافظ نووی رحمۃ اللہ علیہ (۶۷۷ھ) فرماتے ہیں:

الْجَذْعُ مِنَ الضَّانِ مَا لَهُ سَنَةٌ تَامَةٌ، هَذَا هُوَ الْأَصْحَحُ عِنْدَ
أَصْحَابِنَا، وَهُوَ الْأَشْهَرُ عِنْدَ أَهْلِ اللُّغَةِ وَغَيْرِهِمْ.

”بھیڑ کی جنس کا ”جذعہ“ مکمل ایک سال کا ہوتا ہے، یہی ہمارے اصحاب کے نزدیک صحیح ترین ہے اور اہل لغت کے ہاں مشہور ہے۔“

(شرح صحیح مسلم: ۱۵۵/۲)

اس حدیث میں مذکورہ حکم عام ہے اور ہر جانور کو شامل ہے، وہ بکری کی جنس ہو یا بھیڑ کی، گائے کی جنس ہو یا اونٹ کی، سب کا دوندا ہونا ضروری ہے، وہ صحیح احادیث جن میں بھیڑ کے جَذَعَةَ کی قربانی کا جواز ہے، وہ تنگی پر محمول ہیں، یعنی دوندا جانور نہ ملے، تو ایک سال کا دنبہ یا بھیڑ ذبح کی جاسکتی ہے، اس طرح تمام احادیث پر عمل ہو جائے گا۔

تنگی کی دو صورتیں ہو سکتی ہیں؛

① دوندا جانور دستیاب نہ ہونا۔

② قوت خرید سے باہر ہونا۔

تنبیہ:

بعض نا عاقبت اندیش جانور دوندا باور کروانے کے لئے سامنے والے دانت توڑ دیتے ہیں، یہ محض دھوکا اور فریب ہے، ایسے جانور کی قربانی درست نہیں۔

(سوال): جانور میں کون سے عیوب قربانی کے لیے مانع ہیں؟

(جواب): جانور میں درج ذیل عیوب و نقائص نہ ہوں؛

❁ سیدنا براء بن عازب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

أَرْبَعٌ لَا تَجُوزُ فِي الْأَصْحَابِيِّ، الْعَوْرَاءُ بَيْنَ عَوْرَتَيْهَا، وَالْمَرِيضَةُ

بَيْنَ مَرَضَتَيْهَا، وَالْعَرَجَاءُ بَيْنَ ظَلْعَيْهَا، وَالْكَسِيرُ اللَّيْلِيُّ لَا تُنْقِي.

”چار قسم کے جانوروں کی قربانی جائز نہیں: (۱) کانا (۲) واضح بیمار (۳) لنگڑا

(۴) شکستہ والا غر۔“

(مسند الإمام أحمد: ۸۴/۴، سنن أبي داؤد: ۲۸۰۲، سنن النسائي: ۴۳۷۴، سنن الترمذي: ۱۴۹۷، سنن ابن ماجه: ۳۶۴۴، وسنده صحيح)

اس حدیث کو امام ترمذی، امام ابن خزیمہ (۲۹۱۲)، امام ابن حبان (۵۹۲۲، ۵۹۱۹)، امام ابن الجارود (۴۸۱) اور امام حاکم رحمہ اللہ (۴۶۸/۱) نے ”صحیح“ کہا ہے، حافظ ذہبی رحمہ اللہ نے ان کی موافقت کی ہے۔

خریداری کے بعد عیب پیدا ہو جائے، تو کوئی حرج نہیں۔

❁ سیدنا عبداللہ بن زبیر رحمہ اللہ فرماتے ہیں:

إِنْ كَانَ أَصَابَهَا بَعْدَ مَا اشْتَرَيْتُمُوهَا فَأَمْضُوهَا، وَإِنْ كَانَ أَصَابَهَا قَبْلَ أَنْ تَشْتَرُوهَا فَأَبْدِلُوهَا.

”خریداری کے بعد عیب پیدا ہو، تو قربانی کر لیں، عیب پہلے سے موجود ہو، تو جانور بدل لیں۔“

(السَّنَنِ الْكَبْرَىٰ لِلْبَيْهَقِيِّ: ۲۸۹/۹، وسنده صحيح)

❁ زہری رحمہ اللہ فرماتے ہیں:

إِذَا اشْتَرَى الرَّجُلُ أَضْحِيَّتَهُ فَمَرِضَتْ عِنْدَهُ، أَوْ عَرَضَ لَهَا مَرَضٌ فَهِيَ جَائِزَةٌ.

جانور خریدنے کے بعد بیمار ہو جائے، تو قربانی جائز ہے۔“

(مصنّف عبدالرزاق: ۳۸۶/۴، ح: ۸۱۶۱، وسنده صحيح)

❁ سیدنا علی رضی اللہ عنہ بیان کرتے ہیں کہ رسول کریم صلی اللہ علیہ وسلم نے (قربانی کے) جانور

کی آنکھیں اور کان بغور دیکھنے کا حکم فرمایا۔

(سنن النسائي: ٤٣٨١، سنن الترمذي: ١٥٠٣، سنن ابن ماجه: ٣١٤٣، وسنده حسن)

اس حدیث کو امام ترمذی نے ”حسن صحیح“ امام ابن خزیمہ (٢٩١٢) اور امام حاکم رحمہ اللہ نے ”صحیح“ کہا ہے۔

یہ حکم وجوبی نہیں، بلکہ استحباب پر محمول ہے۔

سیدنا علی رضی اللہ عنہ کہتے ہیں:

”نبی کریم ﷺ نے کان کٹے اور ٹوٹے سینگ والے جانور کی قربانی سے منع فرمایا ہے۔“

(سنن أبي داود: ٢٨٠٥، سنن النسائي: ٤٣٨٢، سنن الترمذي: ١٥٠٣، سنن ابن ماجه

: ٣١٤٥، وسنده حسن)

اس حدیث کو امام ترمذی رحمہ اللہ نے ”حسن صحیح“ کہا ہے۔

یاد رہے کہ کان اور سینگ میں معمولی نقص مضر نہیں۔

تنبیہ:

① بعض جانوروں کے پیدائشی طور پر خصیتیں نہیں ہوتے، ایسے جانوروں

کی قربانی درست ہے۔

② پیدائشی طور پر سینگوں کا نہ ہونا قربانی سے مانع نہیں۔

③ حاملہ جانور کی قربانی جائز ہے، اجتناب بہتر ہے۔



فتاویٰ امن پوری (قسط ۱۳۲)

غلام مصطفیٰ ظہیر امن پوری

(سوال): کیا ایام قربانی میں کوئی وقت قربانی کے لیے ممنوع ہے؟

(جواب): ایام قربانی میں کوئی وقت ممنوع نہیں، دن رات میں کسی بھی وقت قربانی کی

جاسکتی ہے۔

(سوال): جو شخص بیٹھ کر بھی نماز نہ پڑھ سکتا ہو، کیا وہ لیٹ کر نماز پڑھ سکتا ہے؟

(جواب): ایسا مجبور شخص لیٹ کر نماز پڑھ سکتا ہے، نماز بہر صورت ادا کرنی ہے۔

(سوال): کیا حائضہ کے لیے پاک ہو کر مقام مخصوصہ پر خوشبو لگانا جائز ہے؟

(جواب): جی ہاں، حیض کی باقی ماندہ بدبو کو ختم کرنے کے لیے کوئی بھی خوشبو استعمال

کی جاسکتی ہے۔

❁ سیدہ عائشہ رضی اللہ عنہا بیان کرتی ہیں:

”ایک خاتون نے نبی کریم ﷺ سے عرض کیا: حیض کا غسل کیسے کروں؟

آپ ﷺ نے غسل کا طریقہ سکھایا۔ پھر فرمایا: خوشبو کا ایک ٹکڑا لے کر اس سے

پاکیزگی حاصل کریں۔ بولی: کیسے پاکیزگی حاصل کروں؟ فرمایا: سبحان اللہ

(تعجب ہے کہ ایسی بات بھی سمجھ میں نہیں آئی)، اس سے پاکیزگی حاصل

کریں۔ یہ کہہ کر آپ ﷺ نے چہرہ چھپالیا۔“

(صحیح مسلم: 332)

(سوال): کیا حائضہ مسجد میں داخل ہو سکتی ہے؟

(جواب): حائضہ مسجد میں داخل نہیں ہو سکتی۔

❁ سیدہ عائشہ رضی اللہ عنہا بیان کرتی ہیں:

قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ : نَاولِينِي الْخُمْرَةَ
مِنَ الْمَسْجِدِ، قَالَتْ : فَقُلْتُ : إِنِّي حَائِضٌ، فَقَالَ : إِنَّ
حَيْضَتَكَ لَيْسَتْ فِي يَدِكَ .

”رسول اکرم ﷺ نے مسجد سے مجھے حکم فرمایا: چٹائی پکڑائیں۔ عرض کیا: میں تو
ماہواری میں ہوں، فرمایا: ماہواری آپ کے ہاتھ میں نہیں ہے۔“

(صحیح مسلم: 298)

❁ سیدنا ابو ہریرہ رضی اللہ عنہ بیان کرتے ہیں:

بَيْنَمَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي الْمَسْجِدِ، فَقَالَ :
يَا عَائِشَةُ، نَاولِينِي الثَّوْبَ، فَقَالَتْ : إِنِّي حَائِضٌ، فَقَالَ : إِنَّ
حَيْضَتَكَ لَيْسَتْ فِي يَدِكَ .

”رسول اکرم ﷺ مسجد میں تھے، آپ نے فرمایا: عائشہ! مجھے کپڑا پکڑائیں۔ سیدہ
عائشہ رضی اللہ عنہا نے عرض کیا: حائضہ ہوں۔ فرمایا: ماہواری ہاتھ کو تو نہیں آئی۔“

(صحیح مسلم: 299)

معلوم ہوا کہ ماہواری میں مسجد میں داخلہ جائز نہیں۔ ایام مخصوصہ میں مسجد میں داخلہ
ممنوع نہ ہوتا، تو سیدہ عائشہ رضی اللہ عنہا چٹائی پکڑانے سے احتراز نہ کرتیں اور نبی کریم ﷺ کو
وضاحت کی نوبت نہ آتی، پھر رسول اللہ ﷺ کا فرمان کہ ہاتھ داخل کرنے میں کوئی حرج

نہیں، واضح اشارہ ہے کہ حائضہ مسجد میں داخل نہیں ہو سکتی۔

❁ سیدہ عائشہ رضی اللہ عنہا بیان کرتی ہیں؛

إِنْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِيَدْخُلَ عَلَيَّ رَأْسَهُ،
وَهُوَ فِي الْمَسْجِدِ، فَأَرْجُلُهُ، وَكَانَ لَا يَدْخُلُ الْبَيْتَ إِلَّا لِحَاجَةٍ؛
إِذَا كَانَ مُعْتَكِفًا .

”رسول اللہ صلی اللہ علیہ وسلم مسجد میں (بحالتِ اعتکاف) سے اپنا سر مبارک میری
جانب (حجرہ میں) داخل فرماتے اور میں اس میں کنگھی کر دیتی۔ آپ صلی اللہ علیہ وسلم
اعتکاف سے بلا ضرورت گھر نہیں آتے تھے۔“

(صحیح البخاری: 2029، صحیح مسلم: 297)

یہ حدیث واضح دلیل ہے کہ حائضہ مسجد میں داخل نہیں ہو سکتی، حائضہ کا مسجد میں
داخلہ جائز ہوتا تو سیدہ عائشہ رضی اللہ عنہا مسجد میں داخل کیوں نہ ہوئیں اور انہیں باہر سے نبی
کریم صلی اللہ علیہ وسلم کو کنگھی کرنے کی ضرورت کیوں پیش آئی؟

❁ سیدہ ام عطیہ رضی اللہ عنہا بیان کرتی ہیں:

”رسول اللہ صلی اللہ علیہ وسلم نے حکم دیا کہ ہم عید الفطر اور عید الاضحیٰ میں دو شیرائیں،
حائضہ عورتیں اور پردہ نشین خواتین کو بھی عید گاہ میں لے کر جائیں، البتہ حائضہ
نماز کی جگہ سے الگ رہیں، جبکہ خیر اور مسلمانوں کی دعا میں شریک ہوں۔ عرض
کیا: اللہ کے رسول! ہم میں سے کسی کے پاس چادر نہ ہو تو؟ فرمایا: اس کی اسلامی
بہن اسے اپنی چادر دے دے۔“

(صحیح البخاری: 981، صحیح مسلم: 890)

✽ ✽ ————— ✽ ✽
 امام بیہقی رحمۃ اللہ علیہ باب باندھتے ہیں؛

بَابُ الْحَائِضِ لَا تَدْخُلُ الْمَسْجِدَ وَلَا تَعْتَكِفُ فِيهِ .

”حائضہ مسجد میں داخل ہو سکتی ہے، نہ اس میں اعتکاف بیٹھ سکتی ہے۔“

(السنن الکبریٰ: 308/1)

اسلاف امت بھی حائضہ کا مسجد جانا جائز نہیں سمجھتے تھے:

✽ سیدہ عائشہ رضی اللہ عنہا کے بارے میں ہے:

كَانَتْ لَا تَرَى بِأَسَا أَنْ تَمَسَّ الْحَائِضُ الْخُمْرَةَ .

”آپ رضی اللہ عنہا حائضہ کے لئے (مسجد کی) چٹائی چھونے میں حرج نہیں جانتی تھیں۔“

(سنن الدارمی: 1116، وسندہ صحیح)

✽ سیدنا عبداللہ بن عمر رضی اللہ عنہما فرماتے ہیں:

لَا تَقْرَبِ الْمَسْجِدَ حَتَّى تَطْهَرَ .

”حائضہ پاک ہونے تک مسجد کے قریب نہ پھٹکے۔“

(الموطأ للإمام مالک: 342/1، وسندہ صحیح)

✽ نافع رحمۃ اللہ علیہ بیان کرتے ہیں:

إِنَّهُ كَانَ يَقُولُ لِحَارِيتِهِ: نَاوِلِينِي الْخُمْرَةَ مِنَ الْمَسْجِدِ، فَتَقُولُ:

إِنِّي حَائِضٌ، فَيَقُولُ: إِنَّ حَيْضَتِكَ لَيْسَتْ بِيَدِكَ .

”سیدنا عبداللہ بن عمر رضی اللہ عنہما لوٹدی کو مسجد سے چٹائی پکڑانے کا حکم دیتے۔ وہ کہتی

حائضہ ہوں۔ فرماتے: حیض ہاتھ کو تو نہیں آیا۔“

(مصنّف ابن أبي شيبة: 360/2، وسندہ صحیح)

✽ امام ابراہیم نخعی رحمۃ اللہ علیہ فرماتے ہیں:

لَا بَأْسَ أَنْ تَضَعَ الْحَائِضُ فِي الْمَسْجِدِ الشَّيْءَ وَتَأْخُذَهُ مِنْهُ،
وَلَا تَدْخُلَهُ .

”ماہواری میں مسجد سے کوئی چیز اٹھائے یا رکھے، اس میں کوئی حرج نہیں، لیکن
مسجد میں داخل نہیں ہو سکتی۔“

(مصنّف ابن أبي شيبة: 360/2، وسندہ صحیح)

نوٹ:

بعض اہل علم کا موقف ہے کہ حائضہ مسجد میں داخل ہو سکتی ہے، استدلال میں یہ
حدیث پیش کرتے ہیں،

إِنَّ الْمُسْلِمَ لَا يَنْجُسُ .

”مسلمان نجس نہیں ہوتا۔“ (صحیح مسلم: 372)

یہ استدلال انتہائی ضعیف اور کمزور ہے۔ اس بحث کا تعلق پاکی ناپاکی سے نہیں، بل
کہ شریعت کا حکم ہے حائضہ کا مسجد میں داخلہ جائز نہیں، اس حدیث کو دلیل بنا کر حائضہ کو
مسجد میں داخلے کی اجازت دی جا سکتی ہے، تو پھر اسی حدیث کی رو سے اس کے لئے نماز،
روزہ، تلاوت قرآن وغیرہ کی اجازت بھی ہونی چاہئے۔

کسی صحابی یا تابعی سے باسند صحیح ثابت نہیں کہ اس نے ماہواری میں مسجد جانا جائز
قرار دیا ہو۔

تنبیہ:

✽ عطاء بن یسار رحمۃ اللہ علیہ سے مروی ہے:

رَأَيْتُ رِجَالًا مِّنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ
يَجْلِسُونَ فِي الْمَسْجِدِ، وَهُمْ مُّجْنِبُونَ، إِذَا تَوَضَّؤُوا وَضُوءَ
الصَّلَاةِ .

”میں نے کئی صحابہ کو دیکھا وہ حالت جنابت میں وضو کر کے مسجد میں بیٹھ جاتے تھے۔“

(تفسیر ابن کثیر: 313/2، نقلًا عن سنن سعید بن منصور)

اس اثر کی سند ضعیف ہے، ہشام بن سعد مدنی جمہور کے نزدیک ضعیف ہے۔
خلاصۃ التحقیق:

ماہواری میں مسجد جانا جائز نہیں۔

(سوال): ہم جنس پرستی کے معاشرے پر کیا اثرات مرتب ہوتے ہیں؟

(جواب): فطری خواہش کی تکمیل کی حد مقرر ہے؛ اپنی بیوی کے پاس آؤ یا اپنی لونڈی
سے حظ اٹھاؤ، اس کے سوا کوئی تیسرا راستہ اپنانا منع ہے۔

یعنی یہ دورستے فطرت سے ہیں اور ان سے سوا جتنے بھی راہ ڈھونڈ لئے گئے ہیں، وہ
اللہ کے باغیوں کے اختیار کردہ رستے ہیں، وہ چاہے غیر عورت سے زنا ہو یا ہم جنس پرستی
(Homosexuality)، ہر دو طریقے فتنہ اور غیر فطری ہیں۔

اسلام نے جس طرح ایک زانی کے لئے حد مقرر کی ہے، اسی طرح ایک ہم جنس
پرست (Homosexual) پر بھی حد مقرر کی گئی ہے۔

ہم جنس پرستی معاشرے کے لئے ناسور ہے، یہ ایسی درندگی ہے، جو زہر بلاہل سے
زیادہ قاتل ثابت ہوتی ہے۔ یہ انتہائی مہلک غلطی اور نفس کا دھوکہ ہے، جو عزت کے معیار کو
تار تار کر دیتا ہے۔ اس خبیثہ سے ہر حقیقت شناس اور سلیم الفطرت انسان کو گھن آتی ہے، دل

کالے ہو جاتے ہیں اور یہ انسانی صحت کو دیمک کی طرح چاٹ جاتی ہے۔ جو تو میں اس عمل میں مبتلا کر دی جائیں، اللہ کی جانب سے سخت گرفت کا شکار ہو جاتی ہیں، ناسپاسی اور نافرمانی کے برے نتائج ان کی حالت سے ظاہر ہوتے ہیں، ان کی اخلاقی زندگی کا معیار انتہائی پست ہونے لگتا ہے، عفت و عصمت کا جو ہر گم کر بیٹھتی ہیں اور ہمت و شجاعت ان سے مفقود ہو جاتی ہے۔

❁ امام فضیل بن عیاض رحمۃ اللہ علیہ (۱۸۷ھ) فرمایا کرتے تھے:

لَوْ أَنَّ لُوطِيًّا اغْتَسَلَ بِكُلِّ قَطْرَةٍ مِنَ السَّمَاءِ لَقِيَ اللَّهَ غَيْرَ طَاهِرٍ .
 ”ایک لوطی اگر آسمان سے گرنے والے پانی کے ہر قطرے سے نہالے، تو بھی اللہ کو ناپاکی کی حالت میں ملے گا۔“

(ذمّ الہوی لابن الجوزی، ص 208، وسندہ صحیح)

لواطت سے رشتوں کا تقدس اور حرمت بھی ختم ہو جاتی ہے، اسی لئے قرآن مجید نے اسے فاحشہ اور خباثت سے تعبیر کیا ہے۔ فاحشہ اس چیز کو کہتے ہیں جو اپنی حد سے گزر جائے۔ فرمان باری تعالیٰ ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ
 وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا
 وَأَنْ تَقُولُوا عَلَى اللَّهِ مَا لَا تَعْلَمُونَ﴾ (الأعراف: 33)

”کہہ دیجئے کہ میرے رب نے ظاہری و باطنی بے حیائی کو حرام قرار دیا ہے، اسی طرح گناہ اور ناحق زیادتی کو حرام قرار دیا ہے، میرے رب نے اس بات کو بھی حرام قرار دیا ہے کہ تم اس کے ساتھ شرک کرنے لگو، جس پر کوئی دلیل

نازل نہیں ہوئی ہے، اور اللہ کے بارے میں ایسی باتیں کہنے لگو جن کا تمہیں علم تک نہیں ہے۔“

زنا اور لواطت ناحق اور ناجائز طریقہ ہے، اس لئے باطل ہے اور فحاشی ہے۔ شیطان تم کو فحاشی کی طرف ہی بلاتا ہے۔

❁ اللہ تعالیٰ کا فرمان ہے:

﴿إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ مَا لَا

تَعْلَمُونَ﴾ (البقرة: 169)

”وہ تم کو برائی، بے حیائی اور اللہ پر جھوٹ باندھنے کا حکم دیتا ہے۔“

افسوس سے کہنا پڑ رہا ہے کہ بعض ممالک میں اس رسوائی اور فحاشی کو قانونی تحفظ دے دیا گیا ہے۔ مرد مرد سے نکاح کر لیتا ہے اور عورت عورت سے نکاح کر لیتی ہے، یہ اللہ تعالیٰ کی غیرت کو چیلنج ہے، انسانی تاریخ میں اس کی نظیر نہیں ملتی۔ یہ اللہ کی زمین پر فساد کی بدترین صورت ہے۔

❁ سیدنا ابوسعود انصاری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأُولَى إِذَا لَمْ تَسْتَحْيِ
فَاصْنَعْ مَا شِئْتَ .

”پہلی نبوتوں کا کلام جو لوگوں کو پہنچا ہے، وہ یہ ہے کہ جب آپ میں حیا نہ رہے تو آپ کچھ بھی کر سکتے ہیں۔“

(صحیح البخاری: 6120)

آہ کہ اب قوموں سے شرم و حیا کا عنصر مفقود ہوتا جا رہا ہے، اسی لئے ان شنیع جرائم

کو جواز کے پردے میں چھپانے کی کوششیں بھی عام ہو رہی ہیں، ارے جو عمل انسان کو اپنے رب کا باغی اور نافرمان بنادے، وہ کیونکر جائز اور بہتر عمل ہو سکتا ہے؟
 بھلا اسلام ایسے جرم کی حمایت کیسے کر سکتا ہے؟ اس مہلک اور کبیرہ گناہ کو سند جواز دینے والوں سے کوئی پوچھے کہ کفار کے برے اعمال، جن کی پاداش میں وہ خود ہلاک ہو گئے، خیر کے پیامبر کیونکر ہو سکتے ہیں؟ یہ تو بے حیائی اور نری بے شرمی ہے، جس میں سرتاسر ہلاکت خیزیاں پنہاں ہیں۔

✽ فرمان الہی ہے:

﴿وَلَا تَقْرُبُوا الزِّنَا إِنَّهُ كَانَ فَاحِشَةً وَسَاءَ سَبِيلًا﴾

(بنی اسرائیل: 32)

”زنا کے قریب بھی نہ پھٹکو، یقیناً یہ فحاشی اور برارستہ ہے۔“

✽ سیدنا عبادہ بن صامت رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا تَزْنُوا. ”زنا مت کرو۔“

(صحیح البخاری: 18، صحیح مسلم: 1709)

سوال: غلام آزاد کرنے پر کیا اجر و ثواب ہے؟

جواب: غلام کو آزاد کرنے کا بڑا اجر و ثواب بیان ہوا ہے۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

أَيُّمَا رَجُلٍ أَعْتَقَ أَمْرًا مُسْلِمًا، اسْتَنْقَذَ اللَّهُ بِكُلِّ عَضْوٍ مِنْهُ عَضْوًا مِنْهُ مِنَ النَّارِ.

”جس نے کسی مسلمان غلام کو آزاد کیا، تو اللہ تعالیٰ غلام کے ہر عضو کے بدلے

آزاد کرنے والے کا ہر عضو جنم سے محفوظ رکھے گا۔“

(صحیح البخاری: 2517، صحیح مسلم: 1509)

سوال: کیا کوئی ایسا عمل ہے، جس پر غلام آزاد کرنے کے برابر اجر ملتا ہو؟

جواب: اب غلاموں کا دور تو نہیں ہے، البتہ کچھ ایسے اعمال موجود ہیں، جن کے

کرنے سے غلام آزاد کرنے کے برابر ثواب ملتا ہے، ملاحظہ فرمائیں؛

❁ سیدنا ابویوب انصاری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”جو شخص دس مرتبہ یہ دعا پڑھے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ
عَلَى كُلِّ شَيْءٍ قَدِيرٌ .

”اللہ کے سوا اور کوئی معبود برحق نہیں، وہ اکیلا ہے، اس کا کوئی شریک نہیں ہے،

اسی کے لیے بادشاہت ہے، خاص اسی کی تعریف ہے اور وہ ہر شے پر قدرت

رکھتا ہے۔“

اسے سیدنا اسماعیل علیہ السلام کی اولاد سے چار غلام آزاد کرنے کا ثواب ملے گا۔“

(صحیح البخاری: 6404؛ صحیح مسلم: 2693؛ واللفظ لہ)

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”جس نے دن میں سو مرتبہ یہ کلمہ کہا:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ،
وَهُوَ عَلَى كُلِّ شَيْءٍ قَدِيرٌ .

”اللہ کے سوا اور کوئی معبود برحق نہیں ہے، وہ یکتا ہے، اس کا کوئی شریک نہیں ہے،

اسی کی بادشاہی ہے، جہاں اسی کے لیے خاص ہے اور وہ ہر شے پر قدرت رکھتا ہے۔“
اسے دس غلام آزاد کرنے کا ثواب ملے گا، اس کے نامہ اعمال میں سونیکیاں لکھ
دی جائیں گی، شام تک شیطان کے شر سے محفوظ رہے گا اور اس دن عمل میں
کوئی اس کا ہم پلہ نہیں ہوگا، سوائے اس سے بھی زیادہ عمل کرنے والے کے۔“

(صحیح البخاری: 6403؛ صحیح مسلم: 2691)

(سوال): کیا اعتکاف صرف مسجد میں جائز ہے؟

(جواب): مرد ہو یا عورت، اعتکاف مسجد کے ساتھ خاص ہے، نیز اعتکاف ہر مسجد میں

ہو سکتا ہے۔

① اللہ تعالیٰ کا فرمان ہے:

﴿وَأَنْتُمْ عَاكِفُونَ فِي الْمَسَاجِدِ﴾ (البقرة: ۱۸۷)

”تم مسجد میں اعتکاف کر رہے ہو۔“

❁ امام مالک بن انس رضی اللہ عنہ فرماتے ہیں:

عَمَّ اللَّهُ الْمَسَاجِدَ كُلَّهَا وَلَمْ يَخُصَّ شَيْئًا مِنْهَا.

”اللہ تعالیٰ نے تمام مسجدوں کو شامل کیا ہے، کسی مسجد کو خاص نہیں کیا۔“

(مؤطأ الإمام مالك: 1/313)

❁ امام بخاری رضی اللہ عنہ اسی آیت سے استدلال کرتے ہوئے فرماتے ہیں:

الْإِعْتِكَافُ فِي الْمَسَاجِدِ كُلِّهَا.

”تمام مساجد میں اعتکاف (کا بیان)“

(صحیح البخاری، قبل الحدیث: 2025)

❁ امام ابن منذر رحمہ اللہ فرماتے ہیں:

الإِعْتِكَافُ جَائِزٌ فِي جَمِيعِ الْمَسَاجِدِ عَلَى ظَاهِرِ الْآيَةِ .

”آیت کے ظاہر سے معلوم ہوتا ہے کہ اعتکاف تمام مساجد میں جائز ہے۔“

(الإشراف على مذاهب العلماء: 3/160)

❁ سیدنا جابر بن عبد اللہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

جُعِلَتْ لِي الْأَرْضُ مَسْجِدًا وَطَهُورًا .

”میرے لیے زمین کو مسجد اور پاکی کا ذریعہ بنا دیا گیا ہے۔“

(صحيح البخاري: 335، صحيح مسلم: 521)

اس حدیث کے تحت علامہ ابن حزم رحمہ اللہ فرماتے ہیں:

”اس حدیث کا معنی یہ ہے کہ پوری زمین میں نماز جائز ہے، ورنہ تو نص اور

اجماع سے ثابت ہے کہ پیشاب و پاخانہ مسجد کے علاوہ ہر جگہ جائز ہے، لہذا یہ

بات درست ہے کہ مسجد کے علاوہ مقامات کا مسجد والا حکم نہیں ہے، یہ بھی

درست ہے کہ مسجد کے علاوہ کہیں اعتکاف نہیں۔“

(المحلى بالآثار: 3/428)

❁ امام زہری رحمہ اللہ فرماتے ہیں:

لَا اِعْتِكَافٌ اِلَّا فِي مَسْجِدِ جَمَاعَةٍ، يُجْمَعُ فِيهِ .

”اعتکاف صرف اس مسجد میں ہو سکتا ہے، جس میں نماز باجماعت کا اہتمام ہو۔“

(مصنف ابن أبي شيبة: 3/90، وسنده صحيح)

❁، ❁ امام حکم بن عتیبہ اور امام حماد بن ابی سلیمان رحمہم اللہ فرماتے ہیں:

لَا يُعْتَكَفُ إِلَّا فِي مَسْجِدٍ يَجْمَعُونَ فِيهِ .
 ”اعتكاف صرف اس مسجد میں کیا جا سکتا ہے، جس میں لوگ باجماعت نماز
 پڑھتے ہوں۔“

(مصنف ابن ابی شیبہ : 91/3، وسندہ صحیح)

⑥ امام ابو جعفر باقر رضی اللہ عنہ فرماتے ہیں:

لَا اِعْتِكَافَ إِلَّا فِي مَسْجِدٍ يُجْمَعُ فِيهِ .

”اعتکاف صرف اس مسجد میں جائز ہے، جس میں نماز باجماعت کا اہتمام ہو۔“

(مصنف ابن ابی شیبہ : 91/3، وسندہ صحیح)

④ امام عروہ بن زبیر رضی اللہ عنہ فرماتے ہیں:

لَا اِعْتِكَافَ، إِلَّا فِي مَسْجِدِ جَمَاعَةٍ .

”اعتکاف اس مسجد میں درست ہے، جس میں نماز کی جماعت ہوتی ہو۔“

(مصنف ابن ابی شیبہ : 91/3، وسندہ صحیح)

⑧ ایوب سختیانی رضی اللہ عنہ فرماتے ہیں:

إِنَّ أَبَا قِلَابَةَ اِعْتَكَفَ فِي مَسْجِدِ قَوْمِهِ .

”امام ابو قلابہ رضی اللہ عنہ نے اپنے علاقے کی مسجد میں اعتکاف کیا۔“

(مصنف ابن ابی شیبہ : 89/3، وسندہ صحیح)

⑨ امام ابراہیم نخعی رضی اللہ عنہ فرماتے ہیں:

لَا بَأْسَ بِالْاِعْتِكَافِ فِي مَسَاجِدِ الْقَبَائِلِ .

”قبائل کی مساجد میں اعتکاف کرنے میں کوئی حرج نہیں۔“

(مصنف ابن ابی شیبہ: 90/3، وسندہ صحیح)

⑩ امام مالک بن انس رضی اللہ عنہ فرماتے ہیں:

الْأَمْرُ عِنْدَنَا الَّذِي لَا اخْتِلَافَ فِيهِ، أَنَّهُ لَا يُكْرَهُ الْأَعْتِكَافُ فِي كُلِّ مَسْجِدٍ يُجْمَعُ فِيهِ .

”ہمارا اتفاق مسئلہ ہے کہ جس مسجد میں جمعہ ہوتا ہے، اس میں اعتکاف کرنا مکروہ نہیں ہے۔“

(موطأ الإمام مالك: 313/1)

(سوال): اعتکاف کی فضیلت کیا ہے؟

(جواب): اعتکاف کی فضیلت کے لیے اتنا ہی کافی ہے کہ یہ نبی کریم صلی اللہ علیہ وسلم کا مبارک عمل ہے، آپ نے اس پر پیشگی کی، صحابہ کرام نے بھی بڑے ذوق و شوق سے اعتکاف کیا، ہر دور کے صلحا کا اس پر عمل رہا ہے۔ لیکن اعتکاف کی مخصوص فضیلت کے متعلق جتنی روایات بیان کی جاتی ہیں، ساری کی ساری ضعیف ہیں۔

❁ سیدہ عائشہ رضی اللہ عنہا بیان کرتی ہیں:

مَا زَالَ النَّبِيُّ صَلَّى اللَّهُ عَلَيْهِ وَسَلَّمَ يَعْتَكِفُ الْعَشْرَ الْأَوَّلَ مِنْ رَمَضَانَ حَتَّى قَبِضَهُ اللَّهُ تَعَالَى .

”نبی کریم صلی اللہ علیہ وسلم ہمیشہ رمضان کے آخری عشرے میں اعتکاف کرتے رہے، حتیٰ کہ آپ اللہ کو پیارے ہو گئے۔“

(صحیح البخاری: 2026، صحیح مسلم: 1172)

(سوال): اعتکاف کا کیا حکم ہے؟

(جواب): اعتکاف سنت ہے، البتہ جس نے اعتکاف کی نذر مانی ہو، تو اس کے لیے نذر پوری کرنا واجب ہے۔

(سوال): مسنون اعتکاف کیا ہے؟

(جواب): مسنون اعتکاف رمضان کا آخری عشرہ ہے۔ ایک دو دن کا اعتکاف مسنون نہیں، البتہ اگر ایک یا دو دن کے اعتکاف کی نذر مانی ہے، تو اسے پورا کرنا ضروری ہے، باقی جو مسنون اور مستحب اعتکاف ہے، وہ رمضان میں آخری عشرہ ہے، واللہ اعلم!

(سوال): کیا اعتکاف کے لیے روزے کی شرط ہے؟

(جواب): اعتکاف الگ عبادت ہے اور روزہ الگ۔ جو شخص بیماری یا کبر سنی کی وجہ سے روزہ نہ رکھ سکتا ہو، وہ اعتکاف کر سکتا ہے۔ اسی طرح جو معتکف دوران اعتکاف بیمار ہو جائے اور روزہ توڑ دے، تو اس کا اعتکاف برقرار ہے، کیونکہ اعتکاف کے صحیح ہونے کے لیے روزہ شرط نہیں ہے۔

(سوال): کیا نابالغ بچہ اعتکاف کر سکتا ہے؟

(جواب): اعتکاف نفلی عبادت ہے، ہر بالغ و نابالغ کر سکتا ہے، البتہ انتظامی ضرورت کے لیے اگر نابالغ بچوں پر پابندی لگا دی جائے، تو ایسا کرنا جائز ہے۔

(سوال): اگر دوران اعتکاف عورت کو حیض آجائے، تو کیا حکم ہے؟

(جواب): دوران اعتکاف حیض آنے سے اعتکاف فاسد ہو جاتا ہے، حائضہ فوراً مسجد سے نکل جائے، اس پر اعتکاف کی قضا واجب نہیں، کیونکہ اعتکاف نفلی عبادت ہے اور نوافل کی قضا واجب نہیں ہوتی۔

(سوال): جو معتکف بلا ضرورت مسجد سے باہر کام کاج کے لیے چلا جائے، اس کے

اعتکاف کا کیا حکم ہے؟

(جواب) اس کا اعتکاف فاسد ہے، کیونکہ مسجد سے انتہائی ضروری کام کے لیے ہی جایا جاسکتا ہے۔

(سوال) دوران اعتکاف سگریٹ نوشی کرنے کا کیا حکم ہے؟

(جواب) دوران اعتکاف سگریٹ پینا گناہ ہے، البتہ اس سے اعتکاف فاسد نہیں ہوتا۔

(سوال) کیا اعتکاف توڑنے پر قضا واجب ہے؟

(جواب) اعتکاف نفلی عبادت ہے، اس کی قضا مستحب ہے، واجب نہیں۔ بعض کہتے ہیں کہ جب کسی نفل کو شروع کر کے ترک کیا جائے، تو اس کی قضا واجب ہو جاتی ہے، جبکہ جمہور اہل علم کا مذہب ہے کہ کسی نفل کام کو شروع کیا جائے، تو اختتام تک نفل ہی رہتا ہے، واجب نہیں ہوتا، سوائے نفلی حج اور عمرہ کے۔

❁ سیدہ عائشہ رضی اللہ عنہا بیان کرتی ہیں:

”نبی کریم ﷺ رمضان کے آخری عشرہ میں اعتکاف کرتے تھے۔ میں آپ کا خیمہ لگاتی اور آپ فجر کے بعد اس میں داخل ہو جاتے۔ ایک دفعہ سیدہ حفصہ رضی اللہ عنہا نے مجھ سے خیمہ لگانے کی اجازت چاہی، میں نے اجازت دے دی، تو انہوں نے خیمہ لگایا، سیدہ زینب بنت جحش رضی اللہ عنہا نے دیکھا تو انہوں نے بھی خیمہ لگا دیا، صبح جب اتنے سارے خیمے دیکھے تو نبی کریم ﷺ نے پوچھا: یہ کیا؟ جب بتا دیا گیا تو فرمایا: آپ اسے نیکی سمجھ رہی ہیں؟ تو آپ ﷺ نے اس ماہ کا اعتکاف ترک کر دیا اور شوال کا ایک عشرہ اعتکاف کیا۔“

(صحیح البخاری: 2033)

حافظ ابن حجر رحمہ اللہ لکھتے ہیں:

”یہ حدیث دلیل ہے کہ نوافل رہ جائیں، تو قضا مستحب ہے، مالکیہ نے اس سے استدلال کیا ہے کہ عمل شروع کرنے کے بعد اگر مکمل نہیں کیا تو قضا واجب ہے۔ حالانکہ یہ استدلال درست نہیں۔“

(فتح الباری: 277/4)

ازواج مطہرات سے ثابت نہیں کہ انہوں نے اعتکاف کی قضا دی ہو۔

سوال: کیا ”اعرج“ (لنگڑا) کی امامت جائز ہے؟

جواب: امامت کا اہل ہو، تو لنگڑا شخص امام بن سکتا ہے، کراہت پر کوئی دلیل نہیں۔

سوال: کیا لنگڑا جانور قربانی میں ذبح کیا جاسکتا ہے؟

جواب: جانور میں لنگڑا اپن بالکل ظاہر ہو، تو اس کی قربانی جائز نہیں، البتہ اگر معمولی

سالنگڑا اپن ہے، تو کوئی حرج نہیں۔

سیدنا براء بن عازب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

أَرْبَعٌ لَا تَجُوزُ فِي الْأَضَاحِيِّ، الْعَوْرَاءُ بَيْنَ عَوْرَتَيْهَا، وَالْمَرِيضَةُ

بَيْنَ مَرَضَتَيْهَا، وَالْعَرَجَاءُ بَيْنَ ظَلْعَيْهَا، وَالْكَسِيرُ الَّتِي لَا تُنْقِي.

”چار قسم کے جانوروں کی قربانی جائز نہیں: (۱) کانا (۲) واضح بیمار (۳) واضح

لنگڑا (۴) شکستہ ولاغر۔“

(مسند الإمام أحمد: ۸۴/۴، سنن أبي داؤد: ۲۸۰۲، سنن النسائي: ۴۳۷۴، سنن

الترمذي: ۱۴۹۷، سنن ابن ماجه: ۳۱۴۴، وسنده صحيح)

سوال: کیا نابینا شہادت دے سکتا ہے؟

(جواب): قرآن و شواہد کی بنا پر نابینا کی شہادت قبول ہے۔

(سوال): کیا نابینا نکاح کر سکتا ہے؟

(جواب): نابینا نکاح کر سکتا ہے۔

(سوال): کیا کانا جانور قربانی لگ سکتا ہے؟

(جواب): کانا جانور قربانی میں ذبح نہیں کیا جاسکتا۔

❁ سیدنا براء بن عازب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”چار قسم کے جانوروں کی قربانی جائز نہیں: (۱) کانا (۲) واضح بیمار (۳) واضح لنگڑا (۴) شکستہ ولاغر۔“

(مسند الإمام أحمد : ۸۴/۴ ، سنن أبي داؤد : ۲۸۰۲ ، سنن النسائي : ۴۳۷۴ ، سنن

الترمذي : ۱۴۹۷ ، سنن ابن ماجه : ۳۱۴۴ ، وسنده صحيح)

البتہ اگر عیب خریداری کے بعد پیدا ہوا ہے، تو اس کی قربانی کی جاسکتی ہے۔

❁ سیدنا عبداللہ بن زبیر رضی اللہ عنہما فرماتے ہیں:

إِنْ كَانَ أَصَابَهَا بَعْدَ مَا اشْتَرَيْتُمُوهَا فَأَمْضُوهَا، وَإِنْ كَانَ أَصَابَهَا قَبْلَ أَنْ تَشْتَرُوهَا فَأَبْدِلُوهَا .

”خریداری کے بعد عیب پیدا ہو، تو قربانی کر لیں، عیب پہلے سے موجود ہو، تو جانور بدل لیں۔“

(السَّنَنِ الْكَبْرَىٰ لِلْبَيْهَقِيِّ : ۲۸۹/۹ ، وسنده صحيح)

❁ امام زہری رضی اللہ عنہ فرماتے ہیں:

إِذَا اشْتَرَى الرَّجُلُ أَرْضًا فَمَرِضَتْ عِنْدَهُ، أَوْ عَرَضَ لَهَا مَرَضٌ

فَهِيَ جَائِزَةٌ.

جانور خریدنے کے بعد بیمار ہو جائے، تو قربانی جائز ہے۔“

(مصنّف عبد الرزاق: ۳۸۶/۴، ح: ۸۱۶۱، وسندہ صحیح)

(سوال): جس نے بے ہوشی کی حالت میں بیوی کو طلاق دے دی یا کفریہ کلمات منہ سے نکال دیے، تو اس کا کیا حکم ہے؟

(جواب): بے ہوشی میں کیا گیا کوئی عمل معتبر نہیں، اس حالت میں جو کچھ بھی سرزد ہو، اس پر مؤاخذہ نہیں، کیونکہ بے ہوش انسان آفاقہ تک مکلف نہیں رہتا۔

❁ سیدنا علیؑ کا فرمان ہے:

إِنَّ الْقَلَمَ قَدْ وُضِعَ عَنْ ثَلَاثَةٍ عَنِ الْمَجْنُونِ حَتَّى يَفِيْقَ وَعَنِ الصَّبِيِّ حَتَّى يَعْقِلَ وَعَنِ النَّائِمِ حَتَّى يَسْتَيْقِظَ .

”تین طرح کے لوگوں سے قلم اٹھایا گیا ہے؛ ① مجنون سے، جب تک کہ وہ تندرست نہ ہو جائے، ② بچے سے، جب تک کہ وہ سن شعور کو نہ پہنچ جائے اور ③ سوئے ہوئے سے، جب تک کہ وہ جاگ نہ جائے۔“

(مسند علی بن الجعد: 741، وسندہ صحیح)

لہذا حالت بے ہوشی میں دی گئی طلاق معتبر نہیں اور اس حالت میں کفر کلمات ادا کرنے سے کفر لازم نہیں آتا، البتہ اسے توبہ واستغفار کرنا چاہیے۔

(سوال): اگر دوران حج بے ہوشی ہو جائے، تو حج کا کیا حکم ہے؟

(جواب): بے ہوشی سے حج فاسد نہیں ہوتا، اسے چاہیے کہ آفاقہ کے بعد وہ مناسک

حج جاری رکھے۔

سوال: کیا بے ہوشی سے اعتکاف ٹوٹ جاتا ہے؟

جواب: نہیں ٹوٹتا۔

سوال: کیا بے ہوشی کے بعد غسل کرنا ضروری ہے؟

جواب: بے ہوشی سے آفاقہ ہو، تو غسل کرنا مستحب ہے۔

✽ عبد اللہ بن عتبہ تابعی رضی اللہ عنہ بیان کرتے ہیں:

”میں سیدہ عائشہ رضی اللہ عنہا کی خدمت میں حاضر ہوا اور عرض کیا: کیا آپ مجھے رسول اللہ صلی اللہ علیہ وسلم کی بیماری کے بارے میں نہیں بتائیں گی؟ انہوں نے فرمایا: کیوں نہیں۔ رسول اللہ صلی اللہ علیہ وسلم بیمار ہوئے، تو استفسار فرمایا: کیا لوگوں نے نماز پڑھ لی ہے؟ ہم نے عرض کیا: نہیں، وہ تو آپ کا انتظار کر رہے ہیں۔ فرمایا: میرے لیے برتن میں پانی ڈالیے۔ ہم نے ایسا کیا، تو آپ صلی اللہ علیہ وسلم نے غسل فرمایا۔ تین دفعہ اسی طرح ہوا۔۔۔“

(صحیح البخاری: 687، صحیح مسلم: 418)

اس سے ثابت ہوا کہ غشی کے بعد غسل کرنا مستحب ہے۔



فتاویٰ امن پوری (قسط ۱۳۳)

غلام مصطفیٰ ظہیر امن پوری

سوال: حالت روزہ میں بے ہوشی ہو جائے، تو کیا حکم ہے؟

جواب: بے ہوشی سے روزہ نہیں ٹوٹتا۔

سوال: روزہ کب افطار کرنا چاہیے؟

جواب: روزہ افطار کا وقت غروب آفتاب کے فوراً بعد ہے۔

❁ اللہ تعالیٰ کا فرمان ہے:

﴿ثُمَّ أَتَمُّوا الصِّيَامَ إِلَى اللَّيْلِ﴾ (البقرة: ۱۸۷)

”روزہ رات تک مکمل کرو۔“

پوری امت کا جماع ہے کہ اس آیت کا معنی یہ ہے کہ جوں ہی سورج غروب ہو، روزہ

افطار کر دیا جائے۔ احادیث صحیحہ اس کی تائید کرتی ہیں۔

❁ بشیر ابن الخصاصیہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

صَوْمُوا كَمَا أَمَرَكُمُ اللَّهُ، وَأَتَمُّوا الصِّيَامَ إِلَى اللَّيْلِ، فَإِذَا كَانَ

اللَّيْلُ فَأَفْطِرُوا.

”روزہ ایسے رکھیں، جیسے اللہ نے حکم دیا ہے اور روزہ رات تک مکمل کریں،

جوں ہی رات داخل ہو، افطار کر لیں۔“

(مسند الإمام أحمد: 225/5، وسندہ صحیح)

سیدنا عمر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا أَقْبَلَ اللَّيْلُ مِنْ هَا هُنَا، وَأَدْبَرَ النَّهَارُ مِنْ هَا هُنَا، وَعَرَبَتِ الشَّمْسُ فَقَدْ أَفْطَرَ الصَّائِمُ.

”جب اس (مغرب کی) طرف سے رات نمودار ہو جائے، اس (مشرق کی) طرف سے دن ختم ہو جائے اور سورج غروب ہو جائے، تو روزے دار کی افطاری کا وقت ہو جاتا ہے۔“

(صحیح البخاری: 1954، صحیح مسلم: 1100)

(سوال): کیا غروب آفتاب کے بعد روزہ جلدی افطار کرنا مسنون و مستحب ہے؟

(جواب): روزہ جلدی افطار کرنا انبیا کی سنت اور اہل سنت کا شعار ہے۔ احادیث

متواترہ اور اجماع امت اس پر دلالت کناں ہیں اور اسی میں امت کی خیر پنہاں ہے۔

سیدنا سہل بن سعد رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا يَزَالُ النَّاسُ بِخَيْرٍ مَا عَجَّلُوا الْفِطْرَ.

”لوگ اس وقت تک خیر پر رہیں گے، جب تک افطار میں جلدی کریں گے۔“

(صحیح البخاری: 1957، صحیح مسلم: 1098)

امام ابن خزیمہ رضی اللہ عنہ (۳۱۱ھ) نے اس حدیث پر بایں الفاظ باب قائم کیا ہے:

بَابُ ذِكْرِ دَوَامِ النَّاسِ عَلَى الْخَيْرِ مَا عَجَّلُوا الْفِطْرَ وَفِيهِ كَالدَّلَالَةِ عَلَى أَنَّهُمْ إِذَا أَخْرَوْا الْفِطْرَ وَقَعُوا فِي الشَّرِّ.

”اس بات کا بیان ہے کہ لوگ اس وقت تک خیر پر رہیں گے، جب تک افطار میں جلدی کریں گے، اس کا مفہوم مخالف یہ ہوگا کہ جب افطار میں تاخیر کریں

گے، تو شر میں واقع ہو جائیں گے۔“

(صحیح ابن خزيمة، قبل الحدیث: 2059)

✿ قاضی عیاض رحمۃ اللہ علیہ (۵۴۴ھ) فرماتے ہیں:

”اس حدیث کا ظاہر یہ ہے کہ نبی کریم صلی اللہ علیہ وسلم نے اشارہ کیا ہے کہ (دنیوی و اخروی) معاملات کی بربادی کا سبب جلد افطار کرنے کی سنت کو بدلنا ہے۔ نیز افطاری میں تاخیر اور اس حوالے سے سنت کی مخالفت کرنا، جانتے بوجھتے امور (دین و دنیا) کو برباد کرنے کے مترادف ہے۔“

(إكمال العلم بشرح صحيح مسلم: 34/4)

✿ علامہ توربشتی رحمۃ اللہ علیہ (۶۶۱ھ) لکھتے ہیں:

”روزہ جلدی افطار کرنے میں یہود و نصاریٰ کی مخالفت ہے، یہ ستاروں کے طلوع ہونے پر افطار کرتے تھے، پھر یہ ہماری امت میں اہل بدعت کا شعار بن چکا ہے، یہ ان کی نشانی ہے، حالانکہ اس عمل پر رسول اللہ صلی اللہ علیہ وسلم راضی نہیں تھے۔“

(المیسر فی شرح مصابیح السنّة: 2/463، المرقاة للملا علی: 4/1381)

✿ علامہ ابن دقیق العید رحمۃ اللہ علیہ (۷۰۲ھ) فرماتے ہیں:

”غروب شمس کے یقین ہو جانے کے فوراً بعد افطار کرنا بالاتفاق مستحب ہے، اس کی دلیل یہ حدیث ہے۔ نیز اس میں شیعہ کا رد ہے کہ جو افطار میں تاخیر کرتے ہیں اور ستاروں کے طلوع ہونے کا انتظار کرتے رہتے ہیں۔ شاید لوگوں کے خیر پر رہنے کا سبب جلدی افطار کرنا ہے، کیونکہ اگر وہ افطار تاخیر سے کریں گے، تو خلاف سنت عمل کے مرتکب ٹھہریں گے اور خیر پر تب تک رہیں گے، جب تک سنت پر عمل پیرا رہیں گے۔“

(إحكام الأحكام شرح عمدة الأحكام: 26/2)

✿ علامہ زبلیعی رحمۃ اللہ علیہ (۷۴۳ھ) لکھتے ہیں:

فِيهِ دَلِيلٌ عَلَى الرَّدِّ عَلَى الشَّيْعَةِ الَّذِينَ يُؤَخِّرُونَ الْفِطْرَ إِلَى ظُهُورِ النَّجْمِ لِأَنَّهُمْ إِذَا أَخْرَوْهُ كَانَ عَلَى خِلَافِ السُّنَّةِ .

”اس حدیث میں شیعہ کا رد ہے، جو ستاروں کے طلوع ہونے تک افطاری میں تاخیر کرتے ہیں، کیونکہ یہ تاخیر خلافت سنت ہے۔“

(تبیین الحقائق شرح کنز الدقائق: 343/1)

✿ علامہ ابن ملقن رحمۃ اللہ علیہ (۸۰۴ھ) لکھتے ہیں:

فِي التَّعْجِيلِ رَدٌّ عَلَى الشَّيْعَةِ الَّذِينَ يُؤَخِّرُونَ إِلَى ظُهُورِ النَّجُومِ .

”روزہ جلدی افطار کرنے میں شیعہ کا رد ہے، جو افطاری کو ستاروں کے طلوع ہونے تک مؤخر کرتے ہیں۔“

(التوضیح لشرح الجامع الصحیح: 400/13)

✿ تابعی کبیر، ابو عطیہ و ادعی رحمۃ اللہ علیہ بیان کرتے ہیں:

”میں اور مسروق رحمۃ اللہ علیہ سیدہ عائشہ رضی اللہ عنہا کے ہاں گئے، ہم نے کہا: ام المؤمنین! دو صحابی ہیں، ایک جلدی افطار کر لیتے ہیں اور نماز بھی جلدی ادا کرتے ہیں، جبکہ دوسرے (تھوڑی) تاخیر سے افطار کرتے ہیں اور نماز میں بھی تاخیر کر دیتے ہیں، تو سیدہ عائشہ رضی اللہ عنہا نے پوچھا: وہ کون ہیں، جو افطار اور نماز میں جلدی کرتے ہیں؟ ہم نے کہا: سیدنا عبداللہ بن مسعود رضی اللہ عنہ، تو سیدہ نے فرمایا: جناب محمد رسول اللہ صلی اللہ علیہ وسلم بھی ایسا ہی کرتے تھے۔“

(صحیح مسلم : 1099)

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
لَا يَزَالُ الدِّينُ ظَاهِرًا مَا عَجَّلَ النَّاسُ الْفِطْرَ، لِأَنَّ الْيَهُودَ،
وَالنَّصَارَى يُؤَخِّرُونَ.

”دین تب تک غالب رہے گا، جب تک لوگ جلدی افطار کرتے رہیں گے،
کیونکہ یہود و نصاریٰ افطار میں تاخیر کرتے ہیں۔“

(سنن أبي داود : 2353 ، السنن الكبرى للنسائي : 3313 ، سنن ابن ماجه : 1698 ،

وسندہ حسن)

اس حدیث کو امام ابن خزیمہ رضی اللہ عنہ (۲۰۶۰) امام ابن حبان رضی اللہ عنہ (۳۵۰۳) نے صحیح
قرار دیا ہے اور امام حاکم رضی اللہ عنہ (۴۳۱/۱) نے اسے مسلم کی شرط پر ”صحیح“ کہا ہے۔ حافظ
نوی رضی اللہ عنہ (المجموع : ۶/۲۰۴) نے اس کی سند کو ”صحیح“ کہا ہے۔

❁ حافظ بوضیری رضی اللہ عنہ فرماتے ہیں:

هَذَا إِسْنَادُهُ صَحِيحٌ، وَرِجَالُهُ ثِقَاتٌ.

”یہ سند ”صحیح“ ہے اور اس کے تمام راوی ثقہ ہیں۔“

(مصباح الرّجاجة : 71/2)

❁ سیدنا انس بن مالک رضی اللہ عنہ بیان کرتے ہیں:

مَا رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ قَطُّ صَلَّى صَلَاةَ
الْمَغْرِبِ حَتَّى يُفْطِرَ، وَلَوْ عَلَى شَرْبَةِ مِّنْ مَّاءٍ.

”میں نے رسول اللہ صلی اللہ علیہ وسلم کو کبھی نہیں دیکھا کہ آپ نے افطار کیے بغیر مغرب

کی نماز پڑھائی ہو، چاہے پانی کے ایک گھونٹ پر ہی افطار کر لیں۔“

(صحیح ابن حبان: 3504، وسندہ صحیح)

سیدنا عبداللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّا مَعْشَرَ الْأَنْبِيَاءِ أُمِرْنَا أَنْ نُؤَخِّرَ سُحُورَنَا، وَنُعَجِّلَ فِطْرَنَا،
وَأَنْ نُمْسِكَ بِأَيْمَانِنَا عَلَى شِمَائِلِنَا فِي صَلَاتِنَا.

”ہم انبیاء کو حکم دیا گیا کہ ہم سحری میں تاخیر کریں اور افطاری میں جلدی کریں،

نیز (حکم دیا گیا کہ) ہم نماز میں دایاں ہاتھ بائیں ہاتھ پر باندھیں۔“

(المُعْجَمُ الْكَبِيرُ لِلطَّبْرَانِيِّ: 11/199، وسندہ صحیح)

امام ابن حبان رحمہ اللہ (۱۷۷۰) نے اس حدیث کو صحیح قرار دیا ہے۔

حافظ سیوطی رحمہ اللہ نے اس کی سند کو ”صحیح“ کہا ہے۔

(تنویر الحوالک: 1/133)

ان تمام احادیث کے متعلق حافظ ابن عبدالبر رحمہ اللہ (۴۶۳ھ) فرماتے ہیں:

هِيَ مُتَوَاتِرَةٌ صَحَاحٌ.

”یہ احادیث متواتر اور ”صحیح“ ہیں۔“

(الاستذکار: 3/345)

علامہ ابن رشد قرطبی (۵۹۵ھ) لکھتے ہیں:

أَجْمَعُوا عَلَى أَنَّ مِنْ سُنَنِ الصَّوْمِ تَأْخِيرَ السُّحُورِ وَتَعْجِيلَ الْفِطْرِ.

”فقہاء کا اجماع و اتفاق ہے کہ سحری میں تاخیر اور افطار میں جلدی کرنا روزے

کی سنن میں شامل ہے۔“

(بداية المجتهد ونهاية المقتصد: 404/1)

✿ علامہ ابن الاثیر رحمۃ اللہ علیہ (۶۰۶ھ) فرماتے ہیں:

تَعَجِبُ الْإِطْفَارِ سُنَّةً مُتَّفَقَةً عَلَيْهَا.
”افطار میں جلدی کرنا بالاتفاق سنت ہے۔“

(الشافعي في شرح مسند الشافعي: 198/3)

✿ امام ابو جمرہ ضعیفی رحمۃ اللہ علیہ بیان کرتے ہیں:

”آپ رحمۃ اللہ علیہ (عالم اہل بیت) سیدنا عبداللہ بن عباس رضی اللہ عنہما کے ہمراہ رمضان میں افطاری کیا کرتے تھے۔ جب شام ہوتی، تو سیدنا عبداللہ بن عباس رضی اللہ عنہما اپنے سوتیلے بیٹے کو بھیجتے کہ وہ گھر کی چھت پر چڑھے۔ جوں ہی سورج غروب ہوتا، وہ خبر دیتا، تو سیدنا عبداللہ بن عباس رضی اللہ عنہما کھانا شروع کر دیتے، ہم بھی کھانے لگ جاتے، کھانے سے فارغ ہوتے، تو اقامت کہی جاتی، آپ رضی اللہ عنہ کھڑے ہوتے اور نماز پڑھاتے، ہم بھی آپ کے ساتھ نماز پڑھتے۔“

(مصنّف ابن أبي شيبة: 12/3، وسننہ صحیح)

المیہ:

✿ حافظ ابن حجر رحمۃ اللہ علیہ (۸۵۲ھ) فرماتے ہیں:

”اب لوگوں کی حالت یہ ہو گئی ہے کہ وہ غروب شمس کے ایک وقت بعد اذان دیتے ہیں، اس خیال سے کہ وقت پوری طرح داخل ہو جائے، افطاری تاخیر سے کرتے ہیں اور سحری جلدی کرتے ہیں، سنت کی مخالفت پر کمر بستہ ہیں، اسی لیے ان میں خیر کم اور شر زیادہ ہے۔ باقی، اللہ ہی مددگار ہے۔“

(فتح الباري شرح صحيح البخاري: 199/4)

✿ علامہ ابن رجب رحمۃ اللہ علیہ (۷۹۵ھ) فرماتے ہیں:

إِنَّهُ قَوْلٌ طَائِفَةٌ مِّنْ أَهْلِ الْبِدْعِ كَالرَّوَافِضِ وَنَحْوِهِمْ، وَلَمْ يَقُلْ أَحَدٌ مِّنَ الْعُلَمَاءِ الْمُعْتَدِّ بِهَيْمٍ.

”افطار میں تاخیر کرنا اہل بدعت روافض وغیرہ کا مذہب ہے، معتمد علیہ علما میں سے کوئی بھی اس کا قائل نہیں۔“

(فتح الباري لابن رجب: 353/4)

(سوال): افطاری کی دعا کیا ہے؟

(جواب): ابن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم افطار کے وقت یہ دعا پڑھتے:

ذَهَبَ الظَّمَأُ، وَابْتَلَّتِ العُرُوقُ، وَثَبَّتَ الأَجْرُ إِنْ شَاءَ اللّهُ.

”پیس چلی گئی، رگیں تر ہو گئیں اور اللہ نے اگر چاہا تو اجر ثابت ہو گا۔“

(سنن أبي داود: 2357؛ عمل اليوم والليلة للنسائي: 299؛ وسنده حسن)

✿ امام دارقطنی رحمۃ اللہ علیہ اس حدیث کی سند کو ”حسن“ کہا ہے۔

(سنن الدارقطني: 182/2)

امام حاکم رحمۃ اللہ علیہ (422/1) نے اس حدیث کو بخاری و مسلم کی شرط پر ”صحیح“ کہا ہے،

حافظ ذہبی رحمۃ اللہ علیہ نے ان کی موافقت کی ہے۔

(سوال): اقامت کن نمازوں کے لیے کہی جاتی ہے؟

(جواب): اقامت ان باجماعت نمازوں کے لیے کہی جاتی ہے، جن کے لیے اذان

دی جاتی ہے، یعنی پانچ نمازیں اور نماز جمعہ۔ عیدین، نماز وتر اور دیگر نوافل کی جماعت کے

کے لیے اقامت نہیں کہی جائے گی۔

(سوال): کیا کھانے پینے سے پہلے بسم اللہ پڑھنا ضروری ہے؟

(جواب): جس کھانے پینے سے پہلے بسم اللہ نہ پڑھی جائے، اس کھانے پینے میں

شیطان شریک ہو جاتا ہے۔

❁ سیدنا عمرو بن ابی سلمہ رضی اللہ عنہ بیان کرتے ہیں:

”رسول اللہ صلی اللہ علیہ وسلم کے زیر پرورش میں ایک یتیم لڑکا تھا، ایک مرتبہ (دوران کھانا) میرا ہاتھ برتن میں گھوم رہا تھا تو رسول اللہ صلی اللہ علیہ وسلم نے فرمایا: بیٹا! اللہ کا نام لے کر دائیں ہاتھ سے برتن کے کنارے سے وہ کھانا کھائیں جو آپ کے قریب ہو: اس کے بعد میں ویسے ہی کھانا کھاتا تھا۔“

(صحیح البخاری: 5376؛ صحیح مسلم: 2022)

❁ سیدہ عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

کھانے کی ابتداء بسم اللہ سے کریں اور اگر بھول جائے بعد میں یاد آئے تو یہ دعا درمیان میں پڑھ لیں:

بِسْمِ اللّٰهِ فِيْ اَوَّلِهِ وَاٰخِرِهِ .

”اللہ کے نام سے، کھانے کا آغاز و اختتام اسی کے نام سے۔“

(مسند الإمام أحمد : 265-208-207-246/6؛ سنن أبي داود : 3767؛ سنن

الترمذی : 1858؛ سنن ابن ماجہ : 3264؛ وسندہ حسن)

اس حدیث کو امام ترمذی رضی اللہ عنہ نے ”حسن صحیح“، امام ابن حبان رضی اللہ عنہ (5214)،

علامہ ابن قیم رضی اللہ عنہ (زاد المعاد: 2/397) نے ”صحیح“، امام حاکم رضی اللہ عنہ (4/108) نے ”صحیح

الاسناد“ اور حافظ ذہبی رحمۃ اللہ علیہ نے ”صحیح“ کہا ہے۔

سیدنا جابر بن عبد اللہ رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا:

” آدمی گھر داخل ہوتے اور کھانا کھاتے وقت اللہ کا ذکر کرے تو شیطان اپنے ساتھیوں سے کہتا ہے آج تمہیں کھانا ملے گا نہ رہائش، گھر داخل ہوتے اور کھانا کھاتے وقت اللہ کا ذکر نہ کرے، تو شیطان کہتا ہے، تمہاری رہائش اور خوراک کا بندوبست ہو گیا ہے۔“

(صحیح مسلم: 2018)

سیدنا حذیفہ بن یمان رضی اللہ عنہ بیان کرتے ہیں:

” ہم نبی کریم صلی اللہ علیہ وسلم کے ہمراہ کسی کھانے میں شریک ہوتے تو اس وقت تک کھانے کے لیے ہاتھ نہیں بڑھاتے تھے، جب تک نبی کریم صلی اللہ علیہ وسلم شروع نہیں فرماتے تھے، چنانچہ آپ صلی اللہ علیہ وسلم اپنا ہاتھ بڑھاتے تھے، ایک مرتبہ ہم آپ کے ساتھ کھانے میں شریک ہوئے، اچانک ایک بچی آئی گویا کہ اسے دھکیلا جا رہا ہے، اس نے کھانے میں ہاتھ رکھنا چاہا تو رسول اللہ صلی اللہ علیہ وسلم نے اسے پکڑ لیا، پھر ایک دیہاتی آیا، وہ بھی اسی طرح تھا جیسا کہ اسے دھکیلا جا رہا ہو، آپ نے اسے بھی ہاتھ سے پکڑ لیا، پھر رسول اللہ صلی اللہ علیہ وسلم نے فرمایا: جس کھانے پر ”بسم اللہ“ نہ پڑھی جائے تو شیطان اس پر دسترس حاصل کر لیتا ہے، وہ اس بچی کو لے کر آیا تاکہ وہ اس کے لیے ذریعے دسترس حاصل کر سکے، لیکن میں نے اسے ہاتھ سے پکڑ لیا، پھر وہ دیہاتی کو لایا تاکہ وہ اس کے لیے ذریعے دسترس

حاصل کر سکے، لیکن میں نے اسے بھی ہاتھ سے پکڑ لیا، اس ذات کی قسم! جس کے ہاتھ میری جان ہے، بے شک اس (شیطان) کا ہاتھ اس (بچی) کے ہاتھ کے ساتھ میرے ہاتھ میں ہے۔“

(صحیح مسلم: 2017)

❁ سیدنا امیہ بن مخشی رضی اللہ عنہ بیان کرتے ہیں:

”نبی کریم صلی اللہ علیہ وسلم تشریف فرما تھے، ایک شخص کھانا کھا رہا تھا، اس نے بسم اللہ نہیں پڑھی تھی، یہاں تک کہ ایک لقمہ باقی رہ گیا، جب وہ لقمہ اس نے منہ کی طرف اٹھایا تو اس نے کہا:

بِسْمِ اللّٰهِ اَوَّلَهُ وَاٰخِرَهُ .

”اللہ کے مبارک نام سے اس کا آغاز و اختتام کرتا ہوں۔“

یہ سن کر نبی کریم صلی اللہ علیہ وسلم مسکرا دیئے، فرمایا: ”شیطان اس کے ساتھ کھاتا رہا، جب اس نے بسم اللہ پڑھ لی، تو شیطان نے اپنے منہ کا سب کچھ قے کر دیا۔“

(مسند الإمام أحمد: 4/336، سنن أبي داود: 3768، عمل اليوم والليلة للنسائي

: 282، وسنده حسن)

اس حدیث کو امام حاکم رضی اللہ عنہ (1/108) نے ”صحیح الاسناد“ اور حافظ ذہبی رضی اللہ عنہ نے

”صحیح“ قرار دیا ہے۔

(سوال): کیا میزبان کا مہمانوں کو بار بار کھانا تناول کرنے کا کہنا درست ہے؟

(جواب): میزبان کا مہمانوں کو یہ کہنا کہ کھانے پینے کے لیے اور لیس یا مزید تناول

فرمائیں وغیرہ افضل و مستحب ہے، تا آنکہ ان کے سیراب ہو جانے کا یقین ہو جائے۔ پیٹ

بھر کر کھانے کے لئے بار بار اصرار کرنا مستحب ہے۔

✽ امام مجاہد رضی اللہ عنہ بیان کرتے ہیں:

”سیدنا ابو ہریرہ رضی اللہ عنہ کہا کرتے تھے: اللہ کی قسم! جس کے سوا کوئی معبود برحق نہیں، میں (زمانہ نبوی میں) بھوک کے مارے زمین پر اپنے پیٹ کے بل لیٹ جاتا تھا، کبھی میں بھوک کے مارے اپنے پیٹ پر پتھر باندھا کرتا تھا، ایک دن میں راستے میں بیٹھ گیا، جو صحابہ کرام کی گزر گاہ تھی، سیدنا ابو بکر صدیق رضی اللہ عنہ گزرے، میں نے ان سے کتاب اللہ کی ایک آیت کے بارے میں پوچھا: میرے پوچھنے کا مقصد یہ تھا کہ وہ مجھے کچھ کھلا دیں مگر وہ چلے گئے اور کچھ نہیں کہا، پھر سیدنا عمر بن خطاب رضی اللہ عنہ میرے پاس سے گزرے، میں نے ان سے بھی قرآن مجید کی ایک آیت پوچھی اور پوچھنے کا ایک مقصد صرف یہ تھا کہ وہ مجھے کچھ کھلا دیں مگر وہ بھی گزر گئے اور کچھ بھی نہیں کھلایا، اس کے بعد نبی کریم صلی اللہ علیہ وسلم گزرے اور آپ صلی اللہ علیہ وسلم نے جب مجھے دیکھا تو مسکرا دیئے اور آپ میرے دل کی بات سمجھ گئے اور میرے چہرے کو پڑھ لیا، پھر آپ صلی اللہ علیہ وسلم نے فرمایا: ابو ہر! میں نے عرض کیا: لبیک، اللہ کے رسول! فرمایا: میرے ساتھ آ جائیے اور آپ چلنے لگے۔ میں نبی کریم صلی اللہ علیہ وسلم کے پیچھے چل دیا، پھر نبی کریم صلی اللہ علیہ وسلم گھر تشریف لے گئے، میں نے اجازت طلب کی، مجھے اجازت مل گئی، جب آپ داخل ہوئے تو ایک پیالہ میں دودھ ملا، دریافت فرمایا: یہ دودھ کہاں سے آیا ہے؟ کہا: فلاں مرد یا فلاں عورت نے نبی کریم صلی اللہ علیہ وسلم کے لیے تحفہ بھیجا ہے، فرمایا: ابو ہر! عرض کیا: لبیک، اللہ کے رسول! فرمایا: اہل صفہ

کے پاس جاؤ اور انہیں بھی میرے پاس بلاؤ۔ سیدنا ابو ہریرہ رضی اللہ عنہ بیان کرتے ہیں کہ اہل صفہ اسلام کے مہمان تھے، وہ نہ کسی گھر میں پناہ ڈھونڈتے، نہ کسی کے مال میں اور نہ کسی کے پاس، جب نبی کریم صلی اللہ علیہ وسلم کے پاس صدقہ آتا تو نبی کریم صلی اللہ علیہ وسلم انہی کے پاس بھیج دیتے اور اس میں سے کچھ نہیں رکھتے تھے، البتہ جب آپ صلی اللہ علیہ وسلم کے پاس تحفہ آتا تو انہیں بلا بھیجتے اور خود بھی اس میں کچھ کھاتے اور انہیں بھی شریک کرتے، چنانچہ مجھے یہ بات ناگوار گزری، میں نے سوچا: یہ دودھ ہے، ہی کتنا، کہ سارے صفہ والوں میں تقسیم ہو جائے، اس کا حقدار میں تھا کہ اسے پی کر کچھ قوت حاصل کرتا، جب صفہ والے آئیں گے تو نبی کریم صلی اللہ علیہ وسلم نے مجھے فرمائیں گے اور میں انہیں دے دوں گا، مجھے تو شاید اس دودھ میں سے کچھ بھی نہیں ملے گا، لیکن اللہ اور اس کے رسول کے حکم برآوری کے سوا کوئی اور چارہ بھی نہیں تھا، چنانچہ میں ان کے پاس آیا اور نبی کریم صلی اللہ علیہ وسلم کی دعوت پہنچائی، انہوں نے آکر اجازت چاہی، اجازت مل گئی، پھر وہ گھر میں اپنی اپنی جگہ بنا کر بیٹھ گئے، نبی کریم صلی اللہ علیہ وسلم نے آواز دی: میں نے عرض کیا: لَبِیک، اللہ کے رسول! فرمایا: سب حاضرین کو پلاؤ، سیدنا ابو ہریرہ رضی اللہ عنہ بیان کرتے ہیں کہ میں نے پیالہ پکڑ لیا اور ایک ایک کو دینے لگا، ایک شخص دودھ پی کر جب سیراب ہو جاتا تو مجھے پیالہ واپس کر دیتا پھر دوسرے شخص کو دیتا، وہ بھی سیر ہو کر پیتا، پھر پیالہ مجھ کو واپس کر دیتا، اسی طرح تیسرا بھی پی کر پیالہ مجھے واپس کر دیتا، اسی طرح میں نبی کریم صلی اللہ علیہ وسلم تک پہنچا، لوگ پی کر سیراب ہو چکے تھے، آخر میں نبی کریم صلی اللہ علیہ وسلم نے پیالہ پکڑا اور اپنے ہاتھ پر رکھ کر میری طرف دیکھا اور مسکرا کر

فرمایا: ابو ہر! میں نے عرض کیا: اللہ کے رسول! فرمایا: اب میں اور تم باقی ہیں، عرض کیا: آپ ﷺ نے سچ فرمایا، نبی کریم ﷺ نے فرمایا: بیٹھ جاؤ اور پیو، میں نے بیٹھ کر دودھ پیا، نبی کریم ﷺ برابر فرماتے رہے: اور پیو، آخر مجھے کہنا پڑا: نہیں، اس ذات کی قسم، جس نے آپ کو حق دے کر مبعوث فرمایا ہے! اب بالکل گنجائش نہیں ہے، نبی کریم ﷺ نے فرمایا: پھر مجھے دے دو، میں نے پیالہ نبی کریم ﷺ کو دے دیا، آپ ﷺ نے اللہ تعالیٰ کی حمد بیان کی اور بسم اللہ پڑھ کر بچا ہوا خود پی لیا۔“

(صحیح البخاری: 6452)

(سوال): کھانے پینے کے بعد کی دعا کیا ہے؟

(جواب): کھانے پینے کے بعد اللہ تعالیٰ کا شکر ادا کرنا چاہیے۔

✽ سیدنا انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

إِنَّ اللَّهَ لَيَرْضَى عَنِ الْعَبْدِ أَنْ يَأْكُلَ الْأَكْلَةَ فَيَحْمَدَهُ عَلَيْهَا أَوْ يَشْرَبَ الشَّرْبَةَ فَيَحْمَدَهُ عَلَيْهَا.

”اللہ تعالیٰ بندے کے اس طرز عمل پر خوش ہوتا ہے کہ وہ ایک لقمہ کھائے، تو

اس پر حمد بیان کرے یا ایک گھونٹ پئے، تو اس پر حمد بیان کرے۔“

(صحیح مسلم: 2734)

کھانے پینے کے بعد مندرجہ ذیل دعائیں مسنون ہیں؛

✽ سیدنا ابوامامہ رضی اللہ عنہ بیان کرتے ہیں کہ رسول اللہ ﷺ دسترخوان اٹھاتے، تو

یہ دعا پڑھتے:

الْحَمْدُ لِلَّهِ كَثِيرًا طَيِّبًا مُبَارَكًا فِيهِ، غَيْرَ مَكْفِيٍّ وَلَا مُودَعٍ وَلَا مُسْتَعْنَى عَنْهُ، رَبَّنَا.

”ہر قسم کی پاکیزہ تر اور بابرکت حمد اللہ کے لیے ہے، اس کھانے سے کفایت کی جاسکتی ہے نہ اسے خیر آباد کہا جاسکتا ہے، اے ہمارے رب! نہ ہی اس سے بے نیازی دکھائی جاسکتی ہے۔“

(صحیح البخاری: 5458)

❁ سیدنا ابوامامہ رضی اللہ عنہ نے یہ الفاظ بھی بیان کیے ہیں کہ نبی کریم صلی اللہ علیہ وسلم کھانے سے فارغ ہوتے تو یہ دعا پڑھتے:

الْحَمْدُ لِلَّهِ الَّذِي كَفَانَا وَارْوَانَا، غَيْرَ مَكْفِيٍّ وَلَا مَكْفُورٍ.

”تمام تعریفیں اللہ کے لئے، جس نے ہماری کفالت کی اور ہمیں سیراب کیا، اس کھانے سے کفایت کی جاسکتی ہے، نہ اس نعمت کی ناشکری کی جاسکتی ہے۔“

(صحیح البخاری: 5459)

❁ سیدنا ابو ایوب انصاری رضی اللہ عنہ بیان کرتے ہیں کہ نبی کریم صلی اللہ علیہ وسلم کھانا کھا لیتے تو یہ دعا پڑھتے:

الْحَمْدُ لِلَّهِ الَّذِي أَطْعَمَ، وَسَقَى وَسَوَّغَهُ وَجَعَلَ لَهُ مَخْرَجًا.

”تمام تعریفیں اللہ کے لئے، جس نے کھلایا، پلایا اور حلق سے اترنے والا بنایا اور پھر اس کے خروج کی راہ بنائی۔“

(سنن أبي داود: 3851؛ عمل اليوم والليلة للنسائي: 285؛ وسنده صحيح)

اس حدیث کو امام ابن حبان رضی اللہ عنہ (5220) نے ”صحیح“ کہا ہے۔

❁ سیدنا معاذ بن انس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
 ”جس نے کھانے کے بعد یہ دعا پڑھیں:

الْحَمْدُ لِلَّهِ الَّذِي أَطْعَمَنِي هَذَا الطَّعَامَ، وَرَزَقَنِيهِ مِنْ غَيْرِ
 حَوْلٍ مِّنِّي وَلَا قُوَّةَ .

”تمام تعریفیں اس اللہ کے لیے جس نے مجھے کھانا کھلایا اور میری کسی بھی کوشش
 اور طاقت کے بغیر رزق عطا کیا۔“

اس کے سب گناہ معاف کر دیئے جائیں گے۔“

(سنن أبي داود: 4023؛ سنن الترمذي: 3458؛ سنن ابن ماجه: 3285؛ وسنده حسن)

اس حدیث کو امام ترمذی رحمہ اللہ نے ”حسن غریب“، امام حاکم رحمہ اللہ (507/1) نے
 امام بخاری رحمہ اللہ کی شرط پر ”صحیح“ کہا ہے، حافظ ذہبی رحمہ اللہ نے ان کی موافقت کی
 ہے۔ حافظ ابن حجر رحمہ اللہ (نتائج الافکار: 120/1؛ معرفۃ الخصال المکفرۃ، ص 74) نے اس
 کی سند کو ”حسن“ کہا ہے۔

❁ عبدالرحمن بن جبیر رحمہ اللہ نبی کریم صلی اللہ علیہ وسلم کی آٹھ سال خدمت کرنے والے
 صحابی سے بیان کرتے ہیں کہ انہوں نے سنا جب نبی کریم صلی اللہ علیہ وسلم کھانا شروع کرتے، تو بسم
 اللہ پڑھتے اور کھانے سے فارغ ہو کر یہ دعا پڑھتے:

اللَّهُمَّ أَطْعَمْتَ وَسَقَيْتَ، وَأَغْنَيْتَ، وَأَقْنَيْتَ وَهَدَيْتَ، وَأَحْيَيْتَ،
 فَلَكَ الْحَمْدُ عَلَى مَا أَعْطَيْتَ .

”اللہ! تُو نے کھانا کھلایا، پانی پلایا، (بھوک سے) کفایت کیا، ہدایت عطا
 فرمائی اور زندگی عطا فرمائی، تیرے دیئے پر تیرا شکر اور تیری ہی تعریف۔“

(عمل اليوم والليلة لابن السني : 466؛ مسند الإمام أحمد : 375/5-62/4؛ السنن الكبرى للنسائي : 6898؛ وسنده صحيح)

(سوال): نماز میں ادھر ادھر التفات کرنا کیسا ہے؟

(جواب): نماز میں نگاہ سجدے والی جگہ پر ہونی چاہیے، دائیں بائیں یا اوپر نگاہ ڈالنا جائز نہیں، حالت تشهد میں نگاہ انگشت شہادت پر ہونی چاہیے۔

(سوال): کیا نماز تراویح میں نابالغ بچہ امام بن سکتا ہے؟

(جواب): حاضرین میں سب سے زیادہ قاری نابالغ بچہ ہو، تو وہ فرض اور نفل ہر نماز کے لیے بن سکتا ہے۔

✽ سیدنا ابو یزید جریمی عمر و بن سلمہ رضی اللہ عنہما بیان کرتے ہیں:

”ہم لوگوں کی گزرگاہ پر موجود پانی کے پاس رہتے تھے، چنانچہ ہم ان سے پوچھتے رہتے تھے کہ یہ دین کیسا ہے؟ انہوں نے حدیث بیان کرتے ہوئے فرمایا: میرے والد اپنے محلے کے لوگوں کی طرف سے اسلام کی معلومات لینے گئے، تو جب تک اللہ تعالیٰ نے چاہا نبی کریم صلی اللہ علیہ وسلم کے پاس رہے، پھر جب واپس آئے، تو ہم نے ان کا استقبال کیا۔ وہ ہمیں دیکھ کر کہنے لگے: اللہ کی قسم! میں ایک سچے رسول کے پاس سے آ رہا ہوں۔ پھر فرمایا: وہ آپ کو فلاں فلاں کاموں کا حکم دیتے ہیں اور فلاں فلاں کاموں سے روکتے ہیں، نیز یہ حکم دیتے ہیں کہ آپ فلاں نماز فلاں وقت پڑھیں اور فلاں نماز فلاں وقت پڑھیں، جب نماز کا وقت ہو، تو ایک آدمی اذان کہے، پھر وہ امامت کرائے، جو آپ میں سے قرآن زیادہ جانتا ہو، ہمارے محلے والوں نے غور کیا، تو مجھ سے زیادہ

قرآن جاننے والا کسی کو نہ پایا، کیوں کہ میں قافلے والوں سے قرآن یاد کرتا رہتا تھا، چنانچہ انہوں نے مجھے آگے (کھڑا) کر دیا، میں چھ برس کی عمر میں انہیں نماز پڑھاتا رہا۔“

(صحیح البخاری: 4302)

(سوال): ٹیپ ریکارڈ اور ٹی وی کے ذریعے امامت کا کیا حکم ہے؟

(جواب): ان ذرائع سے امامت جائز نہیں۔ اقتداء کے لیے امام کی طرف قصد

ضروری ہے۔

(سوال): جس امام سے فروعی اختلاف ہو، کیا اس کی اقتدا میں نماز جائز ہے؟

(جواب): فروعی اختلاف ہو، تو امامت درست ہے، البتہ جو شخص اعتقادی مسائل میں

راہِ راست پر نہ رہے، اس کی اقتدا جائز نہیں۔

(سوال): امامت کا زیادہ حق دار کون ہے؟

(جواب): امامت کا زیادہ حق دار وہ ہے، جو قرآن کا بڑا قاری ہے۔

❁ سیدنا عبداللہ بن عمر رضی اللہ عنہما بیان کرتے ہیں:

”مہاجرین جب مکہ سے مدینہ آئے، تو انہوں نے قباء کے ساتھ عصبہ کے

مقام پر پڑاؤ کیا، تو سالم مولیٰ ابو حذیفہ رضی اللہ عنہ نے ان کی امامت کروائی، کیوں

کہ وہ سب سے زیادہ قرآن جانتے تھے۔ ان میں سیدنا ابوسلمہ بن عبدالاسد

اور سیدنا عمر رضی اللہ عنہما بھی موجود تھے۔“

(صحیح البخاری: 692)

❁ سیدنا ابومسعود انصاری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

يَوْمَ الْقَوْمِ أَقْرَأَهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ سَوَاءً
فَأَعْلَمُهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً فَأَقْدَمُهُمْ هِجْرَةَ،
فَإِنْ كَانُوا فِي الْهِجْرَةِ سَوَاءً فَأَقْدَمُهُمْ سِنًا، وَلَا يَوْمَ الرَّجُلِ
فِي سُلْطَانِهِ، وَلَا يُقْعَدُ فِي بَيْتِهِ عَلَى تَكْرِمَتِهِ إِلَّا بِإِذْنِهِ.

”لوگوں کی امامت وہ کرائے، جو سب سے زیادہ کتاب اللہ (قرآن) کو
پڑھنے والا ہو، اگر قرأت میں سب برابر ہوں، تو پھر امامت وہ کرائے، جو
سنت کو زیادہ جانتا ہو، اگر سنت میں سب برابر ہوں، تو پھر وہ کرائے، جس نے
پہلے ہجرت کی ہو، اگر ہجرت میں بھی سب برابر ہوں، تو وہ کرائے، جو سب
سے زیادہ عمر رسیدہ ہو، کوئی کسی کی سلطنت میں اس کی اجازت کے بغیر امامت
نہ کرائے اور نہ ہی بغیر اجازت اس کی عزت کی جگہ پر بیٹھے۔“

(صحیح مسلم: 673)

(سوال): کیا امر بالمعروف ونہی عن المنکر ہر امتی کا فریضہ ہے؟

(جواب): مسلمان ہونے کا تقاضا ہے کہ ہر برائی کو حتی المقدور روکا جائے اور بساط

کے مطابق نیکی و تقویٰ کا حکم دیا جائے۔

✽ اللہ تعالیٰ فرماتے ہیں:

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ
بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ
الزَّكَاةَ وَيَطِيعُونَ اللَّهَ وَرَسُولَهُ أُولَئِكَ سَيَرْحَمُهُمُ اللَّهُ إِنَّ اللَّهَ

عَزِيزٌ حَكِيمٌ ﴿التوبة: ۷۱﴾

”مومن مرد اور مومن عورتیں ایک دوسرے کے دوست ہیں کہ اچھے کام کرنے کو کہتے، بُری باتوں سے منع کرتے، نماز پڑھتے، زکوٰۃ دیتے، اللہ اور رسول کی اطاعت کرتے ہیں۔ انہی پر اللہ مہربان ہوگا، اللہ غالب حکمت والا ہے۔“

❁ سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ .

”برائی دیکھیں تو ہاتھ سے ختم کریں، اگر طاقت نہ ہو، تو زبان سے روکیں، اس کی بھی استطاعت نہ ہو تو دل میں برا جانیں، یہ ایمان کا کمزور ترین درجہ ہے۔“

(صحیح مسلم: 49)

❁ سیدنا حذیفہ بن یمان رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”اس ذات کی قسم! جس کے ہاتھ میں میری جان ہے، آپ یقیناً نیکی کا حکم کرو گے اور برائی سے منع کرو گے، ورنہ قریب ہے کہ اللہ آپ پر عذاب نازل کر دے، پھر اس سے دعائیں کرو گے لیکن وہ قبول نہیں ہوں گی۔“

(سنن الترمذی: 2169، وسندہ حسن)

امام ترمذی رضی اللہ عنہ نے اس حدیث کو ”حسن“ کہا ہے۔



فتاویٰ امن پوری (قسط ۱۳۴)

غلام مصطفیٰ ظہیر امن پوری

سوال: لوگوں میں سب سے زیادہ حسن سلوک کا مستحق کون ہے؟

جواب: ماں وہ رشتہ ہے، جو سب سے بڑھ کر حسن سلوک کی مستحق ہے، ماں باپ کا

ہر جائز حکم پورا کرنا ضروری ہے، ان کو تنگ کرنا یا برا بھلا کہنا گناہ کبیرہ ہے۔

✽ اللہ تعالیٰ کا فرمان ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا، وَاخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْنِي صَغِيرًا﴾

(بنی اسرائیل: ۲۴-۲۵)

”آپ کا رب فیصلہ کرتا ہے کہ اس کے سوا کسی کو معبود نہ بناؤ، والدین کے ساتھ حسن سلوک سے پیش آؤ، اگر تمہارے والدین یا ان میں سے کوئی بڑھاپے میں پہنچ جائیں، تو انہیں اُف بھی نہیں کہنا، بلکہ بڑی عمدہ بات کرنی ہے۔ عجز و نیاز سے اُن کے آگے جھکے رہو اور اُن کے حق میں دعا کرو کہ اے اللہ! جیسے انہوں نے بچپن میں میری پرورش کی ہے، تو بھی اُن پر رحمت فرما۔“



سیدنا ابو ہریرہ رضی اللہ عنہ بیان کرتے ہیں:

”ایک شخص رسول اللہ صلی اللہ علیہ وسلم کی خدمت میں حاضر ہو کر عرض گزار ہوا: اللہ کے رسول! لوگوں میں سے میرے عمدہ برتاؤ کا سب سے زیادہ حق دار کون ہے؟ فرمایا: آپ کی ماں، پوچھا: پھر کون؟ فرمایا: آپ کی ماں، پوچھا: پھر کون؟ فرمایا: پھر آپ کے والد گرامی۔“

(صحیح البخاری: 5971، صحیح مسلم: 2548)

سیدنا عبداللہ بن عمرو رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

”سب سے بڑا گناہ یہ ہے کہ کوئی شخص اپنے والدین پر لعنت بھیجے، پوچھا گیا: یا رسول اللہ! کوئی اپنے والدین پر کیسے لعنت بھیجے گا؟ فرمایا: وہ کسی کے باپ کو برا بھلا کہے گا، تو وہ بھی اس کے باپ اور اس کی ماں کو برا بھلا کہے گا۔“

(صحیح البخاری: 5973، صحیح مسلم: 90)

سیدنا عبداللہ بن عمرو رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

ثَلَاثٌ لَا يَدْخُلُونَ الْجَنَّةَ، وَلَا يَنْظُرُ اللَّهُ إِلَيْهِمْ يَوْمَ الْقِيَامَةِ؛ الْعَاقُّ بِوَالِدَيْهِ، وَالْمَرْأَةُ الْمُمْتَرَجَلَةُ الْمُتَشَبَّهُةُ بِالرِّجَالِ، وَالذَّيْوُثُ.

”تین قسم کے لوگ جنت میں داخل نہ ہوں گے اور نہ اللہ تعالیٰ ان کی طرف (نظر رحمت سے) دیکھے گا؛ ① والدین کا نافرمان ② مردوں کی مشابہت اختیار کرنے والی عورت ③ دیوث۔“

(مسند الإمام أحمد: 6180، وسندہ حسن)

سیدنا کعب بن عجرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”منبر لائیں۔ ہم منبر لائے، آپ ﷺ نے پہلی سیڑھی پر قدم رکھا، تو آمین کہا۔ دوسری سیڑھی پر پہنچے، تو آمین کہا۔ جب تیسری سیڑھی پر چڑھے، تو پھر آمین کہا۔ نیچے تشریف لائے، تو ہم نے عرض کیا: اللہ کے رسول! آج ہم نے آپ سے خلاف معمول بات سنی، فرمایا: جبریل علیہ السلام میرے پاس آئے اور کہنے لگے: اس کے لیے ہلاکت ہو، جو رمضان پائے، لیکن اس کی مغفرت نہ ہو سکے۔ میں نے آمین کہہ دیا۔ دوسری سیڑھی پر پہنچا، تو جبریل علیہ السلام نے کہا: وہ بھی ہلاک ہو، جس کے پاس آپ کا تذکرہ ہو، لیکن وہ آپ پر درود نہ پڑھے۔ میں نے آمین کہا۔ تیسری پر چڑھا، تو جبریل علیہ السلام نے کہا: وہ بھی ہلاک ہو، جس کے پاس اس کے ماں باپ، دونوں یا ایک بوڑھا ہو اور وہ اس کے جنت میں داخلے کا سبب نہ بن سکیں۔ میں نے پھر آمین کہہ دیا۔“

(المستدرک علی الصحیحین للحاکم: 4/153، وسندہ حسن)

امام حاکم رحمہ اللہ نے اس حدیث کو ”صحیح الاسناد“ اور حافظ ذہبی نے ”صحیح“ کہا ہے۔

(سوال): کیا ماں کو وراثت میں حق دار بنایا گیا ہے؟

(جواب): ماں ہر صورت وراثت کی حق دار ہے، البتہ مختلف حالتوں میں اس کے حصے

کی مقدار مختلف ہے، مگر کسی حالت میں ماں محروم نہیں ہوتی۔

(سوال): کیا مصحف سے دیکھ کر نماز میں قرأت کی جاسکتی ہے؟

(جواب): نماز میں زبانی قراءت کی قدرت نہ ہو تو قرآن ہاتھ میں پکڑ کر قرأت کی جا

سکتی ہے، محدثین اسے جائز سمجھتے تھے، نیز اگر سامع حافظ نہ ہو، تو وہ بھی ایسا کر سکتا ہے۔

سیدہ عائشہ رضی اللہ عنہا کے بارے میں ہے: ❁

يَوْمَهَا عَبْدُهَا ذَكَوَانٌ مِنَ الْمُصْحَفِ .

”ان کے غلام ذکوان انہیں امامت قرآن مجید سے دیکھ کر کرواتے تھے۔“

(صحیح البخاری : 96/1 ، تعليقاً، مصنف ابن أبي شيبة : 337/2 ؛ کتاب

المصاحف لابن أبي داود : 797 ، السنن الكبرى للبيهقي : 253/2 ، وسنده صحيح)

حافظ نووی رحمۃ اللہ علیہ (خلاصة الأحكام : 550/1) نے سند کو ”صحیح“ اور حافظ ابن

حجر رحمۃ اللہ علیہ (تغليق التعليق : 291/2) نے روایت کو ”صحیح“ قرار دیا ہے۔

❁ امام ایوب سختیانی رحمۃ اللہ علیہ فرماتے ہیں :

كَانَ مُحَمَّدٌ لَا يَرَى بَأْسًا أَنْ يَوْمَ الرَّجُلِ الْقَوْمَ يَقْرَأُ فِي الْمُصْحَفِ .

”امام محمد بن سیرین تابعی رحمۃ اللہ علیہ کوئی حرج نہیں سمجھتے تھے کہ آدمی قوم کی امامت

کروائے اور قرأت قرآن مجید سے دیکھ کر کرے۔“

(مصنف ابن أبي شيبة : 337/2 ، وسنده صحيح)

❁ امام شعبہ رحمۃ اللہ علیہ، بیان کرتے ہیں :

فِي الرَّجُلِ يَوْمٌ فِي رَمَضَانَ يَقْرَأُ فِي الْمُصْحَفِ ، رَخَّصَ فِيهِ .

”حکم بن عتیبہ رحمۃ اللہ علیہ رمضان المبارک میں قرآن سے دیکھ کر قراءت کی

رخصت دیتے تھے۔“

(مصنف ابن أبي شيبة : 337/2 ، وسنده صحيح)

❁ امام حسن بصری رحمۃ اللہ علیہ اور امام محمد بن سیرین رحمۃ اللہ علیہ، فرماتے ہیں :

”نماز میں قرآن پکڑ کر قراءت کرنے میں کوئی حرج نہیں۔“

(مصنف ابن أبي شيبة : 337/2 ، وسنده صحيح)

عطاء بن ابی رباح رضی اللہ عنہ کہتے ہیں:

”نماز میں قرآن سے دیکھ کر قراءت کرنے میں کوئی حرج نہیں۔“

(مصنّف ابن شیبہ: 337/2؛ وسندہ صحیح)

امام یحییٰ بن سعید انصاری رضی اللہ عنہ فرماتے ہیں:

لَا أَرَى بِالْقِرَاءَةِ مِنَ الْمُصْحَفِ فِي رَمَضَانَ بَأْسًا، يُرِيدُ الْقُرْآنَ.

”رمضان المبارک میں قرآن سے دیکھ کر قراءت میں حرج نہیں۔“

(کتاب المصاحف لابن ابي داؤد: 805، وسندہ حسن)

محمد بن عبداللہ بن مسلم رضی اللہ عنہ بیان کرتے ہیں:

سَأَلْتُ ابْنَ شَهَابٍ عَنِ الْقِرَاءَةِ فِي الْمُصْحَفِ يَوْمَ النَّاسِ،

فَقَالَ: لَمْ يَزَلِ النَّاسُ مِنْذُ كَانَ الْإِسْلَامُ يَفْعَلُونَ ذَلِكَ.

”میں نے امام زہری رضی اللہ عنہ سے پوچھا کہ لوگ امامت کرواتے ہوئے قرآن

ہاتھ میں پکڑ لیتے ہیں؟ فرمایا: شروع اسلام سے ہر دور کے مسلمان ایسا کرتے

آئے ہیں۔“

(کتاب المصاحف لابن ابي داؤد: 806، وسندہ حسن)

امام مالک رضی اللہ عنہ سے سوال ہوا کہ ایک شخص قرآن ہاتھ میں پکڑ کر امامت

کرواتا ہے؟ فرمایا:

لَا بَأْسَ بِذَلِكَ إِذَا اضْطُرُّوا. ”اگر مجبوری ہو، تو حرج نہیں۔“

(کتاب المصاحف لابن ابي داؤد: 808، وسندہ حسن)

امام ایوب سختیانی رضی اللہ عنہ فرماتے ہیں:

كَانَ ابْنُ سِيرِينَ يُصَلِّي وَالْمُصْحَفُ إِلَى جَنْبِهِ، فَإِذَا تَرَدَّدَ نَظَرَ فِيهِ.
 ”امام محمد بن سيرین رضی اللہ عنہ نماز پڑھتے، تو قرآن ان کے پہلو میں پڑا ہوتا۔
 جب بھول جاتے تو اسے دیکھ لیتے۔“

(مصنّف عبد الرزّاق: 420/2، ح: 3931، وسندہ صحیح)

❁ ثابت بنانی رضی اللہ عنہ بیان کرتے ہیں:

كَانَ أَنَسُ يُصَلِّي وَغُلَامُهُ يُمَسِّكُ الْمُصْحَفَ خَلْفَهُ، فَإِذَا
 تَعَايَا فِي آيَةٍ، فَتَحَّ عَلَيْهِ.

”سیدنا انس بن مالک رضی اللہ عنہ نماز پڑھتے تو ان کا غلام ان کے پیچھے قرآن پکڑ کر
 کھڑا ہو جاتا۔ جب آپ کسی آیت پر رکتے تو لقمہ دے دیتا۔“

(مصنّف ابن أبي شيبة: 337/2، السنن الكبرى للبيهقي: 212/3، وسندہ صحیح)

ثابت ہوا کہ قرآن پکڑ کر قراءت کرنے سے نماز فاسد نہیں ہوتی۔ اس کے خلاف
 سلف سے کچھ ثابت نہیں۔

شیخ عبدالعزیز ابن باز رضی اللہ عنہ نے بھی فتح الباری (2/185) کی تحقیق میں اسے بوقت
 ضرورت جائز قرار دیا ہے۔

(سوال): حدیث سفینہ کے متعلق کیا فرماتے ہیں؟

(جواب): سیدنا سفینہ رضی اللہ عنہ بیان کرتے ہیں:

خَطَبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: الْخِلَافَةُ فِي
 أُمَّتِي ثَلَاثُونَ سَنَةً ثُمَّ يَكُونُ مُلْكٌ ثُمَّ قَالَ سَفِينَةُ: أَمْسِكُ،
 خِلَافَةُ أَبِي بَكْرٍ وَخِلَافَةُ عُمَرَ ثِنْتَا عَشْرَةَ سَنَةً وَسِتَّةَ أَشْهُرٍ

وَخِلَافَةَ عُثْمَانَ ثِنْتَا عَشْرَةَ سَنَةً وَسِتَّةَ أَشْهُرٍ ثُمَّ خِلَافَةَ عَلِيٍّ
تَكْمِلَةَ الثَّلَاثِينَ قُلْتُ : فَمَعَاوِيَةُ؟ قَالَ : كَانَ أَوَّلَ الْمُلُوكِ .

”رسول اللہ ﷺ نے ہمیں خطبہ دیا اور فرمایا: میری امت میں خلافت تیس سال ہوگی، پھر بادشاہت ہوگی۔ سیدنا سفینہ رضی اللہ عنہا کہتے ہیں: شمار کر لیجئے، سیدنا ابوبکر اور سیدنا عمر رضی اللہ عنہما کی خلافت بارہ برس چھ ماہ تھی، سیدنا عثمان رضی اللہ عنہ کی خلافت بارہ سال تھی، پھر سیدنا علی رضی اللہ عنہ کی خلافت نے تیس سال پورے کر دیئے۔ (سعید بن جہمان رضی اللہ عنہ کہتے ہیں) میں نے پوچھا: سیدنا معاویہ رضی اللہ عنہ؟ فرمایا: وہ پہلے بادشاہ تھے۔“

(مسند الطیالسی : 1203 ، مسند الإمام أحمد : 221/5 ، سنن الترمذی : 2226 ،

وسندہ حسن)

✽ ایک روایت کے الفاظ ہیں:

خِلَافَةُ النَّبِيِّ تَلَاثُونَ سَنَةً، ثُمَّ يُؤْتِي اللَّهُ الْمُلْكَ أَوْ مَلِكًا مِنْ يَشَاءُ .
”خلافت علی منہاج النبوة تیس سال تک ہوگی، پھر اللہ تعالیٰ جسے چاہیے گا،
بادشاہت عطا کر دے گا۔“

(سنن أبي داود : 4646 ، وسندہ صحیح)

حشر بن نباتہ کی متابعت سنن ابی داود (۴۲۴۶) وغیرہ میں عبدالوارث بن سعید
بصری (ثقة، ثبت) نے اور مسند احمد (۲۲۱، ۲۲۰/۱۵) وغیرہ میں حماد بن سلمہ (ثقة ثبت) اور
سنن ابی داود (۴۶۴۷) میں العوام بن حوشب الواسطی نے کی ہے۔
رہا مسئلہ سعید بن جہمان کا، تو جمہور نے اس کی توثیق کی ہے۔

اس کی امام احمد بن حنبل رحمۃ اللہ علیہ (السنة للخلال، ص: ۴۱۹)، امام یحییٰ بن معین رحمۃ اللہ علیہ (تاریخ یحییٰ بن معین: ۳۶۹۵)، امام ابن عدی رحمۃ اللہ علیہ (الکامل: ۳/۴۰۲)، امام یعقوب بن سفیان رحمۃ اللہ علیہ (المعرفة والتاریخ: ۸/۷۸)، امام ترمذی رحمۃ اللہ علیہ (السنن: ۲۲۲۶)، بتحسین حدیثہ (امام ابن ابی عاصم رحمۃ اللہ علیہ (السنة: ۱۲۲۲)، بتصحيح حدیثہ)، امام ابن الجارود رحمۃ اللہ علیہ (الممتقی: ۹۷۶)، بتصحيح حدیثہ (امام ابن حبان رحمۃ اللہ علیہ (الثقات: ۳/۲۸۷)، امام حاکم رحمۃ اللہ علیہ (المستدرک: ۱/۷۱)، بتصحيح سندہ) اور حافظ بیہقی رحمۃ اللہ علیہ (مجمع الزوائد: ۳۶۶/۹) وغیر ہم نے توثیق کی ہے۔

کسی ثقہ امام نے انہیں ”ضعیف“ نہیں کہا۔

رہا امام بخاری رحمۃ اللہ علیہ (التاریخ الصغير: ۱/۱۹۶) اور حافظ ساجی رحمۃ اللہ علیہ (تہذیب التہذیب: ۱۴/۱۴) کا «لَا يُتَابَعُ عَلٰی حَدِيثِهِ» ”اس کی حدیث پر متابعت نہیں کی گئی۔“ سے مراد یہ حدیث نہیں ہے۔

ویسے بھی جب حشر بن نباتہ واضح ثقہ ہے، تو متابعت نہ بھی ہو، تو حرج نہیں۔

✿ حافظ ذہبی رحمۃ اللہ علیہ لکھتے ہیں:

كَثِيرٌ مِنَ الثَّقَاتِ قَدْ تَفَرَّدُوا، يَصِحُّ أَنْ يَقَالَ فِيهِمْ: لَا يُتَابَعُونَ
عَلَى بَعْضِ حَدِيثِهِمْ.

”کتنے ہی ثقہ راوی ہیں، جن کے بارے میں کہنا درست ہوگا کہ ان کی

متابعت نہیں ہوئی۔“ (تاریخ الإسلام: 4/1199، ت بشار)

حافظ ذہبی رحمۃ اللہ علیہ نے اسے اپنی کتاب ”من تكلم فيه وهو موثق أو صالح

الحدیث“ (۱۲۷) میں ذکر کیا ہے، لہذا حافظ ذہبی کا ”قوم يضعفون“ (میزان الاعتدال

۱۳۱/۲) کہنا مضرب نہیں۔ امام ابو حاتم رازی رحمۃ اللہ علیہ کا ’شَيْخٌ يُكْتَبُ حَدِيثُهُ وَلَا يُحْتَجُّ بِهِ‘ (اس کی حدیث میں اضطراب ہے۔) کہنے سے اس کی ہر ہر حدیث کا مضرب ہونا لازم نہیں آتا۔

امام احمد بن حنبل رحمۃ اللہ علیہ (السنۃ للخلال، ص: ۴۱۹)، امام ابن حبان رحمۃ اللہ علیہ (۶۶۵۷)، امام ابن ابی عاصم رحمۃ اللہ علیہ (السنۃ: ۱۲۲۲) اور علامہ ابن تیمیہ رحمۃ اللہ علیہ (مجموع الفتاویٰ: ۱۸/۳۵) نے اس حدیث کو، جبکہ امام حاکم رحمۃ اللہ علیہ (المستدرک: ۷۱/۳) اور حافظ بوسیری رحمۃ اللہ علیہ (اتحاف الخیرة: ۲۷۱/۸) نے اس کی سند کو ’صحیح‘ کہا ہے۔

امام ترمذی رحمۃ اللہ علیہ (سنن ترمذی: ۲۴۲۶) اور حافظ ابن حجر رحمۃ اللہ علیہ (مؤاقتہ الخمر الخمر: ۱۴۱/۱) نے اس حدیث کو ’حسن‘ قرار دیا ہے۔

✿ حافظ ابن حجر رحمۃ اللہ علیہ فرماتے ہیں:

”سعيد بن جهمان صغير تابعي اور صدوق راوی تھے۔“

کسی ’ثقة‘ محدث نے اس حدیث پر کلام نہیں کیا، بلکہ محدثین نے اس حدیث کی تصحیح کر کے اسے قبول کیا ہے، لہذا ابن خلدون مورخ (تاریخ ابن خلدون: ۴۵۸/۲) اور ابن العربی مالکی (العواصم من القواصم، ص: ۲۰۱) کا اسے بغیر دلیل کے صحیح تسلیم نہ کرنا ناقابل التفات ہے۔

حدیث سفینہ رحمۃ اللہ علیہ سے محدثین کا استدلال:

① میمونی رحمۃ اللہ علیہ بیان کرتے ہیں:

”امام احمد رحمۃ اللہ علیہ سے سوال کیا گیا کہ خلافت بارے کیا خیال ہے؟ فرمایا: ابو بکر، عمر، عثمان، علی رضی اللہ عنہم (ہی خلیفہ تھے)، کہا گیا، آپ حدیث سفینہ رحمۃ اللہ علیہ سے

استدلال کرتے ہیں؟ فرمایا: میں حدیث سفینہ رضی اللہ عنہ سے بھی استدلال کرتا ہوں، ایک دوسری دلیل بھی مدنظر ہے، وہ یہ کہ میں سیدنا علی رضی اللہ عنہ کے بارے میں یہ خوبی جانتا ہوں کہ وہ سیدنا ابوبکر، عمر اور عثمان رضی اللہ عنہم کے دور میں امیر المؤمنین کے نام سے موسوم نہیں ہوئے، نہ ہی آپ نے جماعت، جمعہ اور حدود قائم کیں، سیدنا عثمان رضی اللہ عنہ کی شہادت کے بعد آپ نے یہ کام کیا، معلوم ہوا کہ اب یہ کام ان پر واجب ہو گیا تھا، جو پہلے واجب نہ تھا۔“

(الإعتقاد: 469، وسندہ صحیح)

❁ امام احمد بن حنبل رضی اللہ عنہ فرماتے ہیں

”خلافت کے بارے میں ہم حدیث سفینہ رضی اللہ عنہ سے دلیل لیتے ہیں۔“

(مسائل الإمام أحمد لعبد الله: 1833)

❁ امام ابوالحسن اشعری رضی اللہ عنہ فرماتے ہیں:

”یہ حدیث ائمہ اربعہ کی خلافت پر دلالت کرتی ہے۔“

(الإبانة عن أصول الديانة: 251)

❁ امام ابن حبان رضی اللہ عنہ (صحیح ابن حبان: ۶۶۵۷)

❁ امام ابن جریر طبری رضی اللہ عنہ (صریح السنہ، ج: ۷)

❁ امام آجری رضی اللہ عنہ (الشريعة: ۵۶۴)

❁ امام بیہقی رضی اللہ عنہ (الاعتقاد: ۴۶۷) بھی اس حدیث سے خلفائے اربعہ کا ہی

اثبات کرتے ہیں۔

❁ امام سفیان بن سعید ثوری رضی اللہ عنہ فرماتے ہیں:

مَنْ زَعَمَ أَنَّ عَلِيًّا عَلَيْهِ السَّلَامُ كَانَ أَحَقَّ بِالْوِلَايَةِ مِنْهُمَا فَقَدْ

خَطًّا أَبَا بَكْرٍ، وَعُمَرَ، وَالْمُهَاجِرِينَ، وَالْأَنْصَارَ، وَمَا أَرَاهُ
يَرْتَفِعُ لَهُ مَعَ هَذَا عَمَلٌ إِلَى السَّمَاءِ .

”جو یہ دعویٰ کرتا ہے کہ سیدنا علیؑ، سیدنا ابوبکرؑ و عمرؑ رضی اللہ عنہم سے خلافت کے زیادہ
حق دار تھے، اس نے سیدنا ابوبکرؑ، سیدنا عمرؑ، مہاجرین اور انصار
صحابہ رضی اللہ عنہم سب کو غلط قرار دیا۔ میں نہیں سمجھتا کہ اس عقیدے کے ساتھ اس کا
کوئی عمل آسمان کی طرف بلند ہو۔“

(سنن أبي داود: 4630، وسنده صحيح)

حافظ ابن عبدالبرؒ اللہ فرماتے ہیں:

”اہل سنت جو اہل فقہ و اہل الحدیث ہیں، ان کا مذہب ہے کہ سیدنا ابوبکر و
عمرؑ رضی اللہ عنہما کو مقدم کیا جائے اور سیدنا عثمان و علیؑ رضی اللہ عنہما اور تمام صحابہ رضی اللہ عنہم سے محبت
کی جائے، ان کے محاسن ذکر کیے جائیں، ان کے فضائل عام کیے جائیں اور
ان کے حق میں استغفار کیا جائے۔ یہی حق ہے، جس کا خلاف جائز نہیں۔
والحمد للہ!“ (الإستذکار: 110/5)

سوال: کیا حاکم وقت کی اطاعت ضروری ہے؟

جواب: حاکم وقت کی اطاعت ضروری ہے، بشرطیکہ شریعت کی مخالفت میں نہ ہو،

ورنہ اطاعت نہیں۔

اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ
مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ

كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا ﴿٥٩﴾

(النساء: ٥٩)

”اہل ایمان! اللہ اور رسول کی اطاعت کرو اور اپنے ولی الامر کی اطاعت کرو، اگر تمہارے درمیان کوئی اختلاف ہو جائے، تو اسے اللہ اور رسول کی طرف لوٹاؤ، اگر تم اللہ اور روز آخرت پر ایمان رکھتے ہو، اس میں خیر ہے اور بہترین انجام ہے۔“

❁ علامہ شوکانی رحمۃ اللہ علیہ (۱۲۵۰ھ) فرماتے ہیں:

مَعْنَى الرَّدِّ إِلَى اللَّهِ سُبْحَانَهُ الرَّدُّ إِلَى كِتَابِهِ، وَمَعْنَى الرَّدِّ إِلَى رَسُولِهِ صَلَّى اللَّهُ عَلَيْهِ وَسَلَّمَ الرَّدُّ إِلَى سُنَّةِ بَعْدَ وَفَاتِهِ، وَهَذَا مِمَّا لَا خِلَافَ فِيهِ بَيْنَ جَمِيعِ الْمُسْلِمِينَ .

”اللہ کی طرف پھیرنے کا معنی قرآن کی طرف پھیرنا ہے۔ رسول اللہ صلی اللہ علیہ وسلم کی طرف پھیرنے کا معنی آپ صلی اللہ علیہ وسلم کی وفات کے بعد آپ کی سنت کی طرف رجوع ہے، اس بارے میں تمام مسلمانوں کے درمیان کوئی اختلاف نہیں۔“

(شرح الصدور بتحریم رفع القبور، ص 3)

(سوال): کیا سقیفہ بنی ساعدہ میں سیدنا ابوبکر صدیق رضی اللہ عنہ کے ہاتھ پر بیعت کی گئی؟

(جواب): سقیفہ بنی ساعدہ میں سیدنا ابوبکر رضی اللہ عنہ کے ہاتھ پر تمام لوگوں نے بیعت کر لی۔

❁ سیدنا انس بن مالک رضی اللہ عنہ بیان کرتے ہیں:

’میں نے سیدنا عمر رضی اللہ عنہ کا دوسرا خطبہ سنا، وہ منبر پر بیٹھے۔ یہ رسول اللہ صلی اللہ علیہ وسلم کی وفات سے اگلا دن تھا۔ ابوبکر رضی اللہ عنہ خاموش تھے، کوئی بات نہیں کر رہے تھے۔ عمر رضی اللہ عنہ نے خطبہ دیا اور کہا: مجھے امید تھی کہ رسول اللہ صلی اللہ علیہ وسلم ہمارے بعد تک

زندہ رہیں گے اور سب سے آخر میں فوت ہوں گے۔ اگر محمد ﷺ فوت ہو گئے ہیں، تو اللہ نے آپ کے درمیان وہ چیز رکھی ہے، جس کے ذریعے اس نے محمد ﷺ کی رہنمائی فرمائی تھی، ابو بکر رضی اللہ عنہ رسول اللہ ﷺ کے ساتھی ہیں اور غار میں ان کے ساتھ دوسرے تھے۔ وہ آپ کے امور چلانے کے زیادہ مستحق ہیں، کھڑے ہو جائیں اور ان کی بیعت کریں۔ صحابہ کرام کے ایک گروہ نے سقیفہ بنی ساعدہ میں ان کی بیعت کر لی تھی اور عام بیعت منبر پر ہوئی۔ سیدنا انس بن مالک رضی اللہ عنہ بیان کرتے ہیں کہ میں نے سنا، سیدنا عمر رضی اللہ عنہ اس دن سیدنا ابو بکر رضی اللہ عنہ سے کہہ رہے تھے کہ منبر پر چڑھیں۔ وہ بار بار کہتے رہے حتیٰ کہ صدیق اکبر رضی اللہ عنہ منبر پر چڑھ گئے، تو لوگوں نے ان کی عام بیعت کی۔“

(صحیح البخاری: 7219)

(سوال): امیر مہدی کے متعلق اہل سنت کا نقطہ نظر کیا ہے؟

(جواب): اہل سنت والجماعت کا عقیدہ ہے کہ مہدی کا نام محمد بن عبد اللہ ہوگا۔ وہ سیدہ

فاطمہ رضی اللہ عنہا کی اولاد سے ہوں گے، قرب قیامت پیدا ہوں گے اور وہ پوری دنیا میں عدل و انصاف کے پھریرے لہرائیں گے۔

ائمہ محدثین کا اتفاق ہے کہ مہدی کے بارے میں مروی احادیث متواتر اور صحیح ہیں۔

اہل علم کی تحقیق ملاحظہ ہو:

① حافظ عقیلی رضی اللہ عنہ (م: ۳۲۲ھ) فرماتے ہیں:

فِي الْمَهْدِيِّ أَحَادِيثٌ جَيِّدًا .

”مہدی کے بارے میں عمدہ احادیث ہیں۔“

(الضعفاء الكبير: 254/3)

نیز فرماتے ہیں: ❁

فِي الْمَهْدِيِّ أَحَادِيثُ صَالِحَةٌ الْأَسَانِيدُ .
”مہدی کے بارے احادیث کی سندیں ثابت ہیں۔“

(الضعفاء الكبير: 75/2)

② علامہ ابوالحسین محمد بن حسین الآبري رَضِيَ اللهُ عَنْهُ (۳۶۰ھ) فرماتے ہیں:
قَدْ تَوَاتَرَتْ الْأَخْبَارُ وَاسْتَفَاضَتْ بِكَثْرَةِ رَوَاهَا عَنِ الْمُصْطَفَى
صَلَّى اللَّهُ عَلَيْهِ وَسَلَّمَ فِي الْمَهْدِيِّ .
”ظہور مہدی کے بارے میں سیدنا محمد مصطفیٰ ﷺ سے متواتر و مشہور روایات
مروی ہیں۔“

(تهذيب التهذيب لابن حجر: 144/9)

③ حافظ بیہقی رَضِيَ اللهُ عَنْهُ (۴۵۸ھ) فرماتے ہیں:
الْأَحَادِيثُ فِي التَّنْصِيصِ عَلَى خُرُوجِ الْمَهْدِيِّ أَصَحُّ إِسْنَادًا
وَفِيهَا بَيَانٌ كَوْنِهِ مِنْ عِتْرَةِ النَّبِيِّ صَلَّى اللَّهُ عَلَيْهِ وَسَلَّمَ .
”مہدی کی آمد کے بارے میں احادیث کی سندیں صحیح ہیں۔ ان میں
وضاحت ہے کہ مہدی خانوادہ نبوت سے ہوں گے۔“

(تاريخ ابن عساکر: 517/47، تهذيب التهذيب لابن حجر: 126/9)

④ علامہ ابن العربي رَضِيَ اللهُ عَنْهُ (۵۴۳ھ) فرماتے ہیں:
أَجْمَعَتِ الْعُلَمَاءُ أَنَّ خُرُوجَ الْمَهْدِيِّ حَقٌّ لَا شَكَّ فِيهِ وَلَا
رَيْبَ، وَأَنَّ خُرُوجَهُ يَكُونُ قَبْلَ خُرُوجِ الدَّجَالِ، وَقَبْلَ نُزُولِ

عِيسَىٰ بْنِ مَرْيَمَ .

”اہل علم کا اجماع ہے کہ مہدی کا آنا برحق ہے، جس میں شک و شبہ کی گنجائش نہیں، نیز اجماع ہے کہ مہدی کا آنا دجال کے خروج اور عیسیٰ بن مریم علیہ السلام کے نزول سے پہلے ہوگا۔“

(المسالک فی شرح مؤطاً الإمام مالک : 321/7)

⑤ مفسر قرطبی رحمہ اللہ (۶۷۱ھ) لکھتے ہیں:

”صحیح متواتر احادیث میں ہے کہ مہدی جناب رسول اللہ صلی اللہ علیہ وسلم کے اہل بیت میں سے ہوں گے، لہذا مہدی کو عیسیٰ بن مریم علیہ السلام قرار دینا درست نہیں۔“

(تفسیر القرطبی : 122/8)

⑥ شیخ الاسلام ابن تیمیہ رحمہ اللہ (۶۶۱-۷۲۸ھ) فرماتے ہیں:

إِنَّ الْأَحَادِيثَ الَّتِي يُحْتَجُّ بِهَا عَلَىٰ خُرُوجِ الْمَهْدِيِّ أَحَادِيثٌ صَحِيحَةٌ .

”مہدی کی آمد والی احادیث صحیح ہیں۔“ (منہاج السنّة : 95/4)

(سوال): ”امام غائب“ کی کیا حقیقت ہے؟

(جواب): امیر مہدی کے مقابلہ میں روافض نے ”امام غائب“ بنا رکھا ہے۔ وہ ان کا

”مہدی منتظر“ ہے۔ اس کا نام محمد بن حسن عسکری رکھا ہے۔

⑦ حافظ ابن کثیر رحمہ اللہ (۷۷۴ھ) فرماتے ہیں:

”اس سے مراد وہ مہدی ہیں، جو آخر زمانے میں ہوں گے۔ وہ ایک خلیفہ راشد اور ہدایت یافتہ امام ہوں گے۔ ان سے مراد وہ مہدی منتظر نہیں جس کے

بارے میں رافضی دعویٰ کرتے ہیں اور سامراء کے ایک مورچے سے اس کے ظہور کے منتظر ہیں۔ اس کی کوئی حقیقت نہیں، نہ اس کے بارے میں کوئی روایت و اثر ہی موجود ہے۔“

(النہایة فی الفتن والملاحم: 49/1)

نیز فرماتے ہیں:

”مہدی نکلیں گے۔ ان کا ظہور مشرق کے علاقے سے ہوگا، نہ کہ سامراء کے مورچے سے، جاہل رافضیوں کا خیال ہے کہ وہ مہدی اس غار میں موجود ہیں اور وہ آخری زمانے میں ان کے خروج کے منتظر ہیں۔ یہ ایک قسم کی بے وقوفی، بہت بڑی رسوائی اور شیطان کی طرف سے شدید ہوس ہے، کیونکہ اس پر کوئی دلیل و برہان نہیں، قرآن سے نہ سنت رسول سے، عقل سے اور نہ استحسان (قیاس) سے۔“

(النہایة فی الفتن والملاحم: 55/1)

مزید لکھتے ہیں:

”جن بارہ اماموں کے بارے میں روایات منقول ہیں، وہ سارے قریشی ہوں گے، ان سے مراد وہ بارہ نہیں، جن کی امامت کا دعویٰ رافضی کرتے ہیں، ان کے خیال کے مطابق صرف سیدنا علیؑ اور ان کے بیٹے حسنؑ نے لوگوں کی امامت کی ہے، نیز ان کے گمان کے مطابق آخری مہدی منتظر ہوگا، جو سامراء کے پہاڑوں میں روپوش ہے، جس کا کوئی وجود اور نام و نشان نہیں ہے، بلکہ حدیث میں جن بارہ ائمہ کی خبر دی گئی ہے، ان سے مراد خلفائے اربعہ سیدنا

ابوبکر، سیدنا عمر، سیدنا عثمان اور سیدنا علی رضی اللہ عنہم نیز عمر بن عبدالعزیز رضی اللہ عنہ ہیں، ائمہ اہل سنت کا بارہ اماموں کے بارے میں کوئی اختلاف نہیں ہے۔“

(البدایة والنہایة: 278/6)

❁ علامہ ابن قیم رحمۃ اللہ علیہ فرماتے ہیں:

”امامی رافضیوں کی چوتھی بات یہ ہے کہ مہدی کا نام محمد بن حسن عسکری ہے، جس کا انتظار کیا جا رہا ہے۔ وہ سیدنا حسین بن علی رضی اللہ عنہما کی نسل سے ہے، سیدنا حسن بن علی رضی اللہ عنہما کی نسل سے نہیں۔ وہ آبادیوں میں موجود ہے، لیکن آنکھوں سے اوجھل ہے۔ عصا کا وارث ہے، خلا کو پُر کرے گا، وہ چھوٹا سا تھا، جب سامراء کے مورچے میں داخل ہوا تھا۔ یہ پانچ سو سال (اور اب سے کوئی بارہ سو سال) پہلے کی بات ہے۔ اس کے بعد نہ کسی آنکھ نے اسے دیکھا، نہ اس کے بارے میں کوئی خبر ملی، نہ کوئی نشان ملا۔ امامی شیعہ ہر روز گھوڑے لے کر مورچے کے دروازے پر کھڑے ہو کر اس کا انتظار کرتے ہیں اور اسے آوازیں لگاتے ہیں کہ اے ہمارے مولیٰ تو نکل، اے ہمارے مولا تو نکل۔ پھر وہ ناکامی و نامرادی کے ساتھ واپس لوٹ جاتے ہیں۔ یہ ان کی اور ان کے امام منتظر کی روداد ہے۔ کسی شاعر نے کیا خوب کہا ہے:

مَا آنَ لِلسَّرْدَابِ أَنْ يَلِدَ الَّذِي كَلَّمْتُمُوهُ بِجَهْلِكُمْ مَا آنَا
فَعَلَى عُقُولِكُمُ الْعَفَاءُ، فَإِنَّكُمْ ثَلَّثْتُمُ الْعَنْقَاءَ وَالْغِيْلَانَا

ابھی وقت نہیں آیا، ابھی وقت نہیں آیا کہ مورچے سے وہ شخص نمودار ہو، جس سے تم اپنی جہالت کی بنا پر باتیں کرتے ہو۔ تمہاری عقلوں پر مٹی پڑ گئی ہے اور

تم عنقاء اور غیلان (عربوں کے ہاں دو وہمی و خیالی چیزوں) کو تین کر رہے ہو۔ یہ لوگ بنی آدم کے لیے باعث عار ہیں، کوئی صاحب عقل و بینش ان کی بیوقوفی پر ہنسے بغیر نہیں رہ سکتا۔“

(المنار المنیف: 153)

عنقاء وہ پرندہ ہے، جس کا نام لیا جاتا ہے، لیکن وجود نہیں ملتا۔ اسی طرح غیلان چڑیل کو کہتے ہیں، جس کا نام تو ہے، لیکن وجود کوئی نہیں، اسی طرح شیعوں کے مہدی اور امام غائب کا نام ہی ہے، وجود کوئی نہیں۔

(سوال) ودیعت (امانت) کے کیا احکام ہیں؟

(جواب) ودیعت وہ مال ہے، جو کسی کے پاس رکھوایا جائے اور اس پر معاوضہ نہ ہو۔

مال رکھوانے والے کو ”مودع“ اور جس کے پاس رکھوایا جائے، اسے ”مودع“ کہتے ہیں۔ ودیعت بالا جماع جائز ہے۔ مودع پر مال کی حفاظت کرنا ضروری ہے۔ جب مالک اپنی امانت واپس مانگے، تو اسے لوٹائی جائے۔

① اللہ تعالیٰ کا فرمان ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾ (النساء: ۵۸)

”اللہ تعالیٰ کا حکم ہے کہ امانتیں ان کے مالکوں کے حوالے کر دو۔“

② ارشاد باری تعالیٰ ہے:

﴿فَإِنْ أَمِنَ بَعْضُكُم بَعْضًا فَلْيُؤَدِّ الَّذِي أُؤْتِمِنَ أَمَانَتَهُ وَلْيَتَّقِ

اللَّهُ رَبَّهُ﴾ (البقرة: ۲۸۳)

”اگر آپس میں امن و امان ہو، تو جسے امانت سونپی گئی ہے، وہ اس کی ادائیگی

(مالک کو) کر دے اور اللہ تعالیٰ کا تقویٰ اختیار کرے، جو اس کا رب ہے۔“

③ فرمان باری تعالیٰ ہے:

﴿وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ﴾

(آل عمران: 75)

”بعض اہل کتاب ایسے ہیں کہ آپ ان کے پاس خزانہ بھی بطور امانت رکھیں،

تو آپ کو واپس لوٹا دیں گے۔“

کوئی بھی چیز بطور امانت رکھنا معاشرتی ضرورت ہے، جس کا شریعت نے بھی لحاظ رکھا ہے۔ آیات بالا سے بھی ثابت ہوتا ہے کہ امانت رکھنا جائز ہے، تب ہی تو اسے صحیح سلامت مالکوں کو لوٹانے کا حکم ہوا ہے۔ نیز امانت کو لکھنے اور بسا اوقات نہ لکھنے کا جواز بھی بیان ہوا ہے، اگر یہ جائز نہ ہوتا، تو اس کے عدم جواز پر نص قائم ہو جاتی۔

مودع کے لیے ضروری ہے کہ وہ ودیعت کردہ مال کی حفاظت ایسے کرے، جیسے اپنے مال کی حفاظت کرتا ہے۔ اسے اپنے قبضے میں رکھے اور لا پرواہی نہ کرے۔

ودیعت تلف ہو جائے؟:

ودیعت کردہ چیز مودع کے پاس ضائع ہو جائے، تو اس کا نقصان کس کے ذمہ ہوگا، مودع کے یا مودع کے؟

اس کی مختلف صورتیں ہیں، بعض صورتوں میں اس نقصان کا ذمہ دار مودع ہوگا اور بعض صورتوں میں یہ نقصان مودع کا ہی ہوگا اور وہ مودع سے مطالبہ کا مجاز نہ ہوگا۔

جن صورتوں میں مودع ضامن ہے:

مندرجہ ذیل صورتوں میں نقصان کا ذمہ دار مودع ہوگا۔

① مودع مال کی حفاظت نہ کرے، بلکہ اسے تلف ہوتا دیکھے، لیکن باوجود استطاعت کے، اس کی حفاظت نہ کرے، مثلاً اس کے سامنے لوگ مال کو نقصان پہنچا رہے ہوں اور طاقت کے باوجود نہ روکے۔

② مالک کی اجازت کے بغیر مال کو استعمال کرنا شروع کر دیا اور اسی دوران نقصان ہو گیا، تو ذمہ دار بھی استعمال کرنے والا ہوگا۔

③ مودع امانت کسی ایسے شخص کے سپرد کر دے، جو حفاظت کرنے کی اہلیت نہ رکھتا ہو، اس کے پاس مال تلف ہو گیا، تو اس کا نقصان مودع کے ذمہ ہوگا۔

④ ودیعت کردہ مال کو مودع اپنے مال کے ساتھ اس انداز میں شامل کر لے کہ اسے علیحدہ کرنا دشوار ہو، تو بھی مودع ذمہ دار ہے۔

⑤ اگر مودع مال واپس مانگے، لیکن مودع مگر جائے کہ آپ نے مجھے مال دیا ہی نہیں، پھر بعد میں اقرار کر لے، لیکن عذر پیش کرے کہ مال تلف ہو گیا ہے، تو اس صورت میں مودع ضامن ہوگا اور مودع مال کے مطالبہ کا مجاز ہوگا۔

جن صورتوں میں مودع ضامن نہیں:

① اگر مال ودیعت پر قدرتی آفت آجائے، تو اس صورت میں نقصان کا ذمہ دار مودع نہیں ہوگا، بلکہ اس کا نقصان مودع (مال کے مالک) کو ہی ہوگا۔

② مال چوری ہو جائے یا ڈاکو لوٹ کر لے جائیں۔ مال کو بچانا مودع کی استطاعت سے باہر ہو، تو نقصان کا ذمہ دار مودع کو نہ ٹھہرایا جائے گا۔

③ مودع نے چیز کو استعمال نہیں کیا، لیکن پھر بھی خراب ہو گئی، مودع کو اس کے خراب ہونے کا بھی علم نہیں، تو اس خرابی کا ذمہ دار مودع نہ ہوگا۔

فتاویٰ امن پوری (قسط ۱۳۵)

غلام مصطفیٰ ظہیر امن پوری

(سوال): انسانی اعضا کی خرید و فروخت کا کیا حکم ہے؟

(جواب): انسانی اعضاء و اجزاء کی خرید و فروخت جائز نہیں، کیونکہ جب ایک آزاد انسان کی خرید و فروخت جائز نہیں، تو اس کے کسی جزو کی خرید و فروخت بھی جائز نہیں۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”اللہ فرماتا ہے: روز قیامت تین لوگوں کے خلاف میں خود مدعی ہوں گا: جس نے

میرے نام پر عہد کیا، پھر اسے توڑ دیا، جس نے کسی آزاد کو فروخت کیا اور اس کی

قیمت کھالی، جس نے کسی مزدور سے پورا کام لیا، مگر اسے مزدوری ادا نہ کی۔“

(صحیح البخاری: 2227)

اصل انسان کے وجود کی حرمت ہے، اس لیے تو کئی زخموں پر دیت مقرر ہے۔ اللہ تعالیٰ نے انسان کو اپنے وجود میں بے جا تصرف نہیں منع فرمایا ہے، وہ خود کو جان بوجھ کر زخمی نہیں کر سکتا، چہ جائیکہ وہ اپنا کوئی عضو کسی کو عطیہ کر دے۔ یاد رہے کہ انسان کا خون اس میں داخل نہیں، کیونکہ خون عطیہ کرنے سے اس کی کمی پوری ہو جاتی ہے، اسی لیے خون کے عطیہ میں اہل علم نے گنجائش رکھی ہے۔

(سوال): کیا مسجد میں غیر مسلم داخل ہو سکتا ہے؟

(جواب): حرم مکہ کے علاوہ غیر مسلم ہر مسجد میں داخل ہو سکتا ہے، کیونکہ نصوص میں مسجد

حرام میں داخل ہونے کی ممانعت وارد ہوئی ہے۔

✽ فرمان باری تعالیٰ ہے:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ

الْحَرَامَ بَعْدَ عَامِهِمْ هَذَا﴾ (التوبة: ۲۸)

”اہل ایمان! مشرک نجس ہیں، اس سال (۹ھ) کے بعد وہ مسجد حرام کے قریب بھی نہ آئیں۔“

(سوال): کیا انسان کو آگ کا عذاب دینا جائز ہے؟

(جواب): انسان تو انسان، کسی بھی جاندار کو آگ کا عذاب دینا جائز نہیں، آگ کا

عذاب دینا اللہ تعالیٰ کا خاصہ ہے۔

✽ سیدنا ابو ہریرہ رضی اللہ عنہ بیان کرتے ہیں:

”رسول اللہ صلی اللہ علیہ وسلم نے ہمیں ایک مہم پر روانہ کیا اور فرمایا: اگر آپ کو فلاں فلاں دو قریشی آدمی مل جائیں، تو انہیں آگ میں جلا دینا، پھر جب ہم نے روانگی کا ارادہ کیا، تو آپ صلی اللہ علیہ وسلم نے فرمایا: میں نے آپ کو فلاں فلاں کو آگ میں جلانے کا حکم دیا تھا، لیکن آگ کے ساتھ صرف اللہ تعالیٰ ہی عذاب دے سکتا ہے، اگر وہ مل جائیں، تو انہیں قتل کر دینا۔“

(المنتقى لابن الجارود: 1057، صحيح البخاري: 3016)

✽ سیدنا حمزہ اسلمی رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

إِنَّهُ لَا يُعَذَّبُ بِالنَّارِ إِلَّا رَبُّ النَّارِ.

”آگ کا عذاب صرف اللہ ہی دے سکتا ہے۔“

(سنن سعید بن منصور: ۲۶۴۳، مسند الإمام أحمد: ۳/۴۹۴، سنن أبي داود:

۲۶۷۳، وسنده حسن)

✽ حافظ ابن حجر رحمۃ اللہ علیہ نے اس کی سند کو ”صحیح“ کہا ہے۔

(فتح الباری: ۱۴۹/۶)

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ النَّارَ لَا يُعَذَّبُ بِهَا إِلَّا اللَّهُ .

”آگ کا عذاب اللہ کے سوا کوئی نہیں دے سکتا۔“

(صحیح البخاری: ۳۰۱۶)

✽ سیدنا عبداللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

لَا تُعَذَّبُوا بِعَذَابِ اللَّهِ .

”کسی کو آگ میں مت جلائیں۔“

(صحیح البخاری: ۳۰۱۷)

✽ عکرمہ رضی اللہ عنہ بیان کرتے ہیں:

أَتَيْتُ عَلِيَّ رَضِيَ اللَّهُ عَنْهُ بِزَنَادِقَةٍ فَأَحْرَقَهُمْ، فَبَلَغَ ذَلِكَ ابْنَ

عَبَّاسٍ، فَقَالَ: لَوْ كُنْتُ أَنَا لَمْ أُحْرِقَهُمْ، لِنَهْيِ رَسُولِ اللَّهِ صَلَّى

اللَّهُ عَلَيْهِ وَسَلَّمَ: لَا تُعَذَّبُوا بِعَذَابِ اللَّهِ وَلَقَتَلْتُهُمْ، لِقَوْلِ

رَسُولِ اللَّهِ صَلَّى اللَّهُ عَلَيْهِ وَسَلَّمَ: مَنْ بَدَّلَ دِينَهُ فَاقْتُلُوهُ .

”سیدنا علی رضی اللہ عنہ کے پاس زنادیق خارجی لائے گئے، انہوں نے ان کو (بطور

سزا) جلا دیا۔ جب سیدنا عبداللہ بن عباس رضی اللہ عنہما کو علم ہوا، تو انہوں نے فرمایا:

میں ہوتا، تو کبھی نہ جلاتا، کیونکہ رسول اللہ ﷺ نے اس سے منع فرمایا ہے: آپ اللہ کا عذاب مت دیں، چنانچہ میں انہیں قتل کر دیتا، کیونکہ رسول اللہ ﷺ نے فرمایا: جو مرتد ہو جائے اسے قتل کر دیں۔“

(صحیح البخاری: 6922)

❁ سنن ترمذی (۱۴۵۸، وقال: حسن صحیح، وسندہ صحیح) میں ہے:

بَلَّغَ ذَلِكَ عَلِيًّا، فَقَالَ: صَدَقَ ابْنُ عَبَّاسٍ .

”جب سیدنا علی رضی اللہ عنہ تک یہ بات پہنچی، تو انہوں نے فرمایا: عبد اللہ بن عباس رضی اللہ عنہما نے سچ کہا ہے۔“

ثابت ہوا انسان مسلمان ہو یا کافر، اسے آگ سے جلانا جائز نہیں، آگ کا عذاب صرف اللہ تعالیٰ دے سکتا ہے۔

(سوال): کیا مسلم علاقوں میں غیر مسلموں کو اپنی عبادت گاہیں تعمیر کرنے کی اجازت دی جاسکتی ہے؟

(جواب): بعض علاقے خالص مسلمانوں کے ہوتے ہیں، جن کو مسلمان ہی آباد کرتے ہیں، پھر غیر مسلم بھی مسلمانوں کے ساتھ رہنے لگتے ہیں، جیسے اسلامی تاریخ میں بصرہ اور بغداد وغیرہ کے نام ملتے ہیں، تو وہاں اگر کوئی شخص کسی غیر مسلم کی عبادت گاہ بناتا ہے، تو اس عبادت گاہ کو گرا دیا جائے گا۔ ان میں ناقوس بجانے کی اجازت نہیں دی جائے گی، شراب فروخت کرنے کی اجازت نہیں دی جائے گی اور نہ ہی خنزیر کھانے کی اجازت دی جائے گی اور نہ کوئی غیر مسلم کسی مسلمان کو شرک کی دعوت دے سکتا ہے۔

❁ علامہ ابو بکر طوشی رضی اللہ عنہ (۵۲۰) فرماتے ہیں:

هَذَا مَذْهَبُ عُلَمَاءِ الْمُسْلِمِينَ أَجْمَعِينَ .

(جو گر جا گھر آمد اسلام کے بعد بنائے گئے، انہیں منہدم کر دیا جائے گا اور نئے گرجے بنانے سے باز رہا جائے گا) یہ مسلمان علما کا اجماعی و اتفاقی مذہب ہے۔“

(سراج الملوك، ص 138)

❁ امام طاؤس بن کیسان رضی اللہ عنہ (۱۰۶ھ) فرماتے ہیں:

لَا يَنْبَغِي لَبِيَّتِ رَحْمَةٍ أَنْ يَكُونَ عِنْدَ بَيْتِ عَذَابٍ .

”رحمت والے گھر کو عذاب والے گھر کے قریب نہیں ہونا چاہیے۔“

(الأموال للقسام بن سلام : 263 ، الأموال لابن زنجويه : 401 ، وسنده صحيح)

❁ اس قول کی وضاحت میں امام ابو عبید قاسم بن سلام رضی اللہ عنہ (۲۲۴ھ)

فرماتے ہیں:

أَرَاهُ يَعْنِي الْكِنَائِسَ وَالْبَيْعَ وَبُيُوتَ النَّيْرَانِ، يَقُولُ : لَا يَنْبَغِي

أَنْ تَكُونَ مَعَ الْمَسَاجِدِ فِي أَمْصَارِ الْمُسْلِمِينَ .

”ان کی مراد کنیسے، گرجے اور مجوسیوں کے آتش کدے ہیں۔ یہ چیزیں

مسلمانوں کے علاقوں میں اللہ کی مسجدوں کے ساتھ نہیں ہونی چاہئیں۔“

(الأموال، تحت الحديث : 263)

❁ علامہ سبکی (۵۶ھ) کہتے ہیں:

إِذَا أَبْقَيْنَا كَنِيْسَةً فَإِنَّا نَقُولُ بِأَنَّ لَا نَهْدِمَهَا وَلَا يَلْزَمُ مِنْ

ذَلِكَ الْإِدْنُ فِيهَا وَلَا التِّرَامُ بِذَلِكَ وَلَا التَّمْكِينُ مِنْ تَرْمِيمِهَا

إِذَا شُعِثَتْ وَلَا إِعَادَتُهَا إِذَا خَرِبَتْ، كُلُّ ذَلِكَ لَمْ يَرِدْ بِهِ دَلِيلٌ

شَرَعِيٌّ مَعَ أَنَّهُ مِنَ الْمُحَرَّمَاتِ فَلَا يُمَكِّنُ مِنْهُ لِأَنَّ الْأَصْلَ فِي
 الْمُحَرَّمَاتِ أَنَّهُمْ مَمْنُوعُونَ مِنْهَا مِثْلَنَا حَتَّى يَرِدَ دَلِيلٌ عَلَى
 التَّقْدِيرِ فِيهِ وَالتَّمَكِينِ مِنْهُ أَعْنِي التَّرْمِيمَ وَالْإِعَادَةَ فَكَانَ مَمْنُوعًا .
 ”جب ہم کوئی کنیسا باقی رکھتے ہیں، تو ہمارا عقیدہ ہے کہ ہم کنیسوں کو منہدم نہیں
 کرتے۔..... اس سے اجازت دینا لازم نہیں آتا، نہ ان کا التزام کرنا لازم آتا
 ہے اور جب وہ گر رہے ہوں، تو ان کی مرمت نہیں کرتے اور جب وہ خراب ہو
 رہے ہوں، تو ان کی اصلاح نہیں کرتے، کیونکہ ایسے کسی کام پر کوئی شرعی دلیل
 وارد نہیں ہوئی، یہ محرمات میں سے ہے اور محرمات میں اصل ممانعت ہے۔
 جب تک کہ کوئی دلیل ان کی ترمیم یا مرمت کی مل جائے، لہذا یہ ممنوع ہے۔“

(فتاویٰ السبکی: 387-386/2)

✽ امام عمرو بن میمون بن مہران رضی اللہ عنہ (۱۴۷ھ) بیان کرتے ہیں:

”عمر بن عبدالعزیز رضی اللہ عنہ نے لکھا کہ نصرانیوں کو شام میں ناقوس بجانے سے منع
 کر دیں، فرمایا: ان کو سر کی مانگ نکالنے سے منع کیا جائے گا۔ ان کے پیشانی
 کے بال کاٹنے کا حکم دیا، نیز حکم دیا کہ اپنی پٹیاں کس کر باندھیں، زین پر سوار نہ
 ہوں۔ عمامہ اور ریشم نہ پہنیں۔ اپنی صلیب گرجے کے اوپر آویزاں نہ کریں۔ تو
 اگر ان میں سے کوئی شخص ایسا کرے گا، اس کو اتار دیا جائے گا۔ نیز لکھا کہ ان
 کی خواتین کو کجاؤں پر سوار ہونے سے منع کیا جائے۔“

(مصنف عبد الرزاق: 19235، وسندہ صحیح)

(سوال): غیر مسلم مشقولین کا مثلہ کرنا کیسا ہے؟

(جواب): اسلام نے احترامِ آدمیت پر زور دیا ہے، غیر مسلم جو مقتول پڑا ہے، اسلام میں اس کے جسم کی بے حرمتی جائز نہیں، مسلمانوں کو مثلہ وغیرہ سے منع کر دیا گیا ہے۔

❁ سیدنا بریدہ اسلمی رضی اللہ عنہ بیان کرتے ہیں:

”رسول اللہ صلی اللہ علیہ وسلم جب کسی لشکر کو یا سریہ کا امیر مقرر فرماتے تو اسے بالخصوص اپنے اور اپنے مسلمان ساتھیوں کے ساتھ بھلائی کی وصیت کرتے، پھر فرماتے: اللہ کا نام لے کر اس کے راستے میں جہاد کریں، اللہ کے منکروں سے لڑائی کریں، دھوکہ نہ دینا، خیانت نہ کرنا، مثلہ نہ کرنا، بچوں کو قتل نہ کرنا، جب مشرک دشمن سے لڑائی ہو، تو انہیں لڑائی سے پہلے تین چیزوں (میں سے کوئی ایک ماننے) کی دعوت دینا، ان میں سے جو بات بھی وہ مان جائیں، اسے قبول کر لینا اور ان سے لڑائی نہ کرنا، انہیں اسلام کی دعوت پیش کریں، اگر وہ اسے قبول کر لیں، تو انہیں بتائیں کہ انہیں بھی وہی حقوق و فرائض ملیں گے، جو باقی مسلمانوں کے ہیں، پھر انہیں اپنے گھروں سے دارالمہاجرین (مدینہ) منتقل ہونے کی دعوت دیں، اگر وہ قبول کر لیں، تو انہیں بتائیں کہ ان کے بھی وہی حقوق و فرائض ہوں گے، جو باقی مہاجرین کے ہیں، اگر وہ اسلام تو لے آئیں، مگر اپنے گھروں (علاقے) میں ہی رہنا پسند کریں، تو انہیں بتائیں کہ ان کے حقوق اعرابی مسلمانوں جیسے ہوں گے، ان پر عام مسلمانوں والا حکم نافذ ہوگا (یعنی نماز زکوٰۃ وغیرہ) اور مال غنیمت اور فنی میں سے انہیں کچھ نہیں ملے گا، اگر وہ اس بات (اسلام) سے انکار کر دیں، تو انہیں جزیہ ادا کرنے کے لیے کہنا، اگر وہ مان جائیں، تو قبول کر لینا اور ان سے لڑائی نہ کرنا، لیکن اگر وہ

نہ مانیں، تو پھر اللہ سے مدد مانگنا اور ان سے جہاد کرنا، جب آپ کسی قلعہ کا محاصرہ کر لیں اور وہ آپ سے اللہ اور اس کے رسول کا عہد (ضمانت) مانگیں، تو انہیں اللہ اور رسول کا عہد نہ دینا، بل کہ اپنا، اپنے آبا اور اپنے ساتھیوں کا عہد دینا، کیوں کہ اپنے، اپنے ساتھیوں اور آبا کے عہد کو توڑنا اللہ اور اس کے رسول کے عہد کو توڑنے کی بہ نسبت آپ کے لیے آسان ہے، جب آپ کسی قلعہ کا محاصرہ کریں اور وہ آپ سے اللہ کے حکم کے مطابق فیصلہ کرنے کا مطالبہ کریں، تو ایسا نہ کرنا، کیا معلوم آپ ان کے متعلق اللہ تعالیٰ کا درست فیصلہ معلوم کر پاتے ہو (یا نہیں)؟ البتہ ان کا فیصلہ خود کرنا۔“

(صحیح مسلم: 1731)

(سوال): انسان پر اللہ تعالیٰ کے فرائض و واجب کب عائد ہوتے ہیں؟

(جواب): انسان جب عمر بلوغ کو پہنچ جائے، تو اس پر فرائض و واجبات عائد ہوتے ہیں، اس کی نیکیاں اور برائیاں لکھی جاتی ہیں۔

(سوال): انصار نے مہاجرین سے کیسا سلوک کیا؟

(جواب): جب مہاجرین ہجرت کر کے مدینہ طیبہ پہنچے، تو وہ بے سر و سامان تھے، کھانے پینے کے اشیا اور رہائش کے لیے مکان نہ تھے، اس وقت انصار نے ایثار کی ایسی مثالیں قائم کیں، کہ جن کی نظیر ملنا مشکل ہے، مہاجرین کو رہنے کے لیے گھر دیے، اپنے کاروبار میں شریک کیا، بلکہ بعض نے تو یہاں تک کہہ دیا کہ میری دو بیویاں ہیں، آپ جس کو پسند کریں، میں اسے طلاق دے دیتا ہوں، آپ اس سے شادی کر لینا۔

سیدنا ابو ہریرہ رضی اللہ عنہ بیان کرتے ہیں کہ ابو القاسم رسول اللہ صلی اللہ علیہ وسلم نے فرمایا:

لَوْ أَنَّ الْأَنْصَارَ سَلَكَوْا وَاذِيًّا، أَوْ شِعْبًا وَسَلَكَ النَّاسُ وَاذِيًّا، أَوْ شِعْبًا لَسَلَكَتْ وَاذِي الْأَنْصَارِ، وَلَوْلَا الْهَجْرَةُ لَكُنْتُ امْرَأً مِّنَ الْأَنْصَارِ، قَالَ أَبُو هُرَيْرَةَ: مَا ظَلَمَ بَابِي وَأُمِّي لَقَدْ آوَوْهُ وَنَصَرُوهُ وَكَلِمَةً أُخْرَى.

”انصار ایک رستے پہ جائیں اور باقی لوگ دوسرے رستے پہ، میں انصار کے ساتھ رہوں گا، اگر ہجرت نہ ہوتی، تو میں ایک انصاری ہوتا۔

سیدنا ابو ہریرہ رضی اللہ عنہ کہتے ہیں: میرے ماں باپ قربان، رسول اللہ صلی اللہ علیہ وسلم نے مبالغہ نہیں کیا، انصار نے آپ صلی اللہ علیہ وسلم کی نصرت کی، آپ کو پناہ فراہم کی۔“

(صحیح البخاری: 3779)

❁ سیدنا انس بن مالک رضی اللہ عنہ بیان کرتے ہیں:

”مہاجرین مکہ سے آئے، تو ان کے پاس سامان دنیا سے کچھ نہیں تھا، انصار کو اللہ نے زمین و جائیداد دے رکھی تھی، انصار نے ان کو اپنے باغات میں حصہ دار بنا لیا، مہاجرین ان کے باغات میں کام کرتے اور فصل کی کٹائی پر اس کا نصف وصول کر لیتے۔ میری والدہ ام سلیم رضی اللہ عنہا تھیں، جو میرے اخیافی بھائی عبداللہ بن ابی طلحہ رضی اللہ عنہما کی بھی والدہ تھی۔ ام سلیم رضی اللہ عنہا نے رسول اللہ صلی اللہ علیہ وسلم کو ایک باغ تحفہ میں دیا تھا اور رسول اللہ صلی اللہ علیہ وسلم نے اپنی لونڈی ام ایمن رضی اللہ عنہا کو ان کی خدمت میں بھیج دیا تھا۔

ابن شہاب زہری رضی اللہ عنہ بیان کرتے ہیں کہ سیدنا انس بن مالک رضی اللہ عنہ نے مجھے بتایا: غزوہ خیبر سے واپس مدینہ آ کر مہاجرین نے انصار کے دیئے ہوئے

پھلوں کے حصے واپس کر دیئے۔ رسول اللہ ﷺ نے سیدہ ام سلیم رضی اللہ عنہا کو باغ واپس دے دیا۔ نبی کریم ﷺ نے اُم ایمن رضی اللہ عنہا کو اس باغ میں سے کچھ درخت عطا فرمائے۔“

(صحیح البخاری: 2630، صحیح مسلم: 1771)

✽ سیدنا ابو ہریرہ رضی اللہ عنہ بیان کرتے ہیں کہ انصار نے عرض کیا:

”اللہ کے رسول! اللہ کے رسول! ہمارے نخلستانوں کو ہمارے بھائیوں میں اور ہم میں تقسیم کر دیجئے! رسول اللہ ﷺ نے فرمایا: جی درست! ہم محنت کریں گے اور اس کے بدلے پھل سے حصہ وصول کر لیں گے، مہاجرین نے کہا: ہم نے سنا اور قبول کیا (ہمیں قبول ہے)۔“

(صحیح البخاری: 2325)

✽ سیدنا انس بن مالک رضی اللہ عنہ بیان کرتے ہیں:

”سیدنا عبد الرحمن بن عوف رضی اللہ عنہ آئے، تو رسول اللہ ﷺ نے مدینہ کے امیر ترین صحابی سیدنا سعد بن ربیع رضی اللہ عنہ کو ان کا بھائی بنا دیا۔ سیدنا سعد رضی اللہ عنہ کہنے لگے: عبد الرحمن! آپ جانتے ہیں کہ میں انصار کا امیر ترین فرد ہوں، آپ میرا آدھا مال لے لیجئے، میری دو بیویاں ہیں، ان میں جو خوبصورت لگے، اسے طلاق دے دیتا ہوں، عدت کے بعد آپ اس سے نکاح کر لیجئے گا۔ سیدنا عبد الرحمن بن عوف رضی اللہ عنہ کہنے لگے: اللہ آپ کے گھر میں برکت دے، مجھے آپ بازار کا راستہ بتلا دیجئے، بازار گئے اور کچھ گھی اور پنیر کما کر لے آئے۔“

(صحیح البخاری: 3781)

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”جو اللہ و روزِ آخرت پر ایمان رکھتا ہے، انصار سے بغض نہیں رکھے گا، اگر ہجرت نہ ہوتی، تو میں ایک انصاری ہوتا، اگر انصار ایک وادی کی طرف چل پڑیں، تو میں انصار کے ساتھ رہوں گا، انصار کا مجھ سے قرب دوسروں کی نسبت ایسا ہے، جیسا کہ تختانی لباس کا بالائی لباس کی نسبت جسم سے۔“

(صحیح مسلم: 76)

(سوال): ”انفاق فی سبیل اللہ“ سے کیا مراد ہے؟

(جواب): اس سے مراد اللہ کی راہ میں خرچ کرنا ہے۔ اس میں قتال سمیت وہ تمام اُمور داخل ہیں، جو اعلائے کلمۃ اللہ سے متعلقہ ہیں، مدارس پر خرچ کرنا بھی انفاق فی سبیل اللہ میں داخل ہے، کیونکہ مدارس کے قیام کا مقصد صرف اللہ تعالیٰ کے دین کی اشاعت ہے۔

(سوال): سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَتَتَّبِعَنَّ سَنَنَ مَنْ كَانَ قَبْلَكُمْ، شَبْرًا شَبْرًا وَذِرَاعًا بِذِرَاعٍ،
حَتَّىٰ لَوْ دَخَلُوا جُحْرَ ضَبٍّ تَبِعْتُمُوهُمْ، قُلْنَا: يَا رَسُولَ اللَّهِ،
الْيَهُودُ وَالنَّصَارَىٰ؟ قَالَ: فَمَنْ .

”آپ ضرور بالضرور پہلی قوموں کے پیچھے لگ جاؤ گے، یہاں تک کہ اگر وہ گاوہ کی پل میں گھس گئے، تو آپ بھی ان کے پیچھے گھس جاؤ گے، ہم نے عرض کیا: اللہ کے رسول! کیا پہلی قوموں سے آپ کی مراد یہود و نصاریٰ ہیں؟ فرمایا: اور کون۔“

(صحیح البخاری: 7320، صحیح مسلم: 2669)

اس حدیث کا مفہوم کیا ہے؟

(جواب): یہ خطاب صحابہ کو ہے، مگر اس سے مراد بعد والے لوگ ہیں، کیونکہ صحابہ کرام اسی ہدایت پر قائم رہے، جس پر نبی کریم ﷺ انہیں چھوڑ کر گئے، صحابہ کرام بدعات و معاصی سے کوسوں دور تھے۔ بدعات و خرافات بعد کے زمانوں میں جاری ہوئیں۔ اس کا یہ معنی نہیں کہ پوری اُمت یہود و نصاریٰ کی طرح کافر ہو جائے گی، بلکہ اس حدیث میں بعض گناہ اور شریعت کی مخالفت مراد ہے، جو عہد صحابہ کے بعد رونما ہوئی۔

(سوال): صدقہ فطر کے بارے میں کیا حکم ہے؟

(جواب): صدقہ فطر مسلمانوں کے ہر بالغ و نابالغ، مرد و عورت، آزاد و غلام پر فرض ہے، جس کی ادائیگی گھر کے سربراہ پر واجب ہے۔

✽ سیدنا عبداللہ بن عمر رضی اللہ عنہما بیان کرتے ہیں:

”رسول اللہ ﷺ نے لوگوں پر رمضان میں صدقہ فطر فرض کیا ہے، جو ہر مسلمان مرد، عورت، آزاد اور غلام پر کھجور یا جو کا ایک صاع ہے۔“

(صحیح البخاری: 1504، صحیح مسلم: 984)

(سوال): قرآن کریم کی کتنی آیات ہیں؟

(جواب): قرآن کریم کی چھ ہزار (۶۰۰۰) سے زائد آیات ہیں، زائد کتنی ہیں، اس میں اختلاف ہے۔ احناف کے نزدیک چھ ہزار چھ سو چھیاسٹھ (۶۶۶۶) آیات ہیں۔ (حاشیۃ الطحاوی، ص ۴۱۵) لیکن یہ قول بے دلیل ہونے کی وجہ سے مرجوح ہے۔ اس اختلاف کی وجہ یہ ہے کہ بعض کے نزدیک وقف مکمل آیت ہے اور بعض کے نزدیک وقف الگ آیت نہیں ہے۔

(سوال): کیا مچھلی حلال ہے؟

(جواب): سمندری جانور حلال ہے، یہ مردہ حالت میں بھی مل جائے، تو بھی حلال ہے، اسے کھایا جاسکتا ہے۔

✽ اللہ تعالیٰ کا فرمان ہے:

﴿حُرِّمَتْ عَلَيْكُمُ الْمَيْتَةُ﴾ (المائدة: ۳)

”تم پر مردار کو حرام کر دیا گیا ہے۔“

یہ حکم عام ہے، مچھلی اور سمندری جانوروں کو اس سے مستثنیٰ قرار دیا گیا ہے۔

✽ اللہ تعالیٰ کا فرمان ہے:

﴿أَحِلَّ لَكُمْ صَيْدُ الْبَحْرِ وَطَعَامُهُ مَتَاعًا لَّكُمْ﴾ (المائدة: ۹۶)

”تمہارے فائدے کے لیے سمندر کا شکار اور کھانا حلال کر دیا گیا ہے۔“

✽ اس کی تفسیر میں سیدنا ابو ہریرہ رضی اللہ عنہ فرماتے ہیں:

مَا لَفِظَ مَيْتًا فَهُوَ طَعَامُهُ .

”جس مردار کو سمندر باہر پھینک دے، وہ سمندر کا کھانا ہے۔“

(تفسیر ابن ابی حاتم: 6434، وسندہ حسن)

✽ سیدنا عبداللہ بن عباس رضی اللہ عنہما اس کی تفسیر میں فرماتے ہیں:

طَعَامُهُ : مَا قَذَفَ .

”سمندر کے کھانے سے مراد وہ جانور ہے، جسے سمندر باہر پھینک دے۔“

(تفسیر الطبري: 727/8، وسندہ صحیح)

✽ سیدنا ابو ہریرہ رضی اللہ عنہ بیان کرتے ہیں:

”ایک آدمی نے رسول اللہ صلی اللہ علیہ وسلم سے پوچھا: اللہ کے رسول! ہم سمندری سفر

کرتے وقت اپنے ساتھ تھوڑا سا پانی لے جاتے ہیں، اگر اس سے وضو کریں، تو پیا سے رہ جاتے ہیں۔ کیا ہم سمندری پانی سے وضو کر لیا کریں؟ فرمایا: اس کا پانی پاک ہے اور اس کا مردار حلال ہے۔“

(مسند الإمام أحمد: 2/361، موطأ الإمام مالك: 1/22، سنن أبي داود: 83، سنن

النسائي: 59، سنن الترمذي: 69، سنن ابن ماجه: 386-3246، وسنده صحيح)

اس حدیث کو امام ترمذی رحمۃ اللہ علیہ نے ”حسن صحیح“، امام ابن الجارود رحمۃ اللہ علیہ (۴۳) امام ابن خزیمہ رحمۃ اللہ علیہ (۱۱۱)، امام ابن حبان رحمۃ اللہ علیہ (۱۲۴۳)، حافظ ابن مندہ رحمۃ اللہ علیہ (التلخیص الحکیم لابن حجر: ۱۰/۱) حافظ بغوی رحمۃ اللہ علیہ (شرح السنہ: ۵۶۱/۲، ح: ۲۸۱) اور حافظ نووی رحمۃ اللہ علیہ (المجموع: ۸۲/۱) نے ”صحیح“ کہا ہے، حافظ ابن منذر رحمۃ اللہ علیہ (اللاوسط: ۱/۲۴۷) نے ”ثابت“ کہا ہے۔

✽ حافظ خطابی رحمۃ اللہ علیہ (۳۸۸ھ) فرماتے ہیں:

فِيهِ دَلِيلٌ عَلَى أَنَّ السَّمَكَ الطَّافِيَّ حَلَالٌ وَأَنَّهُ لَا فَرْقَ بَيْنَ مَا كَانَ مَوْتُهُ فِي الْمَاءِ وَبَيْنَ مَا كَانَ مَوْتُهُ خَارِجَ الْمَاءِ مِنْ حَيَوَانِهِ .

”یہ حدیث دلیل ہے کہ مکر پانی پر تیرنے والی مچھلی حلال ہے، نیز دلیل ہے کہ جو جاندار صرف پانی میں ہی زندہ رہ سکتے ہیں، ان میں سے کوئی جانور پانی کے اندر مر جائے یا پانی سے باہر مر جائے، دونوں میں کوئی فرق نہیں (یعنی دونوں حلال ہیں)۔“ (معالم السنن: 44/1)

✽ سیدنا ابوبکر صدیق رضی اللہ عنہ سے سمندر کے مردار کے متعلق پوچھا گیا، تو فرمایا:

هُوَ الطَّهْرُ مَاؤُهُ الْحِلُّ مَيْتَتُهُ .

”سمندر کا پانی پاک ہے اور اس کا مردار حلال ہے۔“

(السَّنَنِ الْكَبْرَىٰ لِلْبَيْهَقِيِّ: 253/9، وسندہ حسن)

❁ سیدنا عبداللہ بن عمرو رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

مَيْتَةُ الْبَحْرِ حَلَالٌ، وَمَاؤُهُ طَهُورٌ.

”سمندر کا مردار حلال ہے اور اس کا پانی پاک ہے۔“

(المُسْتَدْرَكُ لِلْحَاكِمِ: 501، وسندہ حسن)

❁ عطاء بن ابی رباح رضی اللہ عنہ فرماتے ہیں:

إِنْ ضَرَبْتَ الْحُوتَ بِعَصَاكَ فَقَتَلْتَهُ، أَوْ رَمَيْتَهُ بِحَجَرٍ فَمَاتَ فَكُلْهُ عَلَىٰ كُلِّ حَالٍ، وَالْجَرَادُ مِثْلُ ذَلِكَ.

”اگر آپ لاٹھی سے مچھلی پر وار کریں اور وہ مر جائے یا پتھر پھینک کر مار دیں، تو وہ جس حالت میں بھی ہو، اسے کھا سکتے ہیں، ٹڈی کا بھی یہی حکم ہے۔“

(مصنّف عبد الرزّاق: 8670، وسندہ صحیح)

❁ مولانا خالد سیف اللہ رحمانی دیوبندی صاحب فرماتے ہیں:

”بعض حضرات نے ”حل“ کے معنی ”پاک“ کے مراد لیے ہیں، یعنی سمندر کے مردہ کو حلال نہیں قرار دیا گیا ہے، بلکہ پاک کہا گیا ہے، مگر یہ تاویل دو راز کار اور بعید از انصاف معلوم ہوتی ہے۔“

(قاموس الفقہ، جلد 2، ص 289)

مچھلی کی تمام انواع و اقسام حلال ہیں، اسی طرح پانی میں رہنے والے تمام جاندار حلال ہیں، جو پانی سے باہر اپنے زندگی بحال نہیں رکھ سکتے، اگر وہ مرجائیں، تو انہیں ذبح

کے بغیر کھایا جاسکتا ہے۔

طافی کی حلت:

مچھلی مر کر پانی کی سطح پر آجائے، یا پانی اسے کنارے پر پھینک دے، تو اسے طافی کہتے ہیں، یہ حلال ہے۔ دلائل ملاحظہ ہوں:

❁ سیدنا جابر بن عبد اللہ رضی اللہ عنہما بیان کرتے ہیں:

”ہم نے غزوہ خبط میں شرکت کی، ہمارے امیر سیدنا ابو عبیدہ بن جراح رضی اللہ عنہ تھے، ہم بھوک سے دوچار تھے کہ سمندر نے مردار مچھلی باہر پھینک دی، جس کا نام عنبر تھا۔ وہ مچھلی ہم نے تقریباً نصف ماہ کھائی۔ سیدنا ابو عبیدہ رضی اللہ عنہ نے اس کی ایک ہڈی سیدھی کی، (وہ اتنی بڑی تھی کہ) ایک سوار اس کے نیچے سے گزر گیا۔“

(صحیح البخاری: 5493، صحیح مسلم: 1935)

❁ نبی کریم صلی اللہ علیہ وسلم سے اس بارے میں پوچھا گیا، تو فرمایا:

كُلُوا، رِزْقًا أَخْرَجَهُ اللَّهُ، أَطْعَمُونَا إِنْ كَانَ مَعَكُمْ فَاتَاهُ بَعْضُهُمْ فَأَكَلَهُ.

”اسے کھالیں، یہ اللہ تعالیٰ نے آپ کے لیے رزق پیدا کیا ہے، اگر کچھ حصہ بچا ہو، تو ہمیں بھی کھلائیے گا، ایک صحابہ نے اس مچھلی کا گوشت پیش کیا، تو آپ صلی اللہ علیہ وسلم نے تناول فرمایا۔“

(صحیح البخاری: 4362، صحیح مسلم: 1935)

❁ حافظ نووی رحمۃ اللہ علیہ (۶۷۶ھ) فرماتے ہیں:

فِيهِ إِبَاحَةٌ مِيتَاتِ الْبَحْرِ كُلِّهَا سِوَاءِ فِي ذَلِكَ مَا مَاتَ بِنَفْسِهِ

أَوْ بِاصْطِيَادٍ وَقَدْ أَجْمَعَ الْمُسْلِمُونَ عَلَىٰ إِبَاحَةِ السَّمَكِ .
 ”یہ حدیث دلیل ہے کہ سمندر کے تمام مردار حلال ہیں، خواہ وہ مردار خود بخود
 مرا ہو، یا شکار سے۔ مچھلی کے حلال ہونے پر تو مسلمانوں کا اجماع ہے۔“

(شرح مسلم: 86/13)

✽ علامہ ابن ابی العزخنی رحمہ اللہ (۷۹۲ھ) فرماتے ہیں:

”ایسا نہیں کہا جائے گا کہ صحابہ کرام رضی اللہ عنہم (بھوک کی وجہ سے) مجبور تھے، اس
 لیے انہوں نے ضرورت کے تحت وہ مردار مچھلی کھالی۔ کیونکہ نبی کریم صلی اللہ علیہ وسلم نے
 بھی اس مچھلی کا گوشت کھایا ہے۔ یہ بھی نہیں کہا جاسکتا ہے کہ ممکن ہے کہ سمندر
 کا پانی خشک ہو گیا ہو یا سمندر نے اسے (زندہ حالت میں) باہر پھینکا ہو۔
 کیونکہ صحابی کے الفاظ ہیں: ”سمندر نے ایک مردہ مچھلی باہر پھینکی۔“ اس سے
 معلوم ہوا کہ پانی کی لہر نے جو مچھلی ساحل پر پھینکی تھی، وہ پانی میں پہلے ہی مر
 چکی تھی۔“ (التنبیہ علیٰ مشککات الہدایۃ: 754/5)

✽ سیدنا عبداللہ بن عباس رضی اللہ عنہما فرماتے ہیں:

أَشْهَدُ عَلَىٰ أَبِي بَكْرٍ الصِّدِّيقِ أَنَّهُ أَكَلَ السَّمَكَ الطَّافِيَّ عَلَى الْمَاءِ .
 ”میں گواہی دیتا ہوں کہ سیدنا ابو بکر صدیق رضی اللہ عنہ نے مر کر پانی کی سطح پر تیرنے
 والی مچھلی کا گوشت کھایا۔“

(سنن الدارقطنی: 4724، سنن ابی داود: 3815 [فی بعض النسخ، كما فی

الأطراف للمزی: 6602]، وسندہ حسن)

✽ نیز فرماتے ہیں:

أَشْهَدُ عَلَى أَبِي بَكْرٍ قَالَ: كُلُّوا السَّمَكَةَ الطَّافِيَةَ .
 ”میں گواہی دیتا ہوں کہ سیدنا ابوبکر رضی اللہ عنہ نے فرمایا: آپ مر کر پانی کی سطح پر آنے
 والی مچھلی کھا سکتے ہیں۔“

(غریب الحدیث للحربی: 569/2، وسندہ صحیح)

(سوال): کیا چمڑا دباغت سے پاک ہو جاتا ہے؟

(جواب): حلال جانور کا چمڑا دباغت سے پاک ہو جاتا ہے، مطلب کہ اگر حلال
 جانور ذبح کیے بغیر مر جائے، تو مردہ ہونے کے بعد بھی اس کے چمڑے سے انتفاع جائز
 ہے، کہ اسے رنگ لیا جائے، تو قابل استعمال ہے۔

❁ سیدنا عبداللہ بن عباس رضی اللہ عنہما بیان کرتے ہیں کہ نبی کریم صلی اللہ علیہ وسلم نے فرمایا:

أَيَّمَا إِهَابٍ دُبِغَ فَقَدْ طَهَّرَ .

”دباغت سے چمڑا پاک ہو جاتا ہے۔“

(صحیح مسلم: 366)

(سوال): کیا دباغت سے کتے کا چمڑا پاک ہو جائے گا؟

(جواب): کتا نجس العین ہے، کسی حرام جانور کا چمڑا رنگنے سے پاک نہیں ہوتا، خواہ
 اسے ذبح کر لیا جائے۔

(سوال): کیا اللہ تعالیٰ کی صفت ضحک (ہنسنا) ثابت ہے؟

(جواب): اللہ تعالیٰ کی صفت ضحک (ہنسنا) ثابت ہے۔ اللہ تعالیٰ کا ہنسنا ایسا ہے، جیسے
 اس کی شان کے لائق ہے، یہ مخلوق کے ہنسنے کی طرح نہیں، کیونکہ ذات و صفات میں اللہ کی
 کوئی مثل نہیں۔ ہنسنا اللہ تعالیٰ کی صفات فعلیہ، جنہیں صفات اختیاریہ بھی کہتے ہیں، میں

سے ہے۔ ان کا تعلق اللہ تعالیٰ کی مشیت اور قدرت سے ہے۔ وہ جب چاہے کر لے، جب چاہے نہ کرے۔

❀ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
يَضْحَكُ اللَّهُ إِلَى رَجُلَيْنِ يَقْتُلُ أَحَدَهُمَا الْآخَرَ يَدْخُلَانِ الْجَنَّةَ.
”اللہ تعالیٰ ان دو آدمیوں پر ہنستا ہے، جن میں سے ایک دوسرے کو (میدانِ
مقتل میں) قتل کر دیتا ہے، مگر دونوں جنت میں داخل ہو جاتے ہیں۔“

(صحیح البخاری: 2826، صحیح مسلم: 1890)

❀ سیدنا عبداللہ بن مسعود رضی اللہ عنہ فرماتے ہیں:
أَلَا إِنَّ اللَّهَ عَزَّ وَجَلَّ يَضْحَكُ إِلَى رَجُلَيْنِ
”خبردار! اللہ تعالیٰ دو بندوں پر ہنستا ہے۔“

(المعجم الكبير للطبراني: 101/9، وسنده حسن)

امام ابوبکر، محمد بن حسین، آجری رضی اللہ عنہ (۳۶۰ھ) فرماتے ہیں:
بَابُ الْإِيْمَانِ بِأَنَّ اللَّهَ عَزَّ وَجَلَّ يَضْحَكُ، اعْلَمُوا وَفَقْنَا اللَّهَ
وَإِيَّاكُمْ لِلرَّشَادِ مِنَ الْقَوْلِ وَالْعَمَلِ أَنَّ أَهْلَ الْحَقِّ يَصِفُونَ اللَّهَ
عَزَّ وَجَلَّ بِمَا وَصَفَ بِهِ نَفْسَهُ عَزَّ وَجَلَّ وَبِمَا وَصَفَهُ بِهِ
رَسُولُهُ صَلَّى اللَّهُ عَلَيْهِ وَسَلَّمَ وَبِمَا وَصَفَهُ بِهِ الصَّحَابَةُ رَضِيَ
اللَّهُ عَنْهُمْ وَهَذَا مَذْهَبُ الْعُلَمَاءِ مِمَّنِ اتَّبَعَ وَلَمْ يَبْتَدِعْ وَلَا
يُقَالُ فِيهِ: كَيْفَ؟ بَلِ التَّسْلِيمُ لَهُ وَالْإِيْمَانُ بِهِ أَنَّ اللَّهَ عَزَّ وَجَلَّ

يُضْحَكُ كَذَا رُوِيَ عَنِ النَّبِيِّ صَلَّى اللَّهُ عَلَيْهِ وَسَلَّمَ وَعَنْ
صَحَابَتِهِ وَلَا يُنْكِرُ هَذَا إِلَّا مَنْ لَا يُحْمَدُ حَالَهُ عِنْدَ أَهْلِ الْحَقِّ .
”اس پر ایمان کہ اللہ تعالیٰ ہنستا ہے۔ یاد رکھیے! اللہ تعالیٰ ہم سب کو صحیح قول
و عمل کی توفیق عطا فرمائے، اہل حق اللہ کی وہی صفات بیان کرتے ہیں جو اس
نے اپنے لئے بیان فرمائی ہیں، یا رسول اللہ ﷺ نے بیان فرمائی ہیں، یا
صحابہ رضوان اللہ علیہم اجمعین نے بیان فرمائی ہیں۔ بدعات سے کنارہ کش رہنے والے تابعین
شریعت علماء کا یہی موقف ہے۔ ان صفات کی کیفیت کا سوال نہیں کیا جائے گا،
بل کہ انہیں تسلیم کیا جائے گا اور اس بات پر ایمان لایا جائے گا کہ اللہ ہنستا
ہے۔ یہ بات نبی کریم ﷺ اور اصحاب نبی ﷺ نے بیان کی ہے، اس کا انکار
کوئی برا شخص ہی کر سکتا ہے۔“

(الشريعة: 2/1051)



فتاویٰ امن پوری (قسط ۱۳۶)

غلام مصطفیٰ ظہیر امن پوری

(سوال): کتنی چاندی ہو، تو زکوٰۃ فرض ہے؟

(جواب): کم سے کم ساڑھے باون تولہ چاندی پر زکوٰۃ واجب ہے۔

(سوال): زکوٰۃ نہ دینے والوں کا کیا انجام ہے؟

(جواب): زکوٰۃ ارکان اسلام میں سے تیسرا رکن ہے، زکوٰۃ صاحب نصاب پر فرض ہے، جو اس کی ادائیگی نہیں کرتا، وہ خود پر بڑا ظلم کرتا ہے اور روز قیامت اس کا وہ مال، جس کی وہ زکوٰۃ ادا نہیں کرتا تھا، اس کے لیے وبال جان بن جائے گا اور مختلف روپ دھار کر اس کی عاقبت تباہ کرے گا۔

❁ سیدنا جابر بن عبد اللہ رضی اللہ عنہ بیان کرتے ہیں:

بَايَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامِ الصَّلَاةِ
وَإِيتَاءِ الزَّكَاةِ وَالنُّصْحِ لِكُلِّ مُسْلِمٍ .

”میں نے رسول اللہ صلی اللہ علیہ وسلم سے نماز پڑھنے، زکوٰۃ دینے اور ہر مسلمان کے ساتھ بھلائی کرنے کی بیعت (عہد) کی۔“

(صحیح البخاری: 1401، صحیح مسلم: 56)

❁ سیدنا جابر بن عبد اللہ رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو

فرماتے ہوئے سنا:

”اونٹوں کا جو مالک ان کا حق (زکوٰۃ) ادا نہیں کرتا، قیامت کے روز وہ اونٹ زیادہ سے زیادہ تعداد میں آئیں گے اور اس شخص کو ان کے سامنے ایک چٹیل میدان میں بٹھا دیا جائے گا، وہ اپنے کھروں اور پاؤں سمیت اس کو روندیں گے، گائیوں کا جو مالک ان کا حق (زکوٰۃ) ادا نہیں کرتا، قیامت کے روز وہ گائیاں زیادہ سے زیادہ تعداد میں آئیں گی اور اس شخص کو ان کے سامنے ایک چٹیل میدان میں بٹھا دیا جائے گا، وہ اپنے سینگوں سے اسے ماریں گی اور اپنے پاؤں سے اس کو روندیں گی، بکریوں کا جو مالک ان کا حق (زکوٰۃ) ادا نہیں کرتا، قیامت کے روز وہ بکریاں زیادہ سے زیادہ تعداد میں آئیں گی، اس شخص کو ان کے سامنے ایک چٹیل میدان میں بٹھا دیا جائے گا، وہ اپنے سینگوں سے اسے ماریں گی اور کھروں سے اس کو روندیں گی، ان میں ایک بکری بھی بغیر سینگوں کے یا ٹوٹے ہوئے سینگوں والی نہ ہوگی، جو مال دار آدمی مال کا حق ادا نہیں کرتا، قیامت کے دن اس کا مال گنجه سانپ کی شکل میں آئے گا اور منہ کھول کر اس کا پیچھا کرے گا، جب وہ (سانپ) اس کے پاس آئے گا، تو وہ آدمی اس سے بھاگ جائے گا۔ سانپ اسے آواز دے گا کہ اپنا مال لے جا، جسے تو چھپا چھپا کر رکھتا تھا، مجھے اس کی کوئی ضرورت نہیں، جب وہ کوئی چارہ نہیں پائے گا، تو اپنا ہاتھ اس کے منہ میں داخل کر دے گا، وہ اسے اونٹ کی طرح چبا دے گا۔

ابوزیر رضی اللہ عنہ کہتے ہیں: یہ الفاظ میں نے عبید بن عمیر سے سنے ہیں، پھر میں نے جابر بن عبد اللہ رضی اللہ عنہما سے پوچھا تو انہوں نے بھی عبید بن عمیر کی طرح ہی

بیان کیا۔ نیز عبید بن عمیر کہتے ہیں: ایک آدمی نے پوچھا: اللہ کے رسول ﷺ!
اونٹوں کا حق کیا ہے؟ فرمایا: گھاٹ پر اس کا دودھ دوہ کر دینا، پانی پلانا، جفتی
کے لیے مستعار دینا، تحفے میں دینا اور اللہ کے راستے میں اس پر سوار کرنا۔“

(صحیح مسلم: 27/988، المنتقى لابن الجارود: 335)

(سوال) اہل بیت کے ناموں کے ساتھ ”علیہ السلام“ یا ”علیہ الصلاۃ والسلام“ وغیرہ استعمال کرنا کیسا ہے؟

(جواب) مسلک محدثین معتدل مسلک ہے، ہر ایک کے حقوق کی رعایت رکھتا ہے۔ جو جس کا مقام ہے، اسے دیتا ہے۔ افراط و تفریط اور غلو و تقصیر سے اجتناب کرتا ہے۔ صحابہ کرام کے حوالے سے مذہب اہل سنت و الجماعت کی پیروی ضروری ہے، حزم و احتیاط بھی اسی میں ہے۔ اہل حق جس کے متعلق جو بات کرتے ہیں، وہ علم و عدل پر مبنی ہوتی ہے، جبکہ اہل بدعت و ضلال جہالت اور ظلم کا راستہ اختیار کرتے ہیں۔

اہل بیت سے عقیدت و محبت اور ان کے حقوق کا خیال رکھنا ایمان ہے، ساتھ ساتھ غلو و تقصیر سے بچنا بھی ضروری ہے۔ بعض لوگ اہل بیت کی شان میں غلو کرتے ہوئے درست الفاظ کا استعمال نہیں کرتے۔

سیدنا علی رضی اللہ عنہ کے نام کے ساتھ ”علیہ السلام“، ”علیہ الصلاۃ والسلام“ لکھنا یا ”مولی علی“ کہنا یا ”کرم اللہ وجہہ“ لکھنا یا پڑھنا، اسی طرح حسن و حسین رضی اللہ عنہما اور مہدی رضی اللہ عنہ کے ساتھ ”امام“ اور ”علیہ السلام“ کا لفظ لکھنے یا پڑھنے سے اجتناب کرنا چاہیے، کیونکہ یہ روافض کی ایجاد ہے اور ان کا شعار ہے۔ بعض کتب احادیث میں ناخین نے یہ الفاظ ذکر کر دیئے ہیں، اصل میں نہیں ہیں۔ ائمہ اہل سنت تمام صحابہ کے لئے ایک جیسے الفاظ کا استعمال کرتے

تھے۔

سیدنا علیؑ کے نام کے ساتھ ”علیہ السلام“ بخاری کے ایک نسخہ میں ۲ بار، ابوداؤد میں ۲۹ بار، نسائی میں ۱ بار، السنن الکبریٰ للنسائی میں ۸ بار، ابن ماجہ میں ۲ بار، موطا مالک میں ۱ بار، مصنف عبدالرزاق میں ۲ بار اور مسند اسحاق میں ۱ بار لکھا گیا ہے۔

سیدنا علیؑ کے لیے ”کرم اللہ وجہہ“ کے الفاظ نسائی میں ۵ بار اور ابن ماجہ میں بھی ۵ بار ذکر ہوئے ہیں۔

سیدہ فاطمہؑ کے نام کے ساتھ ”علیہا السلام“ صحیح بخاری کے ایک نسخہ میں ۳ بار، ابوداؤد میں ۲ بار، ابن ماجہ میں ۳ بار ذکر ہوا ہے۔

سیدنا حسنؑ کے نام کے ساتھ بخاری کے ایک نسخہ میں ۳ بار، ابوداؤد اور نسائی میں ۱ بار ”علیہ السلام“ ذکر ہوا ہے، جبکہ سیدنا حسینؑ کے لیے بخاری میں ۳ بار، سنن نسائی اور ابن ماجہ میں ۱ بار ذکر ہوا ہے۔

اسی طرح عباس بن عبدالمطلبؑ کے لیے بخاری کے ایک نسخہ میں ۱ بار اور ام کلثوم بنت علیؑ کے لیے ایک بار ”علیہا السلام“ ذکر ہوا ہے۔

یہ الفاظ محدثین نے نہیں لکھے، بلکہ ناخین نے اپنی طرف سے لکھ دیے ہیں، علما نے ان پر کبیر کی ہے۔ بطور شعار ان کا استعمال درست نہیں۔

حافظ ابن کثیرؒ اللہ (774ھ) لکھتے ہیں:

”میں کہتا ہوں، بہت ساری کتابوں میں کاتبین کی جانب سے یہ طریقہ غالب آ گیا ہے کہ وہ صرف سیدنا علیؑ کے ساتھ ”علیہ السلام“ لگاتے ہیں، باقی صحابہ کے ساتھ نہیں لگاتے، اسی طرح سیدنا علیؑ کے ساتھ ”کرم اللہ وجہہ“ لکھتے

ہیں۔ تو ان کا معنی اگرچہ صحیح ہے، لیکن مناسب ہے کہ اس معاملے میں تمام صحابہ کو برابر رکھا جائے، کیونکہ یہ تعظیم اور تکریم کے باب سے ہے اور شیخین اور سیدنا عثمان رضی اللہ عنہما اس تعظیم کے سیدنا علی رضی اللہ عنہ سے زیادہ حق دار ہیں، رضی اللہ عنہم اجمعین۔“

(تفسیر ابن کثیر: 6/478، المَوَاهِبُ اللَّدْنِيَّةُ لِلْقَسْطَلَانِي: 2/277)

❁ سیدنا عبداللہ بن عباس رضی اللہ عنہما فرماتے ہیں:

لَا تُصَلُّوا صَلَاةً عَلَى أَحَدٍ إِلَّا عَلَى النَّبِيِّ صَلَّى اللَّهُ عَلَيْهِ وَسَلَّمَ، وَلَكِنْ يُدْعَى لِلْمُسْلِمِينَ وَالْمُسْلِمَاتِ بِالِاسْتِغْفَارِ .
 ”نبی کریم صلی اللہ علیہ وسلم کے علاوہ کسی پر درود کے الفاظ استعمال مت کریں، بلکہ مسلمان مردوں اور عورتوں کے لیے استغفار کے الفاظ استعمال کریں۔“

(فضل الصلاة على النبي صلى الله عليه وسلم للقاضي إسماعيل: 75، وسنده

صحيح)

❁ قاضی عیاض رحمۃ اللہ علیہ (۵۴۴ھ) فرماتے ہیں:

الصَّلَاةُ عَلَى غَيْرِ الْأَنْبِيَاءِ يَعْنِي اسْتِقْلَالًا لَمْ تَكُنْ مِنَ الْأَمْرِ الْمَعْرُوفِ وَإِنَّمَا أُحْدِثَتْ فِي دَوْلَةِ بَنِي هَاشِمٍ .
 ”غیر نبی کے لیے مستقل طور پر ”الصلاة“ کا لفظ استعمال کرنا (خیر القرون میں) معروف نہیں تھا، یہ بنو ہاشم (عباسیہ) کے دور خلافت میں رائج ہوا۔“

(السِّفَاءُ بِتَعْرِيفِ حَقُوقِ الْمُصْطَفَى: 2/68، فتح الباري لابن حجر: 11/170)

❁ علامہ غزالی رحمۃ اللہ علیہ (۵۰۵ھ) فرماتے ہیں:

”رسول اللہ ﷺ کے علاوہ کسی اور کے لیے ”الصلاة“ کا لفظ استعمال کرنا مکروہ ہے، کیونکہ اس میں روافض کی موافقت ہے، نیز صدرِ اول میں ”علیہ الصلاة والسلام“ نبی ﷺ کے ساتھ خاص تھا، جیسا کہ ”عزوجل“ کا لفظ اللہ تعالیٰ کے لیے خاص ہے۔ جیسے محمد عزوجل کہنا درست نہیں، باوجود اس کے کہ آپ ﷺ عزیز اور جلیل ہیں، اسی طرح ابو بکر صلوات اللہ علیہ کہنا بھی درست نہیں، اگرچہ صلوة دعا کے معنی میں ہے۔“

(الْوَسِيطُ فِي الْمَذْهَبِ: 2/446)

❁ علامہ ابن العطار رحمۃ اللہ علیہ (۷۷۲ھ) فرماتے ہیں:

”جو بات اکثر علمائے کرام نے کی ہے، وہی صحیح ہے کہ (غیر نبی کے لیے) ”الصلاة“ کا لفظ استعمال کرنا) مکروہ تنزیہی ہے، علمائے کرام نے اس کی وجہ یہ بتائی کہ یہ اہل بدعت کا شعار ہے اور ہمیں ان کے شعار کو اختیار کرنے سے منع کیا گیا ہے، لیکن ممانعت کی سب سے قوی دلیل یہ ہے کہ سلف صالحین ”صلاة“، مستقل طور پر انبیائے کرام کے لیے خاص سمجھتے تھے۔ جیسا کہ ہم ”عزوجل“ کا لفظ اللہ تعالیٰ کے لیے خاص سمجھتے ہیں، اسی طرح ہم محمد عزوجل نہیں کہہ سکتے، بے شک آپ ﷺ عزیز و جلیل ہیں۔ اسی طرح ابو بکر رضی اللہ عنہما کے ناموں کے ساتھ ”صلی اللہ علیہ“ نہیں کہہ سکتے، باوجود اس کے کہ اس کا معنی درست ہے۔“

(العُدَّة فِي شَرْحِ الْعُمْدَةِ: 2/612)

❁ علامہ ابن عابدین شامی (1252ھ) لکھتے ہیں:

إِنَّمَا أَحَدَثُهُ الرَّافِضَةُ فِي بَعْضِ الْأَيْمَةِ وَالتَّشْبَهُ بِأَهْلِ الْبِدْعِ

مَنْهِي عَنْهُ فَتَجِبُ مُخَالَفَتُهُمْ .

”یہ بدعت روافض نے اپنے بعض ائمہ کے لئے ایجاد کر لی ہے اور اہل بدعت سے مشابہت اختیار کرنا ممنوع ہے، سوان کی مخالفت واجب ہے۔“

(فتاویٰ شامی : 753/6)

(سوال): اگر مسلم علاقے میں غیر مسلموں کو معاہدے کے تحت رہنے کی اجازت دی جائے، تو کیا ان کی عبادت گاہوں کو منہدم کیا جاسکتا ہے؟

(جواب): اگر غیر مسلم معاہدین سے معاہدہ طے پا جائے کہ ان کی عبادت گاہوں کو باقی رکھا جائے گا، تو اس معاہدے کی پاسداری کرنی چاہیے، البتہ نئے معبد خانے بنانے کی ہرگز اجازت نہ دی جائے اور سرعام شراب، خنزیر وغیرہ کی خرید و فروخت کی اجازت نہ دی جائے، البتہ جب معاہدہ ختم ہو جائے، تو مسلم حکمران غیر مسلموں کی عبادت گاہوں کو منہدم کرنے کا مجاز ہوگا۔

❁ امام عطاء بن ابی رباح رحمۃ اللہ علیہ کے بارے میں ہے:

إِنَّهُ سُئِلَ عَنِ الْكِنَائِسِ تُهْدَمُ؟ قَالَ: لَا إِلَّا مَا كَانَ مِنْهَا فِي الْحَرَّةِ .

”آپ سے کئیوں سے متعلق سوال کیا گیا کہ کیا ان کو گرا دیا جائے گا؟ فرمایا:

نہیں، البتہ مدینہ کے گرد حرہ میں اگر کوئی ہو، تو اس کو گرا دیا جائے۔“

(مصنّف ابن أبي شيبة : 32984، وسندہ حسن)

❁ علامہ سبکی رحمۃ اللہ علیہ کہتے ہیں:

هَذَا مِنْ عَطَاءٍ مَحْمُولٍ عَلَى مَا إِذَا حَصَلَ صُلْحٌ عَلَيْهَا أَوْ

اِحْتَمَلَ ذَلِكَ .

”عطاء بن ابی رباح رضی اللہ عنہ کا قول اس بات پر محمول ہے کہ جب ان گرجوں کے متعلق صلح ہو جائے یا صلح کا امکان ہو۔“

(فتاویٰ السبکی: 2/394)

✽ حسن بصری رضی اللہ عنہ فرماتے ہیں:

قَدْ صُورِحُوا عَلَيَّ أَنْ يُخْلَى بَيْنَهُمْ وَبَيْنَ النَّيِّرَانِ وَالْأَوْثَانِ فِي
غَيْرِ الْأَمْصَارِ .

”ان سے صلح کی گئی کہ ان کے آتش کدوں اور بتوں کو شہروں کے علاوہ غیر آباد علاقوں میں باقی رکھا جائے۔“

(مصنّف ابن أبي شيبة: 32986، وسندّه صحيح)

✽ عوف بن ابی جمیلہ اعرابی رضی اللہ عنہ (۱۴۷ھ) بیان کرتے ہیں:

شَهِدْتُ عَبْدَ اللَّهِ بْنَ عَبِيدِ بْنِ مَعْمَرٍ أُتِيَ بِمَجُوسِيٍّ بَنِي بَيْتِ
نَارٍ بِالْبَصْرَةِ فَضْرَبَ عُنُقَهُ .

”میں عبد اللہ بن عبید بن معمر کے پاس حاضر ہوا، ان کے پاس ایک مجوسی کو لایا گیا، جس نے بصرہ میں آتش کدہ بنایا تھا، تو انہوں نے مجوسی کی گردن قلم کر دی۔“

(مصنّف ابن أبي شيبة: 32989، وسندّه صحيح)

✽ علامہ سبکی رضی اللہ عنہ اس کی وجہ یوں بیان کرتے ہیں:

”اس کی وجہ یہ ہے کہ بصرہ ایک بنجر زمین تھی، اسے مسلمانوں نے آباد کیا، تعمیر کیا اور اس میں سکونت پذیر ہوئے، لہذا اس میں کنیسا بنانا جائز نہیں تھا، نہ آتش کدہ بنانا جائز تھا۔ اس مجوسی نے آتش کدہ بنایا، تو یہ نقض عہد تھا، اسی لئے

اس کی گردن قلم کردی گئی۔“

(فتاویٰ السبکی: 397/2)

✿ علامہ ابن ماجشون رحمۃ اللہ علیہ فرماتے ہیں:

”بلاد اسلام میں کنیسا نہیں بنایا جائے گا، ہاں اگر وہ ذمی ہوں، اسلامی شہر سے الگ رہتے ہوں، ان کے درمیان مسلمان نہ ہوں، تو اس میں ان کی مرضی ہے، وہ شراب لائیں یا خنزیر خریدیں۔ البتہ جب مسلمانوں کے درمیان رہیں تو ضروری ہے کہ پرانے کنیسے اگر ٹوٹ گئے ہوں، تو ان کی مرمت نہیں کی جائیگی، الا یہ کہ وہ معاہدے کی شرط ہو، تو پھر اس کو پورا کیا جائے گا، ان کو اس سے زائد بنانے سے منع کیا جائے گا، چاہے وہ زیادت ظاہری ہو یا باطنی۔“

(التّوادر والزیادات علی ما فی المدوّنة للقیروانی المالکی : 376/3، الجامع

لمسائل المدوّنة للصقلی : 441/15)

علامہ ماوردی رحمۃ اللہ علیہ (۴۵۰ھ) لکھتے ہیں:

”اہل شرک کے جو علاقے مسلمانوں نے دشواری کے ساتھ فتح کیے، ایسے بلاد میں نئے کلیسے اور گرجے بنانے پر صلح کرنا جائز نہیں۔ لیکن جو کنیسے پہلے سے موجود ہوں، وہ اگر پرانے ہو گئے ہوں، تو ان کی مرمت نہیں کی جائے گی۔ یہ ویران علاقے کے حکم میں ہوں گے۔ البتہ فتح کے وقت جو پرانے کنیسے یا گرجے موجود ہوں، تو اگر ان سے صلح ہو جائے، تو ان کو باقی رکھنے کی دو صورتیں ہو سکتی ہیں؛ ۱۔ یہ معبد خانے باقی رکھے جائیں گے، کیونکہ یہ مسلمانوں کے مال غنیمت سے خارج ہیں۔ یہی صورت درست ہے۔ اسی لیے جن علاقوں کو دشواری کے ساتھ فتح کیا گیا ہے، ان میں بھی کلیسے اور کنیسے باقی

رکھے گئے ہیں۔ ۲۔ ان کی ملکیت مسلمانوں کو حاصل ہوگی، ان سے گرجوں اور کنیسوں کا حکم ختم ہو جائے گا۔ یہ مسلمانوں کے مال غنیمت میں شامل ہوں گے۔ ذمیوں کا ان پر کوئی حق نہیں ہوگا۔ کیونکہ اہل ذمہ کی تعمیر شدہ عمارتوں کی کوئی حرمت نہیں، لہذا یہ مال غنیمت میں ہی شامل ہوں گی۔“

(الحاوي الكبير: 14/321-322)

نیز فرماتے ہیں:

”اگر کہا جائے کہ ہم ان شہروں میں کئی کلیسے اور کنیسے دیکھتے ہیں، جیسا کہ بصرہ کوفہ اور بغداد وغیرہ میں ہیں اور یہ اسلامی شہر ہیں، جن کو بادشاہ منصور نے بنایا ہے۔ ہم کہیں گے: اگر ہمیں معلوم ہو جائے کہ ان کو بعد میں بنایا گیا ہے، تو ان کو گرانا واجب ہوگا اور اگر یہ شہر بسانے سے پہلے موجود تھے، کیونکہ نصرانی پادری اپنے صوامع، گرجے وغیرہ صحراؤں میں بناتے تھے اور دنیا سے کٹ کر ان میں بیٹھتے تھے۔ تو انہیں قائم رکھا جائے گا، منہدم نہیں کیا جائے گا۔ اگر ان کی تعمیر کا صحیح وقت معلوم نہ ہو سکے، تو ان کو ظاہری حالت پر قائم رکھا جائے گا، استحباب کے طور پر۔“

(الحاوي الكبير: 14/321)

سوال: کافر ذمی مسلمان کو قتل کر دے، تو کیا اسے قصاصاً قتل کیا جائے گا؟

جواب: اگر کوئی کافر ذمی مسلمان کو قتل کر دے، تو اسے قصاصاً قتل کیا جائے گا۔

سوال: اہل کتاب کو سلام کہنا کیسا ہے؟

جواب: اہل کتاب پر سلام میں پہل نہیں کرنی چاہیے، جیسا کہ صحیح احادیث سے

ثابت ہے، ہاں اگر وہ سلام کہیں، تو جواب میں ”وعلیکم“ کہہ دیں گے۔

(صحیح البخاری: 6256، صحیح مسلم: 2165)

لیکن جواب میں کہا گیا سلام، سلام تحیہ نہیں، بلکہ امان ہے، جو کافر کے لیے بھی ہو سکتی ہے۔

❁ سیدنا عقبہ بن عامر رضی اللہ عنہ کے بارے میں ہے:

إِنَّهُ مَرَّ بِرَجُلٍ هَيْئَتُهُ هَيْئَةُ رَجُلٍ مُسْلِمٍ، فَسَلَّمَ فَرَدَّ عَلَيْهِ عُقْبَةُ
وَعَلَيْكَ وَرَحْمَةُ اللَّهِ وَبَرَكَاتُهُ، فَقَالَ لَهُ الْعُغْلَامُ: أَتَدْرِي عَلِي
مَنْ رَدَدَتْ؟ فَقَالَ: أَلَيْسَ بِرَجُلٍ مُسْلِمٍ؟ فَقَالُوا: لَا، وَلَكِنَّهُ
نَصْرَانِيٌّ، فَقَامَ عُقْبَةُ فَتَبِعَهُ حَتَّى أَدْرَكَهُ فَقَالَ: إِنَّ رَحْمَةَ اللَّهِ
وَبَرَكَاتِهِ عَلَى الْمُؤْمِنِينَ، لَكِنْ أَطَالَ اللَّهُ حَيَاتِكَ وَأَكْثَرَ مَالِكَ.

”آپ رضی اللہ عنہ کے پاس ایک شخص کا گزر ہوا، جس کی ظاہری ہیئت مسلمانوں والی تھی، اس شخص نے آپ کو سلام کہا، تو آپ نے اس کا جواب دیا: وعلیک السلام ورحمۃ اللہ وبرکاتہ۔ تو آپ سے غلام نے کہا: جانتے ہیں کہ آپ نے کسے سلام کہا ہے؟ تو عقبہ رضی اللہ عنہ نے فرمایا: کیا یہ مسلمان نہیں ہے؟ لوگوں نے کہا: جی نہیں، یہ عیسائی ہے۔ تو سیدنا عقبہ رضی اللہ عنہ اس عیسائی کے پیچھے گئے اور اس کے پاس پہنچ کر فرمایا: بلاشبہ اللہ کی رحمت اور برکات صرف مومنین کے لیے ہیں، لیکن اللہ تیری عمر دراز کرے اور تجھے مال کی کثرت عطا کرے۔“

(السنن الکبری للبیہقی: 203/9، وسندہ حسن)

❁ سیدنا ابوامامہ باہلی رضی اللہ عنہ کے بارے میں ہے:

”آپ رضی اللہ عنہ ہر ایک کو سلام کہا کرتے تھے، (راوی کہتے ہیں کہ) مجھے نہیں معلوم

کہ کسی نے سلام کہنے میں سیدنا ابوامامہ رضی اللہ عنہ سے پہلے کی ہو، ہاں ایک دفعہ ایک یہودی جو ستون کے پیچھے چھپا تھا، سامنے آیا اور اس نے سیدنا ابوامامہ رضی اللہ عنہ کو سلام کہا، تو آپ رضی اللہ عنہ نے اسے کہا: تمہاری بربادی ہو، یہودی! ایسا کیوں کیا؟ کہنے لگا: میں نے دیکھا کہ آپ کثرت سے سلام کہتے ہیں، تو میں نے جان لیا کہ یہ کوئی فضیلت والا عمل ہے، تو میں نے چاہا کہ یہ عمل میں بھی اختیار کروں، سیدنا ابوامامہ رضی اللہ عنہ نے کہا: تمہاری بربادی ہو! میں نے رسول اللہ صلی اللہ علیہ وسلم کو فرماتے ہوئے سنا: بلاشبہ اللہ تعالیٰ نے سلام کو ہماری امت کے لیے تحفہ اور اہل ذمہ کے لیے امان بنایا ہے۔“

(المعجم الكبير للطبراني: 109/8، ح: 7518، وسندہ حسن)

تنبیہ:

① سیدنا ابوامامہ رضی اللہ عنہ کے بارے میں (شعب الایمان للبیہقی: ۸۳۷۸، وسندہ حسن) ہے کہ آپ رضی اللہ عنہ ہر مسلم و غیر مسلم کو سلام کہا کرتے تھے۔ جبکہ مندرجہ بالا اثر سے معلوم ہوتا ہے کہ آپ رضی اللہ عنہ نے غیر مسلم کو سلام کہنے سے رجوع کر لیا تھا، یہی حدیث کے موافق ہے۔

② سیدنا عبد اللہ بن مسعود رضی اللہ عنہ کا اثر (شعب الایمان للبیہقی: ۸۵۱۸) ابراہیم نخعی کی تدلیس کی وجہ سے ضعیف ہے۔ حافظ بیہقی رحمہ اللہ فرماتے ہیں:

لَعَلَّه لَمْ يَبْلُغْهُ مَا بَلَغَ غَيْرَهُ مِنَ السُّنَّةِ، وَمَتَابَعَةُ السُّنَّةِ أَوْلَى .

”ممکن ہے کہ سیدنا عبد اللہ بن مسعود رضی اللہ عنہ کو غیر مسلم کو سلام کہنے کی ممانعت کا علم نہ ہو سکا ہو۔ لہذا حدیث کا اتباع ہی اولیٰ ہے۔“

③ محمد بن کعب کے قول (مصنف ابن ابی شیبہ: ۲۵۷۵۰) کی سند ضعیف

ہے، مسعودی مختلط ہے، یزید بن ہارون بعد از اختلاط روایت لی ہے۔

④ سیدنا عبداللہ بن مسعود، سیدنا ابودرداء اور سیدنا فضالہ بن عبید بنی اللہ اہل

شرک کو سلام کہا کرتے تھے۔

(مصنف ابن ابی شیبہ: 25752)

سند ضعیف ہے؛

۱۔ اسماعیل بن عیاش کی اہل حجاز سے روایت ضعیف ہوتی ہے، محمد بن عجلان

مدنی ہیں، نیز اسماعیل بن عیاش مدلس ہیں، سماع کی تصریح نہیں کی۔

۲۔ محمد بن عجلان مدلس ہیں، ان کا ابودرداء وغیرہ سے سماع کا مسئلہ ہے۔

⑤ سیدنا عبداللہ بن عباس رضی اللہ عنہما اہل کتاب کو خط میں ”سلام علیک“ لکھتے تھے۔

(مصنف ابن ابی شیبہ: 25748)

سند ضعیف ہے۔ اس میں ”رجل“ مبہم ہے، نیز سفیان ثوری کی تدلیس ہے۔

⑥ زید بن حارثہ رضی اللہ عنہ کا قصہ (متدرک حاکم: ۴۹۴۶) مجہول رواۃ پر مشتمل ہے۔

⑦ امام سفیان بن عیینہ رضی اللہ عنہ کے قول کی سند پر آگاہی نہیں ہو سکی۔

فائدہ:

مشرکین، کفار اور مومنین ایک ساتھ بیٹھے ہوں، تو سلام کہہ سکتے ہیں۔

(صحیح البخاری: 6254، صحیح مسلم: 1798)

لیکن نیت مسلمانوں کو سلام کرنے کی ہوگی، کیونکہ کفار کو سلام کہنا جائز نہیں۔

حافظ سیوطی رضی اللہ عنہ (۹۱۱ھ) سے سوال ہوا کہ ایک شخص نے مسلمانوں کی جماعت کو

سلام کہا، جس میں عیسائی بھی موجود تھا، تو اس پر اعتراض ہوا، اس نے کہا: میں نے نیت میں صرف مسلمانوں کو مراد لیا ہے، نیز اسے کہا گیا کہ تجھے یہ الفاظ کہنے چاہیے تھے کہ السلام علی من اتبع الهدی۔ آیا اسے پہلے الفاظ (یعنی السلام علیکم) کہنا چاہیے تھا یا دوسرے الفاظ (یعنی السلام علی من اتبع الهدی)؟ تو علامہ سیوطی رحمۃ اللہ علیہ نے جواب دیا:

”سلام کہنے میں صرف پہلے الفاظ ہی جائز ہیں، اسی طرح سلام کا جواب بھی انہی الفاظ میں دیا جائے گا، مسلمانوں کی جماعت میں عیسائی موجود ہو، تو مسلمانوں کی نیت کر کے سلام کہا جا سکتا ہے۔ اب رہے السلام علی من اتبع الهدی کے الفاظ، تو یہ صرف ان خطوط کے آغاز میں مشروع ہے، جو کفار کو لکھے جائیں، جیسا کہ صحیح حدیث میں ثابت ہے۔“

(الحاوی للفتاوی: 1/297)

اگر کوئی کہے کہ کافر کو سلام میں پہلے کیونکر درست ہے؟ تو اس کے جواب میں حافظ ابن حجر رحمۃ اللہ علیہ (۸۵۲ھ) فرماتے ہیں:

إِنَّ الْمُفَسِّرِينَ قَالُوا: لَيْسَ الْمُرَادُ مِنْ هَذَا التَّحِيَّةِ إِنَّمَا مَعْنَاهُ: سَلِمَ مِنْ عَذَابِ اللَّهِ مَنْ أَسْلَمَ وَلِهَذَا جَاءَ بَعْدَهُ أَنَّ الْعَذَابَ عَلَى مَنْ كَذَّبَ وَتَوَلَّى.

”مفسرین کرام نے کہا ہے کہ یہاں سلام سے مراد تحیۃ الاسلام نہیں ہے، بلکہ اس کا معنی ہے کہ اسلام قبول کرنے والا عذاب الہی سے سلامت رہے، اسی لیے تو اس (آیت) کے بعد (والی آیت میں) ہے کہ تکذیب اور روگردانی کرنے والے کے لیے عذاب ہے۔“

(فتح الباري شرح صحيح البخاري: 38/1)

بعض سلف کا کہنا ہے کہ کافر کو ”سلام علیک“ بھی کہہ سکتے ہیں، تو اس سلام سے مراد تحیۃ الاسلام نہیں ہے، بلکہ یہ کفار کے لیے (قبول اسلام کے ذریعہ) عذاب الہی سے حفاظت کی دعا ہے۔

فائدہ: اگر مسلمان کو خط لکھا جائے تو اس میں السلام علیکم ہی کہا جائے گا۔

✽ کاتبِ مغیرہ، وراثتِ نبویؐ بیان کرتے ہیں:

كَتَبَ الْمُغِيرَةُ إِلَى مُعَاوِيَةَ: سَلَامٌ عَلَيْكَ، أَمَّا بَعْدُ!

”سیدنا مغیرہ بن شعبہ رضی اللہ عنہ نے سیدنا معاویہ رضی اللہ عنہ کو خط میں لکھا: سلام علیک، اما بعد!“

(صحیح مسلم: 593)

الحاصل:

غیر مسلم کو تحیۃ الاسلام یعنی السلام علیکم نہیں کہہ سکتے، نہ پہل کرتے ہوئے اور نہ ہی اس کے سلام کے جواب میں۔ اگر وہ سلام کہے، تو جواب میں صرف ”وعلیکم“ کہا جا سکتا ہے، کیونکہ کفار السلام علیکم کہتے ہیں یا اسلوباً السلام علیکم کہہ کر نیت میں ہلاکت کی دعا کرتے ہیں، لہذا ”وعلیکم“ کہہ کر ان پر وہی لوٹا دی جائے۔

(سوال): کیا قادیانیوں کو سلام کہنا جائز ہے؟

(جواب): قادیانی مرتد کافر ہیں، ان سے مکمل سوشل بائیکاٹ ہے، ان کو سلام کہنے

میں پہل کرنی چاہیے، نہ ان کے سلام کا جواب دینا چاہیے، کیونکہ یہ مرتد ہیں اور مرتد واجب القتل ہوتا ہے، جس کا نفاذ اسلامی ریاست کی ذمہ داری ہے۔

(سوال): کیا قادیانیوں کو اہل کتاب کہہ سکتے ہیں؟

(جواب) اہل کتاب سے مراد صرف یہود و نصاریٰ ہیں، قادیانیوں کو اہل کتاب یا اہل قبلہ نہیں کہہ سکتے، کیونکہ وہ مرتد ہیں۔

(سوال) کیا عقیدہ ختم نبوت کا منکر زندیق ہے؟

(جواب) بلاشبہ عقیدہ ختم نبوت کا منکر زندیق و مرتد ہے، اس کی سزا قتل ہے۔

(سوال) اہل ہوئی سے کون لوگ مراد ہیں؟

(جواب) اہل ہوئی سے مراد وہ لوگ ہیں، جو اپنی خواہشات کا اتباع کرتے ہیں، ان کے نزدیک کتاب و سنت معیار نہیں، بلکہ اپنی خواہش معیار ہے۔ ایسے لوگ دنیا اور آخرت میں رسوا اور بے فیض ہیں، تمام رحمتیں ان کے لیے ہیں، جو اپنی خواہشات کو وحی الہی پر قربان کر دیتے ہیں اور حتی الوسع وحی کا اتباع کرتے ہیں۔

✽ فرمان باری تعالیٰ ہے:

﴿فَأَمَّا مَنْ طَغَىٰ، وَآثَرَ الْحَيَاةَ الدُّنْيَا، فَإِنَّ الْجَحِيمَ هِيَ الْمَأْوَىٰ
وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ، فَإِنَّ الْجَنَّةَ
هِيَ الْمَأْوَىٰ﴾ (النَّازِعَات: ۳۷-۴۱)

”جس نے سرکشی کی اور دنیاوی زندگی کو (آخرت پر) ترجیح دی، اس کا ٹھکانہ جہنم ہے اور جو اپنے رب کے رو برو کھڑے ہونے سے ڈر گیا اور اپنے نفس کو خواہشات سے روک رکھا، تو اس کا ٹھکانہ جنت ہے۔“

(سوال) عشرہ ذوالحجہ کی کیا فضیلت ہے؟

(جواب) ذوالحجہ کے پہلے دس دن انتہائی بابرکت اور حرمت والے ہیں، ان ایام کے نیک اعمال دوسرے دنوں کے اعمالِ صالحہ پر ایک گونا گونا فضیلت رکھتے ہیں۔

سیدنا عبداللہ بن عباس رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

”ان ایام کے اعمال صالحہ دوسرے دنوں کی بہ نسبت اللہ تعالیٰ کو زیادہ محبوب ہیں، عرض کیا، دوسرے دنوں میں کیا جانے والا جہاد بھی ان سے افضل نہیں؟ فرمایا، نہیں، ہاں! اگر کوئی آدمی اپنے جان و مال کے ساتھ اللہ کے راستے میں نکلے اور کچھ واپس نہ آئے۔“

(صحیح البخاری : ۹۶۹، سنن أبي داؤد : ۲۴۳۸، سنن الترمذی : ۷۵۷، سنن ابن

ماجہ : ۱۷۲۷)

ان مبارک دنوں میں نفلی نماز، نفلی روزوں، صدقہ و خیرات، ذکر و اذکار، تکبیر و تہلیل اور دیگر نیک اعمال کا اہتمام مولائے رحمن و رحیم کی بے پایاں رحمت اور لامتناہی مغفرت کا باعث ہے۔ ان دنوں میں کیے جانے والے مبارک اعمال میں سے ایک عالی مرتبت و ذی شان عمل ”قربانی“ بھی ہے، جو اسلام کا باکمال اور ممتاز شعار ہے۔

(سوال) ایام بیض سے کیا مراد ہے؟

(جواب) ایام بیض سے مراد چاند کی تیرہ، چودہ اور پندرہ تاریخ ہے، تین راتوں میں چونکہ چاند زیادہ روشن ہوتا ہے، اس لیے انہیں بیض یعنی روشن کہا جاتا ہے۔

(سوال) ایام بیض کے روزوں کی کیا فضیلت ہے؟

(جواب) ایام بیض کے تین روزے پورا مہینہ روزے رکھنے کے برابر ہے۔ ہر روزہ

دس روزوں کے برابر جبر رکھتا ہے۔

نبی کریم صلی اللہ علیہ وسلم نے سیدنا ابو ذر رضی اللہ عنہ سے فرمایا:

إِذَا صُمَّتْ مِنَ الشَّهْرِ ثَلَاثَةٌ أَيَّامٍ فَصُمَّ ثَلَاثَ عَشْرَةَ، وَأَرْبَعٌ

عَشْرَةَ، وَخَمْسَ عَشْرَةَ.

”جب آپ ہر ماہ تین روزے رکھیں، تو (قمری مہینہ کی) تیرہ، چودہ اور پندرہ تاریخ (ایام بیض) کے روزے رکھا کریں۔“

(سنن النسائي: 2424، سنن الترمذي: 761، وسنده حسن)

اس حدیث کو امام ترمذی رحمہ اللہ نے ”حسن“ اور امام ابن خزمیہ رحمہ اللہ (۲۱۲۸) اور امام ابن حبان رحمہ اللہ (۳۶۵۶) نے ”صحیح“ کہا ہے۔

✽ نبی کریم صلی اللہ علیہ وسلم نے سیدنا عبداللہ بن عمرو رضی اللہ عنہما سے فرمایا:

إِنَّ بِحَسْبِكَ أَنْ تَصُومَ كُلَّ شَهْرٍ ثَلَاثَةَ أَيَّامٍ، فَإِنَّ لَكَ بِكُلِّ حَسَنَةِ عَشْرٍ أَمْثَالَهَا، فَإِنَّ ذَلِكَ صِيَامُ الدَّهْرِ كُلِّهِ.

”آپ کے لیے یہی کافی ہے کہ آپ ہر مہینے میں تین روزے رکھ لیں، تو آپ کو ہر نیکی کے بدلے دس گناہ اجر ملے گا اور اس طرح پورا سال روزے رکھنے کے برابر اجر ملے گا۔“

(صحیح البخاري: 1975، صحیح مسلم: 1159)

✽ یزید بن عبداللہ بن خنیر رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم

کو فرماتے سنا:

صَوْمُ شَهْرِ الصَّبْرِ، وَصَوْمُ ثَلَاثَةِ أَيَّامٍ مِنْ كُلِّ شَهْرٍ يُدْهِبَنَّ وَحَرَ الصَّدْرِ.

”ماہ رمضان اور ہر ماہ تین دن روزہ رکھنے سے دل کا کینہ ختم ہوتا ہے۔“

(مسند الإمام أحمد: 263/5، سنن أبي داود: 2999، سنن النسائي: 4151،

وسندہ صحیح

اس حدیث کو امام ابن حبان رحمۃ اللہ علیہ (۶۵۵۷) اور امام ابن الجارود رحمۃ اللہ علیہ (۱۰۹۹) نے صحیح کہا ہے۔

سوال: ایام تشریق سے کیا مراد ہے؟

جواب: ذوالحجہ کی گیارہ، بارہ اور تیرہ تاریخ کو ایام تشریق کہتے ہیں۔

سوال: ذوالحجہ کی تکبیرات کب تک کہی جائیں گی؟

جواب: اللہ تعالیٰ کا فرمان ہے:

﴿لِتُكَبِّرُوا اللَّهَ عَلَىٰ مَا هَدَاكُمْ﴾ (الحج: ۳۷)

”تا کہ تم اللہ تعالیٰ کی بڑائی بیان کرو، کہ اس نے تمہیں ہدایت دی ہے۔“

اللہ تعالیٰ کا فرمان ہے:

﴿وَاذْكُرُوا اللَّهَ فِي أَيَّامٍ مَّعْدُودَاتٍ﴾ (البقرہ: ۲۰۳)

”ایام معدودات میں اللہ کا ذکر کرو۔“

اس آیت کی تفسیر میں سیدنا عبداللہ بن عباس رضی اللہ عنہما فرماتے ہیں:

”ہی ایام التشریق۔ یہاں ایام تشریق مراد ہیں۔“

(معرفة السنن والآثار للبيهقي: 255/4، وسندہ صحیح)

اس کی سند کو حافظ ابن ملقن رحمۃ اللہ علیہ (البدرد المنیر: ۶/۴۳۰) اور حافظ ابن حجر رحمۃ اللہ علیہ

(التلخیص الحجیر: ۲/۶۰۸) نے صحیح کہا ہے۔

تکبیرات کا آغاز یوم عرفہ (نوذوالحجہ) کی نماز فجر سے ہوتا ہے اور اختتام تیرہ ذوالحجہ

کی عصر کے بعد ہوتا ہے۔ اس پر امام احمد بن حنبل رحمۃ اللہ علیہ نے اجماع نقل کیا ہے۔

(العُدَّة في أصول الفقه لابن الفراء: 1061/4)

کیم ذوالحجہ سے ان تکبیرات کا آغاز کرنے پر کوئی دلیل نہیں۔

✽ ابووائل شقیق بن سلمہ رضی اللہ عنہ بیان کرتے ہیں کہ سیدنا علی رضی اللہ عنہ نو ذوالحجہ کو نماز فجر سے لے کر آخری یوم تشریق (تیرہ ذوالحجہ) کو نماز عصر کے بعد تکبیرات پڑھتے تھے۔

(مصنّف ابن أبي شيبة: 165/2، وسنده صحيح)

یہ تکبیرات باواز بلند فرض نمازوں کے بعد بھی کہنی چاہئیں اور عام اوقات میں بھی۔

✽ حافظ ابن رجب رضی اللہ عنہ (۷۹۵ھ) فرماتے ہیں:

”اہل علم اتنی بات پر متفق ہیں کہ ان دنوں (نو ذوالحجہ سے لے کر ۱۳ ذوالحجہ کی عصر تک) میں فرض نمازوں کے بعد تکبیرات کہنا مشروع ہے۔ اس باب میں کوئی مرفوع صحیح حدیث نہیں، البتہ آثار صحابہ و تابعین اور مسلمانوں کا عمل منقول ہے۔“

(فتح الباري لابن رجب: 22/9)

✽ سیدنا عمر بن خطاب رضی اللہ عنہ کے بارے میں ہے:

”آپ رضی اللہ عنہ منیٰ میں اپنے خیمہ میں (باواز بلند) تکبیرات کہتے تھے کہ حاضرین مسجد آپ کی تکبیر کو سن لیتے، وہ بھی تکبیرات کہنے لگتے، تو بازار والے سن لیتے، وہ بھی تکبیرات کہنے لگتے، یوں منیٰ ایک ساتھ تکبیر سے گونج اٹھتا۔“

(السنن الكبرى للبيهقي: 6267، وسنده صحيح)

✽ سیدنا عبداللہ بن عمر رضی اللہ عنہما کے بارے میں ہے:

”آپ رضی اللہ عنہ ان دنوں (ایام تشریق) میں منیٰ کے اندر فرض نمازوں کے بعد، بستر پر، خیمے میں اور چلتے پھرتے تکبیرات کہتے تھے۔“

(الأوسط لابن المنذر: 299/4، وسنده حسن)

فتاویٰ امن پوری (قسط ۱۳۷)

غلام مصطفیٰ ظہیر امن پوری

(سوال) کیا شوہر دیدہ عورت کے لیے بھی ولی کی اجازت شرط ہے؟

(جواب) عورت کنواری ہو یا شوہر دیدہ، بالغ ہو یا نابالغ، ہر صورت نکاح کے لیے

ولی کی اجازت و رضامندی شرط ہے۔ جو نکاح ولی کی رضامندی کے بغیر کیا جائے، وہ منعقد نہیں ہوتا، بلکہ باطل ہے۔

❁ سیدنا معقل بن یسار رضی اللہ عنہ بیان کرتے ہیں:

”میری طرف میری ایک بہن سے نکاح کے لیے پیغام آئے، میرا ایک چچا زاد بھی آیا، میں نے اس سے اپنی بہن کا نکاح کر دیا، پھر اس نے اسے رجعی طلاق دے دی، پھر اس کو چھوڑ دیا حتیٰ کہ اس کی عدت پوری ہو گئی، جب میری طرف (دوسرے لوگوں کی طرف سے) نکاح کے پیغام آنے لگے، تو وہ بھی نکاح کا پیغام لے کر آ گیا، میں نے کہا: نہیں، اللہ کی قسم! میں کبھی اپنی بہن کا نکاح تجھ سے نہیں کرے گا۔ میرے بارے میں ہی یہ آیت نازل ہوئی:

﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ.....﴾ پھر میں نے اپنی قسم کا کفارہ ادا کیا اور اسی سے اپنی بہن کا نکاح کر دیا۔“

(صحیح البخاری: ۵۱۳۰، سنن أبي داود: ۲۰۸۷، واللفظ له، سنن الترمذي: ۲۹۸۱)

✽ ✽ ————— ✽ ✽
 امام ترمذی رحمۃ اللہ علیہ (۲۷۹ھ) فرماتے ہیں:

”اس حدیث میں اس بات کی دلیل ہے کہ بغیر ولی کے نکاح جائز نہیں، کیونکہ سیدنا معقل بن یسار رضی اللہ عنہ کی بہن ثیبہ (طلاق یافتہ) تھی، اگر معاملہ نکاح اسی کے ہاتھ میں ہوتا، تو وہ خود اپنا نکاح کر لیتی اور اپنے ولی معقل بن یسار رضی اللہ عنہ کی محتاج نہ ہوتی، اللہ تعالیٰ نے اس آیت میں ولیوں سے خطاب کرتے ہوئے فرمایا ہے: ﴿فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ﴾ (ان کو اپنے سابقہ خاوندوں سے نکاح کرنے سے نہ روکو)، لہذا اس آیت سے معلوم ہوا کہ معاملہ نکاح ولیوں کے ہاتھ میں ہے، ہاں عورتوں کی رضامندی بھی ضروری ہے۔“

(سنن الترمذی، تحت الحدیث: ۲۹۸۱)

✽ ✽ امام ابن خزمیہ رحمۃ اللہ علیہ (۳۱۱ھ) فرماتے ہیں:

فِي هَذَا الْحَدِيثِ دَلَالَةٌ وَاضِحَةٌ عَلَى أَنَّ اللَّهَ عَزَّ وَجَلَّ جَعَلَ عَقْدَ النِّكَاحِ إِلَى الْأَوْلِيَاءِ دُونَهُنَّ، وَإِنَّهُ لَيْسَ إِلَى النِّسَاءِ، وَإِنْ كُنَّ ثَيِّبَاتٍ مِنَ الْعُقَدِ شَيْءٌ .

”اس حدیث میں واضح دلیل موجود ہے کہ اللہ تعالیٰ نے عقد نکاح کا اختیار اولیا کو سونپا ہے، نہ کہ خود عورتوں کو، نیز دلیل ہے کہ نکاح کا کچھ بھی اختیار خواتین، خواہ وہ شوہر دیدہ ہی ہوں، کو حاصل نہیں ہے۔“

(المستدرک للحاکم، تحت الحدیث: ۲۷۱۹)

✽ ✽ علامہ شوکانی رحمۃ اللہ علیہ (۱۲۵۰ھ) فرماتے ہیں:

”یہ حدیث دلیل ہے کہ نکاح میں ولی کا ہونا شرط ہے، اگر یہ شرط نہ ہوتی تو مرد

کی عورت میں اور عورت کی مرد میں دلچسپی کافی ہو جاتی، اسی حدیث کے ذریعے اس قیاس کا بھی رد ہو جاتا ہے جس قیاس کے ذریعے امام ابوحنیفہ نے ولی کی اجازت کی شرط کے نہ ہونے پر حجت لی ہے، انہوں نے نکاح کو بیع (خرید و فروخت) پر قیاس کیا ہے، اس طرح کہ اس معاملے میں عورت اس معاملہ میں خود مختار ہے، ولی کی ضرورت نہیں اور یہی معاملہ نکاح کا ہے، انہوں نے ولی کی اجازت نکاح کے لیے شرط ہونے پر دلالت کرنے والی احادیث کو چھوٹی بچی پر محمول کیا ہے اور اس قیاس کے ذریعے ان احادیث کے عموم کو خاص کیا ہے، لیکن یہ قیاس فاسد ہے۔ سیدنا معقل بن یسار رضی اللہ عنہ کی اس حدیث کے مقابلہ میں اس کا کوئی اعتبار نہیں۔“ (نبیل الأوطار : ۱۹۷/۴)

✿ حافظ ابن حجر رحمۃ اللہ علیہ (۸۵۲ھ) لکھتے ہیں:

”نکاح میں ولی کی اجازت کی شرط ہونے میں علماء نے اختلاف کیا ہے، جمہور کا مذہب یہ ہے کہ ولی کی اجازت نکاح کے لیے شرط ہے، ان کا کہنا ہے کہ عورت قطعاً اپنا نکاح خود نہیں کر سکتی، انہوں نے مذکورہ احادیث کو دلیل بنایا ہے، ان میں سے قوی ترین دلیل وہ سبب نزول ہے جو اس آیت کریمہ کے بارے میں مذکور ہے اور یہ ولی کی اجازت شرط ہونے پر صریح ترین دلیل ہے، ورنہ ان (سیدنا معقل رضی اللہ عنہ) کے روکنے کے کوئی معنی نہیں، نیز یہ کہ اگر وہ عورت خود نکاح کر سکتی ہوتی تو اپنے بھائی کی محتاج نہ ہوتی اور جو اپنے معاملے میں خود مختار ہو، اس کے بارے میں یہ نہیں کہا جاسکتا کہ کسی نے اس کو اس کام سے روک دیا ہے، امام ابن المنذر رحمۃ اللہ علیہ نے ذکر کیا ہے کہ اس بارے میں کسی

صحابی کا اختلاف ان کے علم میں نہیں۔“

(فتح الباری : ۱۸۷/۹)

(سوال) : کیا ایمان میں کمی و پیشی ہوتی ہے؟

(جواب) : ایمان کی کمی پیشی پر قرآن، حدیث کی نصوص اور سلف صالحین کے آثار میں

واضح دلائل موجود ہیں، جن سے پتا چلتا ہے کہ اہل ایمان کے درجات مختلف ہیں، بعض نیکیوں میں سبقت لے جانے والے، بعض میانہ رو اور بعض گناہ گار ہوتے ہیں۔

✽ فرمان باری تعالیٰ ہے:

﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ

لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ يُأْذِنُ اللَّهُ

(فاطر : ۳۲)

”پھر ہم نے ان لوگوں کو کتاب کا وارث بنایا، جو ہمارے بندوں میں سے منتخب

شدہ تھے، بعض ان میں سے اپنی جانوں پر ظلم کرنے والے، بعض درمیانے

درجے کے اور بعض اللہ کے حکم سے نیکیوں میں سبقت لیجانے والے تھے۔“

اس آیت کریمہ میں اللہ تعالیٰ نے اہل ایمان کے مراتب میں تفاوت کی وضاحت

فرمائی ہے۔

اب ایمان میں کمی و پیشی کے دلائل ملاحظہ فرمائیں:

✽ فرمان باری تعالیٰ ہے:

﴿الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ

فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ﴾ (آل عمران : ۱۷۳)

” (ایمان داروں کی حالت یہ ہے کہ) جب لوگ ان کو کہتے ہیں کہ سب لوگ ان کے خلاف جمع ہو چکے ہیں، لہذا ان سے ڈر جاؤ، اس بات نے ان کا ایمان بڑھادیا اور انہوں نے کہا، ہمیں اللہ کافی ہے اور وہ بہترین کارساز ہے۔“

✽ نیز فرمایا:

﴿وَإِذَا مَا أَنْزَلَتْ سُورَةٌ فَمِنْهُمْ مَنْ يَقُولُ أَيُّكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فَرَأَدَتْهُمْ إِيمَانًا وَهُمْ يَسْتَبْشِرُونَ﴾ (التوبة: ۱۲۴)

”جب کوئی سورت نازل ہوتی ہے، تو ان (کفار) میں سے بعض کہتے ہیں کہ تم میں سے کس کے ایمان کو اس سورت نے بڑھایا ہے، سو جو لوگ مومن ہیں، اس نے ان کے ایمان کو تو بڑھادیا ہے اور وہ خوش ہیں۔“

✽ حافظ ابن کثیر رحمۃ اللہ علیہ فرماتے ہیں:

هَذِهِ الْآيَةُ مِنْ أَكْبَرِ الدَّلَائِلِ عَلَى أَنَّ الْإِيمَانَ يَزِيدُ وَيَنْقُصُ، كَمَا هُوَ مَذْهَبُ أَكْثَرِ السَّلَفِ وَالْخَلْفِ مِنْ أئِمَّةِ الْعُلَمَاءِ، بَلْ قَدْ حَكَى الْإِجْمَاعُ عَلَى ذَلِكَ غَيْرُ وَاحِدٍ.

”یہ آیت کریمہ ایمان کی کمی و بیشی پر سب سے بڑی دلیل ہے، سلف و خلف ائمہ دین کا یہی مذہب ہے، بلکہ بعض نے تو اس پر اجماع بھی نقل کیا ہے۔“

(تفسیر ابن کثیر: ۱۷۵/۴)

✽ سیدنا ابو ہریرہ رضی اللہ عنہ بیان کرتے ہیں کہ رسول کریم صلی اللہ علیہ وسلم نے فرمایا:

”زانی زنا کرتے وقت مومن نہیں ہوتا، نیز شرابی شراب پیتے وقت، چور چوری کرتے وقت اور ڈاکو ڈاکہ ڈالتے وقت مومن نہیں ہوتا، جب لوگ اس کی

طرف نظر اٹھا کر دیکھ رہے ہوتے ہیں۔“

(صحیح البخاری: ۲۴۷۵، صحیح مسلم: ۵۷)

❁ سیدنا انس رضی اللہ عنہ بیان کرتے ہیں کہ نبی اکرم صلی اللہ علیہ وسلم نے فرمایا:

”جس نے لا الہ الا اللہ کہا اور اس کے دل میں جو کہ برابر خیر (ایمان) ہوا، وہ آگ سے نکل جائے گا، جس نے لا الہ الا اللہ کہا اور اس کے دل میں گندم کے دانے کے برابر خیر (ایمان) ہوا، وہ جہنم سے نکل جائے گا اور جس نے لا الہ الا اللہ کہا اور اس کے دل میں ذرہ برابر بھی خیر (ایمان) ہوا، وہ جہنم سے نکل جائے گا۔“

(صحیح البخاری: ۴۴، صحیح مسلم: ۱۹۳)

صحیح بخاری میں ”من خیر“ کی جگہ ”من ایمان“ کے الفاظ ہیں۔

اس بارے میں اور بھی بہت سی آیات و احادیث موجود ہیں، نیز اس پر سلف و خلف کا اجماع بھی ہے۔

❁ حافظ بغوی رحمۃ اللہ علیہ لکھتے ہیں

اتَّفَقَتِ الصَّحَابَةُ وَالتَّابِعُونَ، فَمَنْ بَعْدَهُمْ مِنْ عُلَمَاءِ السُّنَّةِ
عَلَى أَنَّ الْأَعْمَالَ مِنَ الْإِيْمَانِ وَقَالُوا: إِنَّ الْإِيْمَانَ قَوْلٌ،
وَعَمَلٌ، وَعَقِيْدَةٌ، يَزِيدُ بِالطَّاعَةِ، وَيَنْقُصُ بِالْمَعْصِيَةِ عَلَى مَا
نَطَقَ بِهِ الْقُرْآنُ فِي الزِّيَادَةِ، وَجَاءَ فِي الْحَدِيثِ .

”صحابہ کرام، تابعین عظام اور ان کے بعد والے سنی علماء کا اسی بات پر اجماع ہے کہ اعمال ایمان میں داخل ہیں۔ نیز ان کا کہنا ہے کہ ایمان قول، عمل اور

عقیدے کا نام ہے، یہ اطاعت سے زیادہ ہوتا ہے اور معصیت سے کم ہوتا ہے، جیسا کہ قرآن وحدیث نے اس کی زیادت کو بیان کیا ہے۔“

(شرح السنّة: ۱/۳۸-۳۹)

❁ شیخ الاسلام ابن تیمیہ رحمہ اللہ فرماتے ہیں:

ثَبَّتَ لَفْظُ الزِّيَادَةِ وَالنَّقْصَانِ مِنْهُ عَنِ الصَّحَابَةِ وَلَمْ يُعْرَفْ فِيهِ مُخَالَفٌ مِّنَ الصَّحَابَةِ .

”ایمان میں کمی بیشی کے الفاظ صحابہ کرام سے ثابت ہیں، کسی صحابی کی اس مسئلہ میں ان کی مخالفت ثابت نہیں۔“

(مجموع الفتاوى: ۷/۶۷۲)

سوال: کیا اعمال، ایمان میں داخل ہیں؟

جواب: سلف صالحین اور ان کے مخالف مرتبی فرقہ میں ایمان کے مسائل میں سب سے زیادہ اختلاف اسی مسئلہ میں تھا کہ عمل ایمان میں داخل ہیں یا نہیں؟ سلف صالحین، صحابہ وتابعین کا مذہب یہ تھا کہ ایمان قول و عمل کا نام ہے، وہ اس سے مراد دل کا قول و عمل، زبان کا قول اور اعضا کا عمل لیتے تھے، اس بارے میں ان کا اجماع ہے۔

مرجہ کا کہنا ہے کہ ایمان صرف دل کی تصدیق اور زبان کے اقرار کا نام ہے، اعمال اس میں داخل نہیں، بلکہ اس کے ثمرات ہیں، اپنے اسی موقف کی وجہ سے وہ ایمان میں کمی و پیشی اور استثناء کے منکر ہوئے۔

جوں ہی یہ بدعت امت میں ظاہر ہوئی، سلف صالحین اور اہل ارجا کے مابین اختلاف و نزاع کا سلسلہ چل نکلا۔

سلف صالحین نے مرجہ کے قول کو باطل ثابت کیا اور ان کو بدعتی و گمراہ قرار دے کر امت کو ان کے اس شنیع مذہب سے دور کیا۔

✽ حافظ ابن رجب رحمۃ اللہ علیہ (۷۹۵ھ) لکھتے ہیں:

”سلف صالحین نے ان لوگوں پر سخت نکیر کی ہے، جنہوں نے ایمان سے اعمال کو خارج کیا، جن اہل علم نے اس کا رد کیا، ان میں سے سعید بن جبیر، میمون بن مہران، قتادہ بن دعامہ، ایوب سختیانی، ابراہیم نخعی، محمد بن مسلم زہری، یحییٰ بن ابی کثیر وغیرہم رحمۃ اللہ علیہم ہیں۔ امام سفیان ثوری رحمۃ اللہ علیہ فرماتے ہیں کہ یہ بدعت عقیدہ ہے، ہم نے لوگوں (صحابہ و تابعین) کو اس کے خلاف پایا ہے اور امام اوزاعی رحمۃ اللہ علیہ کا فرمان ہے کہ اسلاف (صحابہ کرام) ایمان اور عمل میں فرق نہیں کرتے تھے۔“

(جامع العلوم والحکم، ص ۲۳-۲۴)

اختلاف کی وجہ یہ ہے کہ مرجہ کے نزدیک ایمان ایک ہی چیز ہے، اس کے اجزا نہیں، جبکہ سلف صالحین کے نزدیک ایمان قول و عمل سے مرکب ہے۔

✽ حافظ ابن قیم رحمۃ اللہ علیہ (۷۵۱ھ) سلف کا مذہب نقل کرتے ہیں:

”ایمان رسول اکرم صلی اللہ علیہ وسلم کی تعلیمات کی معرفت، دل سے ان کی تصدیق، زبان سے اقرار، محبت و انکساری سے اطاعت، ظاہری و باطنی طور پر عمل، ان کے نفاذ اور حسب استطاعت ان کی طرف دعوت سے مرکب ہے، نیز ایمان کا کمال اللہ تعالیٰ کے لیے محبت اور اسی کے لیے نفرت میں ہے۔“

(الفوائد، ص ۱۹۶)

✽ ✽ ————— ✽ ✽

✿ شیخ الاسلام ابن تیمیہ رحمۃ اللہ علیہ (۷۲۸ھ) مرجعہ کا مذہب نقل کرتے ہیں:

”مرجعہ اور جہمیہ کہتے ہیں کہ ایمان ایک ہی چیز ہے، اس کے اجزا نہیں، جہمیہ کے نزدیک ایمان صرف تصدیق قلبی ہے اور مرجعہ کے نزدیک دلی اور زبانی تصدیق ہے۔..... ان کا اصل اعتراض یہی ہے کہ مرکب چیز ایک جز کے ختم ہونے سے زائل ہو جاتی ہے، جیسے دس کا عدد ایک مرکب حقیقت ہے، اگر ایک بھی ختم ہو جائے، تو دس باقی نہیں رہتے، اسی طرح دوسرے مرکب اجسام ہیں۔“

(مجموع الفتاویٰ: ۵۱۰/۷-۵۱۱)

اس سلسلہ میں ان کی سب سے بڑی دلیل لغت ہے، ان کا کہنا ہے کہ لغت میں ایمان

صرف تصدیق کا معنی دیتا ہے۔

✿ امام محمد بن نصر مروزی رحمۃ اللہ علیہ فرماتے ہیں:

”اس بارے مرجعہ کے ہاں سب سے بڑی دلیل لغت ہے، ان کا دعویٰ ہے کہ لغت میں ایمان صرف تصدیق پر بولا جاتا ہے اور بعض کا خیال ہے کہ تصدیق صرف دل سے ہوتی ہے، جبکہ بعض کہتے ہیں کہ صرف دل اور زبان سے ہوتی ہے، حالانکہ ہم نے عرب کی لغت میں دیکھا ہے کہ ہر وہ عمل جس سے دل اور زبان کا عمل ثابت ہو، اسے تصدیق کہا گیا ہے۔“

(تعظیم قدر الصلاۃ: ۷۱۶/۲)

✿ شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

”اس اصول میں مرجعہ کتاب و سنت اور اقوال صحابہ و تابعین سے ہٹ گئے ہیں، انہوں نے اپنی عقل اور لغت پر اعتماد کیا ہے، یہ اہل بدعت کا طریقہ ہے۔“

..... یہی وجہ ہے کہ ہم معتزلہ، مرجئہ، روافض اور دیگر اہل بدعت کو دیکھتے ہیں، وہ قرآن کی تفسیر اپنی رائے، عقل اور لغت سے کرتے ہیں، اسی لیے آپ انہیں احادیث نبوی اور صحابہ، تابعین و اسلاف کے آثار پر اعتماد کرتا نہیں دیکھیں گے، نہ یہ احادیث کی پرواہ کرتے ہیں، نہ اجماع سلف کی، وہ تو اپنی عقل اور لغت پر انحصار کرتے ہیں، آپ کبھی نہیں پائیں گے کہ وہ تفسیر بالمآثور کی کتابوں، احادیث اور آثار سلف پر اعتماد کرتے ہوں، بلکہ وہ تو ادب کی کتب اور اپنے بڑوں کے وضع کردہ علم کلام کی کتابوں پر اعتماد کرتے ہیں۔“

(الإیمان، ص ۱۱۴)

✽ حافظ بغوی رحمۃ اللہ علیہ (۵۱۶ھ) لکھتے ہیں:

اتَّفَقَتِ الصَّحَابَةُ وَالتَّابِعُونَ، فَمَنْ بَعْدَهُمْ مِنْ عُلَمَاءِ السُّنَّةِ عَلَى أَنَّ الْأَعْمَالَ مِنَ الْإِيْمَانِ، قَالُوا: إِنَّ الْإِيْمَانَ قَوْلٌ، وَعَمَلٌ، وَعَقِيْدَةٌ.

”صحابہ، تابعین اور بعد کے محدثین اس پر متفق ہیں کہ اعمال ایمان میں شامل ہیں، ان کا کہنا ہے کہ ایمان قول، عمل اور عقیدے (تصدیق) کا نام ہے۔“

(شرح السنّة: ۳۸/۱)

✽ امام ابو بکر آجری رحمۃ اللہ علیہ (۳۶۰ھ) فرماتے ہیں:

”اے قرآن و حدیث کے علماء اور دین کے فقہاء! اللہ تم پر اور ہم پر رحم کرے! جان لیں کہ اگر تم قرآن پر حکم الہی کے مطابق غور و فکر کرو گے، تو جان لو گے کہ اللہ تعالیٰ نے اپنے اور اپنے رسول پر ایمان لانے کے بعد مومنوں پر عمل کو لازم

قرار دیا ہے، نیز ان کو رضامندی کا ٹیٹھکیٹ اور جنت کے حصول اور آگ سے نجات کی صورت میں بدلہ ایمان اور عمل صالح دونوں کی موجودگی میں دیا ہے، یعنی اللہ نے ایمان کے ساتھ عمل صالح کو ملایا ہے، صرف ایمان کے ساتھ جنت میں داخل نہیں کیا، حتیٰ کہ اپنی توفیق کے مطابق نیک عمل بھی اس کے ساتھ ملا دیا، لہذا کسی کا ایمان مکمل ہی تب ہوگا جب وہ دل سے تصدیق، زبان سے اقرار اور اعضاء سے عمل کرے گا، قرآن پر غور و فکر اور اس کی ورق گردانی کرنے والے اس بات کو خوب جانتے ہیں۔

اللہ تم پر اور ہم پر رحمت کرے! جان لو کہ میں نے قرآن کی ورق گردانی کی ہے، تقریباً پچاس ایسے مقامات ہیں جن میں اللہ تعالیٰ نے بیان کیا ہے کہ وہ صرف ایمان کی وجہ سے جنت میں داخل نہیں کرے گا، بلکہ اس کی رحمت اور اس کی توفیق کے مطابق نیک اعمال بھی ایمان کے ساتھ شامل ہوں گے۔

یہ ان لوگوں کا رد ہے جو صرف معرفت کو ایمان کہتے ہیں، نیز ان لوگوں کا بھی جو صرف دل کی معرفت اور زبان کے اقرار کو ایمان کہتے ہیں، اگرچہ عمل نہ بھی کرے! ہم ایسے کہنے والے سے اللہ کی پناہ مانگتے ہیں۔“

(الشريعة: ۲/۶۱۸-۶۱۹)

سوال: اشارے سے نماز پڑھنے کا کیا حکم ہے؟

جواب: اگر کوئی شخص مجبوری کی وجہ سے لیٹ کر بھی نماز نہیں پڑھ سکتا، تو وہ اشارہ

سے نماز پڑھے گا، اس کے لیے کسی صورت نماز ترک کرنا جائز نہیں۔

سوال: برہنہ حالت میں نماز پڑھنا کیسا ہے؟

(جواب): جو کسی ایسی مجبوری میں پھنس جائے کہ اس کے پاس تن ڈھا پنے کے لیے کوئی کپڑا موجود نہ ہو، تو وہ برہنہ حالت میں ہی نماز پڑھے گا، البتہ اگر کپڑا تو ہے، مگر ناپاک ہے، تو وہ ناپاک کپڑے میں نماز پڑھے گا، اس صورت میں برہنہ نماز پڑھنا جائز نہیں۔

(سوال): کیا باز حلال ہے؟

(جواب): باز حرام ہے، کیونکہ وہ پنچے سے شکار کرنے والا پرندہ ہے۔

سیدنا عبداللہ بن عباس رضی اللہ عنہما بیان کرتے ہیں:

نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ كُلِّ ذِي نَابٍ مِّنَ السَّبَاعِ وَعَنْ كُلِّ ذِي مِخْلَبٍ مِّنَ الطَّيْرِ .

”نبی کریم صلی اللہ علیہ وسلم نے ہر کچلی (نوکیلے دانت) والے درندے اور ہر پنچے (سے شکار کرنے) والے پرندے سے منع کیا ہے۔“

(صحیح مسلم: 1934)

(سوال): باغی کسے کہتے ہیں؟

(جواب): باغی دو طرح کا ہوتا ہے۔

① امام حق کے خلاف خروج کرنے والا اور اس کی خلافت کا منکر۔

② اجتہادی خطا کی بنا پر امام حق کے خلاف کسی مسئلہ میں لڑنے والا۔ ایسا شخص

دارہ اسلام سے خارج نہیں ہوتا، وہ لعنت کا مستحق ہوگا، نہ ظالم یا فاسق، بلکہ مؤول ماجور ہے۔ تبھی تو سیدنا حسن نے سیدنا معاویہ سے صلح کر لی تھی، اگر حقیقی باغی ہوتے، تو ان سے صلح کا کیا مطلب تھا، ان سے تو لڑنا ہوتا ہے۔

فرمان الہی ہے:

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ فَإِنْ فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ﴾ (الحجرات: 9)

”مومنوں کے دو گروہ باہم جھگڑ پڑیں، تو ان کی صلح کرا دیں، ایک گروہ دوسرے پر بغاوت کرے، تو باغی سے لڑائی کریں، تا آنکہ اللہ کے فیصلہ کی طرف مائل ہو جائے۔ جب مائل ہو جائے، تو عدل کے ساتھ ان کی صلح کرا دیں اور انصاف کریں، کیوں کہ اللہ انصاف کرنے والوں کو محبوب رکھتا ہے۔“
قرآن نے بغاوت کے باوجود دونوں گروہوں کو مومن کہا ہے۔

(سوال): باطنیہ کسے کہتے ہیں؟

(جواب): باطنیہ خوارج کا ایک گروہ ہے، اس کے انتہائی خطرناک عقائد ہیں، کئی ضروریات دین کے منکر ہیں، ان کے کافر، بے دین اور زندیق ہونے میں کوئی شبہ نہیں۔
✽ علامہ عبد القادر بغدادی، اسفرائینی رحمۃ اللہ علیہ (۴۲۹ھ) فرماتے ہیں:

لَيْسَتْ الْبَاطِنِيَّةُ مِنْ فِرْقِ مِلَّةِ الْإِسْلَامِ بَلْ هِيَ مِنْ فِرْقِ الْمَجُوسِ .
”باطنیہ مسلمانوں کا فرقہ نہیں ہے، بلکہ یہ مجوسیوں سے نکلا ہوا فرقہ ہے۔“

(الفرق بين الفرق، ص 16)

(سوال): اگر شادی شدہ مرد کسی کنواری لڑکی سے شادی کرے، تو اس کے پاس کتنا

قیام کرے گا؟

(جواب): اگر کسی شخص نے ایک بیوی کے ہوتے ہوئے دوسری کنواری لڑکی سے

شادی کی، تو وہ نئی دلہن کے پاس ایک ہفتہ شب گزاری کرے گا اور اگر شبہ (شوہر دیدہ) سے شادی کی ہے، تو تین راتیں گزارے گا۔ یہ مستحب و مسنون ہے۔

❁ سیدنا انس بن مالک رضی اللہ عنہ فرماتے ہیں:

السَّنَةُ إِذَا تَزَوَّجَ الْبِكْرَ أَقَامَ عِنْدَهَا سَبْعًا وَإِذَا تَزَوَّجَ الشَّيْبَ
أَقَامَ عِنْدَهَا ثَلَاثًا .

”سنت یہ ہے کہ جب کوئی شخص کنواری لڑکی سے شادی کرے، تو اس کے پاس سات راتیں قیام کرے اور جب کوئی شبہ (شوہر دیدہ) سے شادی کرے، تو تین راتیں قیام کرے۔“

(صحیح البخاری: 5214، صحیح مسلم: 1461)

(سوال): کنوارے زانی کی سزا کیا ہے؟

(جواب): کنوارے زانی کی سزا سو کوڑے اور ایک سال کی جلا وطنی ہے۔

❁ سیدنا ابو ہریرہ، سیدنا زید بن خالد اور سیدنا شبل رضی اللہ عنہم بیان کرتے ہیں:

”ہم نبی کریم صلی اللہ علیہ وسلم کے پاس تھے کہ ایک آدمی آ کر کہنے لگا: میں آپ کو اللہ کا واسطہ دے کر کہتا ہوں کہ آپ ہمارے درمیان کتاب اللہ کے مطابق فیصلہ کیجیے، اس کا مد مقابل جو اس سے زیادہ سمجھدار تھا، وہ بھی کھڑا ہو کر کہنے لگا: ٹھیک ہے، آپ ہمارے درمیان کتاب اللہ کے مطابق فیصلہ کیجیے اور مجھے (بات کی) اجازت دیجیے۔ آپ صلی اللہ علیہ وسلم نے فرمایا: کہیے، اس نے کہا: میرا بیٹا ان کے ہاں ملازم تھا، وہ ان کی بیوی کے ساتھ زنا کا مرتکب ہو گیا، مجھے خبر دی گئی کہ میرے بیٹے پر رجم کی سزا ہے، تو میں نے اس کے فدیے میں ایک سو

بکریاں اور ایک غلام دیا ہے، اس کے بعد میں نے علما سے پوچھا، تو انہوں نے مجھے بتایا کہ میرے بیٹے کی سزا سو کوڑے اور ایک سال کی جلا وطنی ہے اور اس کی عورت پر رجم کی سزا ہے۔ آپ ﷺ نے فرمایا: میں تمہارے درمیان کتاب اللہ کے مطابق ہی فیصلہ کروں گا، سو بکریاں اور خادم واپس ہوں گے اور آپ کے بیٹے کی سزا سو کوڑے اور ایک سال کی جلا وطنی ہے، انیس! آپ اس آدمی کی بیوی کے پاس جائیں، اگر وہ اعتراف کر لے، تو اسے سنگسار کر دیں۔“

(صحیح البخاری: 6827، صحیح مسلم: 1697، المنتقى لابن الجارود: 811)

(سوال): طوطے کا کیا حکم ہے؟

(جواب): طوطا حلال ہے، اس کی حرمت پر کوئی دلیل نہیں، یہ بچے سے شکار کرنے

والے پرندوں میں سے نہیں، اس کی خرید و فروخت بھی جائز ہے۔

✽ حافظ نووی رحمۃ اللہ علیہ نے طوطے وغیرہ کا ذکر کرنے کے بعد فرمایا:

”ان کی خرید و فروخت بلا اختلاف جائز ہے۔“

(المجموع شرح المہذب: 240/9)

(سوال): بجیرہ کسے کہتے ہیں؟

(جواب): زمانہ جاہلیت میں مشرکین اپنے بعض جانوروں کو بتوں کے نام پر وقف کر

دیتے تھے، ان کی تعظیم کرتے تھے۔ انہی جانوروں میں سے ایک کو ”بجیرہ“ کہتے تھے۔

اسلام نے ان تمام جانوروں کو حرام قرار دیا اور ان جانوروں کو غیر اللہ کے نام پر چھوڑنا بھی

ناجائز قرار دیا۔

✽ اللہ تعالیٰ کا فرمان ہے:

﴿مَا جَعَلَ اللَّهُ مِنْ بَحِيرَةٍ وَلَا سَائِبَةٍ وَلَا وَصِيلَةٍ وَلَا حَامٍ وَلَا كَنَّ
الَّذِينَ كَفَرُوا يُفْتَرُونَ عَلَى اللَّهِ الْكَذِبَ وَأَكْثَرُهُمْ لَا يَعْقِلُونَ﴾

(المائدة: 103)

”اللہ تعالیٰ نے بحیرہ، سائبہ، وصیلہ اور حام مقرر نہیں کیے، بلکہ کافر اللہ تعالیٰ پر
جھوٹ بولتے ہیں اور ان میں سے اکثر لوگ عقل نہیں رکھتے۔“

سوال: کیا سمندر کا پانی پاک ہے؟

جواب: سمندر کا پانی پاک ہے، اس سے وضو اور غسل کیا جاسکتا ہے۔

✽ سیدنا ابو ہریرہ رضی اللہ عنہ بیان کرتے ہیں:

سَأَلَ رَجُلٌ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ
اللَّهِ إِنَّا نَرَكِبُ الْبَحْرَ فَنَحْمِلُ الْقَلِيلَ مِنَ الْمَاءِ فَإِنْ تَوَضَّأْنَا بِهِ
عَطِشْنَا أَفْتَوَضَّأُ بِمَاءِ الْبَحْرِ؟ فَقَالَ رَسُولُ اللَّهِ صَلَّى اللَّهُ
عَلَيْهِ وَسَلَّمَ: «هُوَ الظَّهْرُ مَاؤُهُ الْحَلَالُ مَيْتَةٌ».

”ایک آدمی نے رسول اللہ صلی اللہ علیہ وسلم سے پوچھا: اللہ کے رسول! ہم سمندری سفر
کرتے وقت اپنے ساتھ تھوڑا سا پانی لے جاتے ہیں، اگر اس سے وضو کریں،
تو پیاسے رہ جاتے ہیں۔ کیا ہم سمندری پانی سے وضو کر لیا کریں؟ فرمایا: اس کا
پانی پاک ہے اور اس کا مردار حلال ہے۔“

(مسند الإمام أحمد: 361/2، موطأ الإمام مالك: 22/1، سنن أبي داود: 83، سنن

النسائي: 59، سنن الترمذي: 69، سنن ابن ماجه: 386-3246، وسنده صحيح)

اس حدیث کو امام ترمذی رحمہ اللہ نے ”حسن صحیح“، امام ابن الجارود رحمہ اللہ (۴۳) امام

ابن خزیمہ رحمۃ اللہ علیہ (۱۱۱)، امام ابن حبان رحمۃ اللہ علیہ (۱۲۴۳)، حافظ ابن مندہ رحمۃ اللہ علیہ (التلخیص الحکیم لابن حجر: ۱۰/۱) حافظ بغوی رحمۃ اللہ علیہ (شرح السنہ: ۵۶/۲، ج: ۲۸۱) اور حافظ نووی رحمۃ اللہ علیہ (المجموع: ۸۲/۱) نے ”صحیح“ کہا ہے، حافظ ابن منذر رحمۃ اللہ علیہ (الاوسط: ۱/۱: ۲۴۷) نے ”ثابت“ کہا ہے۔

❁ علامہ جوزقانی رحمۃ اللہ علیہ فرماتے ہیں:

إِسْنَادُهُ مُتَّصِلٌ ثَابِتٌ . ”اس کی سند متصل، ثابت ہے۔“

(الأباطیل والمناکیر: 346/1)

❁ حافظ ابن ملقن رحمۃ اللہ علیہ فرماتے ہیں:

هَذَا الْحَدِيثُ صَحِيحٌ جَلِيلٌ . ”یہ حدیث صحیح اور جلیل القدر ہے۔“

(البدر المنیر: 348/1)

سوال: بدعت کیا ہے؟

جواب: اہل علم نے بدعت کی مختلف تعبیرات بیان کی ہیں، ملاحظہ ہو:

❁ علامہ عینی حنفی (م: ۸۵۵ھ) لکھتے ہیں:

”دین میں بدعت ہر اس نئے کام کو کہتے ہیں، جس کی اصل کتاب و سنت میں نہ ہو، دوسری تعریف یہ ہے کہ ایسا عمل، جو نبی کریم صلی اللہ علیہ وسلم اور صحابہ کرام رضی اللہ عنہم کے زمانہ میں نہ پایا گیا ہو۔“ (عمدة القاری: ۳۷/۲۵)

❁ علامہ شاطبی (م: ۷۹۰ھ) لکھتے ہیں:

طَرِيقَةٌ فِي الدِّينِ مُخْتَرَعَةٌ تُضَاهِي الشَّرِيعَةَ يُقْصَدُ بِالسُّلُوكِ عَلَيْهَا الْمُبَالَغَةُ فِي التَّعْبُدِ لِلَّهِ سُبْحَانَهُ .

”شریعت کی مشابہت میں نکالا گیا وہ طریقہ، جس کا مقصود عبادت میں مبالغہ ہو، بدعت کہلاتا ہے۔“ (الاعتصام: ۳۰/۱)

✽ شیخ الاسلام ابن تیمیہ رحمۃ اللہ علیہ (م: ۷۲۸ھ) فرماتے ہیں:

”بدعت وہ دین ہے، جس کا اللہ اور اس کے رسول نے حکم نہیں دیا اور جس کا حکم شریعت میں نہ ہو اس پر عمل کرنے والا بدعتی ہوتا ہے، اللہ تعالیٰ کے اس فرمان کا یہی معنی ہے: ﴿أَمْ لَهُمْ شُرَكَاءُ شَرَعُوا لَهُمْ مِّنَ الدِّينِ مَا لَمْ يَأْذَنْ بِهِ اللَّهُ﴾ (اشوری: ۲۱) ”کیا انہوں نے اللہ کے شریک بنا رکھے ہیں؟ جنہوں نے ان چیزوں کو دین بنا دیا ہے، جن کی اللہ نے اجازت نہیں دی۔“

(الاستقامة: ۵/۱)

✽ حافظ ابن رجب رحمۃ اللہ علیہ (م: ۷۹۵ھ) لکھتے ہیں:

”بدعت سے مراد وہ چیز ہے، جس کی شریعت میں کوئی اصل و دلیل نہ ہو، ہاں! جس کی شریعت میں اصل و دلیل موجود ہو، شرعی بدعت نہیں، اگرچہ لغوی اعتبار سے بدعت ہو۔“ (جامع العلوم والحکم: ۱۹۳)

✽ نیز لکھتے ہیں:

”جس عمل کو اللہ نے اپنے قرب کا ذریعہ نہ بنایا ہو، اس کے ذریعے قرب تلاش کرنے کا عمل باطل و مردود ہے۔ جیسے مشرکین مکہ بیت اللہ میں سیٹھاں اور تالیاں بجا کر عبادت کرتے تھے۔ بدعی اعمال کے ذریعے حصول تقرب کی مثال وہی ہے، جیسے کوئی آلات موسیقی، رقص اور احرام کے سوا سرنگا رکھ کر اللہ کا تقرب چاہے، یا دیگر بدعات کو اللہ کے تقرب کا ذریعہ مان کر ان پہ عمل پیرا

ہو۔ ایک عمل اگر کسی ایک عبادت میں بہ طور نیکی کیا جاتا ہے، تو اس کا یہ مطلب ہرگز نہیں کہ دوسری عبادت میں اس کا شمول بھی نیکی بن جائے گا۔ رسول اللہ ﷺ نے ایک شخص کو دھوپ پہ کھڑے دیکھ کر اس کی وجہ دریافت کی، اس نے بتایا کہ میں نے نذر مان رکھی ہے کہ میں بیٹھوں گا نہیں بلکہ کھڑا رہوں گا، اسی طرح سائے میں بھی نہیں آؤں گا۔ اسی حالت میں روزہ رکھوں گا، نبی کریم ﷺ نے فرمایا کہ بیٹھ جائیں اور سائے میں آجائیں، البتہ روزہ مکمل کریں۔ آپ ﷺ نے اس آدمی کے دھوپ میں کھڑے رہنے کو نیکی نہیں بتایا کہ جس کی نذر پوری کی جائے۔ روایات میں آتا ہے کہ اس آدمی نے یہ نذر جمعہ والے دن نبی کریم ﷺ کا خطبہ سنتے وقت مانی تھی، آپ ﷺ منبر پر تھے، اس نے نذر مانی کہ جب تک رسول اللہ ﷺ خطبہ دیتے رہیں گے، میں تعظیماً آپ کے خطبہ کو سننے کے لیے کھڑا رہوں گا اور سائے میں نہیں آؤں گا، لیکن نبی کریم ﷺ نے اسے نیکی نہیں سمجھا کہ جس کی نذر پوری کرنا ضروری ہے۔ حالانکہ نماز، اذان اور وقوف عرفہ کے دوران دعا سمیت کئی مقامات پر کھڑے ہونا اور محرم کے لیے سورج کے روبرو ہونا عبادت ہے۔ یہ اس بات پر دلیل ہے کہ جو کام کسی ایک عبادت میں مشروع ہو، وہ دوسری عبادت میں ممنوع بھی ہو سکتا ہے، سو شریعت کے اتباع کی ضرورت ہے، جس سے کسی کام کی مشروعیت عدم مشروعیت کا معلوم ہو سکے۔“

(جامع العلوم والحکم: ۱/۱۷۸)

علامہ احمد بن محمد بن حسن شمشی حنفی رحمۃ اللہ علیہ (۷۷۷ھ) لکھتے ہیں:



”علم، عمل یا کوئی ایسی حالت، جسے شبہ کی بنا پر رسول اللہ ﷺ سے منقول حق کے مقابلہ میں گھڑ لیا گیا ہو اور اسے بدعت حسنہ کا نام دے کر دینِ توہم اور صراطِ مستقیم قرار دیا گیا ہو بدعت ہے۔“

(رد المحتار علی الدر المختار المعروف بہ فتاویٰ شامی: ۱/۵۶۰، حاشیۃ الطحطاوی

علی مراقی الفلاح، ص ۳۰۳، درر الحکام شرح غرر الأحکام لملا خسرو: ۱/۸۵)

❁ علامہ شریف جرجانی (م: ۸۱۶ھ) لکھتے ہیں:

الْبِدْعَةُ: هِيَ الْأَمْرُ الْمُحَدَّثُ الَّذِي لَمْ يَكُنْ عَلَيْهِ الصَّحَابَةُ
وَالتَّابِعُونَ، وَلَمْ يَكُنْ مِمَّا اقْتَضَاهُ الدَّلِيلُ الشَّرْعِيُّ.

”بدعت وہ نیا کام ہے، جس پر صحابہ و تابعین کا عمل نہ ہو اور نہ ہی دلیل شرعی اس کی متقاضی ہو۔“ (کتاب التعريفات، ص ۴۳)

(سوال): کیا شہد کی شراب حلال ہے؟

(جواب): خمر (شراب) جس چیز سے بھی بنائی جائے، ناجائز اور حرام ہے، البتہ شہد سے بنایا گیا نبیذ حلال ہے۔

❁ سیدہ عائشہ رضی اللہ عنہا بیان کرتی ہیں کہ نبی کریم ﷺ نے فرمایا:

كُلُّ شَرَابٍ اُسْكِرَ فَهُوَ حَرَامٌ.

”ہر نشہ آور مشروب حرام ہے۔“

(صحیح البخاری: 5585، صحیح مسلم: 2001)



فتاویٰ امن پوری (قسط ۱۳۸)

غلام مصطفیٰ اظہیر امن پوری

(سوال): بدعتِ حسنہ کے بارے میں کیا کہتے ہیں؟

(جواب): بدعت کو سَيِّئَةٌ (بُری) اور حَسَنَةٌ (اچھی) میں تقسیم کرنا درست نہیں، کیونکہ

ہر بدعتِ سَيِّئَةٌ (بُری) ہے، کوئی بدعتِ حَسَنَةٌ (اچھی) نہیں۔

قارئین کرام! بدعت کی تعریف ہی یہ ہے کہ اس کی اصل قرآن و سنت اور اجماع میں

نہ ہو، تو جس کی دلیل نہ ہو، وہ حسنہ کیسے بن سکتی ہے؟

✿ علامہ شاطبی رحمۃ اللہ علیہ (م: ۷۹۰ھ) لکھتے ہیں:

إِنَّ هَذَا التَّقْسِيمَ أَمْرٌ مُخْتَرَعٌ، لَا يَدُلُّ عَلَيْهِ دَلِيلٌ شَرْعِيٌّ، بَلْ

هُوَ نَفْسُهُ مَتَدَافِعٌ، لِأَنَّ مِنْ حَقِيقَةِ الْبِدْعَةِ أَنْ لَا يَدُلَّ عَلَيْهَا

دَلِيلٌ شَرْعِيٌّ، لَا مِنْ نُصُوصِ الشَّرْعِ، وَلَا مِنْ قَوَاعِدِهِ .

”بدعت کی تقسیم بذات خود اختراع و بدعت ہے، کیوں کہ اس تقسیم پر کوئی دلیل

شرعی نہیں، بلکہ بدعت کی تعریف ہی اس تقسیم کا رد کرتی ہے، بدعت کی تعریف

یہ ہے کہ اس پر کوئی شرعی نص یا شرعی قاعدہ دلالت نہ کرے۔“

(الاعتصام: ۲۴۶/۱)

✿ ارشادِ باری تعالیٰ ہے:

﴿وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَلٌ وَ هَذَا حَرَامٌ لَتَفْتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ (النحل: ۱۱۶)

”اللہ پر جھوٹ باندھتے ہوئے کسی چیز کو اپنی صواب دید سے حلال یا حرام قرار نہ دیا کرو، اللہ پر جھوٹ باندھنے والے کامیاب نہیں ہو سکتے۔“

✽ حافظ ابن کثیر رحمۃ اللہ علیہ (م: ۷۷۷ھ) لکھتے ہیں:

”ہر وہ شخص جس نے کسی شرعی ثبوت و دلیل کے بغیر کوئی بدعت جاری کی، وہ اس آیت کا مصدق ہے۔ ایسا انسان محض اپنی رائے اور نفسانی خواہش سے اللہ کی حرام کردہ چیزوں کو حلال اور اس کی حلال کردہ چیزوں کو حرام قرار دیتا ہے۔“

(تفسیر ابن کثیر: ۷۷۹/۲)

بدعت جاری کرنے کا مطلب اللہ پر جھوٹ باندھنا ہے، تو کیا اللہ پر باندھا ہوا

جھوٹ سنیہ یا حسنہ میں تقسیم ہو سکتا ہے؟

✽ اللہ تعالیٰ نے یہود کے بارے میں فرمایا:

﴿وَقَالُوا لَنْ تَمَسَّنَا النَّارُ إِلَّا أَيَّامًا مَّعْدُودَةً قُلْ أَتَّخَذْتُمْ عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ﴾ (البقرة: ۸۰)

”وہ کہتے ہیں کہ ہم گنتی کے چند دن آگ میں جلیں گے، اے محمد صلی اللہ علیہ وسلم کہہ دیجئے! کیا تم نے اللہ سے کوئی عہد لے رکھا ہے کہ وہ اس کی خلاف ورزی نہ

کرے؟ یا بغیر علم کے اللہ پر جھوٹ بولتے ہو؟“

معلوم ہوا کہ دینی احکام و مسائل میں بغیر دلیل کے بات کرنا اللہ پر بہتان و افترا ہے۔ اس کو اللہ پر جھوٹ کے سوا کیا نام دیا جاسکتا ہے؟ اور بدعت میں یہی تو ہوتا ہے کہ جس چیز کو اللہ نے دین نہ کہا ہو، اس کو دین کہہ دیا جاتا ہے، لہذا کسی صورت اللہ پر جھوٹ کو حسنہ قرار نہیں دیا جاسکتا۔

❁ اللہ تعالیٰ کا فرمان ہے:

﴿يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ﴾ (النساء: ۱۷)

”اہل کتاب! دین میں غلومت کرو، اور اللہ پر جھوٹ مت باندھو۔“

اس آیت میں ”غلوفی الدین“ سے منع کیا گیا ہے، اور بدعت غلو ہی کی ایک صورت ہے، سوائے ممنوع کام کو ”حسنہ“ نہیں کہا جاسکتا، وہ سنیہ ہی ہے۔

❁ سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

شَرُّ الْأُمُورِ مُحَدَّثَاتُهَا وَكُلُّ بِدْعَةٍ ضَلَالَةٌ.
”بدعت فتنج ترین عمل ہے اور ہر بدعت گمراہی ہے۔“

(صحیح مسلم: ۸۶۷/۴۳)

اس حدیث کا مطلب بیان کرتے ہوئے علامہ قرطبی رحمۃ اللہ علیہ (م: ۶۷۱ھ) کہتے ہیں:

يُرِيدُ مَا لَمْ يُوَافِقْ كِتَابًا أَوْ سُنَّةً، أَوْ عَمَلَ الصَّحَابَةِ رَضِيَ اللَّهُ عَنْهُمْ.

”نبی کریم صلی اللہ علیہ وسلم کی مراد ہر وہ عمل ہے، جو کتاب و سنت اور عمل صحابہ رضی اللہ عنہم کے

موافق نہ ہو۔“

(تفسیر القرطبی: ۸۷/۲)

✿ حافظ ابن حجر رحمۃ اللہ علیہ (م: ۸۵۲ھ) فرماتے ہیں:

الْمُرَادُ بِقَوْلِهِ: كُلُّ بَدْعَةٍ ضَلَالَةٌ، مَا أُحْدِثَ وَلَا دَلِيلَ لَهُ مِنَ الشَّرْعِ بِطَرِيقٍ خَاصٍّ وَلَا عَامٍّ.

”ہر بدعت گمراہی ہے، اس سے مراد ہر وہ نئی چیز ہے، جس کی شریعت میں خاص یا عام کوئی دلیل نہ ہو۔“ (فتح الباری: ۲۵۴/۱۳)

✿ سیدہ عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ.

”جو ہمارے دین میں ایسا کام جاری کرے، جس کی اصل (کتاب و سنت و اجماع میں) نہ ہو، وہ باطل ہے۔“

(صحیح البخاری: ۲۶۹۷، صحیح مسلم: ۱۷۸/۱۷)

جو عمل کتاب و سنت اور اجماع امت سے ثابت نہ ہو، وہ بدعت ہے اور باطل ہے اور باطل حسنہ نہیں ہو سکتا۔

✿ شیخ الاسلام ابن تیمیہ رحمۃ اللہ علیہ (م: ۷۲۸ھ) فرماتے ہیں:

”نبی کریم صلی اللہ علیہ وسلم نے فرمایا: ”ہر بدعت گمراہی ہے۔“ اس پر عمل ضروری ہے اور یہ بھی ضروری ہے کہ اس کو اپنے عموم پر رکھا جائے۔ جو لوگ بدعت کو سنید و حسنہ میں تقسیم کرتے ہیں اور تسبیہ استدلال کرتے ہیں کہ فلاں کام کی ممانعت دین میں نہیں، لہذا وہ بدعت حسنہ ہے، وہ لوگ واضح خطا پر ہیں۔“

(مجموع الفتاویٰ: ۳۷۰/۱۰-۳۷۱)

سیدنا عبداللہ بن عمر رضی اللہ عنہما فرماتے ہیں:

كُلُّ بِدْعَةٍ ضَلَالَةٌ، وَإِنْ رَأَاهَا النَّاسُ حَسَنَةً.

”ہر بدعت گمراہی ہے، خواہ لوگ اسے ”حسنہ“ کا نام دیں۔“

(السنة للمروزي: ۲۴، المدخل إلى السنن الكبرى للبيهقي: ۱۹۱، وسنده صحيح)

جلیل القدر صحابی ہر بدعت کو گمراہی قرار دے رہے ہیں اور صاف بتا رہے ہیں کہ کوئی

بدعت حسنہ نہیں۔

سیدنا معاذ بن جبل رضی اللہ عنہ فرماتے ہیں:

إِيَّاكُمْ وَمَا ابْتَدِعَ، فَإِنَّ مَا ابْتَدِعَ ضَلَالَةٌ.

”بدعات سے بچو، کیونکہ بدعت گمراہی ہے۔“

(سنن أبي داود: ۴۶۱۱، حلية الأولياء لأبي نعيم: ۲۳۳/۱، وسنده صحيح)

امام حاکم رضی اللہ عنہ (۱۳/۲۷۰، ۴۶۰/۱۴) نے اس قول کو امام مسلم کی شرط پر ”صحیح“ کہا

ہے، حافظ ذہبی رضی اللہ عنہ نے ان کی موافقت کی ہے۔

صحابی رسول صلی اللہ علیہ وسلم ہر بدعت کو ضلالت قرار دے رہے ہیں، لہذا بدعت میں حسن و خوبی نہیں۔

سیدنا عبداللہ بن عباس رضی اللہ عنہما فرماتے ہیں:

إِيَّايَ وَالْبِدْعَ فِي دِينِ اللَّهِ.

”اللہ کے دین میں بدعات جاری کرنے سے بچیں۔“

(البدع والنهي عنها لمحمد بن وضاح القرطبي: ۷۵، وسنده صحيح)

جلیل القدر صحابی مطلق طور پر بدعات سے منع کر رہے ہیں، لہذا ہر بدعت ممنوع اور

بری ہے۔ اگر کچھ بدعات اچھی بھی ہوتیں، تو سیدنا ابن عباس رضی اللہ عنہما فرماتے کہ بری بدعات

جاری کرنے سے بچو اور اچھی بدعات جاری کرتے رہو۔

سیدنا عبداللہ بن مسعود رضی اللہ عنہ اپنے ہر خطبہ میں فرماتے تھے:

كُلُّ مُحَدَّثَةٍ بَدْعَةٌ، وَكُلُّ بَدْعَةٍ ضَلَالَةٌ، وَشَرُّ الْأُمُورِ مُحَدَّثَاتُهَا .
 ”(دین میں) ہر نیا کام بدعت ہے، ہر بدعت گمراہی ہے اور بدترین اعمال
 بدعات ہی ہیں۔“

(البدع والنہی عنها للقرطبي: ٦١، المعجم الكبير للطبراني: ١٠٠/١، وسنده صحيح)
 جب ہر بدعت گمراہی ہے، تو گمراہی کو اچھا کہنا کیسے درست ہو سکتا ہے؟
 علامہ شاطبی رحمۃ اللہ علیہ (م: ٩٠، ٧٠) لکھتے ہیں:

”سلف صالحین صحابہ کرام، تابعین عظام اور تبع تابعین کا بدعت اور بدعتی کی
 مذمت اور انہیں فتنج جانتے ہوئے ان سے دور رہنے پر اجماع ہے، سلف سے
 اس بارے میں توقف یا اس کی کسی صورت کا استثناء ثابت نہیں، ہماری تحقیق میں
 ہر بدعت کو باطل بلکہ ناحق کہنے پر اجماع ہے۔“

(الاعتصام: ١٤١/١)

جن نصوص میں بدعات کی مذمت وارد ہوئی ہے، وہ عام ہیں، ان میں تخصیص اور تقسیم
 ثابت نہیں۔

ارشاد باری تعالیٰ ہے:

﴿وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ
 اللَّهِ فَمَا رَعَوْهَا حَقَّ رِعَايَتِهَا﴾ (الحديد: ٢٧)

”نصاری نے دین میں رہبانیت کی بدعت نکالی، ہم نے یہ کام ان کے لئے
 مشروع نہیں کیا تھا، مگر انہوں نے رضائے الہی کی چاہت میں ایسا کیا اور اس

کی کما حقہ پابندی بھی نہیں کی۔“

یہ آیت دلالت کرتی ہے کہ دین میں اپنی طرف سے اضافہ بدعت ہے۔ اللہ تعالیٰ نے نصاریٰ کے اس فعل قبیح پر مذمت فرمائی ہے۔

✽ عبد الرحمن بن عمر رستہ رضی اللہ عنہ بیان کرتے ہیں کہ امام عبدالرحمن بن مہدی رضی اللہ عنہ کی موجودگی میں اہل بدعت اور عبادت میں ان کی جہد کا ذکر ہوا، تو فرمایا: ”اللہ تعالیٰ صرف وہ عمل قبول کرے گا، جو توحید و سنت کے مطابق ہوگا۔ پھر آپ نے یہ آیت تلاوت فرمائی: ﴿وَرَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ﴾ (الحديد: ۲۷) ”انہوں نے رہبانیت کی بدعت نکالی، جو ہم نے ان پر فرض نہیں کی تھی۔“ اللہ نے ان کا یہ عمل قبول نہیں کیا، بلکہ اس پر انہیں جھاڑ پلائی۔ پھر امام صاحب نے فرمایا: توحید و سنت کو لازم پکڑیں۔“

(حلیۃ الأولیاء لأبی نعیم الأصبہانی: ۸/۹، وسندہ حسن)

✽ حافظ ابن حجر رضی اللہ عنہ (م: ۸۵۲ھ) لکھتے ہیں:

”جس کام کی شریعت میں کوئی اصل نہ ہو، شرعاً اسے بدعت کہا جاتا ہے۔ جس کام کی اصل و دلیل موجود ہو، وہ بدعت نہیں۔ لہذا شریعت میں جسے بدعت کہا جاتا ہے، وہ مذموم ہے، لغوی معنی کے اعتبار سے بدعت مذموم نہیں۔“

(فتح الباری: ۲۵۳/۱۳)

✽ حافظ ابن رجب رضی اللہ عنہ (م: ۷۹۵ھ) لکھتے ہیں:

”نبی کریم صلی اللہ علیہ وسلم نے فرمایا ”ہر بدعت گمراہی ہے۔“ یہ فرمان جامع کلمات میں سے ہے، کوئی عمل اس کے حکم سے خارج نہیں۔ یہ حدیث دین کا ایک عظیم قاعدہ ہے اور اس فرمان نبوی صلی اللہ علیہ وسلم کے مشابہہ ہے: ”جو شخص ہمارے دین میں

ایسا کام جاری کرے، جس کی اصل اس (کتاب و سنت اور اجماع) میں نہ ہو، وہ باطل ہے۔“ چنانچہ کسی کام کو دین کی طرف منسوب کر دیا جاتا ہے اور اس کی بنیاد دین کے کسی اصول پر نہیں ہوتی تو وہ گمراہی کہلائے گا، دین اس سے بری ہے۔ خواہ اس کا تعلق اعتقادی مسائل سے ہو یا ظاہری و باطنی اقوال و اعمال سے۔ بعض سلف کے کلام میں بعض بدعات کی تحسین وارد ہوئی ہے، یہ تحسین لغوی بدعات کی ہے، شرعی بدعات کی نہیں۔“

(جامع العلوم والحکم، ص ۱۹۳)

معلوم ہوا کہ ہر بدعت مذمومہ ہے، خواہ اس کا تعلق عقیدے سے ہو، یا اعمال سے، لہذا یہ کہنا بالکل غلط ہے:

”ثابت ہوا کہ بدعت عقیدے کو فرمایا گیا۔“ (جاء الحق، ص ۲۰۵)

کیونکہ جن نصوص میں بدعات کی مذمت وارد ہوئی ہے، وہ عام ہیں۔ ان میں تخصیص اور تقسیم ثابت نہیں۔

❁ علامہ ابن ابی العزخنی رحمہ اللہ (م ۹۲۰ھ) لکھتے ہیں:

إِنَّ مَا أُحْدِثَ بَعْدَ عَهْدِ الصَّحَابَةِ لَا يَكُونُ حَسَنًا.

”عہد صحابہ کے بعد جاری ہونے والی کوئی بدعت ”حسنہ“ نہیں ہو سکتی۔“

(التنبیہ علی مُشكلات الهدایة: ۴۹۳/۸)

ثابت ہوا کہ عمل صحابہ بدعت نہیں ہوتا، جس کسی نے بدعت کہا ہے، تو اس کی مراد بدعت لغوی ہے، نہ کہ شرعی۔

(سوال): کیا تراویح کی جماعت بدعت ہے؟

(جواب): تراویح کی جماعت نبی کریم صلی اللہ علیہ وسلم سے ثابت ہے اور جو عمل رسول اللہ صلی اللہ علیہ وسلم

سے ثابت ہو، وہ بدعت کیسے ہو سکتا ہے؟

❁ سیدہ عائشہ رضی اللہ عنہا بیان کرتی ہیں:

”رسول اکرم ﷺ نے رمضان کی ایک رات مسجد میں نماز پڑھی، آپ ﷺ کی اقتدا میں لوگوں نے بھی نماز پڑھی، اگلی رات نماز پڑھائی، تو نمازیوں کی تعداد بڑھ گئی، پھر لوگ تیسری یا چوتھی رات بھی جمع ہوئے، لیکن آپ ﷺ نماز کے لئے نہ نکلے۔ صبح ہوئی، تو فرمایا: میں نے آپ کا شوق عبادت دیکھا، لیکن باہر اس لئے نہیں آیا کہ کہیں آپ پر یہ نماز فرض نہ ہو جائے، راوی کہتے ہیں: یہ رمضان کا واقعہ ہے۔“

(صحیح البخاری: 1129، صحیح مسلم: 177/761، واللفظ لہ)

❁ سیدہ عائشہ رضی اللہ عنہا بیان کرتی ہیں:

”رسول اکرم ﷺ دوسری رات تشریف لائے، صحابہ کرام رضی اللہ عنہم نے آپ ﷺ کے ساتھ نماز پڑھی۔ لوگ اس کا تذکرہ کرنے لگے۔ تیسری رات مسجد میں نمازی بڑھ گئے۔ آپ ﷺ تشریف لائے، لوگوں نے آپ ﷺ کے ساتھ نماز پڑھی۔ چوتھی رات مسجد تنگی داماں کا شکوہ کرنے لگی، مگر آپ ﷺ تشریف نہ لائے، حاضرین مسجد کہنے لگے: نماز (تراویح)! لیکن رسول اللہ ﷺ نماز فجر کے وقت ہی تشریف لائے۔“

(صحیح البخاری: 2012، صحیح مسلم: 178/761)

❁ دوسری روایت میں ہے:

حَشِيئَةٌ أَنْ تُفْرَضَ عَلَيْكُمْ صَلَاةُ اللَّيْلِ، فَتَعَجِزُوا عَنْهَا.

”مجھے خدشہ ہوا کہ قیام اللیل فرض نہ ہو جائے اور آپ اس سے عاجز آجائیں۔“

(صحیح البخاری: 924، صحیح مسلم: 178/761)

در اصل بعض حضرات کے لیے سیدنا عمر رضی اللہ عنہ کا ایک قول سمجھنا مشکل ہو گیا، تو انہوں نے جھٹ سے جماعت تراویح کو بدعت کہہ دیا۔

سیدنا عمر بن خطاب رضی اللہ عنہ کا فرمان ہے:

نِعْمَ الْبِدْعَةُ هَذِهِ .

”(ہمارے زمانے میں) اس کی تجدید نو کیا خوب ہے!“

(صحیح البخاری: ۲۰۱۰)

باجماعت تراویح کو بدعت نہیں کہا جا سکتا، کیونکہ نبی کریم صلی اللہ علیہ وسلم نے خود تراویح کی جماعت کرائی ہے، پھر خدشہ کے پیش نظر ترک کر دی، جب سیدنا عمر بن خطاب رضی اللہ عنہ نے اپنے دور میں دوبارہ نماز تراویح باجماعت ادا ہوتے دیکھی، تو اس کی تحسین فرمائی، کیوں کہ اس کی اصل عہد نبوی میں موجود تھی، لہذا اس سے مراد حقیقی بدعت نہیں، بلکہ لغوی بدعت ہے۔

امام بیہقی رحمۃ اللہ علیہ (م: ۴۵۸ھ) فرماتے ہیں:

لَمْ يَكُنْ فِيمَا صَنَعَ خِلَافٌ مَّا مَضَى مِنْ كِتَابٍ أَوْ سُنَّةٍ أَوْ
إِجْمَاعٍ، فَلَمْ يَكُنْ بِدْعَةً ضَالَّةً، بَلْ كَانَ إِحْدَاثَ خَيْرٍ، لَهُ
أَصْلٌ فِي السُّنَّةِ .

”سیدنا عمر رضی اللہ عنہ کا یہ اقدام کتاب و سنت اور اجماع کے خلاف نہیں تھا، لہذا یہ گمراہی والی بدعت نہیں، بلکہ یہ ایسی بھلائی کا احیا تھا، جس کی اصل سنت

رسول صلی اللہ علیہ وسلم میں موجود تھی۔“ (السنن الصغیر: ۸۱۷)

✿ علامہ ابن رجب رحمۃ اللہ علیہ (م: ۷۹۵ھ) لکھتے ہیں:

”نبی کریم صلی اللہ علیہ وسلم نے فرمایا ”ہر بدعت گمراہی ہے۔“ یہ فرمان جامع کلمات میں سے ہے، کوئی عمل اس کے حکم سے خارج نہیں۔ یہ حدیث دین کا ایک عظیم قاعدہ ہے اور اس فرمان نبوی صلی اللہ علیہ وسلم کے مشابہہ ہے: ”جو شخص ہمارے دین میں ایسا کام جاری کرے، جس کی اصل اس (کتاب و سنت اور اجماع) میں نہ ہو، وہ باطل ہے۔“ چنانچہ کسی کام کو دین کی طرف منسوب کر دیا جاتا ہے اور اس کی بنیاد دین کے کسی اصول پر نہیں ہوتی، تو وہ کام گمراہی کہلائے گا، دین اس سے بری ہے۔ خواہ اس کا تعلق اعتقادی مسائل سے ہو یا ظاہری و باطنی اقوال و اعمال سے۔ بعض سلف کے کلام میں بعض بدعات کی تحسین وارد ہوئی ہے، یہ تحسین لغوی بدعات کی ہے، شرعی بدعات کی نہیں۔ لغوی طور پر کسی کام کو بدعت کہنے کی ایک مثال سیدنا عمر بن خطاب رضی اللہ عنہ کا یہ قول ہے، انہوں نے رمضان المبارک میں مسجد کے اندر لوگوں کو جمع کر کے ان کے لیے ایک امام منتخب کیا، پھر ایک دن آپ رضی اللہ عنہ تشریف لائے، دیکھا کہ صحابہ ایک ہی امام کے پیچھے نماز پڑھ رہے ہیں، تو فرمایا: یہ تجھ یوں کیا خوب ہے!“

(جامع العلوم والحکم: ۱۲۸/۲)

سوال: جہر کے ساتھ اجتماعی ذکر کا کیا حکم ہے؟

جواب: ذکر الہی مشروع و مستحب ہے، مگر اونچی آواز سے اجتماعی ذکر کرنا بدعت

ہے، کیونکہ ذکر کی یہ ہیئت کتاب و سنت اور عمل صحابہ کے موافق نہیں ہے۔

✿ عمرو بن سلمہ ہمدانی، تابعی رحمۃ اللہ علیہ بیان کرتے ہیں:

”ہم صبح کی نماز سے پہلے سیدنا عبداللہ بن مسعود رضی اللہ عنہ کے دروازے پر بیٹھے

ہوئے تھے کہ آپ گھر سے نکلیں اور ہم آپ کے ساتھ مسجد جائیں۔ سیدنا ابو موسیٰ اشعری رضی اللہ عنہ ہمارے پاس آئے اور پوچھا: ابو عبد الرحمن، عبد اللہ بن مسعود رضی اللہ عنہ گھر سے نکل آئے ہیں؟ عرض کیا: ابھی تو نہیں۔ وہ بھی ہمارے ساتھ بیٹھ کر سیدنا عبد اللہ بن مسعود رضی اللہ عنہ کا انتظار کرنے لگے۔ جب آپ رضی اللہ عنہ گھر سے نکلے، تو ہم ان کی طرف لپکے۔ سیدنا ابو موسیٰ رضی اللہ عنہ نے عرض کیا: ابو عبد الرحمن! میں نے ابھی مسجد میں بہت عجیب کام دیکھا ہے، الحمد للہ! وہ خیر کا کام ہی لگتا ہے، پوچھا! وہ کونسا کام ہے؟ عرض کیا: زندگی رہی تو آپ بھی دیکھ لیں گے۔ میں نے مسجد میں لوگوں کے کئی حلقے دیکھے، وہ لوگ نماز کے انتظار میں بیٹھے ہیں۔ ہر حلقے میں ایک آدمی ہے، جو کہتا ہے کہ سو دفعہ اللہ اکبر کہو، لوگوں کے ہاتھوں میں کنکریاں ہیں، وہ سو دفعہ اللہ اکبر کہتے ہیں۔ پھر وہ کہتا ہے کہ سو دفعہ لا الہ الا اللہ کہو، لوگ سو دفعہ لا الہ الا اللہ کہتے ہیں۔ پھر وہ کہتا ہے کہ سو دفعہ سبحان اللہ کہو، وہ ایسا ہی کرتے ہیں۔ سیدنا عبد اللہ بن مسعود رضی اللہ عنہ فرمانے لگے: آپ نے ان سے کیا کہا؟ عرض کیا: میں نے تو کچھ نہیں کہا، آپ کی رائے اور فیصلے کا انتظار تھا۔ سیدنا عبد اللہ بن مسعود رضی اللہ عنہ نے فرمایا: آپ ان سے کہہ دیتے کہ وہ (تسبیحات نہیں، بلکہ) اپنی برائیاں شمار کریں اور میں ضامن ہوں کہ ان کی نیکیاں ضائع نہیں ہوں گی۔ پھر آپ ہمارے ساتھ نکلے اور ایک حلقے کے پاس پہنچ گئے، وہاں رُک کر فرمایا: یہ کیا دیکھ رہا ہوں میں؟ کہنے لگے: ابو عبد الرحمن! ہم کنکریوں کے ساتھ اللہ اکبر، لا الہ الا اللہ اور سبحان اللہ شمار کر رہے ہیں۔ فرمایا: اپنے گناہ شمار کریں! میں ضامن ہوں کہ آپ کی

کوئی نیکی ضائع نہیں ہوگی۔ مزید فرمایا: آہ، اے امتِ محمد ﷺ! کتنی جلدی آپ پر ہلاکت آگئی۔ نبی ﷺ کے صحابہ ابھی کثیر تعداد میں موجود ہیں، آپ کے کپڑے ابھی بوسیدہ نہیں ہوئے، آپ کے برتن ابھی ٹوٹے نہیں۔ اس ذات کی قسم، جس کے ہاتھ میں میری جان ہے! یا تو آپ محمد ﷺ کے طریقے سے بہتر طریقے پر ہو یا پھر گمراہی کے دروازے کھول رہے ہو۔ وہ کہنے لگے: ابو عبد الرحمن! واللہ، ہم تو نیکی کے ارادے سے ایسا کر رہے تھے۔ فرمایا: کتنے ہی نیکی کے طلب گار ہیں، جو نیکی کو نہیں پاسکتے۔ رسولِ کریم ﷺ نے ہمیں بتایا تھا کہ کچھ لوگ قرآن پڑھیں گے، لیکن وہ ان کے حلق سے نیچے نہیں اترے گا۔ اللہ کی قسم! لگتا ہے کہ ان میں اکثریت تمہاری ہوگی، اتنا کہہ کر آپ واپس آ گئے۔ عمرو بن سلمہ رضی اللہ عنہ کہتے ہیں: ہم نے دیکھا کہ ان میں سے اکثر لوگ جنگ نہروان کے دن خوارج کے ساتھ مل کر ہم پر تیر برسارہے تھے۔“

(سنن الدارمی: ۶۰/۱-۶۱، آتحاف المہرۃ لابن حجر: ۳۹۹/۱۰-۴۰۰، وسندہ حسن)

✽ ابو عبد الرحمن سلمی رضی اللہ عنہ کہتے ہیں:

”عمرو بن عبد اللہ بن فرقہ سلمی اور معصم نے مسجد بنائی، وہ نماز مغرب اور عشا کے درمیان لوگوں کے ساتھ بیٹھ کر اللہ اکبر اور الحمد للہ کا ورد کرتے، عبد اللہ بن مسعود رضی اللہ عنہ کو اس کی خبر ہوئی، تو خبر دینے والے سے فرمایا کہ یہ لوگ جس وقت دوبارہ بیٹھیں، مجھے اطلاع دیجئے گا، جب مخبر نے اطلاع کی، تو آپ وہاں گئے۔ اس وقت آپ نے سر پر ٹوپی اوڑھ رکھی تھی وہ ٹوپی اتاری اور فرمانے لگے میں ام عبد کا بیٹا ہوں، اللہ کی قسم! تم لوگوں نے ایک سیاہ بدعت جاری کی

ہے یا علم و فضل میں اصحاب محمد ﷺ سے بڑھ گئے ہو، تو معصدا نامی منہ پھٹ بولا: اللہ کی قسم! نہ تو ہم بدعت کے مرتکب ہیں اور نہ ہی اصحاب محمد ﷺ سے زیادہ علم والے، تو عبد اللہ بن مسعود رضی اللہ عنہ فرمانے لگے، اگر پہلوں کی اتباع کرتے رہو گے، تو وہ واضح ہدایت پر تھے اور اگر دائیں بائیں جانے لگے، تو کھلی گمراہی تمہارا مقدر ہے۔“

(المعجم الكبير للطبراني: ۱۲۶/۹، ح: ۸۶۳۳، وسندہ حسن)

❁ سیب بن نجہ رضی اللہ عنہ عبد اللہ بن مسعود رضی اللہ عنہ کے پاس آئے اور کہنے لگے: ”میں نے مسجد میں چند لوگوں کا حلقہ دیکھا، وہ کہہ رہے تھے کہ جس نے اتنی مرتبہ سبحان اللہ کہا اس کے لئے اتنا اجر ہے، عبد اللہ بن مسعود رضی اللہ عنہ فرمانے لگے: علقمہ! اٹھئے، میرے ساتھ چلئے، جب آپ نے ان کا حلقہ دیکھا، تو علقمہ سے کہا، ان کا دھیان دوسری طرف کریں، جب آپ نے ان کا ذکر سن لیا، تو فرمایا: یا تو تم گمراہی اور گناہ کے مرتکب ہو یا اصحاب محمد ﷺ سے زیادہ ہدایت والے۔“

(المعجم الكبير للطبراني: ۱۲۵/۹، ح: ۸۶۲۸، حسن)

❁ اس سے ملتے جلتے ایک اور واقعہ کے بعد آپ نے فرمایا:

إِنَّكُمْ لَأَهْدَىٰ مِنْ مُحَمَّدٍ صَلَّى اللَّهُ عَلَيْهِ وَسَلَّمَ، وَأَصْحَابِهِ،
إِنَّكُمْ لَمَتَمَسِّكُونَ بِطَرْفِ ضَلَالَةٍ.

”یا تو تم لوگ محمد ﷺ اور اصحاب محمد ﷺ سے زیادہ ہدایت یافتہ ہو یا گمراہی کا راستہ چپن چکے ہو۔“

(المعجم الكبير للطبراني: ۱۲۸/۹، ح: ۸۶۳۹، وسندہ صحیح)

✽ ✽ ————— ✽ ✽
 علامہ ابن دقیق العید (م: ۷۰۲ھ) لکھتے ہیں:

هَذَا ابْنُ مَسْعُودٍ أَنْكَرَ هَذَا الْفِعْلَ، مَعَ إِمْكَانِ إِدْرَاجِهِ تَحْتَ
 عُمُومِ فَضِيلَةِ الذِّكْرِ .

”سیدنا عبداللہ بن مسعود رضی اللہ عنہ نے خاص ہیئت اور کیفیت کے ساتھ اس فعل پر
 نکیر کی ہے، حالانکہ ذکر کے عمومی دلائل کے تحت اس کا ادراج ممکن تھا۔“

(إحكام الأحكام شرح عمدة الأحكام: ۲۰۲/۱)

جب ذکر جیسے مشروع کام کی ہیئت، طریقہ، رنگ ڈھنگ نبی کریم صلی اللہ علیہ وسلم سے ثابت نہ
 ہونے کی وجہ سے سیدنا عبداللہ بن مسعود رضی اللہ عنہ نے نہ صرف بدعت قرار دیا، بلکہ امت کی تباہی
 و بربادی کا سبب قرار دیا، تو ان کے مذکورہ قول سے صدیوں بعد جنم لینے والی بدعات کو سہارا
 کیسے دیا جاسکتا ہے؟

(سوال): نماز فجر اور نماز عصر کے بعد مصافحہ کا کیا حکم ہے؟

(جواب): ملاقات کے وقت مصافحہ کرنا سنت اور مستحب عمل ہے، مگر اسے کسی وقت یا
 عمل کے ساتھ خاص کرنا شریعت کا وظیفہ ہے، لہذا بغیر ملاقات کے، نماز فجر اور عصر کے بعد
 بالخصوص مصافحہ کرنا بدعت ہے، کیونکہ شریعت میں اس وقت مصافحہ مشروع نہیں کیا گیا۔

✽ علامہ ابن عابدین، شامی، حنفی (۱۲۵۲ھ) نقل کرتے ہیں:

”نماز ادا کرنے کے بعد مصافحہ کرنا بہر صورت مکروہ ہے، کیونکہ صحابہ کرام رضی اللہ عنہم
 نے کبھی نماز کی ادائیگی کے بعد مصافحہ نہیں کیا، نیز یہ رافضیوں کا طریقہ ہے۔“

(فتاویٰ شامی: 381/6)

✽ علامہ عبدالحی لکھنوی حنفی (۱۳۰۴ھ) لکھتے ہیں:

”ہمارے موجودہ زمانے میں اکثر علاقوں، خصوصاً دکن کے علاقوں، جو بدعتوں اور فتنوں کا گڑھ ہیں، میں دو کام رواج پا گئے ہیں، جن کو ترک کرنا ضروری ہے۔ ایک تو یہ کہ لوگ نماز فجر کے وقت مسجد میں داخل ہوتے ہوئے سلام نہیں کہتے، بلکہ داخل ہو کر سنتیں ادا کرتے ہیں، پھر فرض ادا کرنے اور اذکار کرنے کے بعد ایک دوسرے کو سلام کہتے ہیں۔ یہ ایک فبیح امر ہے، کیونکہ سلام کہنا تو ملاقات کے وقت سنت ہے، جیسا کہ احادیث سے ثابت ہے، نہ کہ مجلس کے دوران۔ دوسرے یہ کہ وہ نماز فجر وعصر، عیدین اور جمعہ کے بعد مصافحہ کرتے ہیں، حالانکہ مصافحہ بھی ملاقات کے شروع ہی میں سنت ہے۔“

(السَّعَايَةُ فِي الْكُشْفِ عَمَّا فِي شَرْحِ الْوَقَايَةِ، ص 264)

سوال: بدعتی کا کیا حکم ہے؟

جواب: اہل بدعت مذموم ہیں، بدعتی کا کوئی عمل قبول نہیں ہوتا۔

❁ امام مالک بن انس رَضِيَ اللهُ عَنْهُ (م: ۱۷۹ھ) فرماتے ہیں:

”اگر آج کوئی شخص امت میں نیا کام جاری کرتا ہے، وہ کام جس پر اسلاف امت نہیں تھے، تو وہ باور کروا رہا ہے کہ رسول اکرم صَلَّى اللهُ عَلَيْهِ وَسَلَّمَ نے تبلیغ رسالت میں خیانت کی ہے۔ (معاذ اللہ!) اللہ تعالیٰ نے فرمایا: ﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا﴾ (المائدة: ۳) ”آج میں نے تمہارا دین مکمل کر دیا ہے، تم پر اپنی نعمت تمام کر دی ہے اور تمہارے لئے دین اسلام پسند کیا ہے۔“ جو چیز دور سلف میں دین نہیں تھی، وہ آج بھی دین نہیں۔“ (الإحكام لابن حزم: ۸۵/۶، وسنده حسن)

امام مالک رضی اللہ عنہ کے اس فرمان کی روشنی میں یوں سمجھئے کہ میں اگر بدعت جاری کرتا ہوں، تو گویا میں یہ باور کروا رہا ہوں کہ دین ناقص تھا، جسے میں نے مکمل کر دیا، یہ کار ثواب تھا، جسے نبی کریم صلی اللہ علیہ وسلم نے بیان نہیں کیا اور میں بیان کر رہا ہوں، یوں میں نبی کریم صلی اللہ علیہ وسلم سے تجاوز کی کوشش کرتا ہوں، ہر بدعت اللہ اور اس کے رسول صلی اللہ علیہ وسلم سے پیش قدمی ہے، اللہ نے اس سے منع فرمایا ہے اور اہل ایمان بدعت کے تصور ہی سے کانپ کانپ جاتے ہیں۔

✽ علامہ شاطبی رحمۃ اللہ علیہ (م: ۷۹۰ھ) لکھتے ہیں:

”جان لیجیے کہ بدعت کی موجودگی میں نماز، روزہ اور صدقہ وغیرہ کوئی عبادت قبول نہیں ہوتی۔ بدعتی کی مجالس سے عصمت چھین لی جاتی ہے، وہ اپنے نفس کے سپرد کر دیا جاتا ہے۔ بدعتی کو اللہ نے ملعون قرار دیا ہے اور جو شخص بدعتی کے پاس جاتا ہے وہ اسلام کے انہدام میں اس کا معاون بنتا ہے۔ اس کی عبادت اسے اللہ تعالیٰ سے دور کر دیتی ہے۔ بدعت، بغض و عناد کا سبب ہے، نیز شفاعت رسول سے محروم کرتی اور سنتوں کو مٹاتی ہے۔ بدعت جاری کرنے والے پر ان تمام انسانوں کا گناہ ہوگا، جو اس پر عمل کریں گے۔ اس کی معافی نہیں ہوگی۔ اس پر ذلت و رسوائی اور اللہ تعالیٰ کا غضب ہوگا، وہ نبی صلی اللہ علیہ وسلم کے حوض سے دُور کر دیا جائے گا، ڈر ہے کہ وہ کفار میں شمار کیا جائے اور وقت آخر برے انجام کا شکار ہو۔ روز آخرت روسیاء ہوگا اور اسے عذاب جہنم سے دوچار کیا جائے گا۔ رسول کریم صلی اللہ علیہ وسلم نے اس سے بیزاری کا اعلان کیا ہے، مسلمان اس سے بری ہیں۔ شدید خدشہ ہے کہ عذاب آخرت کے ساتھ ساتھ دنیا میں بھی

کوئی بڑا فتنہ اسے آن لے گا۔“

(الاعتصام: ۱۰۶/۱ - ۱۰۷)

(سوال): سری اذکار کو جہری ادا کرنا کیسا ہے؟

(جواب): جن اذکار کو سری آواز سے پڑھنا مشروع ہے، انہیں اونچی آواز سے پڑھنا جائز نہیں، ورنہ عمل بدعت بن جائے گا، کیونکہ کسی جائز و مشروع عمل میں غیر ثابت کیفیت داخل کر دی جائے، تو وہ عمل بدعت بن جاتا ہے۔

(سوال): کیا مستحب کام کو واجب کا درجہ دینا اسے بدعت بنا دے گا؟

(جواب): جی ہاں، کسی جائز یا مستحب عمل کے ساتھ واجب کی طرح معاملہ کرنا اسے بدعت بنا دے گا۔

✽ عبد اللہ بن مسعود رضی اللہ عنہ بیان فرماتے ہیں:

لَا يَجْعَلُ أَحَدُكُمْ لِلشَّيْطَانِ شَيْئًا مِّنْ صَلَاتِهِ يَرَى أَنْ حَقًّا عَلَيْهِ أَنْ لَا يَنْصَرِفَ إِلَّا عَنْ يَمِينِهِ لَقَدْ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ كَثِيرًا يَنْصَرِفُ عَنْ يَسَارِهِ .

”اپنی نماز میں اس طرح شیطان کا حصہ نہ بنالیں کہ (سلام کے بعد) دائیں جانب سے مقتدیوں کی طرف پھرنا اپنے اوپر لازم کر لیں، میں نے رسول اللہ صلی اللہ علیہ وسلم کو کئی دفعہ بائیں جانب سے پھرتے دیکھا ہے۔“

(صحیح البخاری: ۸۵۲، صحیح مسلم: ۷۰۷)

اس حدیث سے ثابت ہوا کہ کسی جائز و مستحب کام پر اصرار کرنا، اس کے ساتھ واجب کا معاملہ کرنا، اسے شیطانی کام بنا دیتا ہے۔

✽ ✽ ————— ✽ ✽

✽ علامہ طیبی رحمۃ اللہ علیہ (م: ۴۳: ۷) لکھتے ہیں:

”اس حدیث میں دلیل ہے کہ جو شخص مستحب عمل پر دوام کرے، اسے عزیمت سمجھ کر رخصت پر عمل چھوڑ دے، تو شیطان نے اسے گمراہ کر دیا ہے، پھر اس کا کیا بے گا، جو بدعت اور منکر عمل پر ہمیشگی کرتا ہے؟“

(شرح المشکوٰۃ: ۱۰۵/۳)

(سوال): کیا عیدین کے لیے اذان اور اقامت کا اجراء بدعت ہے؟

(جواب): جی ہاں، عیدین کے لیے اذان و اقامت کہنا بدعت ہے، کیونکہ عہد نبوی میں عیدین بغیر اذان اور اقامت کے پڑھی جاتی تھیں۔

✽ سیدنا جابر بن سمرہ رضی اللہ عنہما بیان کرتے ہیں:

صَلَّيْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ الْعِيدَيْنِ، غَيْرَ مَرَّةٍ وَلَا مَرَّتَيْنِ، بِغَيْرِ أَذَانٍ وَلَا إِقَامَةٍ .

”میں نے رسول اللہ صلی اللہ علیہ وسلم کے ساتھ کئی مرتبہ عیدین ادا کیں، اس کے لیے نہ اذان کہی گئی اور نہ اقامت۔“

(صحیح مسلم: 887)

✽ سیدنا جابر بن عبد اللہ رضی اللہ عنہما بیان کرتے ہیں:

”عید کے دن میں نے رسول اللہ صلی اللہ علیہ وسلم کے ساتھ (نماز عید) میں شرکت کی، آپ صلی اللہ علیہ وسلم خطبہ کے بجائے نماز سے ابتدا کی، اس میں نہ کوئی اذان تھی اور نہ اقامت۔“

(صحیح مسلم: 885)

(سوال): غیر مسلموں سے مشابہت کا کیا حکم ہے؟

(جواب): غیر مسلموں سے مذہبی اُمور میں مشابہت جائز نہیں۔ اس کی مذمت بیان کی گئی ہے، البتہ دنیاوی جائز اُمور میں مشابہت اختیار کرنا ممنوع نہیں۔

✽ سیدنا عبداللہ بن عمر رضی اللہ عنہما بیان کرتے ہیں کہ نبی کریم صلی اللہ علیہ وسلم نے فرمایا:

جُعِلَ الذَّلَّةُ، وَالصَّعَارُ عَلَى مَنْ خَالَفَ أَمْرِي وَمَنْ تَشَبَهَ بِقَوْمٍ فَهُوَ مِنْهُمْ .

”ذلت و رسوائی میرے حکم کی مخالفت کرنے والے کا مقدر ہے اور جس نے کسی (غیر مسلم) قوم کی مشابہت اختیار کی، وہ انہی میں سے ہوگا۔“

(مسند الإمام أحمد: ۲/۵۰، وسندہ حسن)

اس کی سند کو شیخ الاسلام ابن تیمیہ رحمۃ اللہ علیہ (اقتضاء الصراط المستقیم: ۱/۲۵۰) نے ”جید“ اور حافظ ذہبی رحمۃ اللہ علیہ (سیر أعلام النبلاء: ۱۵/۵۰۹) نے ”صالح“ حافظ عراقی رحمۃ اللہ علیہ (تخریج أحادیث الإحياء: ۳۱۸) نے ”صحیح“ اور حافظ ابن حجر رحمۃ اللہ علیہ (فتح الباری: ۱۰/۲۷۱) نے ”حسن“ کہا ہے۔

(سوال): طلاق بدعی کسے کہتے ہیں؟

(جواب): طلاق سنی یہ ہے کہ عورت کو ایسے طہر میں ایک طلاق دی جائے، جس میں اس سے ازدواجی تعلقات قائم نہ کیے گئے ہوں۔ جو طلاق اس طریقہ سے ہٹ کر ہو، وہ بدعی طلاق ہے۔ بدعی طلاق بھی واقع ہو جاتی ہے۔



فتاویٰ امن پوری (قسط ۱۳۹)

غلام مصطفیٰ ظہیر امن پوری

(سوال): حالت حیض میں طلاق کا کیا حکم ہے؟

(جواب): ایام مخصوصہ میں طلاق مکروہ ہے، لیکن واقع ہو جاتی ہے، جیسا کہ

❁ نافع رضی اللہ عنہ، سیدنا عبداللہ بن عمر رضی اللہ عنہما سے بیان کرتے ہیں:

”انہوں نے حیض میں طلاق دی۔ سیدنا عمر رضی اللہ عنہ نے نبی اکرم صلی اللہ علیہ وسلم سے پوچھا،

تو آپ صلی اللہ علیہ وسلم نے فرمایا: انہیں رجوع کا حکم دیجیے، پھر طہر یا حمل میں طلاق دیں۔“

(صحیح البخاری: 5252، صحیح مسلم: 1471، واللفظ لہ)

امام بخاری رضی اللہ عنہ نے ان الفاظ پر یوں تبویب فرمائی ہے:

بَابُ إِذَا طُلِّقَتِ الْحَائِضُ تَعْتَدُ بِذَلِكَ الطَّلَاقِ .

”حائضہ کو دی گئی طلاق شمار ہوگی۔“

❁ سیدنا عبداللہ بن عمر رضی اللہ عنہما بیان کرتے ہیں:

”میں نے حیض میں طلاق دی۔ (میرے والد گرامی) سیدنا عمر رضی اللہ عنہ نے رسول

اللہ صلی اللہ علیہ وسلم کی خدمت میں حاضر ہو کر پوچھا، تو فرمایا: انہیں رجوع کا حکم دیں،

پھر طلاق دینا چاہیں، تو طہر میں دیں۔ سیدنا عمر رضی اللہ عنہ نے عرض کیا: اللہ کے

رسول! کیا اس طلاق کو شمار کیا جائے گا۔ فرمایا: جی ہاں۔“

(سنن الدارقطنی: 5/4، السنن الكبرى للبيهقي: 326/7، وسنده حسن)

✽ سیدنا عبداللہ بن عمر رضی اللہ عنہما بیان کرتے ہیں:

”میں نے حیض میں طلاق دی۔ سیدنا عمر رضی اللہ عنہ نے نبی اکرم صلی اللہ علیہ وسلم سے بیان کیا، تو آپ صلی اللہ علیہ وسلم نے اسے ایک طلاق شمار کیا۔“

(مسند الطیالسی: 68، مسند عمر بن الخطاب لابن النجاد: 1، وسندہ صحیح)

✽ سیدنا عبداللہ بن عمر رضی اللہ عنہما بیان کرتے ہیں؛

حُسِبَتْ عَلَيَّ بِتَطْلِيقَةٍ .

”یہ ایک طلاق شمار ہوئی۔“ (صحیح البخاری: 5253)

✽ امام ابن منذر رحمۃ اللہ علیہ (319ھ) فرماتے ہیں:

كُلُّ مَنْ نَحَفَظُ عَنْهُ مِنْ أَهْلِ الْعِلْمِ إِلَّا نَاسًا مِنْ أَهْلِ الْبِدْعِ لَا يُقْتَدَى بِهِمْ .

”جن اہل علم کو ہم جانتے ہیں سبھی نے یہ کہا کہ حیض میں طلاق واقع ہوگی، البتہ بعض اہل بدعت نے اس کے خلاف کہا ہے، ان کی بات ناقابل التفات ہے۔“

(الإشراف: 5/187)

✽ حافظ ابن عبدالبر رحمۃ اللہ علیہ فرماتے ہیں:

”اگرچہ سب اہل علم کے ہاں حیض میں دی گئی طلاق بدعت اور غیر مستنون ہے، لیکن سب کے نزدیک واقع ہو جائے گی۔ صرف اہل بدعت نے اس کی مخالفت کی ہے۔“

(التمہید لما فی المؤطأ من المعانی والأسانید: 15/58)

✽ علامہ عینی رحمۃ اللہ علیہ لکھتے ہیں:

”جب خاوند اپنی بیوی کو حالت حیض میں طلاق دے دے، تو وہ اس حیض کو عدت میں شمار نہیں کرے گی، جس میں طلاق واقع ہوئی ہے۔..... اس پر اجماع ہے۔“

(البنایة شرح الهدایة : 607/5)

(سوال): اگر غیر مدخولہ بیوی کو حالت حیض میں طلاق دی جائے، تو کیا حکم ہے؟

(جواب): حیض میں طلاق واقع ہو جاتی ہے، اب چونکہ غیر مدخولہ کی ایک ہی طلاق

ہوتی ہے، لہذا غیر مدخولہ کو حالت حیض میں طلاق ہو جائے، تو عقد سے نکل جاتی ہے۔

(سوال): کیا حج قرآن کے لیے ہدی (جانور) ہونا ضروری ہے؟

(جواب): جی ہاں، حج قرآن (عمرہ اور حج کا اکٹھا احرام باندھنا) کے لیے ہدی

(قربانی کا جانور) ہونا ضروری ہے۔ رسول اللہ ﷺ نے بھی حج قرآن کیا اور جانور ذبح کیا۔

✽ ابو جعفر محمد بن علی باقر رضی اللہ عنہ بیان کرتے ہیں:

”میں نے سیدنا جابر بن عبد اللہ رضی اللہ عنہ کے پاس آ کر کہا: مجھے نبی کریم ﷺ کے

حج کے متعلق بتائیں، تو انہوں نے انگلیوں پر نو (۹) تک گنا، پھر فرمایا: رسول

اللہ ﷺ (مدینہ میں) نو سال رہے، لیکن (اس عرصہ میں) حج نہیں کیا، پھر

دسویں سال لوگوں میں اعلان کرایا کہ رسول اللہ ﷺ حج کرنے جا رہے ہیں،

یہ سن کر بہت سے لوگ مدینہ میں جمع ہو گئے اور ہر ایک کی یہ حسرت تھی کہ وہ

رسول اللہ ﷺ کی اقتدا کرے اور آپ کے عمل کے مطابق عمل کرے، رسول

اللہ ﷺ (حج کے لیے) نکلے، تو ہم بھی آپ کے ہمراہ روانہ ہوئے، جب ہم

ذوالحلیفہ کے مقام پر پہنچے، تو اسماء بنت عمیس رضی اللہ عنہا نے محمد بن ابی بکر کو جنم دے

دیا۔ انہوں نے رسول اللہ ﷺ کے پاس پیغام بھیجا کہ اب میں کیا کروں؟

فرمایا: غسل کریں اور (شرمگاہ پر) مضبوطی سے کپڑا باندھ کر احرام باندھ لیں، رسول اللہ ﷺ نے مسجد میں نماز پڑھی پھر قصواء (اوٹنی) پر سوار ہوئے، حتیٰ کہ جب آپ کی اوٹنی آپ کو لے کر بیداء پر چڑھی، تو میں نے تاحد نگاہ رسول اللہ ﷺ کے آگے، پیچھے، دائیں، بائیں سوار اور پیادہ لوگوں کا جم غفیر دیکھا۔ رسول اللہ ﷺ ہمارے درمیان میں تھے، آپ پر قرآن کا نزول ہوتا تھا، آپ اس کی تاویل و تفسیر جانتے تھے، آپ جو جو عمل کرتے ہم بھی ویسے ہی کرتے جاتے۔ آپ ﷺ نے توحید کا اعلان کیا: «لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ» (میں حاضر ہوں الہی! میں حاضر ہوں، میں حاضر ہوں تیرا کوئی شریک نہیں میں حاضر ہوں، تمام تعریفیں اور نعمتیں تیرے لیے ہیں اور ہر قسم کی بادشاہت تیرے لیے ہے تیرا کوئی شریک نہیں) اور لوگوں نے بھی تلبیہ کہا، وہ بھی تلبیہ کہتے تھے (یعنی لوگوں نے کچھ الفاظ کا اضافہ کیا) لیکن رسول اللہ ﷺ نے کسی کا انکار نہیں کیا (منع نہیں کیا) اور رسول اللہ ﷺ تلبیہ کہتے رہے۔ سیدنا جابر رضی اللہ عنہ کہتے ہیں کہ ہم حج ہی کے ارادے سے نکلے تھے، ہمیں عمرے کے متعلق کچھ معلوم نہیں تھا، یہاں تک کہ جب ہم آپ کے ساتھ بیت اللہ میں آئے، تو آپ ﷺ نے حجر اسود کو بوسہ دیا، تین چکروں میں رٹل کیا اور چار میں معمول کے مطابق چلے، پھر مقام ابراہیم کی طرف تشریف لائے، تو یہ آیت تلاوت کی ﴿وَاتَّخِذُوا مِنْ مَّقَامِ إِبْرَاهِيمَ مُصَلًّى﴾ (مقام ابراہیم کو جائے نماز بناؤ) آپ نے مقام ابراہیم کو اپنے اور بیت اللہ کے درمیان کیا، جعفر بن

محمد کہتے ہیں: میرے والد بیان کرتے تھے: مجھے تو یہی معلوم ہے کہ انہوں نے نبی کریم ﷺ سے ہی بیان کیا ہے کہ آپ دو رکعتوں میں سورت اخلاص اور سورت کافرون پڑھتے تھے، پھر بیت اللہ کی طرف پلٹے اور حجر اسود کا بوسہ لیا پھر دروازے سے صفا کی طرف نکل گئے، جب صفا کے قریب پہنچے، تو یہ دعا پڑھی

«إِنَّ الصَّفَا وَالْمَرْوَةَ مِنْ شَعَائِرِ اللَّهِ أَبْدَأُ بِمَا بَدَأَ اللَّهُ بِهِ» (صفا اور مروہ اللہ کی نشانیوں میں سے ہیں، میں وہیں سے (سعی) شروع کرتا ہوں، جہاں سے اللہ تعالیٰ نے شروع کیا ہے۔)، آپ نے صفا سے ابتدا کی اور اس پر چڑھ گئے، جب بیت اللہ پر نظر پڑی، تو اللہ تعالیٰ کی بڑائی اور توحید بیان کی اور فرمایا:

«لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ لَا إِلَهَ إِلَّا اللَّهُ وَحْدَهُ أَنْجَزَ وَعَدَهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ» (اللہ کے سوا کوئی معبود نہیں، وہ یکتا ہے، اس کا کوئی شریک نہیں، اسی کی بادشاہت ہے اور تمام تعریفیں اسی کو زیبا ہیں، وہی زندہ کرتا اور مارتا ہے اور وہ ہر چیز پر قادر ہے۔ اللہ کے سوا کوئی معبود نہیں، وہ یکتا ہے۔ اس نے اپنا وعدہ پورا کیا، اپنے بندے کی مدد کی اور تمام جماعتوں کو اکیلے ہی شکست دے دی) پھر اس (سعی) کے درمیان دعا مانگی اور یہی کلمات تین مرتبہ دہرائے، پھر آپ مروہ کی طرف اتر گئے، یہاں تک کہ جب آپ کے قدم نشیب (اترائی) پر پڑے، تو وادی کے درمیان تیز دوڑنے لگے، جب ہم چڑھائی پر آتے، تو معمول کے مطابق چلنے لگتے، حتیٰ کہ مروہ پر چڑھ کر بھی آپ نے ویسے ہی کیا جیسے صفا پر کیا تھا، حتیٰ کہ جب (سعی)

کے) آخری چکر میں مروہ پر چڑھے تو فرمایا: اگر وہ حالات جو مجھے بعد میں معلوم ہوئے، پہلے معلوم ہو جاتے، تو میں ہدی (قربانی) کا جانور ساتھ نہ لاتا اور اسے (حج کو) عمرہ میں تبدیل کر دیتا، چنانچہ آپ میں سے جس کے پاس ہدی نہیں ہے وہ احرام کھول دے اور اس (حج) کو عمرہ میں تبدیل کر لے۔ نبی کریم ﷺ اور جن کے پاس ہدی کے جانور تھے ان کے سوا سب لوگوں نے احرام کھول دیا اور بال کترائے۔ سیدنا سراقہ بن جعشم رضی اللہ عنہ کھڑے ہو کر کہنے لگے: اللہ کے رسول! یہ (حکم) اسی سال کے لیے ہے یا ہمیشہ کے لیے ہے؟ رسول اللہ ﷺ نے ایک ہاتھ کی انگلیاں دوسرے ہاتھ کی انگلیوں میں ڈال کر دو مرتبہ فرمایا: عمرہ حج میں اس طرح داخل ہو گیا ہے، یہ حکم ہمیشہ ہمیشہ کے لیے ہے۔ راوی کہتے ہیں: سیدنا علی رضی اللہ عنہ یمن سے نبی کریم ﷺ کے قربانی کے اونٹ لے کر آئے، تو سیدہ فاطمہ رضی اللہ عنہا کو دیکھا کہ انہوں نے کنگھی کی ہوئی ہے، رنگ دار کپڑے پہنے ہوئے ہیں اور سرمہ بھی لگا رکھا ہے، سیدنا علی رضی اللہ عنہ نے ان پر اعتراض کیا، تو کہنے لگیں: میرے والد محترم نے مجھے یہ حکم دیا ہے۔ سیدنا جابر رضی اللہ عنہ بیان کرتے ہیں کہ سیدنا علی رضی اللہ عنہ کہا کرتے تھے: سیدہ فاطمہ رضی اللہ عنہا کے اس فعل پر اکسانے کے لیے میں رسول اللہ ﷺ کی خدمت میں حاضر ہوا تاکہ وہ بات دریافت کر سکوں، جو انہوں نے رسول اللہ ﷺ کی طرف منسوب کی ہے اور میں نے اس پر اعتراض کیا ہے، تو آپ ﷺ نے فرمایا: وہ سچ کہتی ہیں، وہ سچ کہتی ہیں۔ آپ نے جب احرام باندھا تھا، کیا نیت کی تھی؟ عرض کیا: میں نے التجا کی تھی: الہی! میں بھی اسی کا احرام باندھتا

ہوں جس کا تیرے رسول ﷺ نے باندھا ہے، آپ ﷺ نے فرمایا: میرے پاس تو قربانی کا جانور ہے، آپ بھی احرام نہ کھولیں۔ ہدی کے جتنے جانور سیدنا علی رضی اللہ عنہ یمن سے لائے تھے اور نبی کریم ﷺ مدینہ سے لائے تھے ان کی تعداد سو تھی، نبی کریم ﷺ اور جن کے پاس ہدی کے جانور تھے، ان کے سوا سب لوگوں نے احرام کھول دیے اور بال کترائے۔ جب ترویہ (آٹھ ذوالحج) کا دن تھا، تو وہ منیٰ کی طرف متوجہ ہوئے (منیٰ کا رخ کیا) اور حج کا احرام باندھا، رسول اللہ ﷺ سوار ہوئے اور منیٰ میں ظہر، عصر، مغرب اور عشا کی نماز پڑھی (اگلے روز) نماز فجر پڑھ کر تھوڑی دیر انتظار کیا حتیٰ کہ سورج طلوع ہو گیا، آپ نے نمرہ میں بالوں سے بنا ہوا خیمہ لگانے کا حکم دیا، لگا دیا گیا، رسول اللہ ﷺ نے منیٰ سے چلنا شروع کر دیا، قریش کو یقین تھا کہ جس طرح دور جاہلیت میں قریش کیا کرتے تھے، رسول اللہ ﷺ بھی مزدلفہ میں مشعر حرام کے پاس قیام فرمائیں گے، لیکن رسول اللہ ﷺ وہاں سے گزر کر عرفات کے مقام پر پہنچے تو آپ ﷺ نے دیکھا کہ نمرہ کے مقام پر ایک خیمہ نصب کیا ہوا ہے، آپ نے وہیں پڑاؤ کیا، یہاں تک کہ جب سورج ڈھل گیا، تو آپ نے قصواء نامی اونٹنی منگوائی، اس پر زین سجائی گئی تو آپ اس پر سوار ہو کر بطن وادی میں تشریف لائے۔ آپ ﷺ نے لوگوں سے خطاب فرمایا: تمہارے خون اور تمہارے مال تم پر ایسے ہی حرام ہیں جس طرح تمہارے آج کے دن کی، اس ماہ اور اس شہر میں حرمت ہے۔ سن لیں! زمانہ جاہلیت کے تمام امور میرے ان قدموں تلے ہیں (یعنی آج سے معطل ہیں) جاہلیت کے خون بھی میرے ان قدموں تلے

ہیں، سب سے پہلا خون جسے میں معاف کرتا ہوں وہ ہمارے خاندان کے ربیعہ بن حارث کے بیٹے کا خون ہے، وہ بنو سعد میں دودھ پیتا بچہ تھا، ہذیل (قبیلہ) نے اسے قتل کر دیا۔ زمانہ جاہلیت کا سود موقوف کر دیا گیا ہے اور سب سے پہلے میں اپنے خاندان کے عباس بن عبدالمطلب کا سود ختم کرتا ہوں چنانچہ وہ سب ختم کر دیا گیا ہے۔ خواتین کے (حقوق کے) متعلق اللہ تعالیٰ سے ڈرتے رہنا، کیوں کہ تم نے اللہ کی امانت کے طور پر انہیں (اپنے عقد میں) لیا ہے، اللہ کے کلمہ (نکاح) کے ذریعے تم نے ان کی شرمگاہوں کو حلال کیا ہے (یعنی انہیں بیویاں بنایا ہے) تمہارے ان پر حقوق یہ ہیں کہ وہ آپ کے کسی بھی ناپسندیدہ شخص کو گھر میں آنے کی اجازت نہ دیں، اگر وہ حکم عدولی کریں، تو پھر اس انداز میں مارو کہ نشان نہ پڑیں اور دستور کے مطابق ان کے نان و نفقہ (اخراجات) کی ذمہ داری تمہارے ذمہ ہے۔ میں تمہیں کتاب اللہ دے کر جا رہا ہوں اگر تم اس کو تھامے رکھو گے (اس پر عمل پیرا ہو گے) تو اس کے بعد کبھی گمراہ نہ ہو گے۔ آپ سے میرے متعلق پوچھا جائے گا، تو آپ کیا جواب دیں گے؟ انہوں نے کہا: ہم گواہی دیں گے کہ آپ نے اپنے رب کے پیغامات پہنچا دیے تھے، اپنی امت کی خیر خواہی کی تھی اور اپنی ذمہ داری سے عہدہ براہو گئے۔ آپ نے شہادت کی انگلی کو آسمان کی طرف اٹھایا اور پھر لوگوں کی طرف اشارہ کرتے ہوئے فرمایا: الہی! گواہ رہنا، الہی! گواہ رہنا۔ پھر سیدنا بلال رضی اللہ عنہ نے اذان دی، اقامت (تکبیر) کہی، آپ نے نماز ظہر ادا کی پھر اقامت کہی تو نماز عصر ادا کی اور آپ نے ان دونوں (نمازوں) کے

درمیان کچھ (نفل وغیرہ) نہیں پڑھا۔ پھر قصواء اونٹنی پر سوار ہو کر میدان عرفات میں آئے تو اپنی قصواء اونٹنی کے پیٹ کو چٹانوں کی طرف کیا اور جبل مشاة (ایک جگہ کا نام یا ٹیلہ وغیرہ) کو اپنے سامنے رکھا اور سورج غروب ہونے تک قبلہ کی طرف منہ کر کے کھڑے رہے حتیٰ کہ زردی بھی تھوڑی سی غائب ہونے لگی، جب سورج مکمل طور پر غروب ہو گیا تو آپ ﷺ نے سیدنا اسامہ رضی اللہ عنہ کو اپنے پیچھے سوار کیا اور سفر شروع کر دیا، آپ ﷺ نے اونٹ کی نیل کو اس طرح کھینچا کہ اس (اونٹنی) کا سر پالان کے اگلے سرے سے آگے۔ آپ اپنے داہنے ہاتھ سے اشارہ کر کے فرما رہے تھے: آرام سے چلیں۔ جہاں کہیں ریت کا ٹیلہ یا پہاڑ (چڑھائی) آتا تو آپ نیل ڈھیلی کر دیتے تاکہ وہ چڑھ جائے۔ (اسی طرح) آپ مزدلفہ پہنچ گئے تو آپ نے ایک اذان اور دو تکبیروں کے ساتھ مغرب اور عشا کو جمع کیا، پھر طلوع فجر تک رسول اللہ ﷺ لیٹے رہے جب فجر طلوع ہوئی، تو آپ نے فجر کی نماز پڑھی۔ ابن یحییٰ کہتے ہیں: حسن بن بشیر نے جابر کی روایت میں اس جگہ کہا تھا: اذان اور اقامت کے ساتھ، جب کہ نفیلی نے یہ الفاظ ذکر نہیں کیے۔ پھر آپ قصواء پر سوار ہو کر مشعر حرام تشریف لائے، تو اس پر چڑھے اور الحمد للہ، اللہ اکبر، لا الہ الا اللہ پڑھا، خوب روشنی ہونے تک آپ نے وہیں وقوف کیا۔ پھر سورج طلوع ہونے سے پہلے رسول اللہ ﷺ وہاں سے روانہ ہوئے، فضل بن عباس کو پیچھے سوار کر لیا، جو حسین بالوں، سفید رنگت اور خوبصورت چہرے والے شخص تھے، جب رسول اللہ ﷺ روانہ ہوئے، تو فضل ان عورتوں کو دیکھنے لگے جو ہود جوں

میں بیٹھی جا رہی تھیں، رسول اللہ ﷺ نے فضل کے چہرے پر اپنا ہاتھ رکھ دیا اور فضل نے اپنا چہرہ دوسری طرف پھیر لیا۔ رسول اللہ ﷺ نے اس طرف اپنا ہاتھ رکھا، تو فضل نے اپنا چہرہ دوسری طرف پھیر لیا، وہ انہیں دیکھے جا رہے تھے، یہاں تک کہ جب وادی محسر میں پہنچے، تو آپ نے سواری کو تھوڑا سا تیز کیا۔ پھر اس درمیانی راستہ کو اختیار کیا جو جمرہ کبریٰ تک پہنچاتا ہے۔ درخت کے پاس والے جمرے پر پہنچ کر آپ نے سات کنکریاں ماریں، ہر کنکری کے ساتھ اللہ اکبر کہتے تھے۔ آپ نے ایسی کنکریاں ماریں جو اگلی کے سرے پر رکھ کر پھینکی جاتی ہیں، آپ نے وادی کے وسط سے کنکریاں ماریں، پھر قربان گاہ کی طرف آئے اور تریسٹھ اونٹ اپنے ہاتھ سے ذبح کیے، باقی اونٹ ذبح کرنے کے لیے سیدنا علی رضی اللہ عنہ کو حکم دیا، تو انہوں نے ذبح کیے، آپ نے انہیں (سیدنا علی رضی اللہ عنہ) اپنی ہدی میں شریک کیا، پھر ہر اونٹ میں سے کچھ حصہ لینے کا حکم دیا، چنانچہ وہ ہنڈیا میں ڈال کر پکایا گیا، تو دونوں نے اس کا گوشت کھایا اور شور بہ پیا۔ پھر رسول اللہ ﷺ بیت اللہ کی طرف پلٹے اور مکہ میں ظہر کی نماز ادا کی۔ پھر آپ بنو عبدالمطلب کے پاس تشریف لائے، جو آب زمزم پلا رہے تھے۔ آپ ﷺ نے فرمایا: بنو عبدالمطلب! پانی نکالیں، اگر مجھے یہ خطرہ نہ ہوتا کہ لوگ پانی پلانے کے سلسلہ میں آپ پر غالب آجائیں گے، تو میں بھی آپ کے ساتھ پانی نکالتا۔ انہوں نے آپ کو پانی پیش کیا، تو آپ نے نوش فرمایا۔“

(صحیح مسلم: 1218، المنتقی لابن الجارود: 459)

سوال: کیا پکنے سے پہلے درختوں پر لگے پھلوں کی خرید و فروخت جائز ہے؟

(جواب): جب تک پھلوں میں پکنے کے آثار ظاہر نہ ہو جائیں، اس وقت تک ان کی خرید و فروخت جائز نہیں۔

❁ سیدنا عبداللہ بن عمر رضی اللہ عنہما بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ بَيْعِ الشَّمْرِ حَتَّى يَبْدُوَ صَلاَحُهُ .

”رسول اللہ صلی اللہ علیہ وسلم نے پکنے سے پہلے پھلوں کو بیچنے سے منع فرمایا ہے۔“

(صحیح البخاری: 2183، صحیح مسلم: 1539)

❁ سیدنا انس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا يَصْلُحُ بَيْعُ النَّخْلِ حَتَّى يَبْدُوَ صَلاَحُهُ قَالُوا: وَمَا صَلاَحُهُ؟
قَالَ: تَحْمَرُّ وَتَصْفَرُّ .

”پکنے سے پہلے کھجوروں کو بیچنا جائز نہیں۔ صحابہ کرام نے پوچھا: پکنے کی علامت کیا ہے؟ فرمایا: سرخ یا زرد ہو جانا۔“

(صحیح البخاری: 2195، صحیح مسلم: 1555)

❁ سیدنا عبداللہ بن عمر رضی اللہ عنہما بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ بَيْعِ النَّخْلِ حَتَّى تَزْهَوْ وَعَنِ السَّنْبَلِ حَتَّى يَبْيَضَّ وَيَأْمَنَ الْعَاهَةُ نَهَى الْبَايِعَ وَالْمَشْتَرِيَ .

”رسول اللہ صلی اللہ علیہ وسلم نے پکنے (سرخ ہونے) سے پہلے کھجوریں بیچنے سے منع فرمایا ہے اور سفید ہونے سے پہلے بالیاں (سٹے) بیچنے سے منع فرمایا ہے، حتیٰ کہ وہ آفات سے محفوظ ہو جائیں، آپ نے بیچنے والے اور خریدنے والے

دونوں کو منع فرمایا ہے۔“

(صحیح مسلم: 1535)

(سوال): کیا اعمال، ایمان میں داخل ہیں؟

(جواب): اعمال، ایمان میں۔ یہ اہل سنت کا متفقہ عقیدہ ہے۔

✽ حافظ نووی رحمۃ اللہ علیہ (۶۷۶ھ) فرماتے ہیں:

أَمَّا إِطْلَاقُ اسْمِ الْإِيمَانِ عَلَى الْأَعْمَالِ فَمُتَّفَقٌ عَلَيْهِ عِنْدَ أَهْلِ الْحَقِّ .
 ”اعمال پر ایمان کا لفظ بولنا اہل حق کے لیے اجماعی و اتفاقی طور پر جائز ہے۔“

(شرح النووي: 149/1)

✽ فرمان باری تعالیٰ ہے:

﴿وَمَا كَانَ اللَّهُ لِيُضِيعَ إِيمَانَكُمْ﴾ (البقرة: ۱۴۳)

”اللہ تعالیٰ تمہارے ایمان (نماز) کو ضائع کرنے والا نہیں۔“

✽ حافظ ابن عبدالبر رحمۃ اللہ علیہ (۴۶۳ھ) لکھتے ہیں:

لَمْ يَخْتَلِفِ الْمُفَسِّرُونَ أَنَّهُ أَرَادَ صَلَاتَكُمْ إِلَى بَيْتِ الْمَقْدِسِ
 فَسَمِيَ الصَّلَاةَ إِيمَانًا .

”مفسرین کا اتفاق ہے کہ یہاں بیت المقدس کی طرف منہ کر کے پڑھی گئی نماز

مراد ہے، لہذا اللہ تعالیٰ نے نماز کو ایمان کہا ہے۔“

(التمہید: ۲۵۳/۹)

✽ سیدنا عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ الْحَيَاءَ مِنَ الْإِيمَانِ .

”بلاشبہ حیا ایمان ہے۔“

(صحیح البخاری: 24، صحیح مسلم: 36)

سوال: انسانی پاخانہ کا کیا حکم ہے؟

جواب: انسانی پاخانہ اور پیشاب ناپاک ہیں، جسم یا کپڑوں کو لگ جائیں، تو اسے دھوئے بغیر نماز پڑھنا جائز نہیں۔ جو شخص پیشاب کے چھینٹوں سے کپڑوں یا بدن کو محفوظ نہیں رکھتا، اس کے متعلق وعید شدید بھی وارد ہے۔

❁ سیدنا عبداللہ بن عباس رضی اللہ عنہما بیان کرتے ہیں:

”رسول اللہ صلی اللہ علیہ وسلم دو قبروں کے پاس سے گزرے، فرمایا: ان دونوں کو عذاب دیا جا رہا ہے اور کسی بڑے جرم میں عذاب نہیں دیا جا رہا، ایک تو ان میں سے وہ تھا، جو پیشاب سے نہیں بچتا تھا اور دوسرا چغلی خور تھا، پھر آپ نے ترٹہنی پکڑی، اس کے دو حصے کئے اور دونوں قبروں میں گاڑ دیا، صحابہ نے عرض کیا: آقا! آپ نے یہ کیوں کیا؟ فرمایا: جب تک یہ ٹہنیاں نہیں سوکھیں گی، ان سے عذاب میں تخفیف کی جاتی رہے گی۔“

(صحیح البخاری: 218، صحیح مسلم: 292)

❁ حافظ ابن رجب رحمۃ اللہ علیہ (۷۹۵ھ) فرماتے ہیں:

”پیشاب اور غیبت چغلی کو عذاب قبر کے ساتھ خاص کرنے میں کیا راز ہے، بعض اہل علم نے اس کا ذکر کیا ہے کہ قبر، آخرت کی پہلی منزل ہے، اس میں ایک نمونہ دکھایا گیا ہے کہ قیامت کے دن کیا جزا سزا ملے گی۔ روز قیامت بندے کو جن گناہوں پر سزا ملے گی، اس کی دو قسمیں ہیں: ① حقوق اللہ، ②

حقوق العباد۔ حقوق اللہ میں سے سب سے پہلے جس کا فیصلہ کیا جائے گا، وہ نماز ہے اور حقوق العباد میں سب سے پہلے خون (قتل) کا فیصلہ ہوگا۔ بزرخ (قبر) میں اللہ تعالیٰ نے ان دونوں حقوق اور جو گناہ ان کا سبب بنتے ہیں، کا فیصلہ کیا ہے۔ پس نماز کا پیش خیمہ طہارت ہے، جو حدث اور گندگی سے پاک ہونے کے لیے کی جاتی ہے۔ اور چغلی اور عزت دری خون (قتل) کا پیش خیمہ ہے، کسی کو اذیت پہنچانے کے لیے یہ دونوں کام بہت آسان ہیں۔ اسی لیے بزرخ (قبر) میں بھی ان دونوں (پیشاب اور چغلی غیبت) کا حساب اور عذاب ہوگا۔“

(تفسیر ابن رجب: 361/2)

(سوال): اہل باطل کا اہل حق سے رویہ کیسا ہوتا ہے؟

(جواب): تاریخ گواہ ہے کہ ہمیشہ سے اہل حق کو اہل باطل کی طرف سے ستایا گیا، پہلے انبیائے کرام ﷺ سے لے کر ہمارے نبی کریم ﷺ تک اور آپ ﷺ سے لے کر آج تک اہل حق اہل باطل کی طرف سے نشانہ بنتے آرہے ہیں، مگر اہل حق عزیمت کے ساتھ حق پر قائم رہتے ہیں اور اس کی نشر و اشاعت میں ہمہ وقت مصروف عمل رہتے ہیں۔

✽ سیدنا انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

بَعَثَ النَّبِيُّ صَلَّى اللَّهُ عَلَيْهِ وَسَلَّمَ سَرِيَّةً يُقَالُ لَهُمُ الْقُرَاءُ فَأَصِيبُوا، فَمَا رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ وَجَدَ عَلَى شَيْءٍ مَا وَجَدَ عَلَيْهِمْ، فَفَنَّتَ شَهْرًا فِي صَلَاةِ الْفَجْرِ، وَيَقُولُ: إِنَّ عَصِيَّةَ عَصَوْا اللَّهَ وَرَسُولَهُ.

”نبی کریم ﷺ نے قراء صحابہ پر مشتمل ایک جماعت (قبیلہ رعل، ذکوان اور عصیہ) کی طرف بھیجی، تو انہیں (بے دردی) شہید کر دیا گیا۔ نبی کریم ﷺ کو جتنا دکھ اس سانحہ پر ہوا، اتنا کبھی نہیں ہوا۔ تو رسول اللہ ﷺ (قبیلہ رعل، ذکوان اور عصیہ) ایک مہینہ نماز فجر میں قنوت کی، آپ ﷺ فرماتے تھے: قبیلہ عصیہ نے اللہ اور اس کے رسول کی نافرمانی کی ہے۔“

(صحیح البخاری: 6394، صحیح مسلم: 677)

✽ ورقہ بن نوفل رضی اللہ عنہ نے پہلی وحی کے بعد رسول اللہ ﷺ سے فرمایا:

لَمْ يَأْتِ رَجُلٌ قَطُّ بِمِثْلِ مَا جِئْتُ بِهِ إِلَّا عَوْدِي .

”جو پیغام آپ لے کر آئے ہیں، یہ پیغام آج تک جو بھی لایا، اسے ضرور ستایا گیا۔“

(صحیح البخاری: 3، صحیح مسلم: 160)

سوال: بغیر دلیل فتویٰ دینا کیسا ہے؟

جواب: دلیل کتاب و سنت ہیں۔ جو فتویٰ نصوص کتاب و سنت سے ہٹ کر ہو، اس

کی مذمت ہے۔

✽ سیدنا عبد اللہ بن عمرو رضی اللہ عنہما بیان کرتے ہیں کہ رسول اللہ ﷺ نے فرمایا:

إِنَّ اللَّهَ لَا يَقْبِضُ الْعِلْمَ انْتِزَاعًا يَنْتَزِعُهُ مِنَ الْعِبَادِ، وَلَكِنْ يَقْبِضُ الْعِلْمَ بِقَبْضِ الْعُلَمَاءِ، حَتَّى إِذَا لَمْ يُبْقِ عَالِمًا اتَّخَذَ النَّاسُ رُؤُوسًا جُهَالًا، فَسُئِلُوا فَأَفْتَوْا بِغَيْرِ عِلْمٍ، فَضَلُّوا وَأَضَلُّوا .

”بلاشبہ اللہ تعالیٰ علم کو ایسے قبض نہیں کرے گا کہ بندوں (کے سینوں سے) چھین لے، بلکہ اللہ تعالیٰ علما کو فوت کر کے علم قبض کرے گا، یہاں تک کہ کوئی

عالم باقی نہیں رہے گا، پھر لوگ جاہلوں کو پیشوا بنالیں گے، ان سے سوال کیا جائے گا، تو وہ علم (یعنی کتاب و سنت کی نصوص) کے بغیر فتویٰ دیں گے، وہ خود بھی گمراہ ہوں گے اور دوسروں کو بھی گمراہ کریں گے۔“

(صحیح البخاری: 100، صحیح مسلم: 2673)

✽ علامہ ابن الوزیر رحمۃ اللہ علیہ (۸۴۰ھ) فرماتے ہیں:

مَنْ لَيْسَ بِعَالِمٍ بِالْكِتَابِ وَالسُّنَّةِ لَا يَسْتَحِقُّ أَنْ يُسَمَّى فِي الشَّرْعِ عَالِمًا، وَإِنْ عَرَفَ جَمِيعَ الْعُلُومِ مَاعَدَا الْكِتَابِ وَالسُّنَّةِ، وَهَذَا ظَاهِرٌ لَا نَعْلَمُ فِيهِ نِزَاعًا.

”جو کتاب و سنت کا علم نہیں رکھتا، وہ شرعی اعتبار سے عالم کہلوانے کا حق دار نہیں، اگرچہ وہ کتاب و سنت کے علاوہ تمام علوم میں مہارت رکھتا ہو۔ یہ بات بالکل واضح ہے، اس میں کوئی اختلاف نہیں۔“

(الرّوض الباسم: 77/1)

✽ سیدنا عبداللہ بن عباس رضی اللہ عنہما بیان کرتے ہیں:

إِنَّ رَجُلًا، أَجْنَبَ فِي شِتَاءٍ، فَسَأَلَ فَأَمَرَ بِالْغُسْلِ فَأَعْتَسَلَ فَمَاتَ فَذَكَرَ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ فَقَالَ: مَا لَهُمْ قَتَلُوهُ قَتَلَهُمُ اللَّهُ ثَلَاثًا قَدْ جَعَلَ اللَّهُ الصَّعِيدَ أَوْ التَّيْمَمَ طَهُورًا.

”ایک آدمی سردی کے موسم میں جنبی ہو گیا۔ اس نے مسئلہ پوچھا، تو اسے غسل کرنے کا حکم دیا گیا۔ اس نے غسل کیا، تو مر گیا، نبی کریم صلی اللہ علیہ وسلم کو یہ بات بتائی گئی، تو آپ صلی اللہ علیہ وسلم نے فرمایا: اللہ ان کو برباد کرے، انہوں نے اسے مار ڈالا

(یہ بات آپ نے تین مرتبہ فرمائی) اللہ نے مٹی یا تیمم کو تمہارے لیے طہارت
(پاکیزگی) کا ذریعہ بنایا ہے۔“

(مسند الإمام أحمد : 1 / 380، سنن ابن ماجہ : 572، سنن الدارقطني :
191,190/1، وسندہ حسنٌ)

اس حدیث کو امام ابن الجارود رحمہ اللہ (۱۲۸)، امام ابن خزیمہ رحمہ اللہ (۲۷۳)، امام ابن
حبان رحمہ اللہ (۱۳۱۴) اور امام حاکم رحمہ اللہ (۱۶۵/۱) نے ”صحیح“ کہا ہے، حافظ ذہبی رحمہ اللہ نے
ان کی موافقت کی ہے۔

ولید بن عبد اللہ بن ابی رباح ”ثقفہ“ ہیں، امام دارقطنی رحمہ اللہ (سنن الدارقطني :
۷۲/۳) اور حافظ بیہقی رحمہ اللہ (السنن الکبریٰ: ۶/۶) کا اسے ”ضعیف“ کہنا مرجوح ہے۔
اسے امام یحییٰ بن معین رحمہ اللہ نے ”ثقفہ“ کہا ہے، (الجرح والتعديل لابن ابی حاتم: ۹/۹)،
امام ابن حبان رحمہ اللہ نے ”الثقات“ (۵۴۹/۷) میں ذکر کیا ہے۔

🌸 امام حاکم رحمہ اللہ فرماتے ہیں:

هُوَ قَلِيلُ الْحَدِيثِ جِدًّا. ”اس کی بہت کم روایات ہیں۔“
ان ائمہ کرام نے اس کی حدیث کی تصحیح کر رکھی ہے، لہذا اس کی توثیق ہی راجح ہے۔

🌸 حافظ خطابی رحمہ اللہ (۳۸۸ھ) فرماتے ہیں:

فِي هَذَا الْحَدِيثِ مِنَ الْعِلْمِ أَنَّهُ عَابَهُمْ بِالْفَتْوَى بِغَيْرِ عِلْمٍ وَالْحَقَّ
بِهِمُ الْوَعِيدَ بَأَنَّ دَعَا عَلَيْهِمْ وَجَعَلَهُمْ فِي الْإِثْمِ قَتْلَةً لَهُ .

”اس حدیث میں علمی نکتہ ہے کہ نبی کریم صلی اللہ علیہ وسلم نے صحابہ کے بغیر علم فتویٰ دینے
کو معیوب جانا، انہیں وعید سنائی، ان کے لیے بددعا کی اور انہیں اس قتل پر گناہ

گارٹھہرایا۔“ (مَعَالِمُ السَّنَنِ 104/1)

صحابہ کرام نے اجتہاد کرتے ہوئے اسے غسل کرنے کا حکم دیا، مگر یہ اجتہاد کتاب و سنت کی نصوص پر مبنی نہ تھا، جس پر نبی کریم ﷺ انہیں گناہ گار قرار دیا۔ صحابہ تو مغفور ہیں، لہذا اب اگر کوئی کتاب و سنت کی نصوص کے بغیر اجتہاد کرے، تو وہ مذموم ہے اور وہ اس وعید میں داخل ہے، پھر وہ شخص کس قدر گناہ گار ہوگا، جو کتاب و سنت کی واضح نصوص کے خلاف فتویٰ دیتا ہے!

سوال: مسجد میں تھوکنے کیسا ہے؟

جواب: مسجد میں تھوکنے کا گناہ ہے اور اس کا کفارہ یہی ہے کہ تھوک صاف کر دیا جائے۔

✽ سیدنا انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

الْبَزَاقُ فِي الْمَسْجِدِ خَطِيئَةٌ وَكَفَّارَتُهَا دَفْنُهَا .

”مسجد میں تھوکنے کا گناہ ہے اور اس کا کفارہ یہ ہے کہ اسے زائل کر دیا جائے۔“

(صحیح البخاری: 415، صحیح مسلم: 552)

سوال: کیا نبی کریم صلی اللہ علیہ وسلم نے آخری کھانے میں پیاز کھایا؟

جواب: اس حوالے سے ایک ضعیف حدیث مروی ہے۔

✽ سیدہ عائشہ رضی اللہ عنہا سے منسوب ہے:

إِنَّ آخِرَ طَعَامٍ أَكَلَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ طَعَامٌ

فِيهِ بَصَلٌ .

”آخری کھانا، جو رسول اللہ صلی اللہ علیہ وسلم نے تناول فرمایا، اس میں پیاز شامل تھا۔“

(سنن أبي داود: 3829)

سند ضعیف ہے۔ بقیہ بن ولید تدریس تسویہ کا مرتکب ہے، سماع بالتسلسل درکار ہے!

✽ جس روایت میں بقیہ بن ولید کی متابعت ہے، وہاں خالد بن معدان سیدہ

عائشہ رضی اللہ عنہا سے بیان کر رہے ہیں، جو کہ مرسل ہے۔

(سوال): احسان جتلانے کا کیا حکم ہے؟

(جواب): کسی سے نیکی کر کے پھر اسے تکلیف پہنچانے کے لیے یا شرمندہ کرنے کے

لیے احسان جتلانا گناہ ہے، اس سے نیکی ضائع ہو جاتا ہے۔

✽ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ﴾

(البقرة: 264)

”مومنو! اپنے صدقات احسان جتلا کر اور اذیت دے کر برباد نہ کرو۔“

مفسرین کی رائے یہ ہے کہ خیرات ضائع کرنے اور مٹانے سے مراد ثواب کو ضائع

کرنا ہے۔

✽ سیدنا ابو ذر رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

”روز قیامت اللہ تعالیٰ تین لوگوں سے کلام نہیں کرے گا، نہ ان کی طرف دیکھے

گا، نہ اُن کا تزکیہ فرمائے گا اور اُن کے لیے دردناک عذاب ہوگا، ابو ذر رضی اللہ عنہ

نے عرض کیا: وہ تو ناکام و نامراد ہو گئے، یا رسول اللہ! وہ کون لوگ ہیں؟ فرمایا:

ازرار (ٹخنے سے نیچے) لڑکانے والا، احسان جتلانے والا اور جھوٹی قسم سے سودا

بیچنے والا۔“ (صحیح مسلم: 106)

(سوال): بعض عورتیں بال گوندھتے وقت پراندہ کا استعمال کرتی ہیں، شرع میں اس کا

کیا حکم ہے؟

(جواب) پراندہ کا استعمال جائز ہے، اس کے بارے میں ممانعت وارد نہیں ہوتی، البتہ وگ ممنوع ہے۔

❁ امام سعید بن جبیر رضی اللہ عنہ فرماتے ہیں:

لَا بَأْسَ بِالْقَرَامِلِ . ”پراندہ میں کوئی حرج نہیں۔“

(سنن أبي داود: 4171، وسنده صحيح)

❁ امام ابو داؤد رضی اللہ عنہ فرماتے ہیں:

كَانَهُ يَذْهَبُ إِلَى أَنَّ الْمَنْهِيَّ عَنْهُ شُعُورُ النَّسَاءِ .

”سعید بن جبیر رضی اللہ عنہ کے نزدیک ممانعت وگ لگانے کی ہے (نہ کہ پراندہ وغیرہ کی)۔“

❁ امام احمد بن حنبل رضی اللہ عنہ فرماتے ہیں:

الْقَرَامِلُ لَيْسَ بِهِ بَأْسٌ . ”پراندے میں کوئی حرج نہیں۔“

(سنن أبي داود، تحت الرقم: 4171)

❁ امام ابو عبید قاسم بن سلام رضی اللہ عنہ (۲۲۳ھ) فرماتے ہیں:

قَدْ رَخَّصَتِ الْفُقَهَاءُ فِي الْقَرَامِلِ، وَكُلُّ شَيْءٍ وُصِلَ بِهِ الشَّعْرُ مَا لَمْ يَكُنِ الْوَصْلُ شَعْرًا فَلَا بَأْسَ بِهِ .

”فقہاء نے پراندہ کی رخصت دی ہے۔ بالوں کے علاوہ جس چیز سے بھی بالوں کو گوندھا جائے، جائز ہے۔“

(غریب الحدیث: 217/3)

فتاویٰ امسن پوری (قسط ۱۴۰)

غلام مصطفیٰ ظہیر امسن پوری

سوال: خنجر کا کیا حکم ہے؟

جواب: خنجر حرام جانور ہے، یہ گدھے سے پیدا ہوتا ہے۔ اس کا وہی حکم ہے، جو

گھریلو گدھے کا ہے۔

✽ امام ابن منذر رحمۃ اللہ علیہ (۳۱۹ھ) فرماتے ہیں:

هُوَ قَوْلُ عَوَامِّ أَهْلِ الْعِلْمِ .

”اکثر اہل علم کا یہی قول ہے (کہ خنجر کا گوشت حرام ہے)۔“

(الإشراف: 143/8)

✽ علامہ محدث محمد عبدالرحمن مبارکپوری رحمۃ اللہ علیہ (۱۳۵۳ھ) فرماتے ہیں:

بِهِ قَالَ الْأَكْثَرُ وَهُوَ الْحَقُّ .

”جمہور کا مذہب یہ ہے (کہ خنجر حرام ہے) اور یہی حق ہے۔“

(تحفة الأحوذی: 44/5)

✽ علامہ مظہری رحمۃ اللہ علیہ (۷۲۷ھ) فرماتے ہیں:

لَحْمُ الْبَغْلِ وَالْحِمَارِ حَرَامٌ بِالْإِتِّفَاقِ .

”خنجر اور گدھے کا گوشت بالاتفاق حرام ہے۔“

(المفاتیح فی شرح المصابیح: 487/4)

(سوال): کیا سبزیوں میں زکوٰۃ ہے؟

(جواب): سبزیوں پر زکوٰۃ (عشر) نہیں ہے۔

❁ امام ابو عبید قاسم بن سلام رحمۃ اللہ علیہ (۲۲۴ھ) فرماتے ہیں:

الْعُلَمَاءُ الْيَوْمَ مُجْمِعُونَ مِنْ أَهْلِ الْعِرَاقِ، وَالْحِجَازِ، وَالشَّامِ
عَلَىٰ أَنْ لَا صَدَقَةَ فِي قَلِيلِ الْخَضِرِ وَلَا فِي كَثِيرِهَا، إِذَا كَانَتْ
فِي أَرْضِ الْعُشْرِ.

”عراق، حجاز اور شام کے اہل علم آج اس بات پر متفق ہیں کہ سبزیاں کم ہوں یا زیادہ، اگر وہ عشر والی زمین میں ہوں، تو ان پر کوئی زکوٰۃ نہیں۔“

(کتاب الأموال: 502)

اس کے خلاف کچھ ثابت نہیں۔

❁ سیدنا ابو سعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَيْسَ فِيمَا أَقَلَّ مِنْ خَمْسَةِ أَوْسُقٍ صَدَقَةٌ.

”پانچ وسق سے کم میں زکوٰۃ نہیں ہوتی۔“

(صحیح البخاری: 1484، صحیح مسلم: 979)

یہ حدیث اس بات کی دلیل ہے کہ سبزیوں پر زکوٰۃ نہیں۔

❁ حافظ خطابی رحمۃ اللہ علیہ (۳۸۸ھ) اس حدیث کے فوائد میں لکھتے ہیں:

”اس حدیث سے ان اہل علم نے استدلال کیا ہے جن کے نزدیک کسی بھی سبزی پر زکوٰۃ واجب نہیں، کیونکہ ان کے بقول سبزی کو ماپا نہیں جاتا، جبکہ حدیث میں زکوٰۃ اسی چیز کے لیے مقرر کی گئی ہے، جس کو ماپا جاسکے، جیسا کہ

دانے اور غلہ ہوتا ہے۔ جن چیزوں کو ماپا نہیں جاتا، وہ زکوٰۃ سے مستثنیٰ ہیں، جیسا کہ پھل اور سبزیاں وغیرہ۔ اکثر اہل علم یہی بات کہتے ہیں، سوائے امام ابوحنیفہ کے۔ وہ سبزیوں میں بھی زکوٰۃ کو واجب سمجھتے ہیں۔“

(معالم السنن: 14/2)

✿ حافظ ابن حجر رحمۃ اللہ علیہ (۸۵۲ھ) لکھتے ہیں:

”امام ابن منذر رحمۃ اللہ علیہ نے اس پر اجماع نقل کیا ہے کہ پانچ وسق سے کم زمینی پیداوار پر عشر نہیں ہوتا، سوائے امام ابوحنیفہ کے۔ وہ کہتے ہیں کہ ہر اس چیز پر عشر ہوگا، جس کی کاشت کا مقصد زمین کی نمو ہو، سوائے لکڑی، بانس، بھنگ اور اس درخت کے جس پر پھل نہ لگتا ہو۔“

(فتح الباری: 350/3)

یہ کہنا کہ یہ حدیث صرف تجارت کے بارے میں ہے، درست نہیں۔ اس سے مراد یہ ہے کہ جس پیداوار میں زکوٰۃ ہے، اس میں زکوٰۃ کا نصاب کم از کم پانچ وسق ہے۔

✿ عظیم تابعی میمون بن مہران رحمۃ اللہ علیہ سے سبزیوں پر زکوٰۃ کے بارے میں

پوچھا گیا، تو انہوں نے فرمایا:

لَيْسَ فِيهَا زَكَاةٌ، حَتَّى تُبَاعَ، فَإِذَا بِيَعَتْ وَبَلَغَتْ مِائَتِي دِرْهَمٍ، فَإِنَّ فِيهَا خَمْسَةَ دَرَاهِمٍ.

”سبزیوں پر کوئی زکوٰۃ نہیں حتیٰ کہ ان کو بیچ دیا جائے۔ جب بیچا جائے اور ان کی قیمت دو سو درہم (نصاب) تک پہنچ جائے، تو اس میں پانچ درہم زکوٰۃ ہوگی۔“

(کتاب الأموال: 502، وسندہ حسن)

✿ امام محمد بن مسلم، ابن شہاب زہری رحمۃ اللہ علیہ کا بھی یہی موقف ہے۔

(أيضاً، وسندہ حسن)

✿ عالم اہل کوفہ، امام حکم بن عتیبہ رحمۃ اللہ علیہ فرماتے ہیں:

لَيْسَ فِي الْخَضِرَاوَاتِ صَدَقَةٌ .

”سبز یوں پر کوئی زکوٰۃ نہیں۔“ (مصنّف ابن أبي شيبة: 139/3، وسندہ حسن)

✿ مفتی مکہ، عظیم تابعی، امام عطاء بن ابورباح رحمۃ اللہ علیہ بھی یہی فرماتے ہیں۔

(مصنّف ابن أبي شيبة: 139/3، وسندہ صحیح)

✿ امام اہل شام، محمول تابعی رحمۃ اللہ علیہ فرماتے ہیں:

لَيْسَ فِي الْخَضِرِ زَكَاةٌ؛ إِلَّا أَنْ يَصِيرَ مَالًا، فَيَكُونُ فِيهِ زَكَاةٌ .

”سبز یوں پر کوئی زکوٰۃ نہیں، ہاں اگر ان کو بیچ کر مال بنا لیا جائے، تو اس میں

زکوٰۃ ہوگی۔“

(مصنّف ابن أبي شيبة: 139/3، وسندہ حسن)

(سوال): حدیث: ”جو بھی زمین سے نکلے، اس پر عشر ہے۔“ کی استنادی حیثیت کیا ہے؟

(جواب): حدیث کی کتابوں میں ان الفاظ سے کوئی حدیث مروی نہیں۔ فقہ حنفی کی

کتاب ”ہدایہ“ میں یہ روایت بے سند منقول ہے۔

✿ ہدایہ میں ہے:

قَوْلُهُ: مَا أَخْرَجَتْهُ الْأَرْضُ فَفِيهِ الْعُشْرُ .

”فرمان نبوی ہے: زمین جو کچھ بھی اُگاتی ہے، اس میں عشر ہے۔“

(الهداية: 1/107)

✽ ✽ ————— ● ————— 5 ————— ● ————— ✽ ✽

✽ علامہ عینی حنفی رحمۃ اللہ علیہ فرماتے ہیں:

هَذَا الْحَدِيثُ غَرِيبٌ بِهَذَا اللَّفْظِ .

”ان الفاظ کے ساتھ یہ حدیث بے اصل ہے۔“

(البنایۃ : 420/3)

(سوال): حلال جانوروں کے پیشاب کا کیا حکم ہے؟

(جواب): حلال جانوروں کا پیشاب پاک ہے۔

✽ سیدنا انس بن مالک رضی اللہ عنہ بیان کرتے ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ يُصَلِّي قَبْلَ أَنْ يُبْنَى

الْمَسْجِدُ فِي مَرَابِضِ الْغَنَمِ .

”نبی صلی اللہ علیہ وسلم مسجد بننے سے پہلے بکریوں کے باڑے میں نماز ادا فرماتے تھے۔“

(صحیح البخاری : ۲۳۴ ، صحیح مسلم : ۵۲۴)

اس حدیث سے بھی ائمہ حدیث اور فقہائے امت نے حلال جانوروں کے پیشاب

کے پاک ہونے کو ثابت کیا ہے۔

✽ سیدنا عبداللہ بن عباس رضی اللہ عنہما بیان کرتے ہیں:

إِنَّهُ قِيلَ لِعُمَرَ بْنِ الْخَطَّابِ حَدَّثَنَا مِنْ شَأْنِ سَاعَةِ الْعُسْرَةِ ،

فَقَالَ عُمَرُ : خَرَجْنَا إِلَى تَبُوكَ فِي قَيْظٍ شَدِيدٍ ، فَزَلْنَا مَنْزِلًا

أَصَابَنَا فِيهِ عَطِشٌ حَتَّى ظَنَنَّا أَنَّ رِقَابَنَا سَتَنْقَطِعُ حَتَّى أَنْ كَانَ

الرَّجُلُ لِيَذْهَبُ يَلْتَمِسُ الْمَاءَ فَلَا يَرْجِعُ حَتَّى يَظَنَّ أَنَّ رَقَبَتَهُ

سَتَنْقَطُ حَتَّىٰ إِنَّ الرَّجُلَ يَنْحَرُ بَعِيرَهُ فَيَعَصِرُ فَرْتَهُ فَيَشْرِبُهُ
وَيَجْعَلُ مَا بَقِيَ عَلَىٰ كَبِدِهِ، فَقَالَ أَبُو بَكْرٍ الصِّدِّيقُ: يَا رَسُولَ
اللَّهِ، إِنَّ اللَّهَ قَدْ عَوَدَكَ فِي الدُّعَاءِ خَيْرًا فَادْعُ لَنَا، فَقَالَ:
أَتَحِبُّ ذَلِكَ؟ قَالَ: نَعَمْ، فَرَفَعَ يَدَيْهِ فَلَمْ يُرْجِعْهُمَا حَتَّىٰ
قَالَتِ السَّمَاءُ فَأَظْلَمَتْ، ثُمَّ سَكَبَتْ فَمَلَأُوا مَا مَعَهُمْ، ثُمَّ
ذَهَبْنَا نَنْظُرُ فَلَمْ نَجِدْهَا جَازَتِ الْعَسْكَرَ.

”سیدنا عمر بن خطاب رضی اللہ عنہ سے عرض کیا گیا کہ ہمیں ساعتِ عمرہ (غزوہ تبوک کے مشکل وقت) کے متعلق کچھ بیان کریں، تو سیدنا عمر رضی اللہ عنہ نے بیان کیا: ہم سخت گرمی میں تبوک کی طرف روانہ ہوئے، ہم نے ایک جگہ پڑاؤ کیا، ہمیں اتنی سخت پیاس لگی تھی کہ ہلاکت کا خوف لاحق ہونے لگا، یہاں تک کہ ہمارا آدمی پانی کی تلاش میں نکلتا، مگر خالی ہاتھ واپس لوٹ آتا، اسے بھی گمان گزرتا کہ ابھی اس کا سانس رک جائے گا۔ بالآخر ایک شخص نے اپنا اونٹ ذبح کیا، اس کی ادبھری نچوڑی اور اس سے نکلنے والا پانی پی لیا، اس کا بقیہ حصہ اپنے جگر پر رکھ لیا، سیدنا ابوبکر صدیق رضی اللہ عنہ نے عرض کیا: اللہ کے رسول! بلاشبہ اللہ تعالیٰ آپ کو دعا کا بہترین بدلہ دیتا ہے، آپ اللہ سے دعا فرمائیے! فرمایا: کیا آپ یہ چاہتے ہیں؟ عرض کیا: جی ہاں، تو رسول اللہ صلی اللہ علیہ وسلم نے دعا کے لیے ہاتھ اٹھائے، ابھی ہاتھ نیچے نہیں کیے تھے کہ بادل گر جنے لگے، گھٹائیں چھا گئیں اور خوب برسیں۔ تو صحابہ کرام رضی اللہ عنہم نے برتن بھر لیے۔ ہم نے غور کیا، تو معلوم

ہوا کہ یہ بارش ہمارے لشکر پر ہی برسی۔“

(صحیح ابن خزیمہ: 101، صحیح ابن حبان: 1383، وسندہ صحیح)

اس حدیث کو امام حاکم رحمۃ اللہ علیہ (۵۲۶) نے بخاری و مسلم کی شرط پر ”صحیح“ کہا ہے،

حافظ ذہبی رحمۃ اللہ علیہ نے موافقت کی ہے۔

محدثین کرام نے اس حدیث سے حلال جانوروں کے پیشاب کے پاک ہونے پر

دلیل پکڑی ہے۔ بہت ساری احادیث اس موقف کی مؤید ہیں۔

(سوال): گائے کی قربانی میں کتنے حصے کیے جاسکتے ہیں؟

(جواب): گائے کی قربانی میں زیادہ سے زیادہ سات حصے کیے جاسکتے ہیں، اکیلا شخص

بھی گائے قربان کر سکتا ہے، ایک گائے میں دو، چار، پانچ افراد بھی شریک ہو سکتے ہیں،

سات حصے کرنا ضروری نہیں۔

❁ سیدنا عبداللہ بن عباس رضی اللہ عنہما بیان کرتے ہیں:

”ہم نبی اکرم صلی اللہ علیہ وسلم کے ساتھ سفر میں عید الاضحیٰ کے موقع پر اونٹ میں دس اور

گائے میں سات آدمی شریک ہوئے۔“

(مسند الإمام أحمد: ۲۴۸۸، السنن الكبرى للنسائی: ۴۱۲۳، ۴۳۹۲، ۴۴۸۲، سنن

الترمذی: ۹۰۵، سنن ابن ماجہ: ۳۱۳۱، المستدرک للحاکم: ۲۳۰/۴، وسندہ حسن)

اس حدیث کو امام ترمذی رحمۃ اللہ علیہ نے ”حسن غریب“ امام ابن حبان رحمۃ اللہ علیہ (۴۰۰۷) نے

”صحیح“ اور امام حاکم رحمۃ اللہ علیہ نے ”امام بخاری رحمۃ اللہ علیہ کی شرط پر صحیح“ کہا ہے، حافظ ذہبی رحمۃ اللہ علیہ

نے ان کی موافقت کی ہے۔

❁ سیدنا جابر بن عبداللہ رضی اللہ عنہما بیان کرتے ہیں:

”ہم نے حدیبیہ والے سال نبی کریم صلی اللہ علیہ وسلم کے ساتھ قربانی کی، ایک اونٹ اور

گائے کو سات سات آدمیوں کی طرف سے ذبح کیا گیا۔“

(صحیح مسلم: ۱۳۱۸)

سوال: کیا گائیوں پر زکوٰۃ ہے؟

جواب: چرنے والی گائیوں پر زکوٰۃ ہے، فارم میں پالی جانے والی گائیوں پر زکوٰۃ

نہیں ہے۔

سیدنا جابر بن عبد اللہ رضی اللہ عنہما بیان کرتے ہیں کہ میں نے رسول اللہ ﷺ کو

فرماتے ہوئے سنا:

”اونٹوں کا جو مالک ان کا حق (زکوٰۃ) ادا نہیں کرتا، قیامت کے روز وہ اونٹ زیادہ سے زیادہ تعداد میں آئیں گے اور اس شخص کو ان کے سامنے ایک چٹیل میدان میں بٹھا دیا جائے گا، وہ اپنے کھروں اور پاؤں سمیت اس کو روندیں گے، گائیوں کا جو مالک ان کا حق (زکوٰۃ) ادا نہیں کرتا، قیامت کے روز وہ گائیاں زیادہ سے زیادہ تعداد میں آئیں گی اور اس شخص کو ان کے سامنے ایک چٹیل میدان میں بٹھا دیا جائے گا، وہ اپنے سینگوں سے اسے ماریں گی اور اپنے پاؤں سے اس کو روندیں گی، بکریوں کا جو مالک ان کا حق (زکوٰۃ) ادا نہیں کرتا، قیامت کے روز وہ بکریاں زیادہ سے زیادہ تعداد میں آئیں گی، اس شخص کو ان کے سامنے ایک چٹیل میدان میں بٹھا دیا جائے گا، وہ اپنے سینگوں سے اسے ماریں گی اور کھروں سے اس کو روندیں گی، ان میں ایک بکری بھی بغیر سینگوں کے یا ٹوٹے ہوئے سینگوں والی نہ ہوگی، جو مال دار آدمی مال کا حق ادا نہیں کرتا، قیامت کے دن اس کا مال گنجنے سانپ کی شکل میں آئے

گا اور منہ کھول کر اس کا پیچھا کرے گا، جب وہ (سانپ) اس کے پاس آئے گا، تو وہ آدمی اس سے بھاگ جائے گا۔ سانپ اسے آواز دے گا کہ اپنا مال لے جا، جسے تو چھپا چھپا کر رکھتا تھا، مجھے اس کی کوئی ضرورت نہیں، جب وہ کوئی چارہ نہیں پائے گا، تو اپنا ہاتھ اس کے منہ میں داخل کر دے گا، وہ اسے اونٹ کی طرح چبا دے گا۔

ابوزبیر رضی اللہ عنہ کہتے ہیں: یہ الفاظ میں نے عبید بن عمیر سے سنے ہیں، پھر میں نے سیدنا جابر بن عبد اللہ رضی اللہ عنہما سے پوچھا تو انہوں نے بھی عبید بن عمیر کی طرح ہی بیان کیا۔ نیز عبید بن عمیر کہتے ہیں: ایک آدمی نے پوچھا: اللہ کے رسول صلی اللہ علیہ وسلم اونٹوں کا حق کیا ہے؟ فرمایا: گھاٹ پر اس کا دودھ دوہ کر دینا، پانی پلانا، جفتی کے لیے مستعار دینا، تحفے میں دینا اور اللہ کے راستے میں اس پر سوار کرنا۔“

(صحیح مسلم: 27/988، المنتقی لابن الجارود: 335)

❁ سیدنا معاذ رضی اللہ عنہ بیان کرتے ہیں:

”نبی کریم صلی اللہ علیہ وسلم نے انہیں یمن بھیجا، تو حکم دیا کہ تیس گائیوں میں سے ایک تیرجہ (گائے کا ایک سالہ نر یا مادہ بچہ) لینا اور ہر بالغ شہری سے ایک دینار یا اس کے مساوی معافری (یمن کا کپڑا) لینا۔“

(سنن أبي داود: 1578، سنن النسائي: 2454، سنن الترمذي: 623، سنن ابن

ماجه: 1803، وسنده حسن)

اس حدیث کو امام ترمذی رضی اللہ عنہ نے ”حسن“، امام ابن خزمیہ رضی اللہ عنہ (۲۲۶۸)، امام ابن حبان رضی اللہ عنہ (۲۸۸۶) اور امام ابن الجارود رضی اللہ عنہ (۱۱۰۴) نے ”صحیح“ کہا ہے، امام حاکم رضی اللہ عنہ (۳۹۸/۱) نے امام مسلم رضی اللہ عنہ کی شرط پر ”صحیح“ کہا ہے، حافظ ذہبی رضی اللہ عنہ نے

ان کی موافقت کی ہے۔

❁ سیدنا انس بن مالک رضی اللہ عنہ بیان کرتے ہیں:

”سیدنا ابو بکر صدیق رضی اللہ عنہ نے مجھے بحرین بھیجا، تو یہ خط لکھ کر دیا: بسم اللہ الرحمن الرحیم یہ زکوٰۃ کا فریضہ ہے، جسے رسول اللہ صلی اللہ علیہ وسلم نے اللہ تعالیٰ کے حکم کے مطابق مسلمانوں پر فرض کیا ہے، جس مسلمان سے اس میں مذکور نصاب کے مطابق زکوٰۃ کا مطالبہ کیا جائے، تو وہ ادا کرے اور جس سے اس نصاب سے زائد مطالبہ کیا جائے، تو وہ صاف انکار کر دے۔ چوبیس سے کم اونٹوں کی زکوٰۃ بکریوں کی شکل میں ہوگی، یعنی ہر پانچ اونٹوں پر ایک بکری ہوگی، جب اونٹ پچیس ہو جائیں، تو پھر پینتیس تک ان کی زکوٰۃ ایک بنت مخاض (ایک سال کی اونٹنی) ہوگی، اگر بنت مخاض میسر نہ ہو، تو ایک ابن لبون (دو سالہ نراونٹ) ہے، چھتیس سے پینتالیس تک ایک بنت لبون (دو سالہ اونٹنی) ہے، چھیالیس سے ساٹھ تک حقہ (تین سالہ اونٹنی) ہے، جو اونٹ کی جفتی کے قابل ہو، اکٹھ سے پچھتر تک جذعہ (چار سالہ اونٹنی) ہے، چھتر سے نوے تک دو بنت لبون ہیں، اکانوے سے ایک سو بیس تک دو حقے ہیں جو اونٹ کی جفتی کے قابل ہوں، جب اونٹ ایک سو بیس سے بڑھ جائیں تو پھر ہر چالیس پر ایک بنت لبون اور ہر پچاس پر ایک حقہ ہے، اگر فریضہ زکوٰۃ (کی ادائیگی) میں اونٹوں کی عمریں مختلف ہوں، مثلاً کسی کے ذمے اونٹوں کی زکوٰۃ میں جذعہ واجب ہے، لیکن اس کے پاس جذعہ نہیں بل کہ حقہ ہے تو اس سے حقہ قبول کر لیا جائے گا اور ساتھ دو بکریاں یا بیس درہم لیے جائیں گے، اگر کسی کے ذمے حقہ ہے

لیکن اس کے پاس حقہ نہیں بل کہ جذعہ ہے تو وہ جذعہ ہی اس سے قبول کر لیا جائیگا اور زکوٰۃ وصول کرنے والا اپنی طرف سے اسے دو بکریاں یا بیس درہم واپس کرے گا۔ اسی طرح اگر کسی کے ذمہ حقہ ہے اور وہ اس کے پاس نہیں ہے، بل کہ اس کے پاس بنت لبون ہے، تو وہ اس سے قبول کر لی جائے گی نیز وہ دو بکریاں یا بیس درہم بھی ساتھ دے گا، اگر کسی کے ذمہ بنت لبون ہے، لیکن اس کے پاس بنت لبون نہیں، بل کہ حقہ ہے، تو وہ حقہ ہی اس سے قبول کر لیا جائے گا اور زکوٰۃ وصول کرنے والا اپنی طرف سے اسے دو بکریاں یا بیس درہم واپس کرے گا۔ اسی طرح اگر کسی کے ذمہ بنت لبون ہے اور وہ اس کے پاس نہیں ہے بل کہ اس کے پاس بنت مخاض ہے تو وہ اس سے قبول کر لی جائے گی نیز وہ دو بکریاں یا بیس درہم بھی ساتھ دے گا، اگر کسی کے ذمہ بنت مخاض ہے، لیکن اس کے پاس بنت مخاض نہیں، بل کہ بنت لبون ہے، تو وہ بنت لبون ہی اس سے قبول کر لیا جائے گا اور زکوٰۃ وصول کرنے والا اپنی طرف سے اسے دو بکریاں یا بیس درہم واپس کرے گا۔ اگر کسی کے پاس بنت مخاض نہ ہو، بل کہ ابن لبون (دو سالہ نراونٹ) ہو تو اس سے صرف یہی قبول کیا جائے گا ساتھ کچھ نہ لیا جائے گا۔ اگر کسی کے پاس صرف چار اونٹ ہیں، تو اس پر زکوٰۃ فرض نہیں۔ اگر اس کا مالک اپنی مرضی سے نفل صدقہ کرنا چاہتا ہے تو کر سکتا ہے، اگر پانچ اونٹ ہوں، تو ایک بکری واجب ہے۔ بکریوں کی زکوٰۃ یوں ہے کہ چالیس سے لے کر ایک سو بیس چرنے والی بکریوں پر ایک بکری واجب ہے، ایک سو بیس سے بڑھ جائیں، تو دو سو تک دو بکریاں واجب ہیں، دو سو سے

بڑھ جائیں، تو تین سو تک تین بکریاں واجب ہیں، جب تین سو سے بھی بڑھ جائیں تو پھر ہر سو پر ایک بکری واجب ہے، بوڑھی یا عیب دار بکری زکوٰۃ میں قبول نہیں کی جائے گی، نہ ہی بکرا قبول کیا جائے گا، ہاں اگر زکوٰۃ وصول کرنے والے کی مرضی ہو تو ٹھیک ہے۔ اسی طرح زکوٰۃ کے ڈر سے الگ الگ چرنے والی بکریوں کو اکٹھا کیا جائے نہ اکٹھی چرنے والیوں کو الگ الگ کیا جائے اور جو جانور دو آدمیوں کے مشترک ہوں تو وہ مساوی طور پر زکوٰۃ کا حصہ نکالیں گے، اگر کسی شخص کی چرنے والی بکریاں چالیس سے ایک بھی کم ہو، تو اس پر زکوٰۃ واجب نہیں، اگر مالک دینا چاہے تو اس کی مرضی۔ چاندی میں چالیسواں حصہ واجب ہے، اگر کسی کے پاس ایک سو نوے درہم ہوں، تو اس پر زکوٰۃ واجب نہیں، اگر مالک دینا چاہے، تو اس کی مرضی۔“

(صحیح البخاری: 1448، 1450، 1455)

سوال: ارجاء کیا ہے؟

جواب: عمل یعنی سنت کو ایمان نہ ماننا ارجاء ہے۔

سوال: روافض اہل سنت کو صحابہ کی محبت پر ناصبی کہتے ہیں، اس کی کیا حقیقت ہے؟

جواب: اہل سنت والجماعت تمام صحابہ سے محبت کرنا ایمان سمجھتے ہیں، ہر صحابی کو اس

کا حق دیتے ہیں، اہل بیت سے محبت بھی ایمان سمجھتے ہیں، اس کے باوجود روافض اہل سنت کو ناصبی کہتے ہیں، یہ بے حقیقت بات ہے۔

✽ شیخ الاسلام ابن تیمیہ رحمۃ اللہ علیہ (۷۲۸ھ) فرمایا کرتے تھے:

إِنْ كَانَ نَصَبًا حُبُّ صَاحِبِ مُحَمَّدٍ

فَلَيْشْهَدِ الثَّقَلَانِ أَنِّي نَاصِبِي
 ”اگر اصحاب محمد ﷺ سے محبت کرنا ناصیت ہے، تو جن و انس گواہ رہیں کہ پھر
 میں ناصبی ہوں۔“

(مدارج السالکین لابن القیم: 87/2)

✽ حافظ ذہبی رحمۃ اللہ علیہ (۷۴۸ھ) فرماتے ہیں:

أَمَّا مَنْ تَعَرَّضَ إِلَى أَحَدٍ مِنَ الصَّحَابَةِ بِسَبِّ فَهُوَ شِيعِيٌّ غَالٍ
 نَبْرًا مِنْهُ، وَمَنْ تَعَرَّضَ لِأَبِي بَكْرٍ وَعُمَرَ فَهُوَ رَافِضِيٌّ خَبِيثٌ
 حِمَارٌ، نَعُوذُ بِاللَّهِ مِنْهُ .

”جس نے کسی ایک بھی صحابی کو برا بھلا کہا، وہ غالی شیعہ ہے، ہم اس سے
 اعلان براءت کرتے ہیں اور جو ابوبکر و عمر رضی اللہ عنہما کی شان میں گستاخی کرے، وہ
 خبیث رافضی اور گدھا ہے، ہم اس سے اللہ کی پناہ میں آتے ہیں۔“

(تاریخ الإسلام: 146/5)

سوال: مردوں پر نوحہ خوانی کرنے کا کیا حکم ہے؟

جواب: نوحہ خوانی حرام ہے، خواہ مردہ سامنے ہو یا نہ ہو۔

✽ ام عطیہ رضی اللہ عنہا بیان کرتی ہیں:

”رسول اللہ ﷺ نے ہم سے بیعت لی کہ ہم نوحہ نہیں کریں گی۔“

(صحیح البخاری: 1306؛ صحیح مسلم: 936)

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”لوگوں میں زمانہ کفر کی دو چیزیں پائی جاتی ہیں، کسی کے نسب میں طعن کرنا اور

میت پر نوحہ کرنا۔“

(صحیح مسلم: 67)

نوحہ یہ ہے کہ محاسن چیخ چیخ کر بیان کئے جائیں۔ حادثہ کے وقت ضرورت سے زیادہ چیخ و پکار امور ممنوعہ میں سے ہے، البتہ محاسن گنوائے بغیر میت پر رولیا جائے، تو درست ہے۔

❁ سیدنا عبداللہ بن عمر رضی اللہ عنہما بیان کرتے ہیں:

”سیدنا سعد بن عبادہ رضی اللہ عنہ کسی مرض میں مبتلا ہوئے، نبی کریم صلی اللہ علیہ وسلم سیدنا عبدالرحمن بن عوف، سیدنا سعد بن ابی وقاص اور سیدنا عبداللہ بن مسعود رضی اللہ عنہم کے ہمراہ ان کی عیادت کے لیے ان کے پاس تشریف لائے، جب آپ اندر گئے، تو انہیں تیمارداروں کے ہجوم میں پایا، آپ صلی اللہ علیہ وسلم نے دریافت کیا: کیا وفات ہو گئی ہے؟ لوگوں نے بتایا: اللہ کے رسول! نہیں، نبی کریم صلی اللہ علیہ وسلم (ان کے مرض کی شدت دیکھ کر) رو پڑے، لوگوں نے رسول اللہ صلی اللہ علیہ وسلم کو آنسو بہاتے دیکھا، تو وہ بھی رونے لگے، پھر آپ صلی اللہ علیہ وسلم نے فرمایا: سنیں! اللہ تعالیٰ آنسو اور دل کے غم پر عذاب نہیں دے گا، البتہ! عذاب اس وجہ سے ہوتا ہے، آپ صلی اللہ علیہ وسلم نے زبان کی طرف اشارہ کیا (یعنی اگر زبان سے اچھی بات نکلے تو) یہ اس کی رحمت کا باعث بنتی ہے، میت کو اس کے گھر والوں کے نوحہ و ماتم کی وجہ سے عذاب ہوتا ہے، سیدنا عمر رضی اللہ عنہ میت پر ماتم کرنے پر ڈنڈے مارتے، پتھر پھینکتے اور رونے والوں کے منہ میں مٹی جھونک دیتے تھے۔“

(صحیح البخاری: 1304؛ صحیح مسلم: 924)

❁ سیدنا انس بن مالک رضی اللہ عنہ بیان کرتے ہیں:

”ہم رسول اللہ ﷺ کے ہمراہ ابوسیف لوہار کے ہاں گئے، یہ ابراہیم رضی اللہ عنہ (رسول اللہ ﷺ کے صاحبزادے) کو دودھ پلانے والی دائی کے خاوند تھے، نبی کریم ﷺ نے سیدنا ابراہیم رضی اللہ عنہ کو گود میں لیا، پیار کیا اور سونگھا، پھر کسی دن دوبارہ آئے، دیکھا کہ اس وقت ابراہیم رضی اللہ عنہ دم توڑ رہے ہیں، رسول اللہ ﷺ کی مبارک آنکھیں آنسوؤں سے نم ہیں، تو سیدنا عبدالرحمن بن عوف رضی اللہ عنہ بول پڑے: اللہ کے رسول! بھلا آپ بھی لوگوں کی طرح رو رہے ہیں، فرمایا: ابن عوف! یہ تو رحمت ہے، پھر رسول اللہ ﷺ دوبارہ پر نم دیدہ ہوئے اور فرمایا: آنکھیں بہ رہی ہیں، دل غم سے ٹڈھال ہے، مگر زبان سے وہی کہیں گے، جو ہمارے رب کو پسند ہے، ابراہیم! تیری جدائی غمگین کر گئی۔“

(صحیح البخاری: 1303)

سوال: کیا بلغم ناقض وضو ہے؟

جواب: بلغم سے وضو نہیں ٹوٹتا۔

سوال: کیا بلغم آنے سے روزہ ٹوٹ جاتا ہے؟

جواب: بلغم سے روزہ نہیں ٹوٹتا۔

سوال: بھنگ کا کیا حکم ہے؟

جواب: بھنگ حرام ہے، کیونکہ یہ نشہ آور ہے، ہرنشہ آور شے حرام ہے، اس کا کھانا

اور خرید و فروخت سب حرام ہے۔

✽ شیخ الاسلام، ابن تیمیہ رحمہ اللہ فرماتے ہیں:

”چرس کے حرام ہونے میں مسلمانوں کا کوئی اختلاف نہیں۔“

(مجموع الفتاویٰ: 10/11)

✿ علامہ شامی حنفی رحمۃ اللہ علیہ (۱۲۵۰ھ) نقل کرتے ہیں:

”قرانی اور ابن تیمیہ نے حشیش کے حرام ہونے پر اجماع نقل کیا ہے۔“

(فتاویٰ شامی: 459/6، قرۃ عین الأخیار: 15/7)

(سوال): بھنگ پی کر طلاق دی، تو کیا حکم ہے؟

(جواب): چونکہ بھنگ نشہ ہے، اس سے بھنگی کی طلاق کا وہی حکم ہے، جو نشی کی طلاق کا

حکم ہے۔ اگر نشہ اس قدر ہو کہ طلاق دینے والے کو معلوم ہی نہ ہو کہ وہ کیا کہہ رہا ہے، تو ایسی طلاق واقع نہیں ہوتی۔ اس کے دلائل ملاحظہ ہوں:

✿ فرمانِ باری تعالیٰ ہے:

﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ حَتَّىٰ

تَعْلَمُوا مَا تَقُولُونَ﴾ (النساء: ۴۳)

”ایمان والو! تم نشے کی حالت میں نماز کے قریب نہ جاؤ، یہاں تک کہ اس

بات کو جاننے لگ جاؤ جو تم کہہ رہے ہو۔“

✿ علامہ ابن قیم رحمۃ اللہ علیہ فرماتے ہیں:

جَعَلَ سُبْحَانَهُ قَوْلَ السَّكَرَانِ غَيْرَ مُعْتَبَرٍ، لِأَنَّهُ لَا يَعْلَمُ مَا يَقُولُ.

”اللہ سبحانہ و تعالیٰ نے نشے میں دھت شخص کی بات کو غیر معتبر قرار دیا ہے،

کیوں کہ وہ جو کہہ رہا ہوتا ہے، اسے جانتا نہیں ہوتا۔“

(زاد المعاد فی ہدی خیر العباد: 190/5)

✿ حافظ ابن حجر، عسقلانی رحمۃ اللہ علیہ (۸۵۲ھ) فرماتے ہیں:

قَدْ يَأْتِي السَّكْرَانُ فِي كَلَامِهِ وَفِعْلِهِ بِمَا لَا يَأْتِي بِهِ وَهُوَ صَاحِحٌ، لِقَوْلِهِ تَعَالَى حَتَّى تَعْلَمُوا مَا تَقُولُونَ، فَإِنَّ فِيهَا دَلَالَةً عَلَى أَنَّ مَنْ عَلِمَ مَا يَقُولُ؛ لَا يَكُونُ سَكْرَانًا.

”نشے میں دھت شخص سے ایسے اقوال و افعال سرزد ہو جاتے ہیں کہ ہوش و حواس میں وہ ایسا نہیں کر سکتا۔ اس پر دلیل اللہ تعالیٰ کا یہ فرمان ہے: ﴿حَتَّى

تَعْلَمُوا مَا تَقُولُونَ﴾ (النساء: 4: 43) (یہاں تک کہ تم جاننے لگ جاؤ جو تم کہہ رہے ہو)۔ اس فرمان باری تعالیٰ میں اس بات کی دلیل موجود ہے کہ جو شخص اپنی بات کو جان رہا ہو، وہ نشے میں نہیں ہوتا۔“ (فتح الباری: 390/9)

معلوم ہوا کہ مذکورہ بالا آیت کریمہ نشے میں دی گئی طلاق کے واقع نہ ہونے کی دلیل ہے، کیوں کہ اس وقت آدمی کو اپنے کہے کا کوئی پتا نہیں ہوتا۔

❁ سیدنا جابر بن عبد اللہ انصاری رضی اللہ عنہما بیان کرتے ہیں:

”اسلم قبیلہ کا ایک آدمی نبی اکرم صلی اللہ علیہ وسلم کی خدمت اقدس میں حاضر ہوا۔ آپ صلی اللہ علیہ وسلم مسجد میں تشریف فرما تھے۔ اس نے آکر بتایا کہ اس سے زنا سرزد ہو گیا ہے۔ آپ صلی اللہ علیہ وسلم نے اس سے چہرہ مبارک موڑ لیا۔ وہ شخص اس طرف آ گیا جدھر آپ صلی اللہ علیہ وسلم نے چہرہ مبارک کیا تھا اور چار دفعہ قسم اٹھائی۔ آپ صلی اللہ علیہ وسلم نے اسے بلا کر پوچھا: کیا تمہیں جنون تو لاحق نہیں؟“

(صحیح البخاری: 5270، صحیح مسلم: 1691)

❁ امام بخاری رحمۃ اللہ علیہ اس حدیث پر ان الفاظ سے باب قائم فرماتے ہیں:

بَابُ الطَّلَاقِ فِي الْإِغْلَاقِ وَالْكَرْهِ، وَالسَّكْرَانِ وَالْمَجْنُونِ

وَأَمْرِهِمَا، وَالْغَلَطِ وَالنِّسْيَانِ فِي الطَّلَاقِ وَالشَّرْكِ وَغَيْرِهِ .
 ”زبردستی اور مجبور کر کے لی گئی طلاق، نشے میں دھت اور مجنون کی طلاق، نیز
 طلاق اور شرک وغیرہ میں غلطی اور بھول چوک کا بیان۔“

❁ اس کی شرح میں حافظ ابن حجر رحمۃ اللہ علیہ فرماتے ہیں:

”امام بخاری رحمۃ اللہ علیہ کی اس تبویب میں بہت سے احکام موجود ہیں، جن کا
 خلاصہ یہ ہے کہ شریعت کا حکم اس شخص پر لاگو ہوتا ہے، جو ذی شعور ہو، اپنے
 اختیار اور مرضی سے کام کر رہا ہو، نیز وہ ہوش و حواس میں ہو۔ (نیت
 والی) حدیث نبوی سے استدلال بھی ان چیزوں کا اثبات کرتا ہے، کیوں کہ جو
 ذی شعور نہ ہو اور اپنی مرضی و اختیار سے کچھ کر رہا ہو، اس کے قول و فعل میں اس
 کی نیت شامل نہیں ہوتی۔ یہی حکم غلطی سے، بھول چوک کر یا مجبور ہو کر کسی کام
 کو کرنے والے کا ہے۔“

(فتح الباری: 389/9)

اگر مجنون اپنے بارے میں زنا کرنے کا اعتراف کرے تو اس پر حد بھی لاگو نہیں ہوگی،
 لہذا ایسے شخص کی دی گئی طلاق بالاولیٰ واقع نہیں ہوگی۔

❁ سیدنا ماعز بن مالک رضی اللہ عنہ نبی اکرم صلی اللہ علیہ وسلم کی خدمت اقدس میں حاضر
 ہوئے اور عرض کرنے لگے: اللہ کے رسول! مجھے پاک کر دیجیے۔ انہوں نے چار بار یہی
 بات دوہرائی، تو رسول اللہ صلی اللہ علیہ وسلم نے ان سے پوچھا: میں تمہیں کس چیز سے پاک کروں؟
 انہوں نے عرض کیا: زنا سے۔ رسول اللہ صلی اللہ علیہ وسلم نے دریافت فرمایا: کیا اسے پاگل پن تو لاحق
 نہیں؟ صحابہ کرام نے بتایا کہ وہ پاگل نہیں۔ آپ صلی اللہ علیہ وسلم نے پوچھا: کیا اس نے شراب پی

رکھی ہے؟ ایک شخص کھڑا ہوا اور ان کا منہ سونگھا، لیکن شراب کی بو محسوس نہیں کی۔ اس کے بعد رسول اللہ ﷺ نے دریافت فرمایا: کیا تم نے زنا کیا ہے؟ انہوں نے عرض کیا: جی ہاں۔ پھر رسول اللہ ﷺ نے انہیں رحم کرنے کا حکم فرمایا۔ چنانچہ انہیں رحم کر دیا گیا۔“

(صحیح مسلم: 1695)

✿ امام بیہقی رحمۃ اللہ علیہ اس حدیث کے تحت لکھتے ہیں:

بَيْنَ فِي هَذَا أَنَّهُ قَصَدَ إِسْقَاطَ إِقْرَارِهِ بِالسُّكْرِ، كَمَا قَصَدَ إِسْقَاطَ إِقْرَارِهِ بِالْجُنُونِ، فَدَلَّ أَنْ لَا حُكْمَ لِقَوْلِهِ.

”اس حدیث میں یہ بات بالکل واضح ہے کہ آپ ﷺ نے جس طرح جنون میں کیے گئے اقرار کو کالعدم قرار دینے کا ارادہ فرمایا، اسی طرح نشے میں کیے گئے اقرار کو بھی کالعدم کرنے کا ارادہ فرمایا۔ اس سے معلوم ہوتا ہے کہ نشے کی حالت میں کہی گئی بات پر شرعی حکم لاگو نہیں ہوگا۔“ (السنن الکبریٰ: 359/9)

✿ حافظ خطابی رحمۃ اللہ علیہ (۳۸۸ھ) فرماتے ہیں:

فِيهِ حُجَّةٌ لِمَنْ لَمْ يَرَ طَلَاقَ السُّكْرَانِ طَلَاقًا.

”اس حدیث میں ان لوگوں کی دلیل موجود ہے، جو نشے میں دھت شخص کی طلاق کو معتبر نہیں سمجھتے۔“ (معالم السنن: 321/3)

✿ فتاویٰ عالمگیری میں ہے:

أَجْمَعُوا أَنَّهُ لَوْ سَكِرَ مِنَ الْبَنْجِ وَنَحْوِهِ لَا يَقَعُ طَلَاقُهُ.

” (حنفی فقہاء) کا اجماع ہے کہ اگر بھنگ یا کسی چیز سے نشہ طاری ہو جائے، تو اس حالت میں دی گئی طلاق واقع نہیں ہوتی۔“

(فتاویٰ عالمگیری: 1/353)

سوال: اُلُو کے متعلق کیا حکم ہے؟

جواب: اُلُو حرام ہے، اہل علم نے اسے شکاری پرندوں میں ذکر کیا ہے۔

✽ سیدنا عبداللہ بن عباس رضی اللہ عنہما بیان کرتے ہیں:

نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ كُلِّ ذِي نَابٍ مِّنَ السَّبَاعِ وَعَنْ كُلِّ ذِي مِخْلَبٍ مِّنَ الطَّيْرِ .

”نبی کریم صلی اللہ علیہ وسلم نے ہر کچلی (نوکیلے دانت) والے درندے اور ہر پنچے (سے) شکار کرنے) والے پرندے سے منع کیا ہے۔“

(صحیح مسلم: 1934)

سوال: کیا اُلُو سے بدشگونی لینا جائز ہے؟

جواب: زمانہ جاہلیت میں جن پرندوں کو شگون کے لیے استعمال کیا جاتا تھا، ان

میں اُلُو کا بھی ذکر کیا جاتا ہے، اسلام نے ان بدشگونیوں کا رد کیا۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا عَدْوَى وَلَا طَيْرَةَ، وَلَا هَامَةَ وَلَا صَفَرَ .

”بیماری (بذات خود) متعدی نہیں، نہ ہی بدشگونی ہے، نہ اُلُو سے بدشگونی لینا

جائز ہے، نیز صفر کے مہینے میں نحوست نہیں۔“

(صحیح البخاری: 5757، صحیح مسلم: 2220)



فتاویٰ امن پوری (قسط ۱۴۱)

غلام مصطفیٰ ظہیر امن پوری

سوال: خانہ کعبہ کی تعمیر کتنی بار ہوئی؟

جواب: اس کی صحیح تعداد اللہ ہی جانتا ہے، البتہ کئی مرتبہ خانہ کعبہ کی تعمیر کی گئی۔

سوال: کعبہ میں نماز کا کیا حکم ہے؟

جواب: خانہ کعبہ کے اندر نماز جائز ہے، کسی بھی سمت منہ کیا جاسکتا ہے۔

❁ سیدنا بلال رضی اللہ عنہ نے بیان کیا:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ صَلَّى فِيهِ، وَكَيْسَ عَلِيٌّ
أَحَدٍ بَأْسٌ أَنْ يُصَلِّيَ فِي أَيِّ نَوَاحِي الْبَيْتِ شَاءَ.

”رسول اللہ صلی اللہ علیہ وسلم نے کعبہ میں نماز پڑھی، لہذا بیت اللہ کے کسی بھی کونے میں
نماز پڑھنا جائز ہے۔“

(صحیح البخاری: 1599)

سوال:

جواب:

سوال: کیا سیدنا علی رضی اللہ عنہ کعبہ کے اندر پیدا ہوئے؟

جواب: سیدنا علی رضی اللہ عنہ کے متعلق یہ ثابت نہیں کہ وہ کعبہ میں پیدا ہوئے، لہذا انہیں

مولود کعبہ کہنا درست نہیں۔ اس بارے میں پیش کی جانی والی روایات جھوٹی ہیں، ان پر علمی

و تحقیقی تبصرہ ملاحظہ ہو:

✽ ام عارہ بنت عبادہ سے منسوب ہے:

”میں ایک دن عرب خواتین کے پاس تھی کہ ابوطالب منعموم و پریشان تشریف لائے۔ میں نے عرض کیا: ابوطالب! کیا ہوا؟ کہنے لگے: فاطمہ بنت اسد سخت دردِ زہ میں مبتلا ہیں۔ یہ کہہ کر ہاتھ منہ پر رکھ لیے۔ اسی اثنا میں محمد ﷺ تشریف لائے۔ آپ ﷺ نے پوچھا: بچا جان! کیا مسئلہ ہے؟ کہا: فاطمہ بنت اسد دردِ زہ میں ہیں۔ انہیں کعبہ میں بٹھا دیا گیا۔ پھر آپ ﷺ نے فرمایا: اللہ کا نام لے کر بیٹھ جائیے۔ انہوں نے ایک خوش رو، نظیف اور حسین ترین بچہ جنم دیا۔ ابوطالب نے اس کا نام علی رکھا۔ نبی اکرم ﷺ یہ بچہ اٹھا کر گھر لے آئے۔“

(مناقب علی بن ابی طالب لابن المغازلی، الرقم: 3)

جھوٹی روایت ہے:

- ① ابوطاہر یحییٰ بن حسن علوی کون ہے؟ کوئی پتہ نہیں۔
 - ② محمد بن سعید دارمی کی توثیق درکار ہے!
 - ③ زیدہ بنت قریبہ کے حالاتِ زندگی نہیں مل سکے۔
 - ④ ان کی ماں ام العارہ بنت عبادہ کون ہے؟ معلوم نہیں۔
- مجہول در مجہول روات کی بیان کردہ روایت کا کیا اعتبار ہو سکتا ہے؟
- ✽ سیدنا عمر بن خطاب رضی اللہ عنہ سے منسوب ہے:

”خانہ کعبہ میں سب سے پہلے سیدنا حکیم بن حزام رضی اللہ عنہ کی ولادت ہوئی اور بنو

ہاشم میں سب سے پہلے سیدنا علی بن ابی طالب رضی اللہ عنہ کی۔“

(أخبار مکتة للفاکھی: 3/198، الرقم: 2018)

سند ”ضعیف“ ہے۔

① فاکھی رضی اللہ عنہ کے استاذ ابراہیم بن ابو یوسف کے حالاتِ زندگی نہیں مل سکے۔ شریعت نے ہمیں ثقہ اور معتبر راویوں کی روایات کا مکلف ٹھہرایا ہے، نہ کہ مجہول اور غیر معتبر راویوں کے بیان کردہ قصے کہانیوں کا۔

② صاحب کتاب فاکھی رضی اللہ عنہ کا ترجمہ نہیں ملا۔

تنبیہ: امام حاکم رضی اللہ عنہ (المستدرک: 3/384) فرماتے ہیں کہ متواتر (مشہور) ہے کہ سیدنا علی رضی اللہ عنہ مولود کعبہ ہیں۔

رہی مورخین کی تصریحات، تو وہ بھی اس کے بالکل خلاف ہیں، سبھی کہتے ہیں کہ سیدنا حکیم بن حزام رضی اللہ عنہ پہلے اور آخری مولود کعبہ ہیں۔

لہذا سیدنا علی رضی اللہ عنہ کا مولود کعبہ ہونا کسی معتبر دلیل سے ثابت نہیں۔ اس بارے میں کوئی صحیح و صریح روایت ذخیرہ حدیث میں موجود نہیں۔ سیدنا علی رضی اللہ عنہ کی ولادت اور وفات کے حوالے سے کچھ ثابت نہیں کہ آپ کی ولادت یا وفات کون سے مہینے اور کون سی تاریخ کو ہوئی؟ بعض لوگوں نے اڑنی اڑنی باتوں کو حقیقت کا رنگ دے کر دین بنا لیا ہے، جو کسی طرح جائز نہیں۔

(سوال): کیا سیدنا بلال رضی اللہ عنہ سے کعبہ کی چھت پر اذان کہنا ثابت ہے؟

(جواب): فتح مکہ کے موقع پر سیدنا بلال رضی اللہ عنہ سے کعبہ کی چھت پر اذان کہنا ثابت

نہیں۔ اس بارے میں مروی روایات کی تحقیق ملاحظہ فرمائیں:

❁ سیدہ عائشہ رضی اللہ عنہا سے منسوب ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، يَوْمَ فَتْحِ مَكَّةَ،
فَأَذَّنَ عَلَى الْكَعْبَةِ .

”رسول اللہ ﷺ نے فتح مکہ والے دن سیدنا بلال رضی اللہ عنہ کو حکم فرمایا، تو انہوں نے کعبہ کے اوپر اذان کہی۔“

(اتحاف المہرۃ لابن حجر: 4606)

یہ جھوٹی روایت ہے، اس کو یحییٰ بن ہاشم، سمسار، کوفی، راوی نے گھڑا ہے۔ یہ ”کذاب“ اور ”وضاع“ ہے۔

❁ سیدنا عبداللہ بن عمر رضی اللہ عنہما کی طرف منسوب ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، فَرَقِيَ عَلَى ظَهْرِ
الْكَعْبَةِ، فَأَذَّنَ بِالصَّلَاةِ .

”رسول اللہ ﷺ نے سیدنا بلال رضی اللہ عنہ کو حکم فرمایا، تو انہوں نے کعبہ کی چھت پر چڑھ کر نماز کے لیے اذان کہی۔“

(مصنّف ابن أبي شيبة: 405/7، ح: 36919، أخبار مكة للفاكهي: 185)

سند موسیٰ بن عبیدہ کی وجہ سے ”ضعیف“ ہے۔ یہ جمہور کے نزدیک ”ضعیف“ ہے۔

❁ سیدنا سلمان فارسی رضی اللہ عنہ سے منسوب ہے:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَاقَةٍ، فَأَذَّنَ يَوْمَ الْفَتْحِ،
فَوْقَ الْكَعْبَةِ .

”رسول اللہ ﷺ نے سیدنا بلال رضی اللہ عنہ کو حکم فرمایا، تو انہوں نے فتح مکہ والے

دن کعبہ کی چھت پر اذان کہی۔“

(جامع معمر بن راشد : 19464)

ابوقلابہ تابعی رضی اللہ عنہ کی سیدنا سلمان فارسی رضی اللہ عنہ سے ملاقات تک نہیں ہوئی۔ یوں یہ روایت ”منقطع“ ہے۔

یہی روایت أحادیث إسماعیل بن جعفر (ح: 477 مختصراً) میں بیان ہوئی، تو اس میں ابوقلابہ نے نَبِئْتُ (مجھے خبر دی گئی) کا لفظ بولا ہے۔ خبر دینے والا کون تھا؟ کچھ معلوم نہیں۔

✽ ایک روایت یہ ہے:

جَاءَ تِ الظُّهْرِ يَوْمَ الفَتْحِ، فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِأَنَّ يُؤَدَّنَ بِالظُّهْرِ، فَوْقَ ظَهْرِ الكَعْبَةِ.

”فتح مکہ والے دن جب ظہر کا وقت ہوا، تو رسول اللہ صلی اللہ علیہ وسلم نے سیدنا بلال رضی اللہ عنہ کو کعبہ کی چھت پر ظہر کی نماز کے لیے اذان کہنے کا حکم فرمایا۔“

(أخبار مَكَّةَ لِلأَزْرَقِيِّ، ص: 274/1)

سند ”ضعیف“ روایت ہے۔

① محمد بن عمرو اقدی ”متروک و کذاب“ ہے۔

② اس کے ”اشیاء“ نامعلوم ہیں۔

✽ جویریہ بن اسماء ضعیفی سے مروی ہے:

”نبی اکرم صلی اللہ علیہ وسلم نے فتح مکہ والے دن (سیدنا ابوسفیان رضی اللہ عنہ کی بیوی) سیدہ ہند رضی اللہ عنہا سے پوچھا: بتاؤ کہ اسلام کو کیسا پایا؟ وہ کہنے لگیں: میرے ماں باپ آپ پر قربان! بہت اچھا پایا، لیکن یہ تین باتیں نہ ہوتیں تو اور اچھا ہوتا؛ (رکوع

میں) گھٹنوں پر ہاتھ رکھنے کا عمل، دوپٹہ اور کعبے کی چھت پر اس سیاہ غلام کا چیخنا (اذان کہنا)۔ آپ ﷺ نے فرمایا: گھٹنوں پر ہاتھ رکھنا تو اس لیے ضروری ہے کہ رکوع کے بغیر نماز ہی نہیں ہوتی۔ رہی بات اس غلام کی کعبے کی چھت پر چڑھنے کی، تو یہ اللہ کا بندہ بہت اچھا ہے اور دوپٹے سے زیادہ پردے والی کون سی چیز ہے؟“

(تاریخ دمشق لابن عساکر: 182/70، 183)

سند ”ضعیف“ ہے، جویرہ بن اسماء تبع تابعی ہیں اور بلا واسطہ رسول اللہ ﷺ سے بیان کر رہے ہیں۔ یوں یہ روایت ”معصل“، یعنی سخت منقطع ہے۔

✽ ابن ابوملیکہ تابعی رضی اللہ عنہما کہتے ہیں:

أَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِإِلَّا، يَوْمَ الْفَتْحِ، فَأَذَّنَ فَوْقَ الْكَعْبَةِ .

”رسول اللہ ﷺ نے سیدنا بلال رضی اللہ عنہما کو فتح مکہ کے دن حکم فرمایا، تو انہوں نے کعبے کی چھت پر اذان کہی۔“

(الطبقات الكبرى لابن سعد: 177/3، دلائل النبوة للبيهقي: 79/5، تاريخ دمشق

لابن عساکر: 466/10)

سند ”مرسل“ ہونے کی بنا پر ”ضعیف“ ہے۔ تابعی بلا واسطہ رسول اکرم ﷺ سے روایت کر رہے ہیں۔

✽ عروہ بن زبیر رضی اللہ عنہما سے منسوب ہے:

إِنَّ بِاللَّاءِ أَدَّنَ، يَوْمَ الْفَتْحِ، فَوْقَ الْكَعْبَةِ .

”سیدنا بلال رضی اللہ عنہ نے فتح مکہ کے دن کعبہ کی چھت پر اذان کہی۔“

(مصنّف ابن أبي شيبة: 407/7، ح: 36926)

اس قول کی سند ابو خالد احمر کے عنعنہ کی وجہ سے ”ضعیف“ ہے، نیز عروہ بن زبیر رضی اللہ عنہ کے سیدنا بلال رضی اللہ عنہ سے سماع و لقاء کا مسئلہ بھی ہے۔

❁ سعید بن مسیب رضی اللہ عنہ سے مروی ہے :

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ دَخَلَ الْكَعْبَةَ، فَلَمْ يَزَلْ فِيهَا، حَتَّى حَضَرَتِ الظُّهْرُ، فَقَالَ: يَا بِلَالُ! قُمْ، فَأَذِّنْ فَوْقَ الْكَعْبَةِ بِالصَّلَاةِ.

”رسول اللہ ﷺ کعبہ میں داخل ہوئے، تو ظہر کے وقت تک اس میں رہے۔ پھر فرمایا: بلال! اٹھیے اور کعبہ کی چھت پر نماز کے لیے اذان کہیے۔“

(المغازي للواقدي: 737/2، دلائل النبوة للبيهقي: 328/4)

سند سخت ”ضعیف“ ہے،

❁ ① محمد بن عمرو اقدی متروک و کذاب ہے۔

❁ ② سعید بن مسیب تابعی رضی اللہ عنہ بلا واسطہ نبی اکرم ﷺ سے بیان کرتے

ہیں، یوں یہ روایت ”مرسل“ ہونے کی وجہ سے بھی ”ضعیف“ ہے۔

❁ سیدنا جبیر بن مطعم رضی اللہ عنہ کی اولاد میں سے بعض لوگ بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا دَخَلَ مَكَّةَ، أَمَرَ بِلَالًا، فَعَلَا عَلَى الْكَعْبَةِ عَلَى ظَهْرِهَا، فَأَذَّنَ بِالصَّلَاةِ عَلَيْهَا.

”رسول اللہ ﷺ جب مکہ مکرمہ میں داخل ہوئے، تو سیدنا بلال رضی اللہ عنہ کو حکم

فرمایا۔ وہ کعبہ کی چھت پر چڑھے اور نماز کے لیے اذان کہی۔“

(السيرة النبوية لابن كثير: 3/575)

اس روایت کو بیان کرنے والے بعض آلِ جبیر بن مطعم نامعلوم اور ”مجہول“ لوگ ہیں۔ نامعلوم لوگوں کی بیان کردہ باتوں کا کوئی اعتبار نہیں ہوتا۔

❁ سیدنا عبداللہ بن عباس رضی اللہ عنہما سے منسوب ہے:

رَقِيَّ بِلَالٍ عَلَى ظَهْرِ الْكَعْبَةِ .

”بلال رضی اللہ عنہ کعبہ کی چھت پر چڑھ گئے۔“

(أخبار مكة للفاكهي، ص 186)

سخت ”ضعیف“ ہے۔

① محمد بن عبدالعزیز بن عمر زہری ”ضعیف، متروک، منکر الحدیث“ ہے۔

② احمد بن محمد بن عبدالعزیز ”مجہول“ ہے۔

③ ابن شہاب زہری ”مدلس“ ہیں۔

④ فاکہی کی توثیق ثابت نہیں۔

⑤ فاکہی کے استاذ عبداللہ بن ابوسلمہ کی توثیق نہیں مل سکی۔

الحاصل:

اس مفہوم کی ساری روایات ”ضعیف“ ہیں۔ سیدنا بلال رضی اللہ عنہ کا کعبہ کی چھت پر اذان

کہنا کسی صحیح روایت سے ثابت نہیں۔

(سوال): مسجد میں خرید و فروخت کا کیا حکم ہے؟

(جواب): مسجد میں خرید و فروخت جائز نہیں، یہ اللہ کے ذکر کی جگہیں ہیں۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
 ”کسی کو مسجد میں خرید و فروخت کرتا دیکھیں تو کہیں:

لَا أَرْبَحَ اللَّهُ تِجَارَتَكَ .”

اللہ تیری تجارت میں نفع نہ دے۔“

کسی کو گم شدہ چیز کا اعلان کرتا دیکھیں تو کہیں:

لَا رَدَّ اللَّهُ عَلَيْكَ . ”اللہ کرے نہ ملے۔“

(سنن الترمذی: 1321؛ عمل اليوم والليلة للنسائي: 176؛ سنن الدارمی: 1401؛

وسندہ حسن)

اس حدیث کو امام ترمذی رحمۃ اللہ علیہ نے ”حسن غریب“، امام ابن الجارود رحمۃ اللہ علیہ (562) امام ابن خزیمہ رحمۃ اللہ علیہ (1305) اور امام ابن حبان رحمۃ اللہ علیہ (1650) نے ”صحیح“ کہا ہے، امام حاکم رحمۃ اللہ علیہ (561/2) نے امام مسلم رحمۃ اللہ علیہ کی شرط پر ”صحیح“ کہا ہے، حافظ ذہبی رحمۃ اللہ علیہ نے ان کی موافقت کی ہے۔

سوال: حمل کی بیع کا کیا حکم ہے؟

جواب: حمل کی بیع جائز نہیں، اس میں دھوکہ ہے۔

❁ سیدنا عبداللہ بن عمر رضی اللہ عنہما بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنْ بَيْعِ حَبْلِ الْحَبَلَةِ .

”رسول اللہ صلی اللہ علیہ وسلم نے حمل کی بیع سے منع کیا ہے۔“

(صحیح البخاری: 2143، صحیح مسلم: 1514)

❁ سیدنا ابو ہریرہ رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ بَيْعِ الْغَرَرِ وَعَنْ
بَيْعِ الْحَصَاةِ .

”رسول اللہ ﷺ نے (بیع غرر) دھوکے کی بیع اور (بیع حصاة) کنکری والی بیع
سے منع کیا ہے۔“

(صحیح مسلم: 1513)

سوال: بیع ملامسہ اور منابذہ کا کیا حکم ہے؟

جواب: بیع ملامسہ (محض چھونے سے بیع منعقد کر دینا) اور بیع منابذہ (کسی چیز کی
طرف کنکری وغیرہ پھینکنا، جس چیز کو کنکری لگ جائے، اس کی بیع منعقد کر دینا) ناجائز ہیں،
یہ ایام جاہلیت کے خرید و فروخت کے رائج طریقے تھے، اس سے منع کر دیا گیا، کیونکہ اس
میں دھوکہ پایا جاتا ہے، نیز خریدار اور فروخت کرنے والے کو اختیار باقی نہیں رہتا۔

❁ سیدنا ابوسعید خدری رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ بَيْعَتَيْنِ وَعَنْ
لَيْسَتَيْنِ فَأَمَّا الْبَيْعَتَانِ فَالْمَلَامَسَةُ وَالْمُنَابَذَةُ وَأَمَّا اللَّيْسَتَانِ
فَأَشْتِمَالُ الصَّمَاءِ وَالْإِحْتِبَاءُ فِي الثَّوْبِ الْوَاحِدِ لَيْسَ عَلَى
فَرَجِهِ مِنْهُ شَيْءٌ .

”رسول اللہ ﷺ نے دو طرح کی بیع ملامسہ اور منابذہ سے منع فرمایا ہے اور دو
طرح کے لباس اشتمال صما اور ایک کپڑے سے اس طرح گٹھ مارنے سے منع
کیا ہے کہ شرمگاہ پر کپڑا نہ ہو۔“

(صحیح البخاری: 6284، صحیح مسلم: 1512)

سیدنا ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

لَا تَبَايَعُوا بِالْقَاءِ الْحَصَى وَلَا تَنَاجَشُوا وَلَا تَبَايَعُوا بِالْمَلَامَسَةِ
وَمَنْ اشْتَرَى مِنْكُمْ مُحَفَلَةً فَكْرِهَهَا فَلْيُرُدَّهَا وَلْيُرَدَّ مَعَهَا
صَاعًا مِّنْ طَعَامٍ .

”کنکری پھینک کر بیع (سودا) نہ کریں، دھوکہ نہ دیں (یعنی دھوکہ دینے کے لیے قیمت نہ بڑھائیں) اور بیع ملامسہ (محض چھو کر بیع) نہ کریں۔ جو ایسا جانور خریدے، جس کا دودھ (دھوکہ دینے کے لیے) روکا گیا ہو اور وہ اسے ناپسند کرتا ہے، تو اسے واپس کر دے اور ساتھ غلے کا ایک صاع بھی دے۔“

(مسند الإمام أحمد: 460/2، وسندہ صحیح)

سوال: بیع مزابنہ اور محاقلہ کا کیا حکم ہے؟

جواب: ایام جاہلیت میں خرید و فروخت کے جو طریقے رائج تھے، ان میں مزابنہ اور محاقلہ بھی شامل ہے، ان میں سود اور دھوکہ پایا جاتا ہے۔ بیع مزابنہ کا مطلب ہے کہ درخت پر لگے پھلوں کی اسی جنس کے ٹوٹے ہوئے پھلوں کے بدلے میں خرید و فروخت کرنا۔ بیع محاقلہ کہتے ہیں کہ کھیت میں موجود سٹھے والے دانوں کی کاشت کیے گئے دانوں کے بدلے خرید و فروخت کرنا۔ نبی کریم صلی اللہ علیہ وسلم نے بیوع کی ان دونوں صورتوں سے منع فرمایا ہے، کیونکہ اس میں واضح دھوکہ اور سود پایا جاتا ہے۔

سیدنا جابر بن عبد اللہ رضی اللہ عنہما بیان کرتے ہیں:

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ الْمُحَاقَلَةِ
وَالْمُزَابَنَةِ وَالْمُخَابَرَةِ وَالْمُعَاوَمَةِ وَقَالَ الْآخِرُ: بَيْعُ السِّنِينَ

وَعَنِ الشُّبْيَا وَرَخَّصَ فِي الْعَرَايَا .

”رسول اللہ ﷺ نے محافلہ، مزابنہ، مخابره اور معاومہ (کئی سالوں کی بیع) سے منع فرمایا ہے۔ ایک راوی کے الفاظ ہیں: کئی سالوں کی بیع اور بیع میں استثنا سے منع فرمایا ہے، البتہ عرایا (اندازہ کرنے) کی رخصت دی ہے۔“

(صحیح مسلم: 1536)

سوال: بیع مصراۃ کا کیا حکم ہے؟

جواب: بیع مصراۃ حرام ہے۔ مُصْرَاةٌ سے مراد وہ جانور ہے، جس کا دودھ اس کے

تھنوں میں روک دیا گیا ہو۔

اگر کوئی بکری یا اونٹنی وغیرہ کو بیچنے کے ارادے سے خریدار کو دودھ زیادہ باور کروانے کے لیے ایک دو دن تھنوں میں دودھ روک رکھے، تو یہ کام ناجائز و حرام اور دھوکا ہے۔

❁ علامہ ابن دقیق العید رحمۃ اللہ علیہ (۷۰۲ھ) فرماتے ہیں:

لَا خِلَافَ أَنَّ التَّصْرِيَةَ حَرَامٌ .

”جانور کے تھنوں میں دودھ روکنے کی حرمت پر کوئی اختلاف نہیں۔“

(إحكام الأحكام: ۱۱۲/۲)

یہ اقدام اس جانور کو عیب دار بنا دیتا ہے، اگر کوئی غلطی سے ایسا جانور خرید لے اور بعد میں اسے جانور کا وہ عیب پتہ چل جائے، تو شریعت نے اسے اجازت دی ہے کہ تین کے اندر اندر لوٹا سکتا ہے۔ لیکن جب جانور واپس کرے گا، تو جو دودھ پیا ہے، اس کے عوض ایک صاع (دو سیر چار چھٹانک) بھجور دے گا۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

لَا تُصَرُّوا اللَّابِلَ وَالْغَنَمَ، فَمَنْ ابْتَاعَهَا بَعْدُ فَإِنَّهُ بِخَيْرِ النَّظَرَيْنِ
بَعْدَ أَنْ يَحْتَلِبَهَا، إِنْ شَاءَ أَمْسَكَ، وَإِنْ شَاءَ رَدَّهَا وَصَاعَ تَمْرٍ .
” (خریدار کو دھوکا دینے کے لیے) اونٹنیوں اور بکریوں کا دودھ نہ روکیں، جو
ایسا جانور خرید لے، وہ دو باتوں میں سے ایک کا اختیار رکھتا ہے، چاہے تو اسے
اپنے پاس رکھ لے اور چاہے تو مالک کو واپس کر دے، ساتھ کھجوروں کا ایک
صاع بھی دے۔“

(صحیح البخاری: ۲۱۴۸، صحیح مسلم: ۱۵۲۴)

✽ صحیح مسلم کے الفاظ ہیں:

مَنْ ابْتَاعَ شَاةً مُصْرَاةً فَهُوَ بِالْخِيَارِ ثَلَاثَةَ أَيَّامٍ، إِنْ شَاءَ
أَمْسَكَهَا، وَإِنْ شَاءَ رَدَّهَا، وَرَدَّ مَعَهَا صَاعًا مِّنْ تَمْرٍ، لَا سَمْرَاءَ .
” جو دودھ روکی ہوئی بکری خرید لے، وہ تین دن تک (واپس کرنے کا) اختیار
رکھتا ہے اور اگر اس نے بکری واپس کرنی ہو، تو اس کے ساتھ ایک کھجور کا صاع
بھی دے، نہ کہ گندم کا۔“

✽ حافظ ابن عبد البر رحمۃ اللہ علیہ (۴۶۳ھ) فرماتے ہیں:

هُوَ حَدِيثٌ مُّجْتَمَعٌ عَلَى صِحَّتِهِ وَثُبُوتِهِ مِنْ جِهَةِ النَّقْلِ .
” اس حدیث کی صحت اور ثبوت پر اجماع واقع ہو چکا ہے۔“

(التمہید لما فی المؤطّل من المعانی والأسانید: ۲۰۸/۱۸)

✽ امام ترمذی رحمۃ اللہ علیہ فرماتے ہیں:

الْعَمَلُ عَلَى هَذَا الْحَدِيثِ عِنْدَ أَصْحَابِنَا مِنْهُمْ الشَّافِعِيُّ،

وَأَحْمَدُ، وَإِسْحَاقُ .

”ہمارے اصحاب امام شافعی، امام احمد بن حنبل اور امام اسحاق بن راہویہ رحمۃ اللہ علیہم کے یہاں اسی حدیث پر عمل کیا جاتا ہے۔“

(سنن الترمذی، تحت الحدیث: ۱۲۵۲)

❁ ایک صحابی بیان کرتے ہیں کہ رسول اللہ صلی اللہ علیہ وسلم نے فرمایا:

مَنِ اشْتَرَى شَاةً مُصْرَاةً أَوْ نَاقَةً، فَهُوَ مِنْهَا بِأَخْرِ النَّظَرَيْنِ،
إِذَا هُوَ حَلَبَ إِنْ رَدَّهَا، رَدَّ مَعَهَا صَاعًا مِّنْ طَعَامٍ .

”جو ایسی بکری یا اونٹنی خریدے، جس کا دودھ روک لیا گیا، اس کا دودھ دوہنے کے بعد اس کے پاس دو اختیار ہیں۔ اگر تو اس نے وہ واپس کرنی ہو، تب وہ اس کے ساتھ ایک صاع طعام (کھجور) بھی مالک کو دے گا۔“

(مسند الإمام أحمد: ۱۸۸۱۹، وسندہ صحیح)

حدیث مصراة اور احناف:

آپ جان چکے ہیں اس حدیث کی سند صحیح اور متواتر ہے، ائمہ حدیث و نقل نے اس پر اجماع کیا ہے۔ لیکن اہل الرائے اس حدیث کو خلاف قیاس قرار دے کر رد کرتے ہیں۔ اس حدیث پر انہوں نے مختلف اعتراضات بھی وارد کر رکھے ہیں۔ علامہ ابن العربی رحمۃ اللہ علیہ نے ”عارضۃ الاحوزی“ میں اس حدیث پر وارد آٹھ اعتراضات کے مسکت اور تسلی بخش جوابات دیے ہیں۔

❁ امام محمد بن سیرین رحمۃ اللہ علیہ فرمایا کرتے تھے:

أَوَّلُ مَنْ قَاسَ إِبْلِيسُ .

” (نص کے مقابلہ میں) سب سے پہلے ابلیس نے قیاس کیا تھا۔“

(مصنّف ابن أبي شيبة: ٨٦/٨٤، وسندُه حسنٌ)

جب نبی اکرم ﷺ نے یہ فیصلہ کر دیا ہے کہ تین دن کے اندر اندر جانور واپس کرے اور جتنا دودھ بھی پی لیا ہے، اس کے بدلے ایک صاع کھجور ادا کرے۔ اب آقائے کریم ﷺ کے اس فرمان کے مقابلہ میں قیاس کھڑا کرنا تعجب خیز ہے۔

(سوال): براق کے بارے میں کیا کہتے ہیں؟

(جواب): نبی کریم ﷺ کو سفر معراج میں بیت اللہ سے بیت المقدس تک سفر جس

جانور پر کروایا گیا، وہ ”براق“ ہے۔

❁ سیدنا انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

أَتَيْتُ بِالْبَرَّاقِ، وَهُوَ دَابَّةٌ أَبْيَضُ طَوِيلٌ فَوْقَ الْحِمَارِ، وَدُونَ الْبُغْلِ، يَضَعُ حَافِرَهُ عِنْدَ مُنْتَهَى طَرَفِهِ، قَالَ: فَرَكِبْتُهُ حَتَّى أَتَيْتُ بَيْتَ الْمُقَدَّسِ، قَالَ: فَرَبَطْتُهُ بِالْحَلْقَةِ الَّتِي يَرِبُطُ بِهَا الْأَنْبِيَاءُ

”میرے پاس براق لایا گیا، یہ سفید رنگ کا ایک لمبوتر جانور تھا، گدھے سے بڑا اور نچر سے ذرا چھوٹا، جہاں نگاہ جاتی وہاں اس کے قدم پڑتے، میں اس پر سوار ہو گیا اور ہم بیت المقدس تک پہنچ گئے، بیت المقدس پہنچ کر اس کو ایک کڑے سے باندھ دیا گیا، یہ وہ کڑا ہے، جہاں انبیائے کرام بھی اپنے جانور باندھا کرتے تھے۔“

(صحیح مسلم: 162)

❁ سیدنا مالک بن صعصعہ انصاری رضی اللہ عنہ بیان کرتے ہیں کہ رسول اللہ ﷺ

نے ہمیں اسراء و معراج کا واقعہ بیان کرتے ہوئے فرمایا:

..... ثُمَّ أُتِيَتْ بِدَابَّةٍ أَبْيَضَ، يُقَالُ لَهُ الْبُرَاقُ، فَوْقَ الْحِمَارِ،
وَدُونَ الْبُعْلِ، يَقَعُ خَطْوُهُ عِنْدَ أَقْصَى طَرْفِهِ، فَحَمِلَتْ عَلَيْهِ .
”..... ایک سفید جانور لایا گیا، جس کا نام ”براق“ تھا۔ جو جسامت میں گدھے
سے بڑا اور نچر سے چھوٹا تھا۔ اپنا ایک قدم انتہائے نظر پر رکھتا تھا۔ مجھے اس پر
سوار کیا گیا۔“

(صحیح البخاری: 3887، صحیح مسلم: 164، واللفظ له)

حافظ ابن ملقن رحمۃ اللہ علیہ (۸۰۴ھ) فرماتے ہیں:

ثَبَّتَ بِالتَّوَاتُرِ أَنَّهُ صَلَّى اللَّهُ عَلَيْهِ وَسَلَّمَ عُرِجَ بِهِ عَلَى دَابَّةٍ
يُقَالُ لَهُ الْبُرَاقُ .

”متواتر روایات سے ثابت ہے کہ نبی کریم صلی اللہ علیہ وسلم کو معراج کا سفر ”براق“ نامی
جانور پر شروع کرایا گیا۔“

(التوضیح لشرح الجامع الصحیح: 264/5)

(سوال): کیا تدریس، ارسال اور راوی کا مجہول ہونا صحت روایت میں مانع ہے؟

(جواب): محدثین کرام کے اُصولوں میں تدریس، ارسال اور راوی کی جہالت صحت
روایت میں مانع ہے، جبکہ احناف نے محدثین کے اُصولوں کے خلاف اپنے اُصول وضع
کیے ہیں، روایات کی تحقیق میں معیار محدثین کے اُصول ہی ہیں، کیونکہ روایات محدثین کی
ہیں، انہیں قبول یا رد کرنے کے اُصول بھی وہ ہوں گے، جو محدثین نے کتاب و سنت سے
اخذ کیے ہیں۔

❁ امام شافعی رحمۃ اللہ علیہ (۲۰۴ھ) فرماتے ہیں:

لَمْ يُكَلِّفِ اللَّهُ أَحَدًا أَنْ يَأْخُذَ دِينَهُ عَمَّنْ لَا يَعْرِفُ .

”اللہ تعالیٰ نے کسی کو غیر معروف لوگوں سے دین حاصل کرنے کا مکلف نہیں بنایا۔“

(الکامل لابن عدي: 207/1، وسندہ صحیح)

❁ امام بیہقی رحمۃ اللہ علیہ (۴۵۸ھ) فرماتے ہیں:

أَمَّا نَحْنُ فَإِنَّا لَا نَقْبَلُ مِنَ الْأَحَادِيثِ إِلَّا حَدِيثًا قَدْ عُرِفَتْ
رَوَاتُهُ بِالْعَدَالَةِ وَالصِّدْقِ فِي الرَّوَايَةِ فَإِذَا كَانَ بَعْضُ رَوَاتِهِ
مَطْعُونًا فِيهِ عِنْدَ أُمَّةِ أَهْلِ النَّقْلِ فَأَذْنِي حَالِهِ أَنْ يَكُونَ غَيْرَ
ثَابِتِ الْعَدَالَةِ وَالصِّدْقِ فَلَا نَقْبَلُ حَدِيثَهُ حَتَّى نَقِفَ مِنْ حَالِهِ
عَلَى مَا يُوجِبُ قَبُولَ خَبْرِهِ .

”ہم (محدثین) وہی حدیث قبول کرتے ہیں، جس کے راوی عدالت اور
صدقِ روایت میں معروف ہوں، اگر سند کا کوئی راوی ائمہ محدثین کے ہاں
مطعون ہو، تو اس کی ادنیٰ صورت یہ ہو سکتی ہے کہ اس کی عدالت اور صداقت
ثابت نہ ہو، تو بھی ہم اس کی حدیث قبول نہیں کریں گے، یہاں تک کہ ہم اس
کے حال سے واقف ہو جائیں، کیونکہ راوی کے حال سے واقف ہونا قبول
روایت کے لیے ضروری ہے۔“

(القرءة خلف الإمام، ص 201)

❁ علامہ قدوری رحمۃ اللہ علیہ (۴۲۸ھ) لکھتے ہیں:

جِهَالَةُ الرَّاوي لَا تَقْدَحُ فِي رِوَايَتِهِ .

”راوی کی جہالت روایت میں قدح کا باعث نہیں ہے۔“

(التجرید: 1/196)

✽ امام مسلم بن حجاج رحمۃ اللہ علیہ (۲۶۱ھ) ”مرسل“ کے بارے میں فرماتے ہیں:

الْمُرْسَلُ فِي أَصْلِ قَوْلِنَا وَقَوْلِ أَهْلِ الْعِلْمِ بِالْأَخْبَارِ لَيْسَ بِحُجَّةٍ .

”ہمارے اور محدثین کے ہاں مرسل حجت نہیں ہے۔“

(مقدمة صحيح مسلم، ص 20)

✽ علامہ قدوری رحمۃ اللہ علیہ (۴۲۸ھ) لکھتے ہیں:

إِرْسَالُ الْخَبَرِ لَا يُؤَثِّرُ فِيهِ عِنْدَنَا .

”ہمارے نزدیک روایت کا مرسل ہونا (قبول روایت میں) موثر نہیں۔“

(التجرید: 1/196)

✽ نیز لکھتے ہیں:

إِنَّ الْمُرْسَلَ وَالْمُسْنَدَ عِنْدَنَا سَوَاءٌ .

”ہمارے (احناف کے) نزدیک مرسل اور مسند (متصل) برابر ہیں۔“

(التجرید: 6/2984، 10/5396، 11/5922)

✽ امام شافعی رحمۃ اللہ علیہ (۲۰۴ھ) فرماتے ہیں:

قُلْنَا: لَا نَقْبَلُ مِنْ مُدَلِّسٍ حَدِيثًا حَتَّى يَقُولَ فِيهِ: حَدَّثَنِي أَوْ

سَمِعْتُ

”ہم کسی مدلس سے کوئی بھی حدیث اس وقت تک قبول نہیں کرتے جب تک

وہ اس میں سماع کی تصریح نہ کر دے۔“

(الرسالة، ص 380)

❁ امام یحییٰ بن معین رحمۃ اللہ علیہ (۲۳۳ھ) فرماتے ہیں:

لَا يَكُونُ حُجَّةً فِيمَا دَلَّسَ .

”دلس راوی تدلیس والی روایت میں حجت نہیں ہوتا۔“

(الكامل لابن عدی: 34/1، وسندہ حسن)

❁ علامہ قدوری رحمۃ اللہ علیہ (۴۲۸ھ) لکھتے ہیں:

التدليس لا يقدر في الرواية .

”تدلیس، روایت میں قدح کا باعث نہیں۔“

(التجريد: 165/1)

(سوال) کیا روافض سیدنا عمر بن خطاب رضی اللہ عنہ کی یوم شہادت کو عید مناتے ہیں؟

(جواب) روافض سیدنا عمر بن خطاب رضی اللہ عنہ کے یوم شہادت کو عید مناتے ہیں، آپ کا

قاتل ابولولو مجوسی کو بابا شجاع الدین کے نام سے یاد کرتے ہیں، یہ عید ربیع الاول کی ۹ تاریخ کو منائی جاتی ہے۔

❁ مشہور شیعہ، نعمت اللہ جزیری نے ان الفاظ میں باب قائم کیا ہے:

نورٌ سماويٌّ يكشفُ عن ثوابِ يومِ قتلِ عمرَ بنِ الخطَّابِ .

(الأنوار النعمانية: 108/1)

❁ عباس مئی شیعہ نے لکھا ہے:

إِنَّ هَذَا يَوْمٌ عِيدٌ، وَهُوَ مِنْ خِيَارِ الْأَعْيَادِ .

”یہ عید کا دن ہے اور یہ بہترین عید ہے۔“

(الكنى والألقاب: 55/2)

سوال: کیا محدثین روافض کی روایت سے حجت پکڑتے تھے؟

جواب: محدثین عالی روافض کی روایت سے قطعاً حجت نہیں پکڑتے تھے۔

✽ امام یزید بن ہارون رحمۃ اللہ علیہ (۲۰۶ھ) فرماتے ہیں:

لَا يُكْتَبُ عَنِ الرَّافِضَةِ فَإِنَّهُمْ يَكْذِبُونَ .

”روافض سے حدیث نہیں لکھی جائے گی، کیونکہ وہ جھوٹے ہیں۔“

(الجرح والتعديل لابن أبي حاتم: 28/2، وسنده صحيح)

✽ حافظ ابن حجر رحمۃ اللہ علیہ (۸۵۲ھ) فرماتے ہیں:

أَمَّا التَّشِيعُ فِي عُرْفِ الْمُتَأَخِّرِينَ فَهُوَ الرَّفْضُ الْمَحْضُ فَلَا تُقْبَلُ رِوَايَةُ الرَّافِضِيِّ الْعَالِيِّ وَلَا كَرَامَةً .

”متاخرین کی اصطلاح میں تشیع، رفض محض کو کہتے ہیں، پس عالی رافضی کی روایت قبول نہیں کی جائے گی، نہ اس کی عزت و تکریم ہے۔“

(تهذيب التهذيب: 94/1)

✽ نیز فرماتے ہیں:


إِنَّ غَالِبَهُمْ كَاذِبٌ وَلَا يَتَوَرَّعُ فِي الْإِخْبَارِ .

”روافض میں اکثر جھوٹے ہیں، حدیث بیان کرنے میں محتاط نہیں۔“

(تهذيب التهذيب: 458/8)

سوال: کیا محدثین صحابہ کرام کو برا بھلا کہنے والے کی روایت قبول کرتے تھے؟

جواب: صحابہ کو گالیاں دینے والا اسلام سے خارج ہے، اس کی روایت قبول نہیں۔



❁ امام یحییٰ بن معین رحمۃ اللہ علیہ (۲۳۳ھ) فرماتے ہیں:

كُلُّ مَنْ يَشْتِمُ عُثْمَانَ أَوْ طَلْحَةَ أَوْ أَحَدًا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ دَجَالٌ لَا يُكْتَبُ عَنْهُ وَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ .

”جو بھی سیدنا عثمان رضی اللہ عنہ یا سیدنا طلحہ رضی اللہ عنہ یا کسی بھی صحابی رسول کو گالی دے، وہ دجال (پرلے درجے کا جھوٹا) ہے، اس سے روایت نہیں لی جائے گی، اس پر اللہ تعالیٰ، فرشتوں اور پوری انسانیت کی لعنت ہو۔“

(تاریخ الدوری: 2670)

❁ حافظ ابن حجر رحمۃ اللہ علیہ (۸۵۲ھ) فرماتے ہیں:

مَنْ سَبَّ أَحَدًا مِنَ الصَّحَابَةِ فَهُوَ أَهْلٌ أَنْ لَا يُرْوَى عَنْهُ .

”جو کسی بھی صحابی کو برا بھلا کہے، وہ اس قابل نہیں کہ اس سے روایت قبول کی جائے۔“

(تہذیب التہذیب: 438/11)



فتاویٰ امن پوری (قسط ۱۴۲)

غلام مصطفیٰ ظہیر امن پوری

(سوال): روایت: أَلْأُذُنَانِ مِنَ الرَّأْسِ كَمَا كَلِمَةُ؟

(جواب): روایت: أَلْأُذُنَانِ مِنَ الرَّأْسِ أُمَّةٌ عَلَى حَدِيثِ كِي تَحْقِيقِ فِي ضَعِيفٍ هـ۔

حافظ ابن الجوزی رحمۃ اللہ علیہ وغیرہ نے جب اس روایت کو صحیح ثابت کرنے کی کوشش کی، تو حافظ ذہبی رحمۃ اللہ علیہ بول پڑے:

هَذَا كَلَامٌ مِّنْ لَا شَمَّ الْعِلَلِ .

”یہ اس انسان کا کلام ہے، جس نے علل حدیث کو سونگھا بھی نہیں۔“

(تنقیح التحقیق: 51/1)

❁ امام ترمذی رحمۃ اللہ علیہ فرماتے ہیں:

هَذَا حَدِيثٌ لَيْسَ إِسْنَادُهُ بِذَلِكَ الْقَائِمِ .

”اس حدیث کی (کوئی) سند قابل احتجاج نہیں۔“

(سنن الترمذی، تحت الحدیث: 37)

امام احمد بن حنبل اور امام دارقطنی رحمۃ اللہ علیہ کے نزدیک بھی یہ روایت ضعیف ہے۔

نوٹ:

یہ روایت سیدنا عبداللہ بن عمر رضی اللہ عنہما سے موقوف ثابت ہے۔

(سنن الدارقطنی: 324، وسندہ حسن)

تنبیہ:

حافظ ابن الجوزی رحمۃ اللہ علیہ کے نزدیک جب ایک روایت مرفوع اور موقوف دونوں طرح مروی ہو، تو مرفوع کو ترجیح حاصل ہوگی۔ جبکہ یہ اصول ائمہ علل حدیث کا نہیں۔

✿ حافظ ابن عبد البہادی رحمۃ اللہ علیہ (۷۴۳ھ) فرماتے ہیں:

هَذِهِ الطَّرِيقَةُ الَّتِي سَلَكَهَا الْمُؤَلَّفُ وَمَنْ تَابَعَهُ طَرِيقَةٌ ضَعِيفَةٌ،

لَمْ يَسْلُكْهَا أَحَدٌ مِنَ الْمُحَقِّقِينَ وَأَئِمَّةِ الْعِلَلِ فِي الْحَدِيثِ .

”جو طریقہ حافظ ابن الجوزی رحمۃ اللہ علیہ وغیرہ نے اپنایا ہے (کہ مرفوع کو ترجیح ہو

گی) یہ ضعیف ہے، محققین اور ائمہ علل حدیث میں سے کسی نے یہ اختیار نہیں کیا۔“

(تنقیح التحقيق: 1/207)

سوال: کیا قول صحابی حجت ہے؟

جواب: قول صحابی حجت ہے، جب نص کے معارض نہ ہو۔

✿ علامہ ابن ابی العزخنی رحمۃ اللہ علیہ (۷۹۲ھ) فرماتے ہیں:

إِنَّ الْحَدِيثَ الْمَرْفُوعَ إِذَا صَحَّ لَا يَجُوزُ مُعَارَضَتَهُ بِقَوْلِ أَحَدٍ

مِنَ النَّاسِ كَأَنَّ مَن كَانَ، وَقَوْلُ الصَّحَابِيِّ حُجَّةٌ عِنْدَ فَقْدِ

النَّصِّ، وَأَمَّا إِذَا وَجِدَ نَصٌّ عَنِ رَسُولِ اللَّهِ صَلَّى اللَّهُ عَلَيْهِ

وَسَلَّمَ ثَابِتٌ صَحِيحٌ فَلَا يَجُوزُ الْعُدُولُ عَنْهُ .

”جب مرفوع صحیح حدیث آجائے، تو کسی (امتی) کے قول سے اس کا معارضہ

جائز نہیں، خواہ وہ (امتی) کوئی بھی ہو۔ صحابی کا قول حجت ہے، مگر جب نص

موجود نہ ہو، البتہ جب رسول اللہ ﷺ سے صحیح ثابت نص موجود ہو، تو اسے چھوڑنا جائز نہیں۔“

(التنبیہ علی مشکلات الهدایة : 5/898)

(سوال): کیا بلبل حلال ہے؟

(جواب): بلبل چڑیا کی ایک قسم ہے، لہذا حلال ہے۔

✽ سیدنا انس بن مالک رضی اللہ عنہ بیان کرتے ہیں:

”نبی کریم ﷺ بڑے اچھے اخلاق والے تھے، میرا ایک بھائی تھا، جسے ابوعمیر کہا جاتا تھا، راوی کہتے ہیں: میرا خیال ہے، انہوں نے عمیر کی بجائے فطیم کہا، نبی کریم ﷺ جب اس کے پاس آتے، تو فرماتے:

يَا أَبَا عَمِيرٍ، مَا فَعَلَ النُّغَيْرُ.

”ابوعمیر! آپ کے بلبل کو کیا ہوا؟“

اس کے پاس بلبل تھا، جس سے وہ پیار کے ساتھ رہتا تھا۔

(صحیح البخاری: 6203؛ صحیح مسلم: 2150)

(سوال): کیا نبی کریم ﷺ تشہد میں اَشْهَدُ اَنِّي رَسُوْلُ اللّٰهِ پڑھتے تھے؟

(جواب): نبی کریم ﷺ تشہد میں وہی پڑھتے تھے، جو امت کو تعلیم دیا۔

✽ حافظ ابن حجر رحمہ اللہ (۸۵۲ھ) فرماتے ہیں:

لَا اَصْلَ لِدٰلِكَ بَلْ اَلْفَاظُ التَّشْهَدِ مُتَوَاتِرَةٌ عَنْهُ اَنَّهُ كَانَ يَقُوْلُ:

اَشْهَدُ اَنَّ مُحَمَّدًا (رَسُوْلُ اللّٰهِ اَوْ) عَبْدُهُ وَرَسُوْلُهُ.

”یہ بے اصل ہے، بلکہ نبی کریم ﷺ سے تشہد کے متعلق متواتر ثابت ہے کہ

آپ ﷺ تشهد میں یہ پڑھتے تھے: أَشْهَدُ أَنَّ مُحَمَّدًا (رَسُولُ اللَّهِ أَوْ) عَبْدَهُ وَرَسُولَهُ“

(التلخیص الحبیر: 1/523)

(سوال): حافظ بیہقی رحمۃ اللہ علیہ کی کتاب ”دلائل النبوة“ کے بارے میں کیا کہتے ہیں؟
(جواب): حافظ بیہقی رحمۃ اللہ علیہ کی کتاب ”دلائل النبوة“ عدیم الظمیر ہے۔ حافظ رحمۃ اللہ علیہ اس میں اسانید ذکر کر کے عہدہ برآ ہو گئے۔ محدثین کا یہی طریقہ ہے اور یہی ذمہ داری ہے۔
 * حافظ ذہبی رحمۃ اللہ علیہ (۷۴۸ھ) اس کتاب کے متعلق فرماتے ہیں:

عَلَيْكَ يَا أَخِي بِكِتَابِ دَلَائِلِ النُّبُوَّةِ لِلْبَيْهَقِيِّ، فَإِنَّهُ شِفَاءٌ لِمَا فِي الصُّدُورِ وَهَدًى وَنُورٌ.

”اے میرے بھائی! امام بیہقی رحمۃ اللہ علیہ کی کتاب دلائل النبوة کو لازم پکڑیے، کیونکہ اس میں دلوں کے لیے شفا، ہدایت اور نور ہے۔“

(سیر أعلام النبلاء: 20/216)

(سوال): صوفیوں کے احوال و مکاشفات کے بارے میں کیا کہتے ہیں؟
(جواب): صوفی گمراہ ہیں، ان کے ہاتھوں جو بھی خرق عادت امور ظاہر ہوتے ہیں، وہ استدرجات ہیں، انہیں شیطان کی طرف سے الہام ہوتا ہے۔ ان کے احوال و مکاشفات کا کوئی اعتبار نہیں۔

* حافظ ذہبی رحمۃ اللہ علیہ (۷۴۸ھ) فرماتے ہیں:

لَا يَغْتَرُّ الْمُسْلِمُ بِكَشْفٍ وَلَا بِحَالٍ، فَقَدْ تَوَاتَرَ الْكُشْفُ وَالْبُرْهَانُ لِلْكُفَّانِ وَلِلرَّهْبَانِ، وَذَلِكَ مِنْ إِلْهَامِ الشَّيْطَانِ، أَمَّا

حَالُ أَوْلِيَاءِ اللَّهِ وَكَرَامَاتُهُمْ فَحَقٌّ .
 ”کوئی مسلمان (گمراہوں کے) کشف و حال سے دھوکہ مت کھائے، کیونکہ
 کاہنوں اور راہبوں کے احوال و مکاشفات بھی متواتر منقول ہیں، یہ شیطان کا
 الہام ہے۔ البتہ اولیاء اللہ کے مکاشفات و کرامات حق ہیں۔“

(تاریخ الإسلام: 591/13)

(سوال): کیا جنات کا وجود ہے؟

(جواب): اہل سنت و الجماعت بالاتفاق جنات کے وجود کے قائل ہیں۔ جنات نبی
 مخلوق ہے، اکثر اوقات نظر نہیں آتے، بعض اوقات نظر آجاتے ہیں۔ یہ کھاتے پیتے ہیں،
 ان میں تو والد و تناسل کا سلسلہ ہے، یہ شرع کے مکلف ہیں، ان میں بھی مؤمن اور کافر ہوتے
 ہیں۔ انہیں موت بھی آتی ہے، البتہ ان کی عمریں لمبی ہوتی ہیں، جن انسان میں داخل ہو سکتا
 ہے۔ جنات مختلف شکلیں اختیار کر لیتے ہیں۔ بعض انسانوں سے ان کا کلام کرنا بھی ثابت
 ہے۔ جنات کونیکیوں پر اجر ملے گا اور گناہوں پر عذاب ہوگا، بالفاظ دیگر انسانوں کی طرح
 جنات بھی جنت اور جہنم میں جائیں گے۔

❁ شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

قَدْ اتَّفَقَ عَلَيْهِ أَيْمَةُ الْإِسْلَامِ كَمَا اتَّفَقُوا عَلَى وُجُودِ الْجِنِّ .
 ”جس طرح ائمہ مسلمین کا جنات کے وجود پر اتفاق ہے، اسی طرح اس پر بھی
 اتفاق ہے کہ جن انسان میں داخل ہو سکتا ہے۔“

(الرّدّ علی المنطقیین، ص 470)

❁ نیز فرماتے ہیں:

وَجُودِ الْجِنِّ ثَابِتٌ بِكِتَابِ اللَّهِ، وَسُنَّةِ رَسُولِهِ، وَاتِّفَاقِ سَلَفِ الْأُمَّةِ، وَأَيْمَتِّهَا، وَكَذَلِكَ دُخُولُ الْجِنِّيِّ فِي بَدَنِ الْإِنْسَانِ ثَابِتٌ بِاتِّفَاقِ أُمَّةِ أَهْلِ السُّنَّةِ وَالْجَمَاعَةِ .

”جنوں کا وجود کتاب و سنت سے ثابت ہے، اس پر اسلاف امت اور ائمہ اہل سنت کا اجماع ہے۔ اسی طرح ائمہ اہل سنت والجماعت کا اتفاق ہے کہ جن انسانی بدن میں داخل ہو سکتا ہے۔“

(الفتاویٰ الكبرى: 12/3، مجموع الفتاویٰ: 277/24)

✽ علامہ عینی حنفی رحمۃ اللہ علیہ (۸۵۵ھ) شیخ الاسلام ابن تیمیہ رحمۃ اللہ علیہ وغیرہ سے نقل

کرتے ہیں:

لَمْ يُخَالَفْ أَحَدٌ مِنْ طَوَائِفِ الْمُسْلِمِينَ فِي وُجُودِ الْجِنِّ، وَجُمْهُورُ طَوَائِفِ الْكُفَّارِ عَلَى إِثْبَاتِ الْجِنِّ وَإِنْ وُجِدَ فِيهِمْ مَنْ يُنْكِرُ ذَلِكَ فَكَمَا يُوجَدُ فِي بَعْضِ طَوَائِفِ الْمُسْلِمِينَ كَالْجَهْمِيَّةِ وَالْمُعْتَرِلَةِ، مَنْ يُنْكِرُ ذَلِكَ، وَإِنْ كَانَ جُمْهُورُ الطَّائِفَةِ وَأَيْمَتِّهَا مُقَرِّبِينَ بِذَلِكَ، وَهَذَا لِأَنَّ وُجُودَ الْجِنِّ قَدْ تَوَاتَرَتْ بِهِ أَخْبَارُ الْأَنْبِيَاءِ، عَلَيْهِمُ الصَّلَاةُ وَالسَّلَامُ، تَوَاتُرًا مَعْلُومًا بِالْإِضْطِرَّارِ، وَقَالَ إِمَامُ الْحَرَمِيِّ فِي كِتَابِهِ الشَّامِلِ: اَعْلَمُوا، رَحِمَكُمُ اللَّهُ، إِنَّ كَثِيرًا مِّنَ الْفَلَّاسِفَةِ وَجَمَاهِيرِ الْقَدَرِيَّةِ وَكَافَّةِ الرِّزَادِقَةِ أَنْكَرُوا الشَّيَاطِينَ وَالْجِنَّ رَأْسًا .

” (مجموع الفتاویٰ لابن تیمیہ: ۱۰/۱۹ میں ہے کہ) مسلمانوں کے کسی گروہ نے جنات کے وجود میں اختلاف نہیں کیا، اسی طرح کفار کے اکثر گروہ جنات کا وجود مانتے ہیں، اگر ان میں کوئی فرقہ جنات کے وجود کا منکر ہے، تو مسلمانوں میں سے بھی بعض گروہ مثلاً جہمیہ اور معتزلہ جنات کے وجود کا انکار کرتے ہیں، البتہ اکثر گروہ اور ان کے ائمہ جنات کے وجود کے اقراری ہیں، اس لیے کہ جنات کے وجود پر انبیائے کرام ﷺ کی حکایات اتنی متواتر ہیں کہ ان کا انکار ممکن نہیں۔ امام الحرمین رحمۃ اللہ علیہ نے اپنی کتاب ”الشامل“ میں فرمایا: ”اللہ آپ پر رحم کرے! جان لیجئے کہ بہت سے فلاسفہ، اکثر قدریہ اور تمام زنادقہ نے شیاطین اور جنات کے وجود کا سرے سے انکار کر دیا ہے۔“

(عمدة القاري: 15/182)

تفصیل کے لیے علامہ محمد بن عبد اللہ شبلی حنفی رحمۃ اللہ علیہ (۶۹ھ) کی کتاب ”آکام المرجان فی احکام الجان“ ملاحظہ فرمائیں۔

سوال: تالاب میں مچھلی کی خرید و فروخت کا کیا حکم ہے؟

جواب: تالاب میں مچھلی کی خرید و فروخت جائز نہیں، اس میں دھوکہ پایا جاتا ہے۔

❁ سیدنا ابو ہریرہ رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ بَيْعِ الْغَرْرِ وَعَنْ بَيْعِ الْحَصَاةِ .

”رسول اللہ صلی اللہ علیہ وسلم نے (بیع غرر) دھوکے کی بیع اور (بیع حصاة) کنکری والی بیع سے منع کیا ہے۔“

(صحیح مسلم: 1513)

❁ علامہ شوکانی رحمۃ اللہ علیہ (۱۲۵۰ھ) فرماتے ہیں:

هُوَ مُجْمَعٌ عَلَىٰ ذٰلِكَ .

”اس پر اجماع ہے کہ پانی میں مچھلی کی خرید و فروخت دھوکہ ہے۔“

(نیل الأوطار: 175/5)

(سوال): کیا ایمان بڑھتا گھٹتا ہے؟

(جواب): اہل سنت والجماعت کا اجماع ہے کہ ایمان میں کمی پیشی ہوتی ہے۔ اس پر

قرآن و حدیث کے واضح دلائل موجود ہیں۔

❁ علامہ انور شاہ کاشمیری صاحب (۱۳۵۳ھ) کہتے ہیں:

أَمَّا الْمُحَدِّثُونَ فَكُلُّهُمْ إِلَىٰ أَنْ الْإِيمَانَ يَزِيدُ وَيَنْقُصُ .

”تمام محدثین کا مذہب ہے کہ ایمان میں کمی پیشی ہوتی ہے۔“

(فیض الباری: 60/1)

(سوال): کیا احناف کے نزدیک ابو بکر رضی اللہ عنہ کا ایمان اور عام مؤمن کا ایمان برابر ہے؟

(جواب): امام ابو حنیفہ رحمۃ اللہ علیہ کے نزدیک نزدیک ایمان ابی بکر اور ایمان ابلیس ایک ہے۔

❁ امام ابو حنیفہ رحمۃ اللہ علیہ کہتے ہیں:

إِيمَانُ أَبِي بَكْرٍ الصِّدِّيقِ، وَإِيمَانُ إِبْلِيسَ وَاحِدٌ، قَالَ إِبْلِيسُ :

يَا رَبِّ، وَقَالَ أَبُو بَكْرٍ الصِّدِّيقُ: يَا رَبِّ .

”سیدنا ابو بکر صدیق رضی اللہ عنہ کا ایمان اور ابلیس کا ایمان ایک ہے۔ ابلیس نے کہا

تھا: ”اے میرے رب“ اور سیدنا ابو بکر صدیق رضی اللہ عنہ نے بھی کہا: ”اے میرے رب۔“

(تاریخ بغداد للخطیب: 502/15، وسندہ حسن)

✽ علامہ انور شاہ کاشمیری صاحب (۱۳۵۳ھ) کہتے ہیں:

ظَاهِرٌ أَنَّهُ لَا تَفَاوُتَ فِيهِ بَيْنَ إِيمَانِ أَبِي بَكْرٍ رَضِيَ اللَّهُ تَعَالَى عَنْهُ وَبَيْنَ إِيمَانِ أَذْنَى مُؤْمِنٍ مِنْ أُمَّتِهِ صَلَّى اللَّهُ عَلَيْهِ وَسَلَّمَ لِأَنَّ إِيمَانَ أَذْنَى مُؤْمِنٍ يَشْتَمِلُ عَلَى جَمِيعِ الْأَشْيَاءِ الَّتِي يَشْتَمِلُ عَلَيْهَا إِيمَانُ أَبِي بَكْرٍ رَضِيَ اللَّهُ تَعَالَى عَنْهُ، فَكَمَا أَنَّ أَبَا بَكْرٍ رَضِيَ اللَّهُ تَعَالَى عَنْهُ التَّزَمَ الْإِتْيَانَ بِجَمِيعِ الشَّرِيعَةِ، كَذَلِكَ أَذْنَى مُؤْمِنٍ مِنَ الْأُمَّةِ أَيْضًا التَّزَمَ بِجَمِيعِهَا، فَلَا فَرْقَ فِي هَذَا الْمَعْنَى، إِنَّمَا الْفَرْقُ فِي الْخَشِيَّةِ وَالتَّقْوَى وَمُخَالَفَةِ الْهَوَى، فَلَوْ وُزِنَتْ إِيمَانُهُ بِهَذَا الْمَعْنَى لَتَرَجَّحَ إِيمَانُهُ، عَلَى جَمِيعِ أُمَّتِهِ .

”یہ بات واضح ہے کہ سیدنا ابو بکر رضی اللہ عنہ کے ایمان اور امت محمدیہ کے ایک ادنیٰ مؤمن کے ایمان میں کوئی تفاوت نہیں، کیونکہ ادنیٰ مؤمن کا ایمان بھی ان تمام چیزوں پر مشتمل ہے، جن پر سیدنا ابو بکر رضی اللہ عنہ کا ایمان مشتمل ہے، جیسے سیدنا ابو بکر رضی اللہ عنہ نے تمام شرعی امور کو اپنایا، اسی طرح امت کے ادنیٰ مؤمن نے بھی تمام شرعی امور کو اپنایا، اس لحاظ سے دونوں کی ایمان میں کوئی فرق نہیں۔ البتہ خشیت الہی، تقویٰ اور ترک خواہشات میں فرق ہے، اس اعتبار سے اگر سیدنا ابو بکر صدیق رضی اللہ عنہ کے ایمان کا وزن کیا جائے، تو ایمان ابی بکر رضی اللہ عنہ ساری امت کے ایمان سے بھاری ہے۔“

(فیض الباری: 1/64-65)

اہل سنت کے ہاں اعمال ایمان میں داخل ہیں، نیز اہل سنت کے نزدیک معرفت الہی دل کا عمل ہے، اس میں بھی کمی زیادتی ہے، کسی میں معرفت زیادہ اور کسی میں کم۔ خشیت الہی اور تقویٰ بھی اعمال ہیں، جو ایمان کا جزو ہیں، ان کی وجہ سے ایمان میں کمی و پیشی ہوتی ہے۔ یہ محدثین کا مذہب ہے، حق مذہب محدثین میں منحصر ہے اور مسلک محدثین اسلام، علم اور احکم ہے، جو مسلک محدثین سے منحرف ہو گیا، وہ گمراہ ہو گیا۔

سیدنا ابو بکر رضی اللہ عنہ اور عام مؤمن کے ایمان میں تفاوت ہے، جب عام مؤمنوں کے ایمان میں تفاوت ہے، تو صحابہ اور عام مؤمنوں کے ایمان میں بالاولیٰ تفاوت ہے۔ جو فرق کا شمیری صاحب نے بیان کیا ہے، ائمہ اہل سنت نے یہ فرق نہیں کیا۔

(سوال) محرم کی کیا تعریف ہے؟

(جواب) علامہ امیر صنعانی رضی اللہ عنہ (۱۱۸۲ھ) فرماتے ہیں:

قَدْ ضَبَطَ الْعُلَمَاءُ الْمَحْرَمَ بِأَنَّهُ كُلُّ مَنْ حَرَّمَ عَلَيْهِ نِكَاحَهَا
عَلَى التَّأْيِيدِ بِسَبَبٍ مُّبَاحٍ يُحَرِّمُهَا.

”اہل علم نے ”محرم“ کی تعریف یہ کی ہے کہ ہر وہ رشتہ جس سے ہمیشہ کے لیے نکاح حرام ہو اور یہ حرمت کسی مباح سبب کی بنا پر ہو۔“

(سُبُلُ السَّلَامِ: 2/305)

(سوال) عورت سے بیعت کا کیا طریقہ ہے؟

(جواب) عورت سے زبانی کلامی بیعت ہے، اس کا ہاتھ چھونا جائز نہیں۔

(سوال) باغ خریدنے کے بعد آفت سے تباہ ہو گیا، تو نقصان کس کا ہوگا؟

(جواب): اگر خریدار نے رقم کی ادائیگی کر دی اور باغ اپنے قبضہ میں کر لیا، تو آفت آنے کی صورت میں نقصان کا ذمہ دار بھی خریدار ہوگا، البتہ اگر سودا ہو گیا، مگر قبضہ نہیں ہوا، بلکہ بیچنے والے کے تصرف میں ہے، تو آفت آنے کی صورت میں نقصان کا ذمہ دار باغ کا مالک ہوگا، وہ تلف شدہ باغ کی رقم کا مطالبہ خریدار سے نہیں کر سکتا، کیونکہ ابھی باغ خریدار کے قبضہ میں آیا ہی نہیں۔

✽ سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا:

لَوْ بَعْتَ مِنْ أَحِيكَ ثَمْرًا، فَأَصَابَتْهُ جَائِحَةٌ، فَلَا يَحِلُّ لَكَ أَنْ تَأْخُذَ مِنْهُ شَيْئًا، بِمَ تَأْخُذُ مَالَ أَحِيكَ بِغَيْرِ حَقِّ؟
 ”اگر آپ نے اپنے بھائی سے باغ کا سودا کیا اور اسے آفت آ پڑی، تو آپ کے لیے جائز نہیں کہ اس سے کچھ رقم وصول کریں، کیا آپ اپنے بھائی سے بغیر حق کے مال لینے چاہتے ہیں؟“

(صحیح مسلم: 1554)

✽ ایک روایت کے الفاظ ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ أَمَرَ بِوَضْعِ الْجَوَائِحِ .
 ”نبی کریم ﷺ نے آفت زدہ باغ کی قیمت معاف کرنے کا حکم دیا۔“

(صحیح مسلم: 1554)

(سوال): عورت کا گھر سے باہر نکلنا کیسا ہے؟

(جواب): عورت کا معنی پردہ ہے، اس کی عزت و شرف یہی ہے کہ یہ گھر میں رہے۔

✽ اللہ تعالیٰ کا حکم ہے:

﴿وَقَرْنَ فِي بُيُوتِكُنَّ﴾ (الأحزاب: ۳۳)

”اپنے گھروں میں قرار پکڑو۔“

عورت کے لیے اس کی چادر چار دیواری باعث امن ہے، عورت کا باہر نکلنا خود اس کے لیے بھی باعث فتنہ ہے اور دوسرے کے لیے بھی۔ شیطان اس کے ذریعہ انسانوں میں وساوس پیدا کرتا ہے، بہت سے برائیاں جنم لیتی ہیں، جبکہ عورت رب تعالیٰ کے قریب تر اس وقت ہوتی ہے، جب وہ اپنے گھر کے اندر ہو۔

❁ سیدنا عبداللہ بن مسعود رضی اللہ عنہ فرماتے ہیں:

الْمَرْأَةُ عَوْرَةٌ وَأَقْرَبُ مَا تَكُونُ مِنْ رَبِّهَا، إِذَا كَانَتْ فِي قَعْرِ بَيْتِهَا، فَإِذَا خَرَجَتْ اسْتَشْرَفَهَا الشَّيْطَانُ.

”عورت پردہ ہے، یہ اپنے رب کے سب سے زیادہ قریب اس وقت ہوتی ہے،

جب وہ اپنے گھر کے اندر ہو، جب یہ باہر نکلتی ہے، تو شیطان اس پر جھانکتا ہے۔“

(مصنف ابن أبي شيبة: 7616، وسنده صحيح)

البتہ اگر کوئی شرعی عذر ہو، تو عورت گھر سے باہر نکل سکتی ہے، مگر اس صورت میں انتہائی ضروری ہے کہ وہ اپنے مکمل بدن کو ڈھانپنے، وضع قطع اور چال ڈھال میں شوخ پن ظاہر نہ کرے، عورت کے باہر نکلنے سے شیطان لوگوں کے دلوں میں غلط خیالات اور وساوس پیدا کرتا ہے، اس لیے معاشرے کی بہتری اور نسل کی حفاظت کے لیے ضروری ہے کہ خواتین انتہائی ناگزیر صورت حال کے علاوہ گھر سے باہر نہ نکلیں۔

❁ سیدنا جابر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ الْمَرْأَةَ تُقْبِلُ فِي صُورَةِ شَيْطَانٍ، وَتُدْبِرُ فِي صُورَةِ شَيْطَانٍ،

فَإِذَا أَبْصَرَ أَحَدُكُمْ امْرَأَةً فَلْيَأْتِ أَهْلَهُ، فَإِنَّ ذَلِكَ يَرُدُّ مَا فِي نَفْسِهِ .
 ”بلاشبہ عورت سامنے سے آئے یا جائے، وہ شیطان کی صورت میں آتی جاتی ہے (یعنی شیطان اس عورت کے ذریعے لوگوں کے لیے فتنہ پیدا کرتا ہے۔)
 لہذا جب آپ میں سے کوئی کسی عورت کو دیکھے (اور اس کے دل میں خواہش پیدا ہو) تو وہ اپنی بیوی سے وظیفہ زوجیت ادا کرے، اس طرح اس کے دل میں پیدا ہونے والا سوسہ ختم ہو جائے گا۔“

(صحیح مسلم: 1403)

سوال: تابعی کسے کہتے ہیں اور اس کی فضیلت کیا ہے؟

جواب: جس نے ایمان کی حالت میں صحابی کو دیکھا ہو اور ایمان پر ہی وفات پائی

ہو، اسے تابعی کہتے ہیں۔

سیدنا واصلہ بن اسقع رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا تَزَالُونَ بِخَيْرٍ مَا دَامَ فِيكُمْ مَنْ رَأَى مِنْ رَأْيِي وَصَاحِبِي، وَاللَّهِ لَا تَزَالُونَ

بِخَيْرٍ مَا دَامَ فِيكُمْ مَنْ رَأَى مِنْ رَأْيِي وَصَاحِبٍ مِنْ صَاحِبِي .

”آپ خیر پر رہیں گے، جب تک میرا کوئی صحابی حیات رہے گا۔ اللہ کی قسم!

جب تک آپ میں تابعی زندہ رہے گا، خیر پر ہی رہیں گے۔

(مصنف ابن أبي شيبة: 32417، السنة لابن أبي عاصم: 630/2، وسنده حسن)

سوال: کیا امام ابوحنیفہ رضی اللہ عنہ تابعی ہیں؟

جواب: امام ابوحنیفہ رضی اللہ عنہ کا تابعی ہونا ثابت نہیں۔

امام حمزہ سہمی رضی اللہ عنہ (۴۲۷ھ) فرماتے ہیں:

سُئِلَ الدَّارِقُطْنِيُّ وَأَنَا أَسْمَعُ عَنْ سَمَاعٍ أَبِي حَنِيفَةَ يَصِحُّ؟
قَالَ: لَا وَلَا رُؤْيَا وَلَا يَلْحَقُ أَبُو حَنِيفَةَ أَحَدًا مِنَ الصَّحَابَةِ .

”میں سن رہا تھا کہ امام دارقطنی رحمہ اللہ سے پوچھا گیا: کیا ابوحنیفہ رحمہ اللہ کا (صحابہ سے) سماع ثابت ہے؟ فرمایا: نہیں، (کسی صحابی کو) دیکھنا بھی ثابت نہیں۔ ابوحنیفہ رحمہ اللہ نے کسی صحابی سے ملاقات نہیں کی۔“

(سؤالات السہمی للدارقطني، ص 263، الرقم : 383، تاریخ بغداد للخطيب :

340/5، العِلَلُ الْمُتَنَاهِيَةُ لِابْنِ الْجَوْزِيِّ: 65/1)

متقدمين ائمه حديث کا اس قول پر اجماع ہے، کوئی بھی اس کے خلاف نہیں کہتا۔

✽ حافظ خطیب بغدادی رحمہ اللہ (۴۶۳ھ) فرماتے ہیں:

لَا يَثْبُتُ لِأَبِي حَنِيفَةَ سَمَاعٌ مِّنْ أَنَسِ بْنِ مَالِكٍ .
”امام ابوحنیفہ رحمہ اللہ کا سیدنا انس بن مالک رضی اللہ عنہ سے سماع ثابت نہیں۔“

(تاریخ بغداد : 338/5، 161/10)

✽ حافظ ذہبی رحمہ اللہ (۴۸۷ھ) فرماتے ہیں:

”کسی جھوٹے نے کہا ہے کہ امام ابوحنیفہ رحمہ اللہ نے اپنے والد کے ساتھ سفر کیا اور سات متاخر صحابہ سے بالمشافہ ملاقات کی۔ جبکہ درست بات یہ ہے کہ امام ابوحنیفہ رحمہ اللہ نے صرف سیدنا انس رضی اللہ عنہ کو دیکھا ہے، جب وہ ان کے ہاں کوفہ تشریف لائے۔“

(سیر أعلام النبلاء : 387/3)

حافظ ذہبی رحمہ اللہ کے نزدیک امام ابوحنیفہ رحمہ اللہ نے سیدنا انس بن مالک رضی اللہ عنہ کو دیکھا

ہے، مطلب کہ امام صاحب روایت تابعی ہیں۔ جس بنا پر حافظ ذہبی رحمۃ اللہ علیہ نے یہ بات کی ہے، وہ بنا ہی باطل ہے، ملاحظہ فرمائیں:

❁ امام ابوحنیفہ رحمۃ اللہ علیہ سے منسوب ہے :

رَأَيْتُ أُنْسًا رَضِيَ اللَّهُ عَنْهُ .

”میں نے سیدنا انس رضی اللہ عنہ کو دیکھا ہے۔“

(الأسامي والكنى لأبي أحمد الحاكم الكبير : 64/3، مناقب الإمام أبي حنيفة،

ص 14، تاريخ الإسلام : 990/3، تذكرة الحفاظ : 168/1)

تبصرہ:

یہ باطل قول ہے۔ سیف بن جابر کے حالات زندگی نہیں ملے۔

❁ امام ابو نعیم فضل بن زکین رحمۃ اللہ علیہ (۲۱۸ھ) سے منسوب ہے:

رَأَى أَنَسَ بْنَ مَالِكٍ .

”امام ابوحنیفہ رحمۃ اللہ علیہ نے سیدنا انس بن مالک رحمۃ اللہ علیہ کو دیکھا ہے۔“

(أخبار أبي حنيفة وأصحابه، ص 18)

تبصرہ:

یہ جھوٹا قول ہے۔

① احمد بن محمد بن صلت ابو العباس حماني ”کذاب، وضاع“ ہے۔

(میزان الاعتدال للذهبي : 140/1)

❁ امام دارقطنی رحمۃ اللہ علیہ فرماتے ہیں:

يَضَعُ الْحَدِيثَ . ”یہ حدیثیں گھڑتا تھا۔“

(الضعفاء والمتروكون: 59)

✿ حافظ ابن حجر رحمہ اللہ نے ”متروک“ کہا ہے۔

(الإصابة في تمييز الصحابة: 4/572)

✿ حافظ خطیب بغدادی رحمہ اللہ (۴۶۳ھ) فرماتے ہیں:

رَأَى أَنَسَ بْنَ مَالِكٍ .

”امام ابوحنیفہ رحمہ اللہ نے سیدنا انس بن مالک رحمہ اللہ کو دیکھا ہے۔“

(تاریخ بغداد: 15/444)

✿ حافظ ابن الجوزی رحمہ اللہ (۵۹۷ھ) فرماتے ہیں:

إِنَّمَا رَأَى أَنَسَ بْنَ مَالِكٍ بِعَيْنِهِ .

”یقیناً امام ابوحنیفہ رحمہ اللہ نے سیدنا انس بن مالک رحمہ اللہ کو دیکھا ہے۔“

(العِلل المتناهية: 1/128)

یہ بے بنیاد قول ہے۔ اس پر کوئی دلیل نہیں۔ امام دارقطنی رحمہ اللہ نے اس کا رد کر دیا

ہے۔ اب اگر کسی کے پاس کوئی صحیح دلیل ہے، تو وہ پیش کرے!

✿ علامہ ملا علی قاری حنفی رحمہ اللہ (۱۰۱۴ھ) نقل کرتے ہیں:

جَمَاعَةٌ مِنَ الْمُحَدِّثِينَ أَنْكَرُوا مُلَاقَاتَهُ مَعَ الصَّحَابَةِ .

”محدثین کی ایک بڑی جماعت نے ابوحنیفہ رحمہ اللہ کی صحابہ سے ملاقات کا

انکار کیا ہے۔“

(شرح مُسند أبي حنيفة: 1/581)

جتنی بھی مرفوع روایات ہیں، جن میں امام ابوحنیفہ رحمہ اللہ نے سیدنا انس رضی اللہ عنہ سے سماع

ذکر کیا ہے، وہ جھوٹی ہیں۔ یہ احمد بن محمد بن صلت حمانی (کذاب) وغیرہ کی وضع کردہ ہیں۔

متنبیہ:

محمد بن اسحاق، ابن الندیم (۴۳۸ھ) نے لکھا ہے:

كَانَ مِنَ التَّابِعِينَ لِقِيَّ عِدَّةً مِّنَ الصَّحَابَةِ .

”ابوحنیفہ رضی اللہ عنہ تابعین میں سے تھے، آپ نے کئی صحابہ سے ملاقات کی۔“

(الفہرست: 1/298)

تبصرہ:

ابن الندیم غیر ثقہ، رافضی اور معتزلی ہے، لہذا اس کی کسی بات کا کوئی اعتبار نہیں۔

✽ حافظ ابن حجر رضی اللہ عنہ اس کے متعلق فرماتے ہیں:

”یہ غیر معتبر شخص ہے، اس کی مذکورہ تصنیف پکار پکار کر کہتی ہے کہ یہ کسی معتزلی

اور گمراہ کی تصنیف ہے، اللہ تعالیٰ محفوظ فرمائے!..... جب میں نے اس کی

کتاب کا مطالعہ کیا، تو مجھے یہ بات سمجھ آئی کہ یہ رافضی معتزلی ہے، یہ اہل سنت

کو ”حشوئیہ“، اشاعرہ کو ”مجبرہ“ اور ہر اس شخص کو، جو شیعہ نہ ہو، ”عامی“ کہتا

ہے۔ اس نے امام شافعی رضی اللہ عنہ کے حالات زندگی میں ایسی بات ذکر کی، جو

واضح جھوٹ ہے۔“

(لسان المیزان: 5/72)

✽ حافظ ابن حجر رضی اللہ عنہ نے امام ابوحنیفہ رضی اللہ عنہ کا تقریب العہدیب (۱۵۳ھ)

میں طبقہ سادسہ ذکر کیا ہے۔ اس طبقہ کے راویوں کا کسی صحابی سے سماع و لقا نہیں۔ ثابت ہوا

کہ حافظ ابن حجر رضی اللہ عنہ کے نزدیک امام ابوحنیفہ رضی اللہ عنہ تابعی نہیں تھے۔



✿ علامہ ابن نجیم حنفی رحمۃ اللہ علیہ (۹۷۰ھ) لکھتے ہیں:

”..... یا امام ابوحنیفہ رحمۃ اللہ علیہ تابعین میں سے نہیں ہیں، اس کی بنیاد وہ ہے، جو شیخ الاسلام ابن حجر رحمۃ اللہ علیہ نے صراحت سے بیان کر دی ہے کہ انہوں نے امام ابوحنیفہ رحمۃ اللہ علیہ کو چھٹے طبقے میں ذکر کیا ہے، اس طبقہ کے رواۃ کو صغرتا تابعین کی معاشرت حاصل ہوتی ہے، لیکن ان کی کسی صحابہ سے ملاقات ثابت نہیں ہوتی۔ یہ بات انہوں نے تقریب التہذیب (کے مقدمہ) میں ذکر کی ہے۔“

(البحر الرائق: 92/7)

✿ علامہ ابراہیم بن علی ابواسحاق شیرازی رحمۃ اللہ علیہ (۴۷۶ھ) فرماتے ہیں:

لَمْ يَأْخُذْ أَبُو حَنِيفَةَ عَنْ أَحَدٍ مِنْهُمْ .

”امام ابوحنیفہ رحمۃ اللہ علیہ نے کسی صحابی سے روایت نہیں لی۔“

(طبقات الفقهاء، ص 86)

✿ علامہ ابن اثیر رحمۃ اللہ علیہ (۶۰۶ھ) فرماتے ہیں:

لَمْ يَلْقَ أَحَدًا مِنْهُمْ وَلَا أَخَذَ عَنْهُ؛ وَأَصْحَابُهُ يَقُولُونَ: إِنَّهُ لَقِيَ جَمَاعَةً مِنَ الصَّحَابَةِ وَرَوَى عَنْهُمْ، وَلَا يَثْبُتُ ذَلِكَ عِنْدَ أَهْلِ النَّقْلِ .

”امام ابوحنیفہ رحمۃ اللہ علیہ نے صحابہ میں سے کسی سے ملاقات نہیں کی، نہ ہی ان میں سے کسی سے روایت لی ہے۔ جبکہ حنفی مقلدین کہتے ہیں کہ امام ابوحنیفہ رحمۃ اللہ علیہ نے صحابہ کی ایک جماعت ملاقات کی اور ان سے روایت لی ہے۔ یہ بات محدثین کے نزدیک ثابت نہیں۔“

(جامع الأصول: 952/12)

یہی بات علامہ ابن خلیکان (وفیات الاعیان: ۴۰۶/۵)، علامہ ابوالفداء (المختصر فی اخبار البشر: ۵/۲)، علامہ ابن الوردی (تاریخ ابن الوردی: ۱/۱۸۸)، علامہ یافعی (مرآة الجنان: ۱/۲۴۳) اور علامہ ابوالیمین العلیمی رحمۃ اللہ علیہ (التاریخ المعتبر: ۳/۳۰۱) نے کہی ہے۔

✿ حافظ نووی رحمۃ اللہ علیہ (۶۷۶ھ) فرماتے ہیں:

لَمْ يَأْخُذْ عَنْ أَحَدٍ مِنْهُمْ .

”امام ابوحنیفہ رحمۃ اللہ علیہ نے کسی صحابی سے روایت نہیں لی۔“

(تہذیب الأسماء واللغات: 2/216)

✿ حافظ ذہبی رحمۃ اللہ علیہ (۴۷۸ھ) فرماتے ہیں:

لَمْ يَثْبُتْ لَهُ حَرْفٌ عَنْ أَحَدٍ مِنْهُمْ .

”امام ابوحنیفہ رحمۃ اللہ علیہ کا کسی صحابی سے ایک حرف بھی نقل کرنا ثابت نہیں۔“

(سیر أعلام النبلاء: 6/391)

✿ حافظ ابوالفضل عراقی رحمۃ اللہ علیہ (۸۰۶ھ) فرماتے ہیں:

الْإِمَامُ أَبُو حَنِيفَةَ لَمْ تَصِحَّ لَهُ رِوَايَةٌ عَنْ أَحَدٍ مِنَ الصَّحَابَةِ .

”امام ابوحنیفہ رحمۃ اللہ علیہ کی کسی صحابی سے روایت ثابت نہیں۔“

(شرح مُسند أبي حنيفة لُملا علي القاري: 1/581)

✿ حافظ سخاوی رحمۃ اللہ علیہ (۹۰۲ھ) فرماتے ہیں:

الْمُعْتَمَدُ أَنَّهُ لَا رِوَايَةَ لَهُ عَنْ أَحَدٍ مِنَ الصَّحَابَةِ .

”درست بات یہی ہے کہ امام ابوحنیفہ رحمۃ اللہ علیہ کی کسی صحابی سے کوئی روایت نہیں۔“

(فتح المغیث: 3/342)

حاصل کلام یہ ہے کہ امام ابوحنیفہ رحمۃ اللہ علیہ روایتاً یا روایتاً تابعی نہیں ہیں۔ راوی میں اصل عدالت ہے، امام ابوحنیفہ رحمۃ اللہ علیہ کی عدالت ثابت نہیں۔

✽ امام ابن حبان رحمۃ اللہ علیہ (۳۵۴ھ) فرماتے ہیں:

”ہمارے تمام ائمہ (محدثین) کے نزدیک ابوحنیفہ رحمۃ اللہ علیہ سے حجت پکڑنا جائز نہیں، میرے مطابق اس بارے میں محدثین کے مابین کوئی اختلاف نہیں۔ تمام علاقوں اور جہتوں کے ائمہ مسلمین اور اہل ورع نے ابوحنیفہ رحمۃ اللہ علیہ پر جرح کی ہے اور ہر ایک نے ان پر قدح (ضعف) کا لفظ بولا ہے۔“

(کتاب المَجْرُوحِین: 64/3)

✽ حافظ ابن الجوزی رحمۃ اللہ علیہ (۵۹۷ھ) فرماتے ہیں:

”تمام محدثین ابوحنیفہ رحمۃ اللہ علیہ کے مجروح ہونے پر متفق ہیں۔ (ابوحنیفہ رحمۃ اللہ علیہ پر) جرح کرنے والے محدثین تین قسم کے ہیں: ① محدثین کی ایک جماعت نے ابوحنیفہ رحمۃ اللہ علیہ کے عقائد اور اصول کی وجہ سے جرح کی، ② محدثین کی ایک جماعت نے ابوحنیفہ رحمۃ اللہ علیہ کی روایت اور قلت حفظ و ضبط میں جرح کی ہے، ③ محدثین کی ایک جماعت نے اس لیے جرح کی ہے کہ امام ابوحنیفہ رحمۃ اللہ علیہ صحیح احادیث کے مخالف رائے قائم کرتے تھے۔“

(المُنْتَظَمُ فِي تَارِيخِ الْمُلُوكِ وَالْأَمَمِ: 131/8-132)

✽ نیز فرماتے ہیں:

لَمْ يَبْقَ مُعْتَبَرٌ مِّنَ الْأَيْمَةِ إِلَّا تَكَلَّمَ فِيهِ .

”کوئی معتبر امام ایسا نہیں، جس نے ابوحنیفہ رحمۃ اللہ علیہ پر جرح نہ کی ہو۔“

(المُنْتَظَمُ فِي تَارِيخِ الْمُلُوكِ وَالْأَمَمِ: 143/8)

فتاویٰ امن پوری (قسط ۱۴۳)

غلام مصطفیٰ ظہیر امن پوری

(سوال): فرشتوں کے بارے میں کیا کہتے ہیں؟

(جواب): اہل سنت والجماعت کا اجماع ہے کہ فرشتوں کا وجود ثابت ہے، ان پر ایمان لانا واجب ہے۔ قرآن وحدیث، اجماع امت اس پر دلیل ہیں، عقلی طور پر بھی فرشتوں کا وجود محال نہیں۔ فرشتے غیبی مخلوق ہیں، ان پر ایمان، ایمان بالغیب ہے، یہ لطیف مخلوق ہیں، نور سے تخلیق ہوئے ہیں، یہ انسانوں اور جنوں سے پہلے موجود تھے۔ اللہ تعالیٰ نے انہیں اپنے مقرب بندے قرار دیا ہے، یہ اللہ تعالیٰ کی نافرمانی نہیں کرتے، اللہ انہیں جو حکم دیتا ہے، اسے بجالاتے ہیں، اللہ تعالیٰ نے انہیں بعض اُمور پر مامور کیا ہے، ان کا زمین پر اترنا اور آسمان پر چڑھنا ثابت ہے، ان میں سے بعض حاملین عرش الہی ہیں، وہ اس کے ارد گرد اپنے رب کی حمد کے ساتھ اس کی تسبیح کرتے ہیں، سارے کے سارے فرشتے اللہ تعالیٰ پر ایمان رکھتے ہیں، نیز اہل ایمان کے لیے مغفرت طلب کرتے ہیں، یہ صبح وشام اللہ تعالیٰ کی عبادت میں مشغول رہتے ہیں، ان پر ہر وقت خشیت الہی اور خوف الہی طاری رہتا ہے۔ فرشتے محض ارواح نہیں، بلکہ مجسم مخلوق ہیں، البتہ انہیں کھانے پینے کی حاجت نہیں ہوتی، ان کے دلوں اور پروں کا ذکر قرآن کریم میں موجود ہے۔ یہ عقل رکھتے ہیں، جو فرشتوں کی عقل کا انکار کرے، وہ خود بے عقل ہے۔ مشرکین مکہ فرشتوں کے بارے میں یہ بد عقیدگی رکھتے تھے کہ یہ اللہ کی بیٹیاں ہیں اور انہیں اللہ کے ہاں سفارشی بناتے تھے۔

انبیائے کرام علیہم السلام نے بعض فرشتوں کو دیکھا ہے، بعض صلحا نے بھی فرشتوں کو دیکھا ہے، جیسا کہ سیدہ مریم علیہا السلام نے جبریل علیہ السلام کو انسانی شکل میں دیکھا تھا۔ نبی کریم صلی اللہ علیہ وسلم نے جبریل امین علیہ السلام کو ان کی اصلی شکل و صورت میں بھی دیکھا تھا۔ فرشتوں کی صفات قرآن و حدیث میں ثابت ہیں۔

❁ اللہ تعالیٰ کا فرمان ہے:

﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ (النساء: ۱۳۶)

”جو بھی اللہ تعالیٰ، اس کے فرشتوں، اس کی کتابوں، اس کے رسولوں اور روزِ آخرت کا انکار کرے، یقیناً وہ پرلے درجے کا گمراہ ہے۔“

❁ علامہ رازی رحمۃ اللہ علیہ (۶۰۶ھ) فرماتے ہیں:

أَمَّا الدَّلَالَةُ النَّقْلِيَّةُ فَلَا نِزَاعَ الْبَتَّةَ بَيْنَ الْأَنْبِيَاءِ عَلَيْهِمُ السَّلَامُ فِي إِثْبَاتِ الْمَلَائِكَةِ، بَلْ ذَلِكَ كَالْأَمْرِ الْمُجْمَعِ عَلَيْهِ بَيْنَهُمْ وَاللَّهُ أَعْلَمُ.

”کتاب و سنت کے دلائل سے ثابت ہے کہ فرشتوں کے وجود پر انبیائے کرام علیہم السلام کے مابین کوئی اختلاف نہیں، بلکہ یہ ان کا اجماعی مسئلہ ہے، واللہ اعلم!“

(تفسیر الرازی: 2/385، تفسیر نیشابوری: 1/214)

❁ حافظ ابن ملقن رحمۃ اللہ علیہ (۸۰۴ھ) فرماتے ہیں:

يَجِبُ الْإِيْمَانُ بِجَمِيعِ مَلَائِكَةِ اللَّهِ تَعَالَى، فَمَنْ ثَبَتَ تَعِينَهُ

كَجِبْرِيْلَ وَمِيكَائِيْلَ وَإِسْرَافِيْلَ وَجَبَّ الْإِيْمَانُ بِهِ، وَمَنْ لَمْ يَثْبُتْ آمَنًا بِهِ إِجْمَالًا، وَكَذَلِكَ الْأَنْبِيَاءُ وَالرُّسُلُ، وَمَا ثَبَتَ مِنْ ذَلِكَ بِالنَّصِّ وَالتَّوَاتُرِ كَفَرَ مَنْ يَكْفُرُ بِهِ .

”اللہ تعالیٰ کے سارے کے سارے فرشتوں پر ایمان لانا واجب ہے۔ جن فرشتوں کی تعیین ثابت ہے، مثلاً جبریل، میکائیل اور اسرافیل، تو ان پر معین ایمان واجب ہے اور جن کی تعیین ثابت نہیں، ان پر اجمالاً ایمان لانا واجب ہے، جیسا کہ انبیائے کرام اور رسل ﷺ ہیں، (ان میں سے بعض کی تعیین ہے اور بعض کی تعیین نہیں) فرشتوں، نبیوں اور رسولوں میں سے جس کے متعلق نص اور تواتر ثابت ہے، اس کا انکار کرنے والا کافر ہے۔“

(التوضیح لشرح الجامع الصحیح: 174/3)

✽ نیز ایک حدیث کی شرح میں فرماتے ہیں:

فِي الْحَدِيثِ إِثْبَاتُ الْمَلَائِكَةِ، وَالرَّدُّ عَلَى مَنْ أَنْكَرَهُمْ مِنْ الْمُلْحِدَةِ وَالْفَلَّاسِفَةِ .

”اس حدیث میں فرشتوں کے وجود کا ثبوت ہے اور ملحدین اور فلاسفہ کا رد ہے، جو فرشتوں کا انکار کرتے ہیں۔“

(التوضیح لشرح الجامع الصحیح: 232/2)

✽ علمائے احناف کا فتویٰ ہے:

رَجُلٌ عَبَّ مَلَكًا مِنَ الْمَلَائِكَةِ كَفَرَ .

”جو شخص کسی فرشتے پر عیب جوئی کرے، وہ کافر ہو جاتا ہے۔“

(فتاویٰ عالمگیری: 2/266، مجمع الأنهر لشیخی زادة: 1/692)

فرشتوں کے وجود پر ایمان لانا، ایمان کے چھ ارکان میں سے ہے۔ فرشتوں کا انکار ملحدین اور فلاسفہ کرتے ہیں، اہل سنت والجماعت فرشتوں کے وجود و صفات کو مانتے ہیں، ان پر ایمان رکھتے ہیں، ان میں سے ایک فرشتے کا انکار بھی کفر ہے۔

✽ لغوی امام، علامہ، الخلیل بن احمد، فراہیدی رحمہ اللہ (۷۰ھ) فرماتے ہیں:

الْجَسَدُ لِلْإِنْسَانِ، وَلَا يُقَالُ لِغَيْرِ الْإِنْسَانِ جَسَدٌ مِنْ خَلْقِ الْأَرْضِ،
وَكُلُّ خَلْقٍ لَا يَأْكُلُ وَلَا يَشْرَبُ مِنْ نَحْوِ الْمَلَائِكَةِ وَالْجِنِّ مِمَّا
يَعْقِلُ فَهُوَ جَسَدٌ.

”انسانی وجود کو ”جسد“ کہا جاتا ہے، انسان کے علاوہ کسی زمینی مخلوق کے لیے ”جسد“ کا لفظ نہیں بولا جاسکتا، اسی طرح جس ذی عقل مخلوق کو کھانے پینے کی احتیاج نہیں، جیسے فرشتے اور جنات، ان کے وجود کو بھی ”جسد“ کہتے ہیں۔“

(العین: 47/6)

سوال: کیا سیدنا آدم علیہ السلام نے تخلیق کے بعد فرشتوں کو سلام کیا تھا؟

جواب: تخلیق کے بعد آدم علیہ السلام کو اللہ تعالیٰ نے حکم دیا کہ فرشتوں کو سلام کہیں۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَمَّا خَلَقَهُ قَالَ: اذْهَبْ فَسَلِّمْ عَلَيَّ أَوْلِيكَ النَّفَرِ مِنَ الْمَلَائِكَةِ،
جُلُوسٌ، فَاسْتَمَعَ مَا يُحْيُونَكَ، فَإِنَّهَا تَحِيَّتُكَ وَتَحِيَّةُ ذُرِّيَّتِكَ،
فَقَالَ: السَّلَامُ عَلَيْكُمْ، فَقَالُوا: السَّلَامُ عَلَيْكَ وَرَحْمَةُ اللَّهِ،
فَرَادَوْهُ: وَرَحْمَةُ اللَّهِ.

”جب اللہ تعالیٰ نے آدم علیہ السلام کو تخلیق کیا، تو فرمایا: جائیے، وہ فرشتوں کی جماعت بیٹھی ہوئی ہے، انہیں سلام کہیے اور ان کے جواب کو غور سے سنیے گا، وہی آپ اور آپ کی اولاد کا سلام ہوگا، تو آدم علیہ السلام (گئے اور) السلام علیکم کہا، فرشتوں نے جواب میں ”السلام علیک ورحمۃ اللہ“ کہا، فرشتوں نے جواب میں ”ورحمۃ اللہ“ کا اضافہ کیا۔“

(صحیح البخاری: 6227)

(سوال): ملک الموت ہر آن میں ہزاروں لاکھوں جانیں کیسے قبض کر لیتے ہیں؟

(جواب): روح قبض کرنے پر ملک الموت مامور ہیں، نیز قرآن کریم میں ان

معاونین کا بھی ثبوت ہے۔

❁ اللہ تعالیٰ کا فرمان ہے:

﴿إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ﴾

(الأنعام: 61)

”جب تم میں سے کسی پر موت (کی گھڑی) آتی ہے، تو ہمارے بھیجے ہوئے

فرشتے بغیر کسی پیشی کے (وقت مقررہ پر) اس کی روح قبض کر لیتے ہیں۔“

❁ قرآن کریم میں ہے:

﴿وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُو

أَيْدِيهِمْ أَخْرَجُوا أَنفُسَكُمْ الْيَوْمَ تُجْزَوْنَ عَذَابَ الْهُونِ بِمَا كُنتُمْ

تَقُولُونَ عَلَى اللَّهِ غَيْرَ الْحَقِّ وَكُنتُمْ عَنْ آيَاتِهِ تَسْتَكْبِرُونَ﴾

(الأنعام: 93)

”اگر آپ اس وقت کو دیکھیں کہ جب ظالم لوگ موت کی تلخیوں میں ہوں گے، فرشتے ان کی طرف ہاتھ بڑھائیں گے (اور کہیں گے) تم اپنی جانیں نکالو، آج تمہیں رسوا کن عذاب دیا جائے گا، بوجہ کہ تم اللہ پر ناحق جھوٹ باندھتے رہے اور اس کی آیات سے تکبر کرتے رہے۔ (تو یہ بڑا ہولناک منظر ہوگا۔)“

❁ اسی طرح ایک جگہ بیان ہوا:

﴿وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ
وَأَذْبَارُهُمْ وُذُوقُوا عَذَابَ الْحَرِيقِ﴾ (الأنفال: 50)

”اگر آپ اس وقت کو دیکھیں کہ جب فرشتے کفار کی جان نکالیں گے، ان کے منہ اور پیٹھ پر ماریں گے (اور کہیں گے) آگ کا عذاب چکھو۔ (تو آپ بڑا ہولناک منظر دیکھیں گے۔)“

(سوال): کیا پل صراط کی حقیقت ہے؟

(جواب): اہل سنت والجماعت کا اجماع ہے کہ پل صراط کی حقیقت ہے۔ ملحدین پل

صرراط کو مجاز پر محمول کرتے ہیں۔ ہر دور کے علمائے حق نے ان کا رد کیا ہے۔

❁ علامہ ابو عبد اللہ قرطبی رحمۃ اللہ علیہ (۶۷۱ھ) فرماتے ہیں:

مَا ذَكَرَهُ الْقَائِلُ مَرْدُودٌ بِمَا ذَكَرْنَا مِنَ الْأَخْبَارِ، وَأَنَّ الْإِيمَانَ
يَجِبُ بِذَلِكَ، وَأَنَّ الْقَادِرَ عَلَىٰ إِمْسَاكِ الطَّيْرِ فِي الْهَوَاءِ قَادِرٌ
عَلَىٰ أَنْ يُمَسِكَ عَلَيْهِ الْمُؤْمِنَ فَيَجْزِيهِ أَوْ يُمَشِيهِ وَلَا يُعْدَلُ
عَنِ الْحَقِيقَةِ إِلَى الْمَجَازِ إِلَّا عِنْدَ الْأَسْتِحَالَةِ وَلَا اسْتِحَالَةَ

فِي ذَلِكَ، لِلثَّارِ الْوَارِدَةِ فِي ذَلِكَ وَثُبَاتِهَا بِثَقْلِ الْأَمَّةِ الْعُدُولِ :
 ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ﴾

”جو اعتراض ذکر کیا گیا ہے، اس کا رد ہماری ذکر کردہ احادیث سے ہو جاتا ہے، پل صراط پر ایمان لانا واجب ہے۔ جو ذات فضا میں پرندوں کو ٹھہرا سکتی ہے، وہ اس پر بھی قادر ہے کہ مؤمن کو (اس کے برے اعمال کے بدلے میں) پل صراط پر روک لے اور اس کی سزا دے یا اسے (اس کے اچھے اعمال کے بدلے میں صحیح سلامت) گزار دے۔ حقیقت سے مجاز کی طرف اسی وقت جایا جاتا ہے، جب اسے حقیقت پر رکھنا محال ہو، جبکہ یہاں حقیقت پر ماننا محال نہیں ہے، کیونکہ اس بارے میں (صحیح) احادیث مروی ہیں اور عادل ائمہ نے انہیں نقل کیا ہے۔ باقی اللہ تعالیٰ نے فرمایا ہے: ﴿وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ﴾ ”جس کے لیے اللہ تعالیٰ نور نہ بنائے، اس کے لیے کوئی نور نہیں۔“

(التذكرة بأحوال الموتى، ص 758)

(سوال) سیدنا مغیرہ بن شعبہ رضی اللہ عنہ سے منسوب ہے کہ رسول اللہ صلی اللہ علیہ وسلم نے فرمایا:
 إِذَا قَامَ الْإِمَامُ فِي الرَّكْعَتَيْنِ، فَإِنْ ذَكَرَ قَبْلَ أَنْ يَسْتَوِيَ قَائِمًا
 فَلْيَجْلِسْ، فَإِنْ اسْتَوِيَ قَائِمًا فَلَا يَجْلِسْ، وَيَسْجُدُ سَجْدَتِي السَّهْوِ .
 ”جب امام دو رکعتوں کے بعد (تشہد بیٹھے بغیر) کھڑا ہو جائے، تو اگر اسے
 سیدھا کھڑا ہونے سے پہلے یاد آ جائے، تو وہ (تشہد کے لیے) بیٹھ جائے اور
 اگر سیدھا ہو جائے، تو پھر نہ بیٹھے اور (آخر میں) سجدہ سہو کر لے۔“

(سنن أبي داود: 1036، سنن ابن ماجه: 1208، شرح معاني الآثار للطحاوي:

(440/1

اس روایت کی استنادی حیثیت کیا ہے؟

(جواب): روایت ضعیف ہے۔ جابر بن یزید جعفی جمہور کے نزدیک ضعیف ہے۔

🌸 علامہ زبیلی رحمۃ اللہ علیہ لکھتے ہیں:

قَالَ صَاحِبُ التَّنْقِيحِ: ضَعْفُهُ الْجُمْهُورُ.

”صاحب تنقیح (1/187) کے مطابق جمہور نے ضعیف قرار دیا ہے۔“

(نصب الرأية: 87/1)

🌸 حافظ ابن حجر رحمۃ اللہ علیہ کہتے ہیں:

ضَعْفُهُ الْجُمْهُورُ. ”جمہور نے ضعیف کہا ہے۔“ (طبقات المدلسين: 53)

🌸 نیز لکھتے ہیں:

ضَعِيفٌ رَافِضِيٌّ. ”ضعیف اور رافضی ہے۔“ (تقریب التہذیب: 878)

🌸 امام ابوداؤد رحمۃ اللہ علیہ فرماتے ہیں:

لَيْسَ فِي كِتَابِي عَنْ جَابِرِ الْجُعْفِيِّ إِلَّا هَذَا الْحَدِيثُ.

”میری کتاب میں جابر جعفی کی صرف یہی ایک روایت ہے۔“

(سنن أبي داود، تحت الحديث: 1036)

امام طحاوی رحمۃ اللہ علیہ کی سند سے ”جابر جعفی“ کا واسطہ گر گیا ہے، کیونکہ ابراہیم بن طہمان

کے اساتذہ میں جابر جعفی ہے، مغیرہ بن شبیل (شبیل) نہیں۔ مغیرہ بن شبیل (شبیل) کے

شاگردوں میں جابر جعفی ہے، مگر ابراہیم بن طہمان نہیں۔

اسی طرح طحاوی ہی کی دوسری سند میں بھی قیس بن ربیع اور مغیرہ بن شبل کے درمیان جابر جعفی کا واسطہ گر گیا ہے، کیونکہ قیس بن ربیع کے اساتذہ میں جابر جعفی ہے، مغیرہ بن شبل نہیں اور مغیرہ کے شاگردوں میں جابر جعفی ہے، قیس بن ربیع نہیں۔

(سوال): کفن تیار کر کے رکھنا کیسا ہے؟

(جواب): کفن تیار کر کے رکھا جاسکتا ہے۔

❁ سیدنا سہیل بن سعد رضی اللہ عنہما بیان کرتے ہیں کہ ایک شخص نے نبی کریم صلی اللہ علیہ وسلم سے چادر مانگی، تو آپ صلی اللہ علیہ وسلم نے دے دی، لوگوں نے اس شخص سے کہا کہ آپ نے چادر مانگ کر اچھا نہیں کیا، تو اس نے جواب میں کہا:

وَاللَّهِ مَا سَأَلْتُهَا إِلَّا لِتَكُونَ كَفَنِي يَوْمَ أَمُوتُ، قَالَ سَهْلٌ : فَكَانَتْ كَفَنَهُ .

”اللہ کی قسم! میں نے یہ چادر صرف اس لیے مانگی ہے کہ اسے اپنا کفن بناؤں گا، سیدنا سہیل رضی اللہ عنہما بیان کرتے ہیں کہ وہ چادر ہی اس کا کفن بنی۔“

(صحیح البخاری: 5810)

نبی کریم صلی اللہ علیہ وسلم نے اس پر انکار نہیں کیا، لہذا کفن تیار کر کے رکھنا مکروہ نہیں۔ عام حالات میں اس کی ضرورت پڑ جاتی ہے۔

(سوال): جمائی کا کیا حکم ہے؟

(جواب): جمائی سستی اور کاہلی کی علامت ہے، یہ شیطان کی طرف سے ہے، وہ انسان کو اللہ تعالیٰ کے ذکر میں سست کرتا ہے، جمائی سے شیطان خوش ہوتا ہے۔ جب جمائی آئے، تو منہ پر ہاتھ رکھنا چاہیے اور جتنا ممکن ہو، اس پر قابو پانا چاہیے، نیز آواز نکالنے سے

چننا چاہیے۔

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”چھینک کو اللہ پسند کرتا اور جمائی کو ناپسند کرتا ہے، جسے چھینک آئے وہ الحمد للہ کہے اور سننے والا ہر مسلمان «یرحمک اللہ» (اللہ تعالیٰ آپ پر رحم فرمائے) کہے، رہی جمائی تو وہ شیطان کی طرف سے، جمائی آئے تو اسے روکنے کی حتی المقدور کوشش کریں، جب کوئی جمائی لیتا ہے تو شیطان مسکراتا ہے۔“

(صحیح البخاری: 6223)

✽ رسول اللہ صلی اللہ علیہ وسلم نے فرمایا:

”چھینک اللہ کی طرف سے ہے اور جمائی شیطان کی طرف سے، جب کسی کو جمائی آئے تو اسے چاہیے کہ وہ منہ پر اپنا ہاتھ رکھے اور جب بندہ ہاھا کہہ کر آواز نکالتا ہے تو وہ شیطان ہے جو اس کے پیٹ سے بولتا ہے۔“

(مسند الحمیدی: 1195، صحیح)

✽ حافظ نووی رحمۃ اللہ علیہ کہتے ہیں:

”علمائے کرام اس کا مفہوم یہ بیان کرتے ہیں کہ چھینک کا سبب محمود و بہتر اور جسم کا ہلکا ہونا ہے جو کہ غذا اور اختلاط کی قلت کی وجہ سے ہے، یہ پسندیدہ اور محبوب عمل ہے، کیونکہ یہ شہوت نفس کو کمزور اور اطاعت کو آسان بناتا ہے اور جمائی اس کے برعکس ہے، واللہ اعلم۔“

(الأذکار، ص 269)

(سوال): کیا عورت کا لالہ لباس پہن سکتی ہے؟

(جواب): عورت کا لالہ لباس پہن سکتی ہے۔ (بخاری: ۵۸۴۵)

✽ اس پر اجماع بھی ہے۔ (نیل الاوطار للشوکانی: ۱۱۳/۲)

✽ (سوال): کیا دانوں والی تسبیح کا کیا حکم ہے؟

✽ (جواب): دانوں والی تسبیح پر ذکر کرنے میں کوئی حرج نہیں، اس سے مقصود صرف گنتی

ہوتی ہے، اسی طرح گنتی کے لیے جتنے جدید آلات موجود ہیں، سب کا استعمال درست ہے۔

✽ امام یحییٰ بن معین رحمہ اللہ (۲۳۳ھ) فرماتے ہیں:

كَانَ يَحْيَىٰ مَعَهُ مِسْبَاحٌ، فَيُدْخِلُ يَدَهُ فِي ثِيَابِهِ، فَيَسْبِغُ.

”امام یحییٰ بن سعید القطان رحمہ اللہ کے پاس تسبیح تھی۔ وہ اپنے کپڑے میں ہاتھ

داخل کر کے تسبیح کرتے رہتے۔“

(تاریخ ابن معین بروایة الدّوري: 314/4)

✽ علامہ ابن علان رحمہ اللہ (۱۰۵۷ھ) حافظ ابن حجر رحمہ اللہ سے نقل کرتے ہیں:

زَعَمُ أَنَّهَا بَدْعَةٌ غَيْرُ صَحِيحٍ.

”تسبیح کو بدعت کہنا درست نہیں۔“

(الفتوحات الربّانية: 251/1)

✽ حافظ سیوطی رحمہ اللہ (۹۱۱ھ) لکھتے ہیں:

لَمْ يُنْقَلْ عَنْ أَحَدٍ مِنَ السَّلَفِ وَلَا مِنَ الْخَلْفِ الْمَنْعُ مِنْ جَوَازِ

عَدِّ الذِّكْرِ بِالسُّبْحَةِ، بَلْ كَانَ أَكْثَرُهُمْ يَعُدُّونَهَا بِهَا وَلَا يَرَوْنَ

ذَلِكَ مَكْرُوهًا.

”سلف اور خلف میں کسی سے بھی منقول نہیں کہ وہ تسبیح پر ذکر شمار کرنے کو منع کرتا

ہو، بلکہ اکثر تسبیح پر ذکر شمار کرتے تھے اور اسے مکروہ خیال نہیں کرتے تھے۔“

(الحاوي للفتاوي: 7/2)

✿ علامہ ابن عابدین شامی حنفی رحمۃ اللہ علیہ (۱۲۵۲ھ) لکھتے ہیں:

لَا بَأْسَ بِاتِّخَاذِ السُّبْحَةِ لِغَيْرِ رِيَاءٍ .

”اگر ریا کاری کی نیت نہ ہو تو آلہ تسبیح کے استعمال میں کوئی حرج نہیں۔“

(فتاویٰ شامی: 1/650)

✿ علامہ عبدالرؤف مناوی رحمۃ اللہ علیہ (۱۰۳۱ھ) لکھتے ہیں:

”سلف و خلف میں سے کسی سے بھی اس کا مکروہ ہونا منقول نہیں بلکہ جو شخص آلہ تسبیح کو لجمعی، حضور قلبی، دل کی زبان کے ساتھ ذکر میں شمولیت اور ذکر کو بہت زیادہ مخفی رکھنے کے ساتھ استعمال کرتا ہے، اس کے لیے یہ مستحب بھی ہے۔ رہے وہ لوگ جو آلہ تسبیح کو استعمال کرنے میں سخت غفلت کا شکار ہیں، ان کے آلہ تسبیح کے دانوں پر زیب و زینت اور مہنگی قیمت کا رنگ غالب ہے اور وہ اسے بغیر حضور قلبی و ذہنی کے اس طرح استعمال کرتے ہیں کہ باتیں کرتے، خبریں سنتے اور آگے بیان کرتے وقت بھی اپنے ہاتھ کے ساتھ اس کے دانوں کو حرکت دیتے رہتے ہیں، ان کے دل اور زبانیں دنیاوی امور میں مشغول ہوتی ہیں، تو ان لوگوں کا یہ فعل قابل مذمت، اور قبیح ترین مکروہات میں سے ہے۔“

(فیض القدير للمناوی: 4/355)

تنبیہ:

✿ سیدنا سعد بن ابی وقاص رضی اللہ عنہ سے مروی ہے:

إِنَّهُ دَخَلَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ عَلَى امْرَأَةٍ

وَبَيْنَ يَدَيْهَا نَوَىٰ أَوْ حَصَّىٰ تُسَبِّحُ بِهِ .

”وہ رسول اللہ ﷺ کی معیت میں ایک خاتون کے پاس گئے۔ اس کے سامنے گھلیاں یا کنکریاں تھیں، جن پر وہ تسبیح کر رہی تھی۔“

(سنن أبي داود: 1500، سنن الترمذي: 3568، مسند سعد: 88)

اس حدیث کو امام ترمذی رحمۃ اللہ علیہ نے ”حسن غریب“ اور امام ابن حبان رحمۃ اللہ علیہ (۸۳۷) نے ”صحیح“ کہا ہے، نیز حافظ ابن حجر رحمۃ اللہ علیہ (نتائج الافکار: ۸۱/۱) نے ”حسن“ کہا ہے۔ اس روایت کی سند ضعیف ہے۔ خزیمہ نامی راوی مجہول الحال ہے۔ صرف امام ابن حبان رحمۃ اللہ علیہ نے الثقات (۶/۲۶۸) میں ذکر کیا ہے۔

(سوال): کیا اذان فجر میں ”الصلاة خیر من النوم“ کا اضافہ عہد نبوی سے تھا؟

(جواب): اذان فجر میں الصَّلَاةُ خَيْرٌ مِّنَ النَّوْمِ کے الفاظ عہد نبوی سے شامل ہیں، یہ کہنا کہ اذان میں یہ الفاظ سیدنا عمر رضی اللہ عنہ کا اضافہ ہے محتاج دلیل ہے۔

❁ سیدنا انس بن مالک رضی اللہ عنہ بیان کرتے ہیں:

مِنَ السُّنَّةِ إِذَا قَالَ الْمُؤَدِّنُ فِي أَذَانِ الْفَجْرِ: حَيَّ عَلَى الْفَلَاحِ،
قَالَ: الصَّلَاةُ خَيْرٌ مِّنَ النَّوْمِ الصَّلَاةُ خَيْرٌ مِّنَ النَّوْمِ مَرَّتَيْنِ .

”سنت سے ثابت ہے کہ جب مؤذن اذان فجر میں حَيَّ عَلَى الْفَلَاحِ کہے، تو اس کے بعد دو مرتبہ الصَّلَاةُ خَيْرٌ مِّنَ النَّوْمِ کہے۔“

(سنن الدارقطني: 1/243، السنن الكبرى للبيهقي: 1/423، وسنده صحيح)

اس حدیث کو امام ابن خزیمہ رحمۃ اللہ علیہ (۳۸۶) اور حافظ ضیاء مقدسی رحمۃ اللہ علیہ (۲۵۹۸) نے ”صحیح“ کہا ہے، جبکہ حافظ بیہقی رحمۃ اللہ علیہ نے اس کی سند کو ”صحیح“ کہا ہے۔

یاد رہے کہ جب کوئی صحابی کسی حدیث میں مِنَ السُّنَّةِ کے الفاظ کہے، تو وہ حدیث بالاتفاق مرفوع کے حکم میں ہوتی ہے، ثابت ہوا کہ عہد نبوی میں الصَّلَاةُ خَيْرٌ مِّنَ النَّوْمِ کے الفاظ اذانِ فجر میں کہے جاتے تھے۔

تنبیہ:

مصنف ابن ابی شیبہ (۱۸۹/۱) میں ”انس“ کی تصحیف ”لیس“ سے ہو گئی ہے۔

② یہ الفاظ خود نبی اکرم ﷺ نے سیدنا ابو محذورہ رضی اللہ عنہ کو سکھائے تھے۔

(سنن أبي داود: 501، سنن النسائي: 634، وسنده حسن، والحديث صحيح)

اس حدیث کو امام ابن خزمیہ رحمہ اللہ (۳۸۵) نے ”صحیح“ کہا ہے، حافظ حازمی نے امام

ابوداؤد، امام ترمذی اور امام نسائی رحمہم کی شرط پر ”حسن“ کہا ہے۔

(الاعتبار: 69-70)

③ علامہ عبداللہ بن محمود بن مودود موصیٰ حنفی رحمہ اللہ (۶۸۳ھ) فرماتے ہیں:

تَوَارَثَتْهُ الْأُمَّةُ مِنْ لَدُنْ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى
يَوْمِنَا هَذَا .

”رسول اللہ ﷺ سے لے کر آج تک یہ عمل امت میں موروثی چلا آ رہا ہے۔“

(الاختیار لتعلیل المختار: 1/43)

تنبیہ:

الصلاة خیر من النوم کے الفاظ اذانِ فجر میں کہے جائیں گے، بعض اہل علم کی رائے ہے، یہ اذانِ سحری میں کہے جائیں، یہ مرجوح رائے ہے، کیونکہ رات کی اذان کو اذانِ فجر یا

اذان الغداۃ نہیں کہتے۔ اس پر مزید دلائل بھی ہیں۔

تنبیہ:

موطا امام مالک میں روایت ہے:

إِنَّهُ بَلَغَهُ أَنَّ الْمُؤَدَّنَ جَاءَ إِلَى عُمَرَ بْنِ الْخَطَّابِ يُؤَذِّنُهُ لِصَلَاةِ الصُّبْحِ، فَوَجَدَهُ نَائِمًا، فَقَالَ: الصَّلَاةُ خَيْرٌ مِنَ النَّوْمِ، فَأَمَرَهُ عُمَرَ أَنْ يَجْعَلَهَا فِي نِدَاءِ الصُّبْحِ.

”(امام مالک رضی اللہ عنہ فرماتے ہیں) ان کو یہ بات پہنچی کہ مؤذن سیدنا عمر بن خطاب رضی اللہ عنہ کو نماز صبح کی اطلاع دینے آیا، اس نے آپ کو سویا ہوا پایا تو کہا: الصَّلَاةُ خَيْرٌ مِنَ النَّوْمِ (نماز نیند سے بہتر ہے)، سیدنا عمر رضی اللہ عنہ نے اسے حکم دے دیا کہ صبح کی اذان میں یہ کلمات پڑھا کرے۔“

(الموطأ للإمام مالك: 72/1)

اس روایت کو بنیاد بنا کر یہ باور کرایا جاتا ہے کہ اذان میں ان الفاظ کا اضافہ سیدنا عمر بن خطاب رضی اللہ عنہ کے دور خلافت میں ہوا ہے، لیکن یہ قطعاً غلط بات ہے، کیونکہ اس روایت کی سند ”ضعیف“ ہے، امام مالک رضی اللہ عنہ تک یہ بات پہنچانے والا نامعلوم ہے! شریعت نے ہمیں نامعلوم اور ”مجہول“ لوگوں کی روایات قبول کرنے کا مکلف نہیں ٹھہرایا، بلکہ جن سے اللہ کا دین لیں، ان کا اپنا دین بھی ہمیں معلوم ہونا ضروری ہے۔

دوسری روایت میں ہے کہ سیدنا عمر رضی اللہ عنہ نے اسے اچھا جانا اور مؤذن سے کہا:

أَقْرَهَا فِي أَدَانِكَ. ”یہ الفاظ اذان میں برقرار رکھیے۔“

(مصنف ابن أبي شيبة: 208/1)

سند ضعیف ہے، اسماعیل ”مجهول“ ہے، لہذا دونوں روایتیں مردود اور ناقابل حجت ہوں گی۔

ثابت ہوا کہ اذان فجر میں الصَّلَاةُ خَيْرٌ مِّنَ النَّوْمِ کے الفاظ سنت سے ثابت ہیں، سیدنا عمر رضی اللہ عنہ نے اپنے مؤذن سے فرمایا تھا کہ جب وہ فجر کی اذان میں حَيَّ عَلَيَّ الْفَلَاحِ پر پہنچے، تو الصَّلَاةُ خَيْرٌ مِّنَ النَّوْمِ کہے۔

(سنن الدارقطني: 1/250، ح: 935، وسندہ حسن)

عمر رضی اللہ عنہ نے یہ الفاظ اپنی طرف سے نہیں کہے، بلکہ سنت کی پیروی میں کہے تھے۔

سیدنا عبداللہ بن عمر رضی اللہ عنہما سے بھی یہ الفاظ اذان میں کہنا ثابت ہیں۔

(مصنّف ابن أبي شيبة: 1/208، وسندہ صحيح)

امام عروہ بن زبیر (مصنّف بن ابی شیبہ: 1/۲۰۷، وسندہ صحیح)، امام محمد بن سیرین (مصنّف بن ابی شیبہ: 1/۲۰۷، وسندہ صحیح) اور امام سفیان ثوری رحمۃ اللہ علیہ (الصلاة لابن نعیم: ۲۲۸) اذان فجر میں ان کلمات کے قائل تھے۔

(سوال): تحویل قبلہ سے قبل مسلمان کس طرف رخ کر کے نماز پڑھتے تھے؟

(جواب): صحابہ و تابعین سے لے کر آج تک کے مسلمانوں کا یہ اتفاقی نظریہ رہا ہے کہ رسول کریم صلی اللہ علیہ وسلم مدینہ منورہ تشریف لانے کے بعد سولہ یا سترہ برس تک بیت المقدس کی طرف منہ کر نماز ادا کرتے رہے اور آپ کے صحابہ کرام رضی اللہ عنہم بھی آپ کی اقتدا میں اسی طرح نماز پڑھتے رہے، لیکن آپ صلی اللہ علیہ وسلم کی دیرینہ خواہش یہ تھی کہ آپ کا قبلہ مسجد حرام ہو، تا آنکہ اللہ تعالیٰ نے آپ صلی اللہ علیہ وسلم کی خواہش پر قبلہ تبدیل کر دیا۔

سورة البقرة کی آیت (۱۴۴) میں اسی بات کا تذکرہ ہے، صحابہ و تابعین و ائمہ دین

نے اس آیت کی بالاتفاق یہی تفسیر کی ہے۔

✽ حافظ ابن عبد البر رحمۃ اللہ علیہ (۴۶۳ھ) فرماتے ہیں:

”علمائے امت کا اجماع و اتفاق ہے کہ قرآن میں سب سے پہلے منسوخ ہونے والا معاملہ قبلہ کا ہے، نیز ان کا اس بات پر بھی اجماع ہے کہ تحویل قبلہ والا معاملہ مدینہ میں ہوا اور رسول اللہ صلی اللہ علیہ وسلم کو بیت المقدس سے ہٹ کر کعبہ کی طرف نماز پڑھنے کا حکم مدینہ میں دیا گیا۔“

(التمہید لما فی المؤطا من المعانی والأسانید: 49/17)

✽ نیز لکھتے ہیں:

لَمْ يَخْتَلِفِ الْعُلَمَاءُ فِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا قَدِمَ الْمَدِينَةَ صَلَّى إِلَى بَيْتِ الْمَقْدِسِ سِتَّةَ عَشَرَ شَهْرًا.
”اس میں علمائے امت کا کوئی اختلاف نہیں ہے کہ جب رسول اللہ صلی اللہ علیہ وسلم مدینہ تشریف لائے تو آپ نے (تقریباً) سولہ ماہ بیت المقدس کی طرف رخ کر کے نمازیں ادا کیں۔“

(التمہید لما فی المؤطا من المعانی والأسانید: 134/23)

سوال: غلام آزاد کرنے کی کیا فضیلت ہے؟

جواب: جو شخص کسی مسلمان غلام آزاد کرے، اللہ تعالیٰ اس کے غلام کے ہر عضو کے

بدلے، آزاد کرنے والے کا عضو جنہم سے آزاد کر دے گا۔

✽ سیدنا ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

مَنْ أَعْتَقَ رَقَبَةً مُسْلِمَةً، أَعْتَقَ اللَّهُ بِكُلِّ عَضْوٍ مِنْهُ عَضْوًا مِنْ

النَّارِ، حَتَّىٰ فَرَجَهُ بِفَرْجِهِ .

”جو کسی مسلمان کو آزاد کرتا ہے، اللہ اس کے ہر عضو کے بدلے میں ایک عضو کو جہنم سے آزاد کر دیتا ہے، یہاں تک کہ اس کی شرمگاہ کو شرمگاہ کے بدلے (آزاد کر دیتا ہے)۔“

(صحیح البخاری: 6715، صحیح مسلم: 1509)

سوال: کیا اللہ اکبر کے علاوہ کسی کلمہ سے نماز شروع کی جاسکتی ہے؟

جواب: نماز میں صرف اللہ اکبر کہہ کر داخل ہوں گے۔ نبی کریم ﷺ ہمیشہ اللہ اکبر سے نماز میں داخل ہوتے تھے۔

❁ سیدنا ابو حمید ساعدی رضی اللہ عنہ بیان کرتے ہیں:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا قَامَ إِلَى الصَّلَاةِ، اسْتَقْبَلَ الْقِبْلَةَ، وَرَفَعَ يَدَيْهِ، وَقَالَ: اللَّهُ أَكْبَرُ .

”رسول اللہ ﷺ جب نماز کے لیے کھڑے ہوتے، تو قبلہ رخ ہوتے، رفع الیدین کرتے اور اللہ اکبر کہتے تھے۔“

(سنن ابن ماجہ: 803، وسندہ حسن)

امام ابن خزیمہ رضی اللہ عنہ (۵۸۷) اور امام ابن حبان رضی اللہ عنہ (۱۸۶۵) نے ”صحیح“ قرار دیا ہے۔

❁ علامہ قرطبی رضی اللہ عنہ (۶۷۱ھ) فرماتے ہیں:

هَذَا نَصٌّ صَرِيحٌ وَحَدِيثٌ صَحِيحٌ فِي تَعْيِينِ لَفْظِ التَّكْبِيرِ .
”اللہ اکبر کے تعین میں یہ واضح نص اور صحیح حدیث ہے۔“

(تفسیر القرطبی: 1/176)

سیدہ عائشہ رضی اللہ عنہا بیان کرتی ہیں: ❁

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَسْتَفْتِحُ الصَّلَاةَ بِالتَّكْبِيرِ .
 ”رسول اللہ ﷺ نماز کی ابتدا اللہ اکبر سے کرتے تھے۔“

(صحیح مسلم: 498)

علامہ ابن الجوزی رحمہ اللہ (۵۹۷ھ) فرماتے ہیں: ❁

هَذَا دَلِيلٌ عَلَى أَنَّهَا لَا تَنْعَقِدُ إِلَّا بِالتَّكْبِيرِ .
 ”یہ دلیل ہے کہ نماز اللہ اکبر کے ساتھ ہی منعقد ہوتی ہے۔“

(كشف المشكل: 415/4)

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ❁

إِذَا قُمْتَ إِلَى الصَّلَاةِ فَكَبِّرْ .
 ”جب آپ نماز کے لیے کھڑے ہوں، تو اللہ اکبر کہیں۔“

(صحیح البخاری: 757، صحیح مسلم: 397)

علامہ خطابی رحمہ اللہ (۳۸۸ھ) فرماتے ہیں: ❁

”نبی ﷺ نے حکم دیا ہے کہ نماز کا آغاز اللہ اکبر سے کرے۔ یہ حکم وجوبی ہے۔“

(أعلام الحديث: 496/1)

نبی اکرم ﷺ کا فرمان ہے: ❁

صَلُّوا كَمَا رَأَيْتُمُونِي أُصَلِّي .
 ”میری طرح نماز پڑھیں۔“

(صحیح البخاری: 631)

اس حدیث کی رو سے ہر نمازی پر فرض ہے کہ تکبیر تحریمہ کے وقت اللہ اکبر کہے۔

✿ علامہ ابوالعباس قرطبی رحمۃ اللہ علیہ (۶۵۶ھ) فرماتے ہیں:

”نبی کریم صلی اللہ علیہ وسلم سے ایسا قطعاً ثابت نہیں کہ آپ نے تکبیر تحریمہ یا سلام میں ان معین الفاظ کے علاوہ کوئی لفظ ادا کیا ہو، یہ الفاظ اللہ اکبر اور السلام علیکم ہیں۔“

(المفہم لما أشکل من تلخیص کتاب مسلم: 22/2)

✿ سیدنا عبداللہ بن مسعود رضی اللہ عنہ فرماتے ہیں:

مِفْتَاحُ الصَّلَاةِ الطَّهْوُرُ، وَإِحْرَامُهَا التَّكْبِيرُ، وَأَنْقِضَاؤُهَا التَّسْلِيمُ.
”وضو نماز کی چابی ہے، نماز کا آغاز اللہ اکبر سے اور اختتام سلام سے ہی ہوتا ہے۔“

(السَّنن الکبریٰ للبیہقی: 16/2، وسندہ صحیح)

✿ حافظ بیہقی رحمۃ اللہ علیہ نے اس اثر کو ”صحیح“ کہا ہے۔

(السَّنن الکبریٰ: 174/2)

✿ امام ترمذی رحمۃ اللہ علیہ فرماتے ہیں:

”اہل علم صحابہ اور تابعین کا اسی پر عمل ہے۔ سفیان ثوری، عبداللہ بن مبارک، شافعی، احمد بن حنبل اور اسحاق بن راہویہ رحمۃ اللہ علیہم کا بھی یہی موقف ہے کہ نماز کا آغاز اللہ اکبر سے ہوتا ہے۔ ”اللہ اکبر“ کے بغیر انسان نماز میں داخل نہیں ہوتا۔“

(سنن الترمذی، تحت الحدیث: 238)

✿ سعید بن حارث رحمۃ اللہ علیہ بیان کرتے ہیں:

جَهَرَ بِالتَّكْبِيرِ حِينَ افْتَتَحَ، وَحِينَ رَكَعَ، وَبَعْدَ أَنْ قَالَ: سَمِعَ
اللَّهُ لِمَنْ حَمِدَهُ.

”سیدنا ابوسعید خدری رضی اللہ عنہ نے نماز شروع کرتے اور رکوع کو جاتے وقت اور

سَمِعَ اللَّهُ لِمَنْ حَمِدَهُ کہنے کے بعد (سجدے کو جاتے ہوئے بھی) بلند
آواز سے اللہ اکبر کہا۔“

(السَّنَنِ الْكِبْرَى لِلْبَيْهَقِيِّ: 2/18، وسندہ حسن)

✽ حافظ نووی رحمۃ اللہ علیہ نے اس کی سند کو ”حسن“ کہا ہے۔

(خلاصة الأحكام: 350/1)

✽ امام عبدالرحمن بن مہدی رحمۃ اللہ علیہ فرماتے ہیں:

لَوْ افْتَتَحَ الرَّجُلُ الصَّلَاةَ بِسَبْعِينَ اسْمًا مِنْ أَسْمَاءِ اللَّهِ تَعَالَى
وَلَمْ يُكَبِّرْ لَمْ يُجْزِهِ .

”اگر کوئی شخص نماز کو اللہ تعالیٰ کے ستر ناموں سے بھی شروع کرے، مگر اللہ اکبر
نہ کہے، تو اسے کفایت نہیں کرے گا۔“

(سنن الترمذی، تحت الحديث: 238، وسندہ صحیح)

✽ علامہ ابن العربی رحمۃ اللہ علیہ (۵۴۳ھ) فرماتے ہیں:

”لفظ تکبیر کا تقاضا ہے کہ نماز کی تکبیر تحریریمہ اللہ اکبر کے ساتھ خاص ہے، نہ کہ اللہ
کی تعظیم و جلال پر مبنی دیگر صفات۔ یہ اللہ تعالیٰ کے اس عمومی فرمان کی تخصیص
ہے: ﴿وَذَكَرَ اسْمَ رَبِّهِ فَصَلَّى﴾ ”اللہ کے نام کا ذکر کیا اور نماز پڑھی۔“
قرآن میں موجود مطلق ذکر سے سنت کے ساتھ اللہ اکبر کی تخصیص کر دی گئی،
خصوصاً جب قولی حدیث کے ساتھ نبی کریم صلی اللہ علیہ وسلم کا فعل بھی مل جائے، کیونکہ
آپ صلی اللہ علیہ وسلم تکبیر تحریریمہ کے وقت ”اللہ اکبر“ کہتے تھے۔“

(المَسَالِك: 2/343، عارضة الأحوذی: 1/17)

✿ امام ابن منذر رحمہ اللہ (۳۱۹ھ) فرماتے ہیں:

”نعمان بن ثابت (ابوحنیفہ) رحمہ اللہ نے کہا: اگر کوئی شخص عربی جاننے کے باوجود فارسی میں نماز شروع کرے اور فارسی میں ہی قرأت کرے، تو اُسے کفایت کرے گا۔ امام ابو بکر (ابن منذر) رحمہ اللہ فرماتے ہیں: یہ کفایت نہیں کرے گا، کیونکہ یہ اللہ تعالیٰ کے حکم کے خلاف ہے اور اس کے بھی خلاف ہے، جو نبی کریم صلی اللہ علیہ وسلم نے اپنی امت کو تعلیم دی ہے، نیز مسلمانوں کے اجماع کے خلاف ہے، ہمارے علم کے مطابق اس مسئلہ میں کسی نے امام ابوحنیفہ رحمہ اللہ کی موافقت نہیں کی۔“

(الإشراف على مذاهب العلماء: 8/2)

✿ امام بخاری رحمہ اللہ نے باب قائم کیا ہے:

بَابُ إِيجَابِ التَّكْبِيرِ، وَافْتِتَاحِ الصَّلَاةِ .

”اللہ اکبر کے وجوب اور نماز کے آغاز کا بیان۔“

(صحيح البخاري، قبل الحديث: 732)

✿ حافظ ابن رجب رحمہ اللہ (۷۹۵ھ) فرماتے ہیں:

مَقْصُودُ الْبُخَارِيِّ أَنَّ الصَّلَاةَ لَا تَفْتَتِحُ إِلَّا بِالتَّكْبِيرِ، وَلَا تَنْعَقِدُ بِدُونِهِ .

”امام بخاری رحمہ اللہ کا مقصد یہ ہے کہ نماز اللہ اکبر سے ہی شروع ہوتی ہے اور اس کے بغیر منعقد نہیں ہوتی۔“

(فتح الباري لابن رجب: 310/6)



فتاویٰ امن پوری (قسط ۱۴۴)

غلام مصطفیٰ ظہیر امن پوری

سوال: نومولود کو گھٹی دینے کا کیا حکم ہے؟

جواب: صحابہ کرام رضی اللہ عنہم نبی کریم ﷺ کے پاس اپنے نومولود بچوں کو لاتے تھے اور تبرک کے لیے آپ سے گھٹی دلواتے تھے۔ تبرک نبی کریم ﷺ کے ساتھ خاص عمل ہے۔

❁ علامہ شاطبی رحمہ اللہ (780ھ) فرماتے ہیں:

”صحابہ کرام نے آپ کی وفات کے بعد آپ کے علاوہ کسی کے لیے یہ (تبرک) مقرر نہ کیا، کیونکہ آپ ﷺ کے بعد امت میں سب سے افضل سیدنا ابو بکر صدیق رضی اللہ عنہ تھے اور آپ ﷺ کے بعد خلیفہ بھی تھے۔ ان کے ساتھ اس طرح کا کوئی معاملہ نہیں کیا گیا۔ نہ سیدنا عمر سے کوئی اس طرح کا تبرک لیا گیا۔ وہ سیدنا ابو بکر رضی اللہ عنہ کے بعد امت میں سب سے افضل تھے، پھر سیدنا عثمان اور سیدنا علی رضی اللہ عنہما اور دوسرے صحابہ کرام تھے، کسی صحابی کے بارے میں باسند صحیح ثابت نہیں کہ کسی صحابی یا تابعی نے ان کے ساتھ تبرک والا ایسا سلسلہ جاری کیا ہو، بلکہ انہوں (دیگر صحابہ و تابعین) نے نبی اکرم ﷺ کے اتباع پر مبنی اقوال و افعال اور طریقہ کار میں پہلوں کی پیروی پر اکتفا کیا، لہذا یہ ان کی طرف سے تبرک بالآثار کو ترک کرنے پر اجماع ہے۔“ (الاعتصام: 2/8-9)

❁ علامہ ابن رجب رحمہ اللہ (795ھ) لکھتے ہیں:

”اسی طرح آثار کے ساتھ تبرک کا معاملہ ہے۔ صحابہ کرام رضی اللہ عنہم نبی اکرم صلی اللہ علیہ وسلم کے آثار کے ساتھ تبرک لیا کرتے تھے، لیکن آپس میں وہ ایسا نہیں کرتے تھے، نہ ہی تابعین کرام، صحابہ کرام کے آثار کے ساتھ تبرک لیتے تھے، حالانکہ ان کی قدر و منزلت بہت بلند تھی۔“

(الحکم الجدیدة، ص 55)

گھٹی تبرک کی ایک صورت ہے، غیر نبی سے تبرک جائز نہیں، لہذا گھٹی بھی جائز نہیں، نبی کریم صلی اللہ علیہ وسلم کے بعد صحابہ، تابعین اور اسلاف امت میں سے کسی کا گھٹی دلوانا ثابت نہیں۔

سوال: اللہ تعالیٰ کی حرام کردہ کو حلال اور حلال کردہ کو حرام کرنے کا کیا حکم ہے؟

جواب: اللہ تعالیٰ نے جن اشیا کو حلال کیا ہے، اس کو حرام کرنا اور جن کو حرام کیا ہے،

ان کو حلال کرنا، شرک ہے اور اس حوالے سے مخلوق کی بات ماننا شرک فی الاطاعت ہے۔

❁ اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا لَا تَحَرِّمُوا طَيِّبَاتٍ مَا أَحَلَّ اللَّهُ لَكُمْ وَلَا

تَعْتَدُوا إِنَّ اللَّهَ لَا يُحِبُّ الْمُعْتَدِينَ﴾ (المائدة: ۸۷)

”ایمان والو! ان پاکیزہ چیزوں کو تم حرام نہ کرو، جنہیں اللہ تعالیٰ نے تمہارے

لیے حلال کیا ہے، نیز حد سے تجاوز مت کرو، کیونکہ اللہ تعالیٰ حد سے بڑھنے

والوں کو محبوب نہیں رکھتا۔“

❁ فرمان باری تعالیٰ ہے:

﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ﴾ (التوبة: ۳۱)

”انہوں نے اپنے علماء اور راہبوں کو اللہ کے علاوہ رب بنا لیا تھا۔“

✽ ✽ ————— ✽ ✽

اس آیت کی تفسیر میں شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

”ان لوگوں نے اللہ کی حرام کردہ چیزوں کو حلال اور حلال کردہ چیزوں کو حرام کرتے ہوئے اپنے علما و صوفیا کو جو ”رب“ بنا یا تھا، وہ دو طرح سے ہو سکتا ہے؛ ایک تو یہ کہ انہیں معلوم تھا کہ ان کے علما و صوفیا نے اللہ کے دین کو بدلا ہے، پھر بھی وہ ان کی پیروی کرتے رہے، چنانچہ اپنے بڑوں کی پیروی میں انہوں نے بھی اللہ کے رسولوں کے دین کے خلاف اعتقاد بنا لیا، حالانکہ انہیں سب کچھ معلوم تھا، یہ کفر ہے اور اللہ و رسول نے اسے شرک بھی قرار دیا ہے، اگرچہ وہ اپنے علما و صوفیا کے لیے نماز نہ پڑھتے تھے، نہ ان کے سامنے سجدہ کرتے تھے، لہذا جو کوئی بھی کسی کی خلاف دین بات جانتے بوجھتے مانے اور اسی پر اپنا اعتقاد رکھے، ان کی طرح مشرک ہوگا۔

دوسرے یہ کہ اللہ کی حلال کردہ چیزوں کو حرام کرنے اور حرام کردہ چیزوں کو حلال قرار دینے کے بارے میں ان کا اعتقاد درست تھا، لیکن پھر بھی گناہ میں انہوں نے علما و صوفیا کی پیروی کر لی، جس طرح ایک مسلمان گناہ سمجھتے ہوئے بھی کر لیتا ہے، تو اس صورت میں ان کا حکم ان جیسے دوسرے گناہ گاروں جیسا ہوگا (وہ مشرک قرار نہیں پائیں گے)۔“

(مجموع الفتاویٰ: ۷۰/۷)

✽ ✽ نیز لکھتے ہیں:

”جو شخص رسول کے علاوہ کسی ہستی کی اطاعت اپنے اوپر واجب کر لیتا ہے، اس کے ہر حکم اور ہر ممانعت پر اس کی بات مانتا ہے، خواہ وہ اللہ و رسول کے حکم کے

مخالف ہی کیوں نہ ہو، اس نے اسے اللہ کا شریک بنا لیا ہے۔ یہ وہ شرک ہے، جس کا تذکرہ اللہ تعالیٰ نے اپنے اس فرمان میں کیا: ﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ﴾ (البقرة: ۱۶۵) ”لوگوں میں سے بعض ایسے ہیں، جو اللہ کے شریک ٹھہراتے ہیں، ان سے ایسے محبت کرتے ہیں جیسے اللہ سے کرنی چاہیے، حالانکہ اہل ایمان اللہ کی محبت میں شدید ہوتے ہیں۔“

(مجموع الفتاویٰ: ۱۰/۲۶۷)

✿ شیخ محمد امین شنقیطی رحمہ اللہ فرماتے ہیں:

”اللہ کی شریعت کے خلاف احکامات جاری کرنے والے لوگوں کے متبعین یقیناً مشرک ہیں، یہ بات واضح طور پر دوسری آیات میں مذکور ہے، جیسے مردار کو اللہ کا ذبیحہ کہہ کر حلال قرار دینے پر شیطان کے حکم کی پیروی کرنے والوں کے بارے میں اللہ تعالیٰ کا فرمان ہے: ﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ، وَإِنَّ الشَّيَاطِينَ لَيُوحُونَ إِلَىٰ أَوْلِيَائِهِمْ لِيُجَادِلُوكُمْ وَإِنْ أَطَعْتُمُوهُمْ إِنَّكُمْ لَمُشْرِكُونَ﴾ (الأنعام: ۱۲۱) ”تم وہ (ذبیحہ) نہ کھاؤ، جس پر اللہ کا نام نہیں لیا گیا، یہ (مردار کھانا) فسق ہے، شیاطین اپنے حواریوں کو القا کرتے ہیں، تاکہ وہ تم سے مباحثہ کریں، اگر تم نے ان کی پیروی کر لی، تو مشرک ہو جاؤ گے۔“ اس آیت میں صراحت ہے کہ ان کی پیروی سے وہ مشرک ہو جائیں گے، یہ اطاعت میں شرک ہے اور اللہ کے دین کے خلاف کسی کا قانون و ضابطہ تسلیم کر لینا ہی شیطان کی عبادت ہے، اس

سے اللہ تعالیٰ نے یوں منع فرمایا: ﴿أَلَمْ أَعْهَدْ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُبِينٌ، وَأَنْ اعْبُدُونِي هَذَا صِرَاطٌ مُسْتَقِيمٌ﴾ (یس: ۶۰-۶۱) ”اولاد آدم! کیا میں نے تم سے وعدہ نہیں لیا تھا کہ تم شیطان کی پیروی نہ کرو گے، وہ تو تمہارا کھلا دشمن ہے، نیز میری پیروی کرو، یہی سیدھا راستہ ہے۔“

(أضواء البیان: ۴/۸۳)

سوال: کیا نبی کریم ﷺ نے اپنے اوپر شہد حرام کیا تھا؟

جواب: نبی کریم ﷺ نے اپنے اوپر شہد کو حرام نہیں کیا، البتہ یہ فرمایا کہ میں اس سے پرہیز کروں گا۔ قرآن میں جو ﴿لَمْ تَحْرَمْ﴾ (التحریم: ۱) ہے، وہ لَمْ تَمْنَعُ کے معنی میں ہے، یعنی اے پیغمبر! آپ خود کو ایسے چیز سے کیوں روکتے ہیں، جسے اللہ تعالیٰ نے آپ کے لیے حلال کیا ہے، قرآن پاک میں یہ معنی مستعمل ہے، مثلاً:

﴿اللَّهُ تَعَالَىٰ فِي مَوْسَىٰ عَلَيْهِ السَّلَامُ﴾ کے متعلق فرمایا:

﴿وَحَرَّمْنَا عَلَيْهِ الْمَرَاضِعَ﴾ (القصص: ۱۲)

”ہم نے موسیٰ پر دانیوں (کے دودھ) کو روک دیا۔“

سوال: کیا کسی صورت میں جھوٹ بولنے کی اجازت ہے؟

جواب: جھوٹ کبیرہ گناہ ہے، مگر کچھ اُمور ایسے ہیں، جن میں جھوٹ بولنے کی

نوبت آجائے، تو جھوٹ بھی بولا جاسکتا ہے۔

﴿سیدہ ام کلثوم رضی اللہ عنہا بیان کرتی ہیں کہ رسول اللہ ﷺ نے فرمایا:

لَيْسَ الْكَذَّابُ الَّذِي يُصْلِحُ بَيْنَ النَّاسِ، فَيَنْمِي خَيْرًا، أَوْ يَقُولُ خَيْرًا.

”لوگوں کے درمیان صلح کرانے والا شخص جھوٹا نہیں، وہ خیر و بھلائی کی بات ہی آگے پہنچاتا ہے۔“

(صحیح البخاری: 2692، صحیح مسلم: 2605)

✽ امام زہری رحمۃ اللہ علیہ فرماتے ہیں:

”تین معاملات میں جھوٹ بولا جاسکتا ہے، جنگ کے دوران (دشمن کو دھوکہ دینے کے لیے)، لوگوں کے درمیان صلح کروانے کے لیے اور شوہر بیوی کے ساتھ یا بیوی کا شوہر کے ساتھ (اظہار محبت کرتے ہوئے)۔“

(صحیح مسلم: 2605)

(سوال): جس کام کے حلال و حرام ہونے میں اشتباہ ہو، اس کا کیا حکم ہے؟

(جواب): اگر کسی کام کے حلال و حرام ہونے کا علم نہ ہو، تو اہل ذکر سے پوچھ لینا چاہیے، البتہ جب تک علم نہ ہو جائے، تو اس مشتبہ کام سے بچنا ضروری ہے، اس سے ورع و تقویٰ قائم رہے گا۔

✽ سیدنا نعمان بن بشیر رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کو

فرماتے ہوئے سنا:

”حلال و حرام دونوں واضح ہیں، ان دونوں کے درمیان کچھ چیزیں مشتبہ ہیں، بہت سے لوگ انہیں نہیں جانتے، تو جو شبہات سے بچ گیا، اس نے دین و عزت کو بچا لیا اور جو شبہات میں مبتلا ہو گیا، وہ حرام میں مبتلا ہو گیا، جیسے وہ چرواہا جو چراگاہ کے آس پاس چراتا ہے، تو قریب ہے کہ وہ اس چراگاہ میں چرائے گا، سن لیں! ہر بادشاہ کی چراگاہ ہوتی ہے، خبردار! اللہ کی چراگاہ اس کی

حرام کردہ اشیا ہیں، خبردار! جسم میں ایک لوٹھڑا ہوتا ہے، جب وہ درست ہوتا ہے، تو سارا جسم درست ہو جاتا ہے، جب وہ خراب ہو جاتا ہے، تو سارا جسم خراب ہو جاتا ہے، یاد رکھیں! وہ دل ہے۔“

(صحیح البخاری: 52، صحیح مسلم: 1599)

(سوال): کیا نماز کی تکمیل کے لیے سلام پھیرنا ضروری ہے؟

(جواب): تشہد کے آخر پر نماز کی تکمیل پر سلام پھیرنا ضروری ہے، ورنہ نماز صحیح نہ

ہوگی، کیونکہ نماز کا آغاز اللہ اکبر سے اور اختتام السلام علیکم ورحمۃ اللہ سے کرنا ضروری ہے، نبی کریم ﷺ نے نماز کا اختتام ہمیشہ سلام سے کیا، کسی اور صنیع سے نماز کی تکمیل نہیں کی۔

❁ سیدہ عائشہ رضی اللہ عنہا نبی کریم ﷺ کی نماز کا طریقہ بیان کرتی ہیں:

كَانَ يَخْتِمُ الصَّلَاةَ بِالتَّسْلِيمِ .

”نبی کریم ﷺ نماز کا اختتام سلام سے کرتے تھے۔“

(صحیح مسلم: 498)

❁ ابو عمر عبداللہ بن سخیرہ رضی اللہ عنہ بیان کرتے ہیں:

إِنَّ أَمِيرًا كَانَ بِمَكَّةَ يُسَلِّمُ تَسْلِيمَتَيْنِ فَقَالَ عَبْدُ اللَّهِ : أَنَّى عَلِقَهَا؟ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَفْعَلُهَا .

”امیر مکہ (نماز کے اختتام پر) دونوں طرف سلام پھیرتے تھے، تو عبداللہ بن

مسعود رضی اللہ عنہ فرمانے لگے: انہوں نے یہ سنت کہاں سے سیکھی؟ نبی کریم ﷺ

بھی ایسا ہی کرتے تھے۔“

(صحیح مسلم: 581)

سیدنا عبداللہ بن مسعود رضی اللہ عنہ فرماتے ہیں:

مِفْتَاحُ الصَّلَاةِ الطَّهُّورُ، وَإِحْرَامُهَا التَّكْبِيرُ، وَأَنْفِصَاؤُهَا التَّسْلِيمُ.

”وضو نماز کی چابی ہے، نماز کا آغاز اللہ اکبر سے اور اختتام سلام سے ہی ہوتا ہے۔“

(السَّنَنِ الْكَبْرَىٰ لِلْبَيْهَقِيِّ: 2/16، وسندہ صحیح)

حافظ بیہقی رحمۃ اللہ علیہ نے اس اثر کو ”صحیح“ کہا ہے۔

(السَّنَنِ الْكَبْرَىٰ: 174/2)

سوال: تحیۃ المسجد کا کیا حکم ہے؟

جواب: مسجد میں داخل ہو کر دو رکعت ادا کرنا تحیۃ المسجد کہلاتا ہے، اہل علم کا اجماع

ہے کہ تحیۃ المسجد مشروع، مسنون و مستحب عمل ہے، اس کی بڑی تاکید آئی ہے، البتہ اسے واجب کہنا درست نہیں۔ اس بارے میں امر کے الفاظ استحباب پر محمول ہیں۔

حمران بن ابان رضی اللہ عنہ بیان کرتے ہیں:

”میں سیدنا عثمان رضی اللہ عنہ کے لیے وضو کا پانی لایا، وہ چبوترے پر تشریف فرما تھے۔

انہوں نے اچھی طرح وضو کیا، کہا: میں نے اسی جگہ نبی کریم صلی اللہ علیہ وسلم کو وضو کرتے

دیکھا۔ آپ صلی اللہ علیہ وسلم نے اچھی طرح وضو کیا اور فرمایا: جس نے اس طرح وضو کیا

اور پھر مسجد میں آ کر دو رکعت نماز پڑھی، اس کے سابقہ (صغیرہ) گناہ معاف

ہو جاتے ہیں۔ نبی کریم صلی اللہ علیہ وسلم نے یہ بھی فرمایا: دھوکے میں نہ رہ جانا۔“

(صحیح البخاری: 6433)

سیدنا ابو قتادہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا دَخَلَ أَحَدُكُمْ الْمَسْجِدَ، فَلْيَرْكَعْ رَكَعَتَيْنِ قَبْلَ أَنْ يَجْلِسَ.

”مسجد میں داخل ہوں تو بیٹھنے سے پہلے دو رکعت ادا کر لیں۔“

(صحیح البخاری: 444، صحیح مسلم: 714)

✽ ایک روایت میں ہے:

لَا يَجْلِسُ حَتَّى يَرْكَعَ رُكْعَتَيْنِ .

”اس وقت تک نہ بیٹھے، جب تک دو رکعت نہ پڑھ لیں۔“

(صحیح البخاری: 444، صحیح مسلم: 714)

✽ حافظ نووی رحمۃ اللہ علیہ فرماتے ہیں:

فِيهِ اسْتِحْبَابُ تَحِيَّةِ الْمَسْجِدِ بِرُكْعَتَيْنِ وَهِيَ سُنَّةٌ بِإِجْمَاعِ الْمُسْلِمِينَ .

”اس حدیث میں دلیل ہے کہ تحیۃ المسجد کے لیے دو رکعت مستحب ہیں، اس کے سنت ہونے پر مسلمانوں کا اجماع ہے۔“

(شرح صحیح مسلم: 226/5)

✽ مسروق رحمۃ اللہ علیہ، سیدنا عبداللہ بن مسعود رضی اللہ عنہ کے متعلق بیان کرتے ہیں:

”آپ رضی اللہ عنہ گھر سے باہر تشریف لائے اور مسجد میں داخل ہوئے، میں آپ رضی اللہ عنہ کے ہمراہ تھا۔ ایک آدمی نے انہیں سلام کہا تو کہنے لگے: اللہ تعالیٰ اور اس کے رسول نے بالکل سچ فرمایا۔ عرض کیا: وہ کیا؟ فرمانے لگے: علاماتِ قیامت سے ہے کہ آدمی جان پہچان والے کو ہی سلام کہے گا، آدمی مسجد میں داخل ہو کر طول و عرض کو عبور کر لے گا، مگر اس میں دو رکعت نماز نہیں پڑھے گا اور نوجوان بوڑھے کو دو پہاڑوں کے نشیب میں (یہ محاورتا بولا گیا ہے، دور دراز مقام کی طرف اشارہ ہے) قاصد بنا کر بھیجے گا۔“

(مسند الشاشي: 400، وسندہ صحیح)

خیال رہے تحیۃ المسجد واجب نہیں بلکہ مستحب ہے، دو رکعت ادا کئے بغیر بیٹھنا صحابہ سے ثابت ہے:

❁ سیدنا کعب بن مالک رضی اللہ عنہ اپنی توبہ کے واقعہ میں کہتے ہیں:
 ”میں آپ صلی اللہ علیہ وسلم کی خدمت میں حاضر ہوا۔ سلام عرض کیا، تو آپ صلی اللہ علیہ وسلم یوں مسکرائے کہ رخ انور سے ناراضی چھلک رہی تھی۔ فرمایا: آئیے اور میں آپ صلی اللہ علیہ وسلم کے سامنے آکر (مسجد میں) بیٹھ گیا۔“

(صحیح البخاری: 4418، صحیح مسلم: 2779)

❁ اس حدیث پر امام نسائی رحمۃ اللہ علیہ باب قائم کرتے ہیں:
 الرَّخْصَةُ فِي الْجُلُوسِ فِيهِ وَالْخُرُوجُ مِنْهُ بِغَيْرِ صَلَاةٍ.
 ”نماز ادا کئے بغیر مسجد میں بیٹھنے اور نکلنے کی رخصت کا بیان۔“

(سنن النسائي: 732)

❁ نافع رضی اللہ عنہ فرماتے ہیں:
 إِنَّ ابْنَ عُمَرَ كَانَ يَمُرُّ فِي الْمَسْجِدِ، وَلَا يُصَلِّي فِيهِ.
 ”سیدنا عبد اللہ بن عمر رضی اللہ عنہما نماز ادا کئے بغیر مسجد سے گزر جاتے۔“

(مصنّف ابن أبي شيبة: 340/1، وسندہ صحیح)

❁ زید بن اسلم رضی اللہ عنہ کہتے ہیں:
 ”صحابہ کرام مسجد میں داخل ہوتے اور نماز ادا کئے بغیر نکل جاتے۔ میں نے خود سیدنا عبد اللہ بن عمر رضی اللہ عنہما کو ایسا کرتے دیکھا ہے۔“

(مصنّف ابن أبي شيبة: 340/1، وسندہ حسن)

ان تمام آثارِ صحیحہ و حسنہ سے ثابت ہوا کہ تحیۃ المسجد مستحب ہے۔ اس کا حکم استحباب و سنیت پر محمول ہے۔

✽ حافظ ابن حجر رحمۃ اللہ علیہ (852ھ) فرماتے ہیں:

إتَّفَقَ أَئِمَّةُ الْفَتَوَى عَلَى أَنَّ الْأَمْرَ فِي ذَلِكَ لِلنَّدْبِ .

تمام ارباب فتویٰ کا اتفاق ہے کہ تحیۃ المسجد کا حکم استحباب پر محمول ہے۔“

(فتح الباری: 537/1)

(سوال): خطبہ جمعہ کے دوران آنے والا تحیۃ المسجد ادا کرے گا یا نہیں؟

(جواب): خطبہ جمعہ کے دوران آنے والا دو رکعت تحیۃ المسجد ادا کرے گا۔

✽ سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا جَاءَ أَحَدُكُمْ، وَالْإِمَامُ يَخْطُبُ، أَوْ قَدْ خَرَجَ، فَلْيَصِلْ رَكَعَتَيْنِ .

”دورانِ خطبہ مسجد میں آنے والا دو رکعت ادا کرے۔“

(صحیح البخاری: 1166؛ صحیح مسلم: 875)

(سوال): کیا اوقات ممنوعہ میں بھی تحیۃ المسجد ادا کیے جاسکتے ہیں؟

(جواب): تحیۃ المسجد سبھی نماز ہے، سبھی نمازیں ممنوعہ اوقات میں بھی ادا کی جاسکتی

ہیں، لہذا جب بھی مسجد میں داخل ہو، اس وقت تحیۃ المسجد پڑھ سکتا ہے۔

✽ سیدنا جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا جَاءَ أَحَدُكُمْ، وَالْإِمَامُ يَخْطُبُ، أَوْ قَدْ خَرَجَ، فَلْيَصِلْ رَكَعَتَيْنِ .

”دورانِ خطبہ مسجد میں آنے والا دو رکعت ادا کرے۔“

(صحیح البخاری: 1166؛ صحیح مسلم: 875)

✿ حافظ نووی رحمۃ اللہ علیہ (676ھ) لکھتے ہیں:

”ان احادیث سے ثابت ہوا کہ تحیۃ المسجد ممنوع اوقات میں بھی پڑھی جاسکتی ہے، یہ سبھی نماز ہے اور سبھی نماز ہر وقت ادا کی جاسکتی ہے۔“

(شرح مسلم: 164/6)

✿ نبی کریم صلی اللہ علیہ وسلم نے خواب دیکھا، تو سیدنا بلال رضی اللہ عنہ سے فرمایا:

”بلال! قبول اسلام کے بعد کون سا عمل ہے، جس پر آپ کو سب سے زیادہ ثواب کی امید ہو؟ میں نے جنت میں آپ کے قدموں کی چاپ سنی ہے۔ سیدنا بلال رضی اللہ عنہ نے عرض کیا: مجھے سب سے زیادہ اُمید اس عمل پر ہے کہ رات ہو یا دن، جب بھی میں نے وضو کیا، تو تحیۃ الوضو ادا کی ہیں۔“

(صحیح البخاری: 1149، صحیح مسلم: 2458)

✿ حافظ نووی رحمۃ اللہ علیہ لکھتے ہیں:

”اس حدیث سے تحیۃ الوضو کی فضیلت و سنیت ثابت ہوتی ہے، یہ نماز ممنوع اوقات، مثلاً طلوع آفتاب، زوال، غروب شمس، نماز عصر اور فجر کے بعد بھی پڑھی جاسکتی ہے، کیونکہ یہ سبھی نماز ہے۔“

(شرح مسلم: 13/16)

(سوال): تحیۃ الوضو کے متعلق کیا کہتے ہیں؟

(جواب): وضو کے بعد نوافل پڑھنا تحیۃ الوضو کہلاتا ہے، یہ مشروع و مستحب عمل ہے۔

✿ ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے بلال رضی اللہ عنہ سے فرمایا:

”بلال! قبول اسلام کے بعد کون سا عمل ہے، جس پر آپ کو سب سے زیادہ ثواب کی امید ہو؟ میں نے جنت میں آپ کے قدموں کی چاپ سنی ہے۔ سیدنا

بلال رضی اللہ عنہ نے عرض کیا: مجھے سب سے زیادہ اُمید اس عمل پر ہے کہ رات یا دن میں جب بھی میں نے وضو کیا، تو تحیۃ الوضو ادا کی ہیں۔“

(صحیح البخاری: 1149، صحیح مسلم: 2458)

یہ خواب کا واقعہ ہے، اسے واقعہ معراج سے تعبیر کرنا درست نہیں۔

❁ سیدنا عقبہ بن عامر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

”اچھی طرح وضو کر کے خشوع و خضوع کے ساتھ دو رکعت ادا کرنے والے

مسلمان پر جنت واجب ہو جاتی ہے۔“ (صحیح مسلم: 234)

❁ سیدنا عثمان بن عفان رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

”جو میری طرح وضو کرے، پھر دو رکعت اس طرح پڑھے کہ دل میں کوئی وسوسہ

نہ آنے پائے تو اس کے پچھلے (تمام صغیرہ) گناہ معاف کر دیئے جاتے ہیں۔“

(صحیح البخاری: 159؛ صحیح مسلم: 1934)

سوال: سفر میں نماز قصر کرنے کا کیا حکم ہے؟

جواب: سفر میں نماز قصر کرنا مشروع و جائز ہے، یہ اللہ تعالیٰ کی رخصت ہے، اسے

اختیار کرنا مسنون ہے۔ البتہ اگر کوئی سفر میں پوری نماز بھی پڑھ لے، تو جائز ہے۔

❁ سیدہ عائشہ رضی اللہ عنہا بیان کرتی ہیں:

”نبی کریم صلی اللہ علیہ وسلم سفر میں نماز قصر بھی کر لیتے تھے اور پوری بھی پڑھ لیتے تھے،

اسی طرح روزہ چھوڑ بھی دیتے تھے اور رکھ بھی لیتے تھے۔“

(سنن الدارقطنی: 2298، وسندہ صحیح)

❁ سیدنا یعلیٰ بن امیہ رضی اللہ عنہ کہتے ہیں:

”میں نے سیدنا عمر بن خطاب رضی اللہ عنہ سے اس آیت کے متعلق پوچھا: ﴿لَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنْ خِفْتُمْ﴾ ”اگر تم خوف کی حالت میں ہو، تو نماز قصر کرنے میں تم پر کوئی گناہ نہیں ہے۔“ لیکن اب تو لوگ امن میں ہیں (لہذا اب قصر نہیں کرنی چاہیے) سیدنا عمر رضی اللہ عنہ نے فرمایا: آپ کی طرح مجھے بھی تعجب ہوا تھا، میں نے رسول اللہ صلی اللہ علیہ وسلم سے اس کے متعلق پوچھا، تو آپ صلی اللہ علیہ وسلم نے فرمایا: یہ اللہ تعالیٰ نے آپ پر صدقہ کیا ہے، لہذا اس کے صدقہ کو قبول کریں۔“

(صحیح مسلم: 686)

(سوال): بیماری کی وجہ سے نماز میں کیا تخفیف ہے؟

(جواب): نماز ہر صورت میں فرض ہے، البتہ مختلف حالتوں میں اس میں تخفیف کی گئی ہے، بیمار آدمی اگر کھڑے ہو کر نہیں پڑھ سکتا، تو وہ بیٹھ کر پڑھ لے، ورنہ لیٹ کر، اگر یہ بھی ممکن نہ ہو، تو اشارے سے پڑھ لے، مگر کسی صورت ترک کرنا جائز نہیں، اگر وضو نہیں کر سکتا، تو پاک مٹی سے تیمم کر لے، اسی طرح دو نمازوں کو جمع کر لے، جماعت میں حاضر نہیں ہو سکتا، تو گھر میں ہی ادا کر لے، علیٰ ہذا القیاس بہت سے آسانیاں ہیں، جو بیمار شخص کے لیے کی گئی ہیں، مگر سانس چلنے تک نماز کی ادائیگی ضروری ہے، یہ بھی یاد رہے کہ بیماری کی وجہ سے اس کے اجر و ثواب میں بھی کمی نہیں ہوگی۔

❀ سیدنا ابو موسیٰ اشعری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِذَا مَرِضَ الْعَبْدُ، أَوْ سَافَرَ، كُتِبَ لَهُ مِثْلُ مَا كَانَ يَعْمَلُ مُقِيمًا صَحِيحًا.
”اگر کوئی حالت اقامت یا صحت یابی میں نیک عمل کرتا ہے، اسے بیماری یا سفر

میں بھی ویسے ہی اجر ملتا ہے۔“

(صحیح البخاری: 2996)

سوال: اگر کوئی نماز پڑھنا بھول جائے، تو کیا حکم ہے؟

جواب: اگر کوئی شخص کسی وجہ سے نماز پڑھنا بھول جائے، تو جب بھی یاد آئے، فوراً

ادا کر لے، خواہ نماز کا وقت گزر بھی چکا ہو۔ بھول پر مؤاخذہ نہیں۔

❁ سیدنا انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

مَنْ نَامَ عَنِ صَلَاةٍ أَوْ نَسِيَهَا فَكَفَّارَتُهَا أَنْ يُصَلِّيَهَا إِذَا ذَكَرَهَا .

”جو نماز پڑھنا بھول جائے یا سویا رہے، اس کا کفارہ یہی ہے کہ جب اسے یاد

آئے، نماز پڑھ لے۔“

(صحیح البخاری: 597، صحیح مسلم: 684)

سوال: زہر پینے کا کیا حکم ہے؟

جواب: زہر پینا حرام ہے۔

❁ سیدنا ابو ہریرہ رضی اللہ عنہ بیان کرتے ہیں:

نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الدَّوَاءِ الْخَبِيثِ

يَعْنِي السَّمَّ .

”رسول اللہ صلی اللہ علیہ وسلم نے حرام دوا یعنی زہر سے منع فرمایا۔“

(سنن الترمذی: 2045، وسندہ حسن)

اگر کوئی جان بوجھ کر زہر پی لیتا ہے اور اس کی موت واقع ہو جاتی ہے، تو یہ خودکشی ہے۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”جس نے زہر پی کر خودکشی کی، تو (روز قیامت) زہر اس کے ہاتھ میں ہوگا اور وہ جہنم میں ایک لمبی مدت تک زہر پیتا رہے گا۔“

(صحیح البخاری: 5778، صحیح مسلم: 109)

متنبیہ:

سیدنا خالد بن ولید رضی اللہ عنہ سے زہر پینا ثابت نہیں۔

✽ ابو سفر رضی اللہ عنہ اور ابو بردہ بن ابی موسیٰ رضی اللہ عنہ بیان کرتے ہیں:

”جب سیدنا خالد بن ولید رضی اللہ عنہ مقام حیرہ کی طرف گئے، تو قبیلہ بنو مرزبہ کے ہاں قیام کیا، آپ رضی اللہ عنہ کے پاس زہر لایا گیا، آپ نے اسے پکڑا، ہتھیلی پر رکھا اور بسم اللہ پڑھ کر نگل گئے۔ اللہ کے حکم سے اس زہر نے خالد بن ولید رضی اللہ عنہ کو کوئی نقصان نہیں پہنچایا۔“

(مصنف ابن ابی شیبہ: 548/6، المعجم الكبير للطبراني: 105/4)

روایت ضعیف ہے۔ ابو سفر اور ابو بردہ دونوں کا سیدنا خالد بن ولید سے سماع نہیں۔
✽ اسی طرح کی روایت قیس بن ابی حازم رضی اللہ عنہ سے بھی مروی ہے۔

(فضائل الصحابة لأحمد: 1481)

جس روایت میں زہر پینے کا ذکر ہے، وہ ضعیف ہے، اس میں سفیان بن عیینہ اور اسماعیل بن ابی خالد کا معنی ہے، سماع کی تصریح نہیں ملی۔ بلاشبہ یہ سند صحیح بخاری میں مذکور ہے، مگر وہاں زہر پینے کے الفاظ ذکر نہیں ہوئے۔ اصول یہ ہے کہ بخاری و مسلم کے علاوہ مدلس کے وہی الفاظ معتبر ہوں گے، جہاں سماع کی تصریح ہوگی۔

(سوال): حرام اشیا سے علاج کرنا کیسا ہے؟

(جواب): حرام اشیا سے علاج کرنا جائز نہیں۔

سیدنا وائل بن حجر رضی اللہ عنہ بیان کرتے ہیں:

”سیدنا طارق بن سوید جھٹی رضی اللہ عنہ نے نبی کریم صلی اللہ علیہ وسلم سے شراب کی بابت سوال کیا۔ آپ صلی اللہ علیہ وسلم نے انہیں منع کر دیا یا ایسا کرنا ناپسند فرمایا، عرض کیا: میں تو بہ طور دوائی استعمال کرتا ہوں! آپ صلی اللہ علیہ وسلم نے فرمایا: یہ دوائی نہیں، بیماری ہے۔“

(صحیح مسلم : 1984)

مسلمان حکما و اطبا کو چاہیے کہ اللہ تعالیٰ سے ڈرتے ہوئے حلال اشیاء میں علاج تلاش کریں، کیونکہ اللہ تعالیٰ نے ہر بیماری کے ساتھ اس کا علاج بھی اتارا ہے۔

(سوال): سیدنا علی بن ابی طالب رضی اللہ عنہ کی کنیت ”ابوتراب“ رکھنے کی وجہ کیا تھی؟

(جواب): سیدنا علی رضی اللہ عنہ کی کنیت ”ابوتراب“ خود رسول اللہ صلی اللہ علیہ وسلم نے رکھی تھی اور سیدنا علی رضی اللہ عنہ اس کنیت کو بہت پسند کرتے تھے۔

ایک شخص سیدنا سہل بن سعد رضی اللہ عنہ سے کہنے لگا:

”مدینہ کا فلاں امیر سیدنا علی رضی اللہ عنہ کو منبر پر برا بھلا کہتا ہے، پوچھا: کیا کہتا ہے؟ کہا: وہ منبر پر سیدنا علی رضی اللہ عنہ کو ابوتراب کہتا ہے، سیدنا سہل بن سعد رضی اللہ عنہ ہنس دیے اور فرمایا: بخدا! یہ نام تو ان کا نبی کریم صلی اللہ علیہ وسلم نے رکھا تھا، یہ نام تو ان کو سب سے زیادہ محبوب تھا۔ راوی نے پوری حدیث سننے کی غرض سے عرض کیا: ابوعباس! یہ کب کا واقعہ ہے؟ فرمایا: سیدنا علی رضی اللہ عنہ سیدہ فاطمہ رضی اللہ عنہا کے پاس آئے، پھر مسجد جا کر لیٹ گئے، نبی کریم صلی اللہ علیہ وسلم نے سیدہ فاطمہ سے پوچھا کہ آپ کے عم زادے کہاں ہیں؟ عرض کیا: مسجد میں، آپ صلی اللہ علیہ وسلم مسجد آئے، دیکھا کہ سیدنا علی رضی اللہ عنہ لیٹے ہوئے ہیں، نیچے سے چادر سرک گئی ہے اور مٹی ان

کی پیٹھ کو لگ رہی ہے، نبی کریم ﷺ مٹی کو جھاڑنے لگے اور فرمایا: ابوتراب! اٹھ جائیے، ابوتراب! اٹھ جائیے۔“

(صحیح البخاری: 3703، صحیح مسلم: 2409)

(سوال): مٹی کھانا کیسا ہے؟

(جواب): مٹی کھانا جائز نہیں، یہ صحت کے لیے مضر ہے اور جو شے صحت کے لیے

نقصان دہ ہو، اس کو کھانا جائز نہیں۔

✽ فرمان باری تعالیٰ ہے:

﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾ (البقرة: ۱۹۵)

”اپنے ہاتھوں اپنے آپ کو ہلاکت میں مت ڈالو۔“

(سوال): نماز تراویح کا وقت کب شروع ہوتا ہے؟

(جواب): نماز تراویح کا وقت نماز عشاء سے لے کر سحری تک رہتا ہے، اس دوران

کسی بھی وقت ادا کی جاسکتی ہے، نماز تراویح عشاء سے پہلے پڑھنا بدعت ہے۔

✽ شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

”تراویح میں مسنون طریقہ یہ ہے کہ اسے نماز عشاء کے بعد ادا کیا جائے، اس

پر سلف امت اور ائمہ اسلام کا اتفاق ہے۔ جس نے عشاء سے پہلے تراویح ادا

کی، اس نے سنت کے مخالفین اہل بدعت کا راستہ اختیار کیا۔“

(الاختیارات لشیخ الإسلام ابن تیمیة لابن عبد الهادي، ص 41)

(سوال): کیا عورتیں بھی تراویح پڑھیں گی؟

(جواب): عورتوں اور بچوں کے لیے بھی نماز تراویح مشروع و مستحب ہے۔

علمائے احناف لکھتے ہیں:

الْتَّرَاوِيحُ سُنَّةٌ مُؤَكَّدَةٌ لِلرِّجَالِ وَالنِّسَاءِ جَمِيعًا بِإِجْمَاعِ الصَّحَابَةِ
وَمَنْ بَعَدَهُمْ مِنَ الْأَيْمَةِ مُنْكَرُهَا مُبْتَدِعٌ ضَالٌّ مَرْدُودُ الشَّهَادَةِ .

”تراویح مردوں اور عورتوں سب کے لیے مؤکد سنت ہے، اس پر صحابہ اور بعد
والے ائمہ کا اجماع ہے، اس کا منکر بدعتی گمراہ ہے اور اس کی شہادت قبول نہیں۔“

(غنية المستملي لإبراهيم الحلبي، ص 382، مجمع الأنهر لشيخ زاده: 135/1،

حاشية الطحطاوي، ص 411)

علامہ حنفی حنفی رحمۃ اللہ علیہ (۱۰۸۸ھ) لکھتے ہیں:

الْتَّرَاوِيحُ سُنَّةٌ مُؤَكَّدَةٌ لِمَوَاطِبَةِ الْخُلَفَاءِ الرَّاشِدِينَ لِلرِّجَالِ
وَالنِّسَاءِ إِجْمَاعًا .

”تراویح مردوں اور عورتوں دونوں کے لیے بالاجماع سنت مؤکدہ ہے، کیونکہ
خلفائے راشدین نے اس پر ہمیشگی کی ہے۔“

(الدّرّ المختار: 43/2)

(سوال): کیا سیدنا ابوبکر صدیق رضی اللہ عنہ کی افضلیت پر اجماع ہے؟

(جواب): سیدنا ابوبکر رضی اللہ عنہ کی افضلیت پر اجماع ہے۔

حافظ ابن رجب رحمۃ اللہ علیہ (۷۹۵ھ) فرماتے ہیں:

أَمَّا فَضْلُهُ عَلَى سَائِرِ الصَّحَابَةِ فَهُوَ مِمَّا اجْتَمَعَ عَلَيْهِ أَهْلُ السُّنَّةِ
وَالْجَمَاعَةِ، وَأَمَّا عِلْمُهُ فَكَذَلِكَ، وَقَدْ حَكَى أَبُو بَكْرٍ ابْنُ
السَّمْعَانِيِّ وَغَيْرُهُ إِجْمَاعَ أَهْلِ السُّنَّةِ عَلَيْهِ أَيضًا .

”سیدنا ابوبکر رضی اللہ عنہ کے دیگر صحابہ میں افضل ہونے پر اہل سنت والجماعت کا اجماع ہے، اسی طرح آپ رضی اللہ عنہ کے علم میں فائق ہونے پر بھی اجماع ہے، حافظ ابوبکر ابن سمعانی رحمۃ اللہ علیہ وغیرہ نے اس پر بھی اہل سنت کا اجماع نقل کیا ہے۔“

(فتح الباری لابن رجب: 6/112)

(سوال): کیا خطبہ جمعہ کھڑے ہو کر دینا چاہیے؟

(جواب): خطبہ جمعہ کھڑے ہو کر دینا چاہیے، بلا عذر بیٹھنا درست نہیں۔

❁ فرمان باری تعالیٰ ہے:

﴿وَتَرَكُوكَ قَائِمًا﴾ (الجمعة: ۱۱)

”وہ آپ کو (منبر پر) کھڑے چھوڑ گئے۔“

❁ سیدنا جابر بن عبد اللہ رضی اللہ عنہ بیان کرتے ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَخُطُبُ قَائِمًا ثُمَّ يَقْعُدُ، ثُمَّ يَقُومُ كَمَا تَفْعَلُونَ الْآنَ .

”نبی کریم صلی اللہ علیہ وسلم کھڑے ہو کر خطبہ ارشاد فرماتے تھے، پھر بیٹھ جاتے، پھر

کھڑے ہو جاتے، جیسا کہ اب آپ لوگ کرتے ہیں۔“

(صحیح البخاری: 920، صحیح مسلم: 861)

❁ سیدنا جابر بن سمرہ رضی اللہ عنہ بیان کرتے ہیں:

كَانَ النَّبِيُّ صَلَّى اللَّهُ عَلَيْهِ وَسَلَّمَ يَخُطُبُ قَائِمًا ثُمَّ يَجْلِسُ ثُمَّ يَقُومُ وَيَقْرَأُ آيَاتٍ وَيَذْكُرُ اللَّهَ .

”نبی کریم صلی اللہ علیہ وسلم کھڑے ہو کر خطبہ ارشاد فرماتے تھے، پھر بیٹھ جاتے، پھر

کھڑے ہو کر آیات تلاوت کرتے اور اللہ کا ذکر کرتے۔ آپ کا خطبہ اور نماز درمیانہ ہوا کرتا تھا۔“ (صحیح مسلم: 862، المنتقی لابن الجارود: 296)

❁ امام ابن منذر رحمہ اللہ (۳۱۹ھ) فرماتے ہیں:

الَّذِي عَلَيْهِ عَمَلُ أَهْلِ الْعِلْمِ مِنْ عُلَمَاءِ الْأَمْصَارِ مَا يَفْعَلُهُ
الْأئِمَّةُ، وَهُوَ جُلُوسُ الْإِمَامِ عَلَى الْمِنْبَرِ أَوَّلَ مَا يَرْقِي إِلَيْهِ،
وَيُؤَدِّنُ الْمُؤَدِّنُ وَالْإِمَامُ جَالِسٌ، فَإِذَا فَرَغَ الْمُؤَدِّنُ مِنَ الْأَذَانِ
قَامَ الْإِمَامُ فَخَطَبَ خُطْبَةً، ثُمَّ جَلَسَ وَهُوَ فِي حَالِ جُلُوسِهِ
غَيْرُ خَاطِبٍ وَلَا يَتَكَلَّمُ، ثُمَّ يَقُومُ فَيَخُطِبُ الْخُطْبَةَ الثَّانِيَةَ،
ثُمَّ يَنْزِلُ عِنْدَ فَرَاعِهِ.

”تمام علاقوں کے اہل علم ائمہ کا عمل یہ ہے کہ امام منبر پر چڑھ کر بیٹھ جاتا ہے، مؤذن اذان دیتا ہے، امام بیٹھا ہوتا ہے، جب مؤذن اذان سے فارغ ہوتا ہے، تو امام کھڑا ہوتا ہے اور خطبہ دیتا ہے، پھر بیٹھ جاتا ہے اور اس دوران خطاب یا کلام نہیں کرتا، پھر کھڑا ہوتا ہے اور دوسرا خطبہ دیتا ہے، پھر خطبہ سے فارغ ہو کر منبر سے نیچے اتر آتا ہے۔“

(الأوسط في السنن والإجماع: 58/4)



فتاویٰ امن پوری (قسط ۱۳۵)

غلام مصطفیٰ ظہیر امن پوری

سوال: مندرجہ ذیل دو روایتوں کی استنادی حیثیت کیا ہے؟

✽ سیدنا جابر بن عبد اللہ رضی اللہ عنہما بیان فرماتے ہیں:

صَلَّى بِنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي شَهْرِ رَمَضَانَ
ثَمَانَ رَكَعَاتٍ وَأَوْتَرَ.

”رسول اللہ صلی اللہ علیہ وسلم نے ہمیں رمضان میں آٹھ تراویح اور وتر پڑھائے۔“

(مسند أبي يعلى: 326/2، المعجم الصغير للطبراني: 190/1، فتح الباري لابن

حَجَر: 12/3)

اس حدیث کو امام ابن خزیمہ رحمہ اللہ (1070) اور امام ابن حبان رحمہ اللہ (2409) نے

”صحیح“ کہا ہے۔

✽ حافظ ذہبی رحمہ اللہ لکھتے ہیں:

إِسْنَادُهُ وَسَطٌ.

”اس کی سند حسن ہے۔“ (میزان الاعتدال في نقد الرجال: 311/3)

✽ سیدنا جابر بن عبد اللہ رضی اللہ عنہما بیان کرتے ہیں:

”سیدنا ابی بن کعب رضی اللہ عنہ نے رسول کریم صلی اللہ علیہ وسلم کی خدمت میں عرض کیا: اللہ کے رسول! میں نے آج رات ایک کام کیا ہے۔ فرمایا: اُبی! وہ کیا؟ عرض کیا:

میرے گھر کی عورتوں نے کہا: ہم قرآن کریم نہیں پڑھی ہوئیں، لہذا ہم آپ کے ساتھ قیام کریں گی:

فَصَلَّيْتُ بِهِنَّ ثَمَانَ رَكَعَاتٍ، ثُمَّ أَوْتَرْتُ، قَالَ: فَكَانَ شِبْهَ الرِّضَا، وَلَمْ يَقُلْ شَيْئًا.

”میں نے انہیں آٹھ رکعت تراویح پڑھائیں، پھر وتر پڑھائے۔ اس بات پر آپ ﷺ نے رضامندی کا اظہار فرمایا۔“

(مسند أبي يعلى: 362/2، زوائد مسند الإمام أحمد: 115/5، المعجم الأوسط

للطبراني: 141/4، قیام اللیل للمروزي: 217)

اس حدیث کو امام ابن حبان رحمہ اللہ (2550) نے ”صحیح“ کہا ہے، حافظ بیہمی رحمہ اللہ نے

اس کی سند کو ”حسن“ کہا ہے۔ (مجمع الزوائد: 74/2)

(جواب) یہ دونوں روایتیں منکر و غیر محفوظ ہیں۔ عیسیٰ بن جاریہ اگرچہ حسن الحدیث ہے، مگر اس کی منکر روایات ہیں، ان روایات کو عیسیٰ بن جاریہ سے صرف یعقوب بن عبد اللہ قتی نے بیان کیا ہے، اگرچہ یہ بھی حسن الحدیث ہے، مگر امام دارقطنی رحمہ اللہ (العلل: 92/3) نے ”لیس بالقوی“ کہہ کر اشارہ کیا ہے، کہ یہ ”وہم وخطا“ کا شکار ہو جاتا تھا۔ اس کی تائید حافظ ابن حجر رحمہ اللہ کے اس قول سے بھی ہو جاتی ہے:

صَدُوقٌ يَهْمُ. ”صدوق ہے، مگر وہم کا شکار ہو جاتا تھا۔“

(تقریب التہذیب: 7822)

امام یحییٰ بن معین رحمہ اللہ فرماتے ہیں:

عِنْدَهُ أَحَادِيثٌ مَنَاقِيرٌ.

”اس کی منکر احادیث ہیں۔“

(تاریخ ابن معین بروایۃ الدّوری: 4825)

نیز فرماتے ہیں:

حَدِيثُهُ لَيْسَ بِذَلِكَ .

”اس کی حدیث قوی نہیں۔“

(تاریخ ابن معین بروایۃ الدّوری: 4810)

امام نسائی رحمۃ اللہ علیہ فرماتے ہیں:

”یہ منکر (الحدیث) ہے۔“

(الضعفاء والمتروكون: 423)

امام ابن عدی رحمۃ اللہ علیہ نے اس کی روایات کو ”غیر محفوظ“ قرار دیا ہے۔

(الکامل فی ضعفاء الرجال: 437/6)

امام ابن عدی رحمۃ اللہ علیہ نے عیسیٰ بن جاریہ کی غیر محفوظ روایات میں مذکورہ بالا

دونوں روایتوں کو بھی شمار کیا ہے۔

حافظ ابن طاہر مقدسی رحمۃ اللہ علیہ نے بھی اس حدیث کو ”غیر محفوظ“ کہا ہے۔

(ذخیرۃ الحُفَظ: 2/1194)

سوال: کیا صحابہ کرام رضی اللہ عنہم کی مرا سیل حجت ہیں؟

جواب: دین کا بیشتر حصہ مرا سیل صحابہ پر مبنی ہے۔ مرا سیل صحابہ حجت ہیں۔ اس پر

دلیل صحیح بخاری کی دوسری حدیث ہے، جس میں سیدہ عائشہ رضی اللہ عنہا پہلی وحی کے احوال بیان کر رہی ہیں، حالانکہ وہ اس وقت پیدا بھی نہیں ہوئی تھیں، یقیناً انہوں نے یہ حدیث یا تو خود رسول اللہ صلی اللہ علیہ وسلم سے سنی ہوگی (اس اعتبار سے یہ مرسل نہیں ہے) یا کسی صحابی کی زبانی سنی ہو

گی، اس لحاظ سے یہ حدیث مرا سیل صحابہ میں سے ہے۔

غیر صحابی کی مرسل حجت نہیں، بلکہ یہ ضعیف حدیث کی ایک قسم ہے۔

(سوال): کیا خواتین علمائے ربانی سے دینی راہنمائی لے سکتی ہیں؟

(جواب): خواتین کے لیے علمائے حق سے دینی راہنمائی لینا جائز ہے۔

❁ اسلم مولیٰ عمرؓ بیان کرتے ہیں:

خَرَجْتُ مَعَ عُمَرَ بْنِ الْخَطَّابِ رَضِيَ اللَّهُ عَنْهُ إِلَى السُّوقِ،

فَلَحِقَتْ عُمَرَ امْرَأَةٌ شَابَةٌ، فَقَالَتْ: يَا أَمِيرَ الْمُؤْمِنِينَ

”میں سیدنا عمر بن خطابؓ کے ساتھ بازار گیا، تو ایک نوجوان عورت

آپؓ کو ملی اور عرض گزار ہوئی: اے امیر المؤمنین!.....“

(صحيح البخاري: 4160)

(سوال): کیا خواتین گروپ کے ساتھ حج یا عمرہ پر جا سکتی ہیں؟

(جواب): اس بارے میں مطلق طور پر اجازت نہیں دی جا سکتی ہے اور نہ روکا جا سکتا

ہے، بلکہ حالات اور کیفیات کے اعتبار سے فتویٰ مختلف ہوگا۔

اگر خواتین کا گروپ عمرہ یا حج کے لیے جانا چاہتا ہے اور ان کے ساتھ کوئی صالح

انسان چلا جائے، جو ان سے میل جول کیے بغیر ان کی ضروریات کا دھیان رکھے، ان سے

الگ رہے، تو اس کی گنجائش ہے۔ یہ ان خواتین کے لیے ہے، جن کے ساتھ محرم نہ ہو، یا محرم

کا ساتھ جانا ممکن نہ ہو۔ نیز یہی حکم ان خواتین کا بھی ہے، جن کے شوہر سعودی عرب میں

مقیم ہیں اور وہ انہیں ایئرپورٹ پر وصول کر لیں۔

(سوال): کیا رو بہ قبلہ ہو کر دعا کرنا مستحب ہے؟

(جواب): دعا کے لیے رو بہ قبلہ ہونا دعا کے آداب میں سے ہے، یہ مستحب و مشروع ہے۔

✽ سیدنا عمر بن خطاب رضی اللہ عنہ بیان کرتے ہیں:

اسْتَقْبَلَ نَبِيُّ اللَّهِ صَلَّى اللَّهُ عَلَيْهِ وَسَلَّمَ الْقِبْلَةَ، ثُمَّ مَدَّ يَدَيْهِ .
”اللہ کے نبی صلی اللہ علیہ وسلم قبلہ کی طرف متوجہ ہوئے اور (دعا کے لیے) ہاتھ اٹھائے۔“

(صحیح مسلم: 1763)

✽ سیدنا عبداللہ بن زید بن عاصم مازنی رضی اللہ عنہ بیان کرتے ہیں:

”میں نے نبی کریم صلی اللہ علیہ وسلم کو اس دن دیکھا جب نماز استسقا کے لئے نکلے، آپ صلی اللہ علیہ وسلم نے لوگوں کی طرف کمر مبارک کی اور دعا کرتے ہوئے قبلہ کی طرف متوجہ ہوئے، اپنی چادر پلٹی اور اونچی قرأت کے ساتھ دو رکعتیں پڑھائیں۔“

(صحیح البخاری: 1025، صحیح مسلم: 4/894)

✽ سیدنا عبداللہ بن زید رضی اللہ عنہ بیان کرتے ہیں:

إِنَّهُ لَمَّا دَعَا أَوْ أَرَادَ أَنْ يَدْعُوَ اسْتَقْبَلَ الْقِبْلَةَ وَحَوْلَ رِدَاءِ ه .
”رسول اللہ صلی اللہ علیہ وسلم نے دُعا کی یاد دعا کا ارادہ کیا، تو رو بہ قبلہ ہو کر چادر پلٹی۔“

(صحیح البخاری: 1028، صحیح مسلم: 3/894)

✽ سیدنا عبداللہ بن زید رضی اللہ عنہ ہی بیان کرتے ہیں:

”رسول کریم صلی اللہ علیہ وسلم عید گاہ کی طرف نکلے، بارش طلب کی، رو بہ قبلہ ہو کر چادر پلٹی اور خطبہ سے پہلے نماز پڑھی، پھر قبلہ رخ ہو کر دعا کی۔“

(مسند الإمام أحمد: 41/4، وسندہ حسن)

(سوال): کیا صحابہ کرام رضی اللہ عنہم نے بھوک کی وجہ سے درختوں کے پتے کھائے؟

(جواب) جی ہاں، بعض غزوات میں صحابہ کرام رضی اللہ عنہم کو بھوک کی وجہ سے درختوں کے پتے بھی کھانے پڑے۔

❁ سیدنا سعد بن ابی وقاص رضی اللہ عنہ بیان کرتے ہیں:

رَأَيْتُنَا نَغْزُو وَمَا لَنَا طَعَامٌ إِلَّا وَرَقُ الْحُبْلَةِ، وَهَذَا السَّمْرُ، وَإِنَّ
أَحَدَنَا لَيَضَعُ كَمَا تَضَعُ الشَّاةُ، مَا لَهُ خِلْطٌ.

”مجھے یاد ہے کہ ہم غزوہ کرتے تھے اور ہمارے پاس کھانے کے لیے ”حبلہ“ (درخت کا نام) کے پتوں اور کیکر کے درخت کے سوا کچھ نہ تھا۔ ہم میں سے کوئی پاخانہ کرتا، تو وہ بکری کی میٹگنیوں کی طرح ہوتا، جو (خشکی کی وجہ سے) ملا ہوا نہیں ہوتا تھا۔“

(صحیح البخاری: 6453، صحیح مسلم: 2966)

(سوال) کیا وضو میں ترتیب شرط ہے؟

(جواب) جی ہاں، وضو میں ترتیب ضروری ہے۔

(سوال) کیا کلمات اذان میں ترتیب ضروری ہے؟

(جواب) جی ہاں، کلمات اذان میں ترتیب ضروری ہے۔

❁ علامہ ابن قدامہ مقدسی رحمۃ اللہ علیہ (۶۲۰ھ) فرماتے ہیں:

لَا يَصِحُّ الْأَذَانُ إِلَّا مُرْتَبًّا؛ لِأَنَّ الْمَقْصُودَ مِنْهُ يَخْتَلُّ بَعْدَ
التَّرْتِيبِ، وَهُوَ الْإِعْلَامُ، فَإِنَّهُ إِذَا لَمْ يَكُنْ مُرْتَبًّا، لَمْ يُعْلَمْ أَنَّهُ
أَذَانٌ، وَإِلَّا نَهَ شَرِيعَ فِي الْأَصْلِ مُرْتَبًّا، وَعَلَّمَهُ النَّبِيُّ صَلَّى اللَّهُ
عَلَيْهِ وَسَلَّمَ أَبَا مَحْذُورَةَ مُرْتَبًّا.

”بلا ترتیب اذان درست نہیں، کیونکہ ترتیب کے بغیر اذان کہنے سے مقصود حاصل نہیں ہوتا، اذان کا مقصد (مرتب الفاظ سے) اطلاع دینا ہے، جب الفاظ مرتب نہیں ہوں گے، تو پتہ نہیں چلے گا کہ اذان ہو رہی ہے، نیز اس لیے بھی کہ اذان ابتدا ہی سے مرتب شروع ہوئی ہے، نبی کریم ﷺ نے سیدنا ابو محذورہ رضی اللہ عنہ کو مرتب اذان کی تعلیم دی تھی۔“

(المغنی: 1/438)

(سوال): کیا کفار کی عورتوں کو دیکھنا جائز ہے؟

(جواب): عورت مسلمان ہو یا کافرہ، اسے بری نظر سے دیکھنا جائز نہیں۔ یہ آنکھوں کا زنا ہے، اسلام نے ہر اس عمل سے روکا ہے، جو دل کو پراگندہ کرتا ہے۔ بد نظری سے بھی دل میلا ہوتا ہے۔ دینی و دنیاوی اعتبار سے اس کے برے اثرات کئی کبیرہ گناہوں سے زیادہ ہیں۔

ﷻ اللہ تعالیٰ کا فرمان ہے:

﴿قُلْ لِّلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ

ذٰلِكَ اَزْكٰى لَهُمْ اِنَّ اللّٰهَ خَبِيْرٌۢ بِمَا يَصْنَعُوْنَ﴾ (النور: ۳۰)

”(اے نبی!) مؤمن مردوں سے فرمادیتے کہ وہ (اجنبی عورتوں کے سامنے) نگاہیں نیچی رکھا کریں اور اپنی شرمگاہوں کی محفوظ رکھیں، یہ ان کے لیے زیادہ پاکی کا باعث ہے، بلاشبہ اللہ تعالیٰ تمہارے اعمال سے بخوبی واقف ہے۔“

ﷻ علامہ ابن بطال رضی اللہ عنہ (۴۳۹ھ) فرماتے ہیں:

قَدْ أَجْمَعُوا أَنَّ الْمُؤْمِنَاتِ وَالْكَافِرَاتِ فِي تَحْرِيمِ الزَّانَا بِهِنَّ سَوَاءٌ فَكَذٰلِكَ فِي تَحْرِيمِ النَّظْرِ اِلَيْهِنَّ مُتَجَرِّدَاتٍ، فَهِنَّ

سَوَاءٌ فِيمَا أُبِيحَ مِنَ النَّظَرِ إِلَيْهِنَّ فِي حَقِّ الشَّهَادَةِ أَوْ إِقَامَةِ
 الْحَدِّ عَلَيْهِنَّ، وَهَذَا كُلُّهُ مِنَ الضَّرُورَاتِ الَّتِي تُبِيحُ الْمَحْظُورَاتِ .
 ”اہل علم کا جماع ہے کہ عورتیں مؤمن ہوں یا کافرہ، دونوں سے زنا حرام ہے،
 اسی طرح ان کو برہنہ حالت میں دیکھنا بھی حرام ہے، نیز بعض جائز امور میں
 دونوں کی طرف دیکھا جاسکتا ہے، مثلاً شہادت دیتے وقت یا ان پر حد قائم
 کرتے وقت۔ یہ سب کچھ ان مجبوریوں میں سے ہے، جن کی وجہ سے کئی
 ناجائز کام جائز ہو جاتے ہیں۔“

(شرح صحیح البخاری: 240/5)

(سوال): زنا کی سنگینی کے متعلق کیا کہتے ہیں؟

(جواب): شریعت مطہرہ میں نکاح کو مشروع قرار دے دیا گیا ہے۔ اس میں انفرادی
 و اجتماعی طور پر رعایت ہے، سلامتی کی ضمانت ہے۔ کسی بھی معاشرے کو زنا کے برے اثرات
 سے پاک کرنے کا واحد حل نکاح ہے۔ نکاح اسلام کا نظام عفت ہے، نیز یہ فطرت بھی
 ہے۔ نکاح تمام انبیائے کرام ﷺ کی سنت ہے۔ اس کے بے شمار فوائد ہیں۔
 زنا کبیرہ گناہ ہے، اس کا شمار فجور میں ہوتا ہے، یہ بالاجماع حرام ہے۔
 ﷻ اللہ تعالیٰ کا فرمان ہے:

﴿وَلَا تَقْرَبُوا الزَّانَا إِنَّهُ كَانَ فَاحِشَةً وَسَاءَ سَبِيلًا﴾

(بنی اسرائیل: ۳۲)

”زنا کے قریب بھی مت پھٹکو، کیونکہ یہ فحاشی اور برار راستہ ہے۔“

زنا کی وجہ سے انسانوں کا قتل ہوتا ہے، جان کو خطرہ رہتا ہے، دشمنیاں جنم لیتی ہیں۔

قیمتی مال کا ضیاع ہوتا ہے، زنا فساد فی الارض کی فبیح ترین صورت ہے، یہ معاشرے کو متعفن کر دیتا ہے، اس کی وجہ سے زندگی کا سکون عنقا ہو جاتا ہے، شرم و حیا کا جنازہ اٹھ جاتا ہے، پاکیزگی اور پاکدامنی داؤ پر لگ جاتی ہے، عزت دار خواتین خود کو غیر محفوظ محسوس کرتی ہیں، رشتوں کا تقدس اور حرمت پا مال ہو جاتی ہے، زنا کی قباحتوں کو اللہ کے سوا کوئی شمار نہیں کر سکتا، نیز یہ رسوائی اور جہنم کا راستہ ہے۔

❁ امام ابن منذر رحمۃ اللہ علیہ (۳۱۹ھ) فرماتے ہیں:

أَجْمَعُوا عَلَى تَحْرِيمِ الزَّوْنَا .

”زنا کے حرام ہونے پر فقہاء کا اجماع ہے۔“

(الإجماع : 630)

❁ علامہ ابو عبد اللہ قرطبی رحمۃ اللہ علیہ (۶۷۱ھ) فرماتے ہیں:

الزَّوْنَى مِنْ الْكِبَائِرِ ، وَلَا خِلَافَ فِيهِ .

”زنا کبیرہ گناہوں میں سے ہے، اس میں کوئی اختلاف نہیں۔“

(تفسیر القرطبی : 10/253)

❁ سیدنا ابو بکر رضی اللہ عنہ نے خلیفہ منتخب ہونے کے بعد خطبہ میں فرمایا:

لَا تَشْبِعُ الْفَاحِشَةُ فِي قَوْمٍ قَطُّ إِلَّا عَمَّهُمُ اللَّهُ بِالْبَلَاءِ .

”جس قوم میں فحاشی عام ہو جاتی ہے، اللہ تعالیٰ انہیں عذاب میں مبتلا کر دیتا ہے۔“

(سیرة ابن ہشام : 4/318، وسندہ حسن)

❁ حافظ ابن کثیر رحمۃ اللہ علیہ نے اس کی سند کو ”صحیح“ کہا ہے۔

(البداية والنهاية : 9/415)

(سوال) حدیث: ”اللہ کے ہاں سب سے افضل نماز، جمعہ کی نماز فجر باجماعت ہے۔“ کی استنادی حیثیت کیا ہے؟

(جواب) یہ روایت شعب الایمان للہبھتی (۲۷۸۳) اور حلیۃ الاولیاء لابی نعیم (۲۰۷/۷) میں آتی ہے۔ اس کی سند صحیح ہے، یہ روایت مرفوع اور موقوف دونوں طرح بیان ہوئی ہے، مگر اس کا موقوف ہونا ہی صحیح ہے، جیسا کہ امام دارقطنی رحمۃ اللہ علیہ (العلل: ۱۳/۲۲۸) نے کہا ہے۔ مرفوع بیان کرنا کسی راوی کا وہم ہو سکتا ہے۔ البتہ یہ موقوف روایت مرفوع حکمی ہے، کیونکہ جو بات اس روایت میں کہی گئی ہے، وہ اجتہاد یا رائے سے نہیں کہی جاسکتی۔

(سوال) فقہائے احناف کی ذکر کردہ روایات کی کیا حقیقت ہے؟

(جواب) فقہا اور اہل رائے نقل حدیث میں معتبر اور محتاط نہیں، ان کی کتب میں ایسی بہت سے روایات ہیں، جو محدثین کے ہاں یا تو بے اصل ہیں یا ضعیف و منکر ہیں، دراصل علم حدیث ان کا میدان ہی نہیں، یہ ہر اس روایت کو دلیل بنا لیتے ہیں، جو ان کے مذہب یا رائے کی تائید کرتی ہے، اس لیے نقل حدیث میں فقہا کی کتب معیار نہیں ہو سکتیں۔

حافظ خطابی رحمۃ اللہ علیہ (۳۸۸ھ) فرماتے ہیں:

أَمَّا الطَّبَقَةُ الْأُخْرَىٰ وَهُمْ أَهْلُ الْفِقْهِ وَالنَّظَرِ فَإِنَّ أَكْثَرَهُمْ لَا يُعَرِّجُونَ مِنَ الْحَدِيثِ إِلَّا عَلَىٰ أَقْلِهِ وَلَا يَكَادُونَ يُمَيِّزُونَ صَحِيحَهُ مِنْ سَقِيمِهِ، وَلَا يَعْرِفُونَ جَيِّدَهُ مِنْ رَدِيئِهِ وَلَا يَعْبُؤُونَ بِمَا بَلَغَهُمْ مِنْهُ أَنْ يَحْتَجُّوا بِهِ عَلَىٰ خُصُومِهِمْ إِذَا وَافَقَ مَذَاهِبَهُمُ الَّتِي يَنْتَحِلُونَهَا وَوَافَقَ آرَائَهُمُ الَّتِي

يَعْتَقِدُونَهَا وَقَدْ اصْطَلَحُوا عَلَى مَوَاضِعَةٍ بَيْنَهُمْ فِي قُبُولِ
الْخَبَرِ الضَّعِيفِ وَالْحَدِيثِ الْمُنْقَطِعِ إِذَا كَانَ ذَلِكَ قَدْ اشْتَهَرَ
عِنْدَهُمْ وَتَعَاوَرَتْهُ اللَّأْسُنُ فِيمَا بَيْنَهُمْ مِنْ غَيْرِ ثَبَتَ فِيهِ أَوْ
يَقِينٌ عِلْمٌ بِهِ، فَكَانَ ذَلِكَ ضَلَّةً مِنَ الرَّأْيِ وَغَبْنًا فِيهِ .

”اہل فقہ اور اہل رائے میں سے اکثر ایسے ہیں، جو احادیث کی طرف بہت کم
دیہان دیتے ہیں، وہ صحیح، ضعیف اور عمدہ، ردی میں فرق نہیں کر سکتے، جب
کوئی (ضعیف) روایت ان کے اختیار کردہ مذاہب اور آراء کے موافق ہو، تو
وہ اسے اپنے مخالف پر دلیل بناتے اور کسی قسم کی پرواہ نہیں کرتے۔ انہوں نے
ضعیف اور منقطع روایت کو قبول کرنے کے لیے اصطلاحات وضع کر رکھی ہیں،
جب وہ (ضعیف روایت) ان کے ہاں مشہور ہو جائے اور بغیر ثبوت اور علم یقینی
کے ان کے مابین زبانوں پر جاری ہو جائے۔ یہ رائے کی گمراہی اور دھوکہ ہے۔“

(معالم السنن: 3/1)

✽ خطیب ابو بکر بغدادی رحمۃ اللہ علیہ (۴۶۳ھ) فرماتے ہیں:

أَمَّا أَهْلُ الرَّأْيِ فَجُلٌّ مَا يَحْتَجُّونَ بِهِ مِنَ الْأَخْبَارِ وَاهِيَةٌ الْأَصْلِ
ضَعِيفَةٌ عِنْدَ الْعُلَمَاءِ بِالنَّقْلِ .

”اہل رائے جن روایات کو (اپنے مذہب پر) دلیل بناتے ہیں، ان میں اکثر
و بیشتر کی اصل کمزور ہوتی ہے اور وہ محدثین کے ہاں ضعیف ہوتی ہیں۔“

(الغیہ و المتفقہ: 2/151)

✽ علامہ انور شاہ کاشمیری صاحب (۱۳۵۳ھ) کہتے ہیں:

إِعْلَمَ أَنِّي لَمْ أَجِدْ أَتَقَنَّ فِي بَابِ النُّقْلِ مِنَ الْمُحَدِّثِينَ، ثُمَّ
 الْمُفْهَاءُ، ثُمَّ أَهْلُ اللُّغَةِ فَإِنَّهُمْ لَا يَأْتُونَ بِحَدِيثٍ لَا يَكُونُ لَهُ
 أَصْلٌ فِي كُتُبِ الْحَدِيثِ، وَأَمَّا الَّذِينَ أُشْرِبَتْ قُلُوبُهُمْ فَنَ الْمَعْقُولِ
 فَإِنَّهُ تَبَيَّنَ بَعْدَ الْإِسْتِقْرَاءِ أَنَّهُمْ لَا عِلْمَ لَهُمْ بِأَنَّ الْحَدِيثَ مَا
 هُوَ؟ وَأَنَّ الْبَحْثَ عَنِ الْأَسَانِيدِ مَاذَا؟ وَلَكِنَّهُمْ إِذَا سَمِعُوا
 النَّاسَ قَالُوا فِي كَلَامٍ: إِنَّهُ حَدِيثٌ، جَعَلُوا يَقُولُونَ: إِنَّهُ
 حَدِيثٌ وَإِنْ كَانَ مَوْضُوعًا.

”جان لیجئے کہ میں نے نقل روایت میں محدثین سے زیادہ متقن (مضبوط
 و معتبر) کسی کو نہیں پایا، ان کے بعد فقہا ہیں، پھر اہل لغت ہیں، کیونکہ یہ
 حضرات ایسی کوئی حدیث نقل نہیں کرتے، جس کی اصل کتب حدیث میں
 موجود نہ ہو۔ البتہ جو لوگ فن معقول کے خوگر ہیں (ان سے مراد متکلمین ہیں)،
 تو چھان بین کے بعد یہ بات واضح ہوئی کہ انہیں یہ نہیں معلوم کہ حدیث کیا
 ہے؟ نیز یہ بھی نہیں معلوم کہ اسانید کی تحقیق کیسے ہوتی ہے؟ بلکہ یہ جب لوگوں کو
 کہتے سنتے ہیں کہ یہ حدیث ہے، تو یہ بھی کہنے لگ جاتے ہیں: ”یہ حدیث
 ہے۔“ خواہ وہ من گھڑت ہی کیوں نہ ہو۔“

(فیض الباری: 1/202)

(سوال): کیا کفن میں سفید رنگ ہونا مستحب ہے؟

(جواب): کفن سفید رنگ کا ہونا مستحب ہے۔ رسول اللہ ﷺ کا کفن بھی سفید تھا۔

سیدہ عائشہ رضی اللہ عنہا بیان کرتی ہیں:

كُنْفَنَ النَّبِيِّ صَلَّى اللَّهُ عَلَيْهِ وَسَلَّمَ فِي ثَلَاثَةِ أَثْوَابٍ بِيضٍ
يَمَانِيَةٍ لَيْسَ فِيهَا قَمِيصٌ وَلَا عِمَامَةٌ.

”نبی کریم صلی اللہ علیہ وسلم کو تین سفید یعنی کپڑوں میں کفن دیا گیا، جن میں قمیص تھی، نہ
عمامہ۔“

(صحیح البخاری: 1264، صحیح مسلم: 939)

سوال: کیا کبیرہ گناہ سے ایمان ختم ہو جاتا ہے؟

جواب: سلف صالحین، صحابہ و تابعین کا متفقہ عقیدہ ہے کہ ایمان قول و عمل کا نام ہے،
یہ بڑھتا گھٹتا ہے، نیکیوں سے اس میں اضافہ اور برائیوں سے اس میں کمی ہوتی ہے، البتہ ہر
برائی سے کمی ایک جیسی نہیں ہوتی، بلکہ بعض گناہوں سے ایمان بالکل ختم ہو جاتا ہے، جیسے
شرک، اللہ کو گالی دینا، نبی کریم صلی اللہ علیہ وسلم کی شان میں گستاخی وغیرہ، جبکہ بعض گناہوں سے
ایمان بالکل ختم نہیں ہوتا، بلکہ اس میں کمی ہو جاتی ہے، ان میں سے بعض کبیرہ ہیں اور بعض
صغیرہ، صغیرہ تو کبیرہ سے بچنے کی وجہ سے معاف ہو جاتے ہیں، لیکن کبیرہ کے لیے توبہ
ضروری ہے۔ گناہ ہوتے تو کفر کے شعبہ جات ہی ہیں، لیکن ہر گناہ سے انسان کا فرقر نہیں
دیا جاسکتا۔

حافظ نووی رحمۃ اللہ علیہ (۶۷۶ھ) لکھتے ہیں:

”جمہور متقدمین و متاخرین گناہوں کی صغیرہ و کبیرہ پر تقسیم کے قائل ہیں، سیدنا
ابن عباس رضی اللہ عنہما سے یہی مروی ہے، اس پر کتاب و سنت کے دلائل اور سلف و
خلف کا عمل واضح ہے۔“

(شرح صحیح مسلم: ۸۵/۲)

✽ شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

”لیکن ہر شعبہ کفر کے ارتکاب سے آدمی کافر نہیں ہو جاتا، حتیٰ کہ اس میں حقیقت کفر نہ پائی جائے، اسی طرح ہر شعبہ ایمان کی وجہ سے آدمی مومن نہیں بنتا، جب تک اس میں اصل ایمان اور اس کی حقیقت نہ پائی جائے۔“

(اقتضاء الصراط المستقیم: ۲۳۷/۱)

صحابہ و تابعین کا اجماعی فیصلہ ہے کہ گناہ صغیرہ و کبیرہ دونوں طرح کے ہوتے ہیں۔

✽ حافظ ابن قیم رحمۃ اللہ علیہ (۷۵۱ھ) فرماتے ہیں:

الدُّنُوبُ تَنْقَسِمُ إِلَى صَغَائِرَ وَكَبَائِرَ بِنَصِّ الْقُرْآنِ وَالسُّنَّةِ،
وَإِجْمَاعِ السَّلَفِ وَبِالْإِعْتِبَارِ .

”گناہوں کی صغیرہ و کبیرہ میں تقسیم قرآن، سنت، اجماع سلف اور قیاس سب دلائل سے ثابت ہے۔“

(مدارج السالکین: ۳۲۱/۱)

✽ نیز فرماتے ہیں:

قَدْ دَلَّ الْقُرْآنُ وَالسُّنَّةُ وَإِجْمَاعُ الصَّحَابَةِ وَالتَّابِعِينَ بَعْدَهُمْ
وَالْأَئِمَّةَ، عَلَى أَنَّ مِنَ الدُّنُوبِ كَبَائِرَ وَصَغَائِرَ .

”گناہوں کے صغیرہ و کبیرہ ہونے پر دلیل قرآن، حدیث اور صحابہ، تابعین اور پوری امت کا اجماع ہے۔“

(الجواب الكافي: ۱۲۵/۱)

(سوال) کیا قرآن وحدیث میں نسخ ثابت ہے؟

(جواب) نسخ اسلام کا ایک اہم اصول ہے۔ مالک ذوالجلال انسانوں کی ذہنی نشوونما کے مطابق مختلف اوقات میں احکام تبدیل کرتا رہتا ہے۔ یہ اس کی حکمتیں ہیں، جن کی بنا پر اس نے کئی احکام دیئے، پھر تبدیل کر دیئے۔ پہلے قبلہ بیت المقدس تھا، پھر اللہ نے بیت المقدس سے تبدیل کر کے کعبۃ اللہ کو قبلہ بنا دیا، پچھلی شریعتوں میں تعظیمی سجدہ روارکھا گیا، مگر ہماری شریعت میں حرام قرار دے دیا گیا ہے۔ تو یہ سب نسخ کی صورتیں ہیں، قرآن کی آیات میں بھی نسخ ہوتا رہا ہے۔ اس پر اجماع ہے۔

سورت بقرہ (۱۰۶)، سورت رعد (۳۹)، سورت نحل (۱۰۱)، سورت نساء (۱۶۰)، سورت مجادلہ (۱۲) اور سورت اعلیٰ (۶) میں نسخ کا ثبوت موجود ہے۔

✽ حافظ ابن کثیر رحمۃ اللہ علیہ (۷۷۷ھ) فرماتے ہیں:

الْمُسْلِمُونَ كُلُّهُمْ مَتَّفِقُونَ عَلَى جَوَازِ النَّسْخِ فِي أَحْكَامِ اللَّهِ تَعَالَى،
لِمَا لَهُ فِي ذَلِكَ مِنَ الْحِكْمِ الْبَالِغَةِ، وَكُلُّهُمْ قَالَ بِوُقُوعِهِ .

”تمام مسلمانوں کا اتفاق ہے کہ اللہ کے احکام میں نسخ بالکل جائز ہے، کیونکہ اس سلسلہ میں اللہ کی بالغ حکمتیں ہیں، سبھی کہتے ہیں کہ نسخ کا وقوع حق ہے۔“

(تفسیر ابن کثیر: 379/1، تفسیر القرطبی: 63/2، وغیرہما)

✽ حافظ سیوطی رحمۃ اللہ علیہ (۹۱۱ھ) فرماتے ہیں:

قَدْ أَجْمَعَ الْمُسْلِمُونَ عَلَى جَوَازِهِ وَأَنْكَرَهُ الْيَهُودُ ظَنًّا مِنْهُمْ
أَنَّهُ بَدَاءٌ كَالَّذِي يَرَى الرَّأْيَ ثُمَّ يَبْدُو لَهُ وَهُوَ بَاطِلٌ لِأَنَّهُ بَيَانٌ
مُدَّةَ الْحُكْمِ كَالْأَحْيَاءِ بَعْدَ الْإِمَاتَةِ وَعَكْسِهِ وَالْمَرَضِ بَعْدَ

الصَّحَّةِ وَعَعْسِهِ وَالْفَقْرِ بَعْدَ الْغِنَى وَعَعْسِهِ وَذَلِكَ لَا يَكُونُ
بَدَاءً فَكَذَا الْأَمْرُ وَالنَّهْيُ .

”مسلمانوں کا اجماع ہے کہ (شریعت میں) نسخ ہو سکتا ہے، یہود نے اس کا انکار کیا ہے، یہ اپنی جانب سے گمان کرتے ہیں کہ یہ بداء ہے، جیسے کوئی شخص ایک رائے قائم کرے، پھر اسے کوئی اور رائے درست معلوم ہو جائے۔ یہ بات باطل ہے، کیونکہ نسخ کسی حکم کی مدت کا بیان ہوتا ہے، جیسے مارنے کے بعد زندہ کرنا، یا زندہ کرنے کے بعد مارنا، تندرستی کے بعد بیماری یا بیماری کے بعد تندرستی، امیری کے بعد غربتی یا غربتی کے بعد امیری۔ جیسے ان سب امور کو بداء نہیں کہتے، اسی طرح امر اور نہی کو بھی بداء نہیں کہہ سکتے۔“

(الإتقان في علوم القرآن: 67/3)

نیز نقل کرتے ہیں:

إِنْ قِيلَ: كَيْفَ يَقَعُ النَّسْخُ إِلَى غَيْرِ بَدَلٍ وَقَدْ قَالَ تَعَالَى: ﴿مَا نَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا﴾ وَهَذَا إِخْبَارٌ لَا يَدْخُلُهُ خُلْفٌ، فَالْجَوَابُ أَنَّ نَقُولَ: كُلُّ مَا ثَبَتَ الْآنَ فِي الْقُرْآنِ وَلَمْ يُنْسَخْ فَهُوَ بَدَلٌ مِّمَّا قَدْ نَسَخْتَ تِلَاوَتَهُ وَكُلُّ مَا نَسَخَهُ اللَّهُ مِنَ الْقُرْآنِ مِمَّا لَا نَعْلَمُهُ الْآنَ فَقَدْ أَبْدَلَهُ بِمَا عَلِمْنَاهُ وَتَوَاتَرَ إِلَيْنَا لَفْظُهُ وَمَعْنَاهُ .

”اگر کہا جائے کہ ایسا نسخ کیوں کروا قع ہو سکتا ہے، جس کا کوئی نعم البدل ہی نہ

دیا جائے، اللہ فرماتے ہیں: ”ہم جب کوئی آیت منسوخ کرتے ہیں یا بھلوا دیتے ہیں تو اس سے بہتر لے آتے ہیں۔“ یہ آیت ہے جس میں وعدہ خلافی ہو ہی نہیں سکتی۔ تو جواب اس کا یہ ہے کہ اس وقت قرآن میں جو کچھ بھی موجود ہے اور منسوخ نہیں ہوا تو یہ ان آیات کا نعم البدل ہی ہے، جو آیات منسوخ ہو چکی ہیں، اللہ نے قرآن سے جتنا کچھ بھی منسوخ کیا ہے، جسے ہم نہیں جانتے، تو اللہ نے اس کے بدلے میں ہم کو وہ قرآن دیا ہے، جسے ہم جانتے ہیں اور اس کے الفاظ و معانی ہم تک بطریق متواتر پہنچے ہیں۔“

(الإتقان في علوم القرآن: 3/87)

نسخ تین طرح کا ہوتا ہے:

- ① حکم اور تلاوت دونوں منسوخ جیسا کہ دس رضعات۔
- ② تلاوت منسوخ اور حکم باقی، جیسا کہ یہ حکم کہ بوڑھا مرد اور بوڑھی عورت زنا کریں، تو انہیں رجم کر دو۔
- ③ حکم منسوخ اور تلاوت باقی، اس کی کئی مثالیں ہیں۔

✽ علامہ ابوالعباس قرطبی رحمۃ اللہ علیہ (۶۵۶ھ) آیت: ﴿مَا نَنْسَخُ مِنْ آيَةٍ أَوْ نُنسِهَا﴾ اور ﴿سَنَقِرُكَ فَلَا تَنْسَى، إِلَّا مَا شَاءَ اللَّهُ﴾ کے بارے میں لکھتے ہیں:

هَاتَانِ السُّورَتَانِ مِمَّا قَدْ شَاءَ اللَّهُ تَعَالَى أَنْ يُنْسِيَهُ بَعْدَ أَنْ أَنْزَلَهُ، وَهَذَا لِأَنَّ اللَّهَ تَعَالَى فَعَالٌ لِّمَا يُرِيدُ، قَادِرٌ عَلَى مَا يَشَاءُ؛ إِذْ كُلُّ ذَلِكَ مُمَكِّنٌ .

وَلَا يَتَوَهَّمُ مُتَوَهِّمٌ مِنْ هَذَا وَشَبَّهَهُ أَنَّ الْقُرْآنَ قَدْ ضَاعَ مِنْهُ

شَيْءٌ، فَإِنَّ ذَلِكَ بَاطِلٌ؛ بِدَلِيلِ قَوْلِهِ تَعَالَى: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ وَبِأَنَّ إِجْمَاعَ الصَّحَابَةِ وَمَنْ بَعْدَهُمْ ائْتَقَدَ عَلَى أَنَّ الْقُرْآنَ الَّذِي تَعَبَّدْنَا بِتِلَاوَتِهِ وَبِأَحْكَامِهِ هُوَ مَا ثَبَتَ بَيْنَ دُفْتَيْ الْمُصْحَفِ مِنْ غَيْرِ زِيَادَةٍ وَلَا نُقْصَانٍ .

”یہ دو سورتیں وہ ہیں، جن کو نازل کرنے کے بعد ان کو بھلا دینے کا اللہ نے ارادہ کیا ہے، تو یہ بالکل ایسے ہی ہے، کیونکہ اللہ جو ارادہ کرے، وہ کرتا ہے، جو چاہے، وہ کرنے پر قادر ہے، یہ سب ممکن ہے۔ کوئی شخص یہ وہم اور شبہ نہ پال لے کہ قرآن سے کچھ ضائع ہو گیا ہے۔ اللہ فرماتے ہیں: ”ہم نے اس ذکر کو نازل کیا ہے اور ہم ہی اس کی حفاظت کریں گے۔“ اسی پر صحابہ و تابعین وائمہ سلف کا اجماع ہوا ہے کہ جس قرآن کی تلاوت ہم عبادت کے لئے کرتے ہیں اور اس کے احکام پر عمل پیرا ہوتے ہیں، وہ قرآن ان دو گتوں کے درمیان، بغیر کسی زیادت و نقصان کے موجود ہے۔“

(المفہم لما أشكل من تلخیص کتاب مسلم: 94/3)

کیا قرآن غیر محفوظ ہے؟:

بعض مستشرقین اور مستغربین یہ اعتراض اچھالتے ہیں کہ قرآن کریم غیر محفوظ ہے۔ اس میں تغیر و تبدل اور تحریف واقع ہوئی ہے، کئی ایسی آیات ہیں، جو منسوخ ہیں، جن کی پیغمبر اسلام کی وفات کے بعد بھی تلاوت ہوتی رہی۔

تو اس کا جواب یہ ہے کہ نسخ تو اہم سابقہ میں بھی موجود تھا، محض قرآن پر اعتراض کی تو کوئی وجہ نہیں ہے اور یہ نسخ اللہ کی جانب سے ہوتا ہے۔ نسخ عہد نبوی میں بھی تھا۔ صحابہ کرام

ناسخ و منسوخ کی تحقیق رکھتے تھے۔ لہذا دعویٰ نسخ کوئی نئی بات نہیں۔

نیز نسخ قرآن کی خوبیوں میں سے ہے، قرآن اللہ کا کلام ہے، وہ جب چاہتا اپنے کلام کو اپنے بندوں کے لیے باقی رکھتا، جب چاہتا منسوخ کر دیتا۔ بندوں کو کوئی حق نہیں کہ کلام الہی میں نسخ کے حوالے سے تشکیک وارد کریں۔

یہ اسلوب کی حکمت ہے، یہ اللہ تعالیٰ کے علم و حکمت میں تھا کہ فلاں حکم فلاں وقت تک موزوں ہے، اسے تب تک باقی رکھا گیا، بعد میں منسوخ کر دیا گیا یا منسوخ کر کے اس سے بہتر حکم نازل کر دیا گیا۔ البتہ بعض جگہ پر حکم کو منسوخ کر کے، اس کی تلاوت کو باقی رکھا گیا ہے، اس پر اعتراض اٹھایا جاسکتا ہے کہ جب حکم ہی نہ رہا، تو تلاوت باقی رکھنے کا فائدہ؟ تو جواب اس کا یہ ہے کہ تلاوت باقی رکھنے میں بیش بہا حکمتیں کارفرما ہیں، مثلاً؛

① اللہ تعالیٰ کی نعمت کی یاد دہانی ہو جاتی ہے، کیوں کہ جن آیات کا حکم منسوخ اور تلاوت باقی ہیں ان میں امت پر تخفیف کی گئی ہے۔

② مومن کی آزمائش ہے کہ وہ اللہ تعالیٰ کے نسخ والے حکم کے سامنے سر تسلیم خم کرتا ہے، یا نہیں؟ مومن تو اسے تسلیم کر لیتا ہے اور منافق اور کافر مجادلہ و محاصمہ کرتا ہے۔

③ ان آیات کی تلاوت بھی عبادت ہے اور اس پر ڈھیروں اجر و ثواب ہے۔

④ نسخ عقلاً بھی مانع نہیں۔ ہم اللہ کی بندے ہیں اور وہ ہمارا مالک ہے، لہذا مالک جب چاہے، حکم ارشاد فرمادے اور جب چاہے اسے منسوخ قرار دے۔ نسخ تسلیم کرنا عبودیت و غلامی کا حق ادا کرنا ہے۔

⑤ اس سے امت محمدیہ کی فضیلت ثابت ہوتی ہے، کیونکہ انہوں نے اتباع کی عدیم النظیر مثال قائم کی ہے کہ اس حکم کو بھی تسلیم کیا، جس کے الفاظ قرآن میں موجود نہیں۔

حافظ سیوطی رحمۃ اللہ علیہ (۹۱۱ھ) نقل کرتے ہیں:

إِنَّ ذَلِكَ لِيُظْهَرَ بِهِ مِقْدَارُ طَاعَةِ هَذِهِ الْأُمَّةِ فِي الْمَسَارَعَةِ إِلَى
بَدَلِ النَّفُوسِ بِطَرِيقِ الظَّنِّ مِنْ غَيْرِ اسْتِفْصَالٍ لِيَطْلُبَ طَرِيقَ
مَقْطُوعٍ بِهِ فَيُسْرِعُونَ بِأَيْسَرِ شَيْءٍ كَمَا سَارَعَ الْحَلِيلُ إِلَى
ذَبْحٍ وَلَدِهِ بِمَنَامٍ وَالْمَنَامُ أَدْنَى طَرِيقِ الْوَحْيِ وَأَمْتِلَةٌ هَذَا
الضَّرْبِ كَثِيرَةٌ.

”سخ میں یہ بھی حکمت ہے کہ اس سے امت محمدیہ کی کمال اطاعت ظاہر ہوتی ہے، کیونکہ وہ ظن (جسے عقل جھٹ سے تسلیم نہ کرے) سے ثابت ہونے والے حکم پر بھی دل و جان سے کار بند رہتے ہیں، کسی قطعی حکم کی تفصیل طلب نہیں کرتے۔ وہ ادنیٰ سے اشارے پر لپک جاتے ہیں، جیسا کہ سیدنا ابراہیم خلیل علیہ السلام خواب کی بنا پر اپنے لخت جگر کو ذبح کرنے کے لیے تیار ہو گئے، جبکہ خواب وحی کا ادنیٰ ترین ذریعہ ہے۔ اس کی کئی ایک مثالیں موجود ہیں۔“

(الإنقان في علوم القرآن: 72/3)

مزید معلومات کے لیے تفسیر قرطبی اور تفسیر ابن کثیر کا مطالعہ مفید رہے گا۔

سوال: ترکہ کسے کہتے ہیں؟

جواب: مرنے والا اپنی ملکیت میں جو مالیت چھوڑتا ہے، اسے ترکہ کہتے ہیں۔



فتاویٰ امن پوری (قسط ۱۳۶)

غلام مصطفیٰ ظہیر امن پوری

سوال: حسن بن زیاد ولولوی کے متعلق کیا کہتے ہیں؟

جواب: حسن بن زیاد ولولوی کو فی بالاتفاق ”ضعیف، متروک و کذاب“ ہے۔

✽ حافظ ابن کثیر رحمہ اللہ فرماتے ہیں:

قَدْ تَرَكَهُ غَيْرُ وَاحِدٍ مِنَ الْأَئِمَّةِ، وَصَرَّحَ كَثِيرٌ مِنْهُمْ بِكَذِبِهِ.

”حسن بن زیاد ولولوی کو کئی ایک ائمہ نے ”متروک“ قرار دیا ہے اور بہت سے ائمہ نے اس کے ”کذاب“ ہونے کی صراحت کی ہے۔“

(البدایة والنہایة : 355/8)

سوال: مندرجہ ذیل حدیث کی تحقیق درکار ہے:

سیدنا علی بن ابی طالب رضی اللہ عنہ سے منسوب ہے کہ رسول اللہ صلی اللہ علیہ وسلم نے فرمایا:

لَوْ كَانَ لِي أَرْبَعُونَ بِنْتًا زَوَّجْتُ عُثْمَانَ وَاحِدَةً بَعْدَ وَاحِدَةٍ حَتَّى لَا يَبْقَى مِنْهُنَّ وَاحِدَةٌ.

”اگر میری چالیس بیٹیاں بھی ہوتیں، تو میں سب کی سب کو یکے بعد دیگرے

عثمان (بن عفان رضی اللہ عنہ) سے بیاہ دیتا۔“

(فضائل الخلفاء لأبي نعيم : 24، جزء من حدیث ابن شاہین : 9)

جواب: روایت جھوٹی ہے۔

- ① علاء بن عمرو ”متروک و کذاب“ اور ”وضاع“ ہے۔
 الکامل لابن عدی (263/8) میں علاء کی متابعت ہے، لیکن یہ متابعت مفید نہیں،
 کیونکہ اس کی سند میں علی بن احمد بن بسطام ”مجهول الحال“ ہے۔
- ② نضر بن منصور عنزی ضعیف ہے۔
- ③ ابو جنوب، عقبہ بن علقمہ ضعیف ہے۔
- 🌸 حافظ ابن کثیر رحمۃ اللہ علیہ نے اس کی سند کو ”ضعیف“ کہا ہے۔

(البداية والنهاية: 382/10)

سوال: روایت: لَا سَيْفَ إِلَّا ذُو الْفِقَارِ وَلَا فَتَى إِلَّا عَلِيٌّ كِي استنادی حیثیت کیا ہے؟

جواب: یہ روایت الکامل لابن عدی (۶/۲۵۸) وغیرہ میں آتی ہے۔ یہ سخت ضعیف ہے۔ حافظ ابن الجوزی رحمۃ اللہ علیہ نے اسے ”الموضوعات (۱/۳۸۱) میں ذکر کیا ہے۔

- 🌸 الکامل لابن عدی کی سند جھوٹی ہے۔
- ① عیسیٰ بن مہران ”کذاب و وضاع“ ہے۔
- ② محمد بن عبید اللہ بن ابی رافع ”ضعیف“ ہے۔
- 🌸 معجم ابن الآبار (ص ۱۶۴) کی سند بھی ضعیف ہے۔
- ① حبان بن علی عنزی ”ضعیف“ ہے۔
- ② محمد بن عبید اللہ بن ابی رافع ”ضعیف“ ہے۔
- 🌸 معجم ابن الآبار (ص ۱۶۴) میں ابو جعفر باقر کا قول بھی جھوٹا ہے۔
- ① سعد بن طریف اسکاف حنظلی ”متروک و کذاب و وضاع“ ہے۔

۲) یہ روایت مرسل ہے۔

✿ حافظ ابن کثیر رحمۃ اللہ علیہ فرماتے ہیں:

هَذَا إِسْنَادٌ ضَعِيفٌ، وَحَدِيثٌ مُنْكَرٌ.
”یہ سند ضعیف ہے اور حدیث منکر ہے۔“

(البداية والنهاية: 519/10)

سوال: سیدنا بلال رضی اللہ عنہ کے بارے میں ہے:

إِنَّ سَيْنَ بِلَالٍ عِنْدَ اللَّهِ شَيْنٌ.

”بلال کی ”سین“ اللہ کے ہاں ”شین“ ہے۔“

اسی طرح سیدنا بلال رضی اللہ عنہ اشہد کو اُسہد پڑھتے تھے، نیز سیدنا بلال رضی اللہ عنہ ”شین“ کو ”سین“ میں بدل دیتے تھے۔

اس روایت کی استنادی حیثیت کیا ہے؟

جواب: یہ سب بے اصل ہے۔

✿ حافظ ابن کثیر رحمۃ اللہ علیہ فرماتے ہیں:

لَا أَصْلَ لَهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ.

”اس روایت کی رسول اللہ صلی اللہ علیہ وسلم سے کوئی اصل نہیں۔“

(البداية والنهاية: 305/8، 103/10)

سوال: کتاب ”قوت القلوب“ اور اس کے مؤلف کے بارے میں کیا کہتے ہیں؟

جواب: قوت القلوب الی معاملۃ المحبوب نامی کتاب مشہور صوفی اور ملحد ابوطالب محمد

بن علی کلبی (۳۸۶ھ) کی ہے۔

✽ حافظ خطیب بغدادی رحمۃ اللہ علیہ (۴۶۳ھ) فرماتے ہیں:

ذَكَرَ فِيهِ أَشْيَاءَ مُنْكَرَةً مُسْتَشْنَعَةً فِي الصِّفَاتِ .
 ”مصنف نے اس کتاب میں صفات باری تعالیٰ کے متعلق منکر اور قبیح و شنیع باتیں ذکر کی ہیں۔“

(تاریخ بغداد: 3/89)

✽ حافظ ابن الجوزی رحمۃ اللہ علیہ (۵۹۷ھ) فرماتے ہیں:

ذَكَرَ فِيهِ الْأَحَادِيثَ الْبَاطِلَةَ وَمَا لَا يُسْتَدُّ فِيهِ إِلَى أَصْلِ مَنْ
 صَلَوَاتِ الْأَيَّامِ وَاللَّيَالِي وَغَيْرَ ذَلِكَ مِنَ الْمَوْضُوعِ وَذَكَرَ فِيهِ
 الْإِعْتِقَادَ الْفَاسِدَ .

”مصنف نے اس کتاب میں دن رات کی نمازوں کے متعلق جھوٹی، بے سند اور بے اصل روایات ذکر کی ہیں، ان کے علاوہ بھی من گھڑت روایات درج کی ہیں، نیز اس کتاب میں فاسد اعتقادات بھی بیان کیے ہیں۔“

(تلبیس ابلیس، ص 204)

✽ نیز فرماتے ہیں:

ذَكَرَ فِيهِ أَحَادِيثَ لَا أَصْلَ لَهَا .

”مصنف نے اس کتاب میں بے اصل احادیث ذکر کی ہیں۔“

(المُنْتَمِمْ: 14/385)

✽ حافظ ابوطاہر محمد بن علی بن العلاف رحمۃ اللہ علیہ (۴۴۲ھ) بیان کرتے ہیں:

قَدِمَ بَعْدَادَ فَاجْتَمَعَ النَّاسُ عَلَيْهِ فِي مَجْلِسِ الْوَعْظِ ، فَخُلِّطَ

فِي كَلَامِهِ، وَحُفِظَ عَنْهُ أَنَّهُ قَالَ: لَيْسَ عَلَى الْمَخْلُوقِينَ أَضْرٌّ
مِنَ الْخَالِقِ، فَبَدَّعَهُ النَّاسُ وَهَجَرُوهُ.

”ابوطالب مکی بغداد آیا، تو لوگ اس کا وعظ سننے کے لیے جمع ہوئے، وہ اپنے
ہی کلام میں اختلاط کا شکار ہو گیا، اس کے متعلق یہ محفوظ ہے کہ اس نے کہا:”
مخلوق کے لیے اس کے خالق سے زیادہ نقصان دہ کوئی نہیں۔“ (اس نے یہ
بات کہی) تو لوگوں نے اسے بدعتی قرار دیا اور اسے چھوڑ دیا۔“

(تاریخ بغداد للخطیب: 3/89)

❁ علامۃ الہند، نواب صدیق حسن خان رحمۃ اللہ علیہ (۱۳۰۷ھ) فرماتے ہیں:
الْمُلْحِدُ لَا تَسْأَلُ عَنْ كُفْرِهِ وَإِلْحَادِهِ فِي آيَاتِ اللَّهِ وَأَفْتِرَائِهِ
عَلَى اللَّهِ مَا لَمْ يَقُلْهُ، كَقَوْلِ بَعْضِهِمْ فِي تَفْسِيرِ قَوْلِهِ تَعَالَى:
﴿وَإِنْ هِيَ إِلَّا فِتْنَتُكَ﴾: مَا عَلَى الْعِبَادِ أَضْرٌّ مِنْ رَبِّهِمْ،
وَيُنْسَبُ هَذَا الْقَوْلُ إِلَى صَاحِبِ قُوْتِ الْقُلُوبِ.

”مت پوچھیے کہ ملحد کا کفر کیا ہے، وہ کس طرح اللہ تعالیٰ کی آیات میں الحاد کرتا
ہے اور وہ کس طرح اللہ تعالیٰ پر ایسی باتیں گھڑتا ہے، جو اس نے کہی ہی نہیں
ہوتیں؟! جیسے بعض ملحدین نے فرمان باری تعالیٰ: ﴿وَإِنْ هِيَ إِلَّا فِتْنَتُكَ﴾
کی تفسیر میں کہا ہے: ”بندوں کے لیے ان کے رب سے زیادہ نقصان دہ کوئی
نہیں۔“ یہ قول ”قوت القلوب“ کے مصنف (ابوطالب مکی) کی طرف منسوب ہے۔“

(فتح البیان فی مقاصد القرآن: 1/15)

سوال: علم منطوق کے بارے میں کیا کہتے ہیں؟

جواب: علم منطقی باطل علم ہے۔

✽ حافظ سیوطی رحمۃ اللہ علیہ (۹۱۱ھ) فرماتے ہیں:

فَنَّ الْمُنْطِقِ فَنَّ خَبِيثٌ مَذْمُومٌ، يَحْرُمُ الْإِسْتِغَالَ بِهِ، مَبْنِيٌّ
بَعْضُ مَا فِيهِ عَلَى الْقَوْلِ بِالْهَيْوَلَى الَّذِي هُوَ كُفْرٌ، يَجْرُ إِلَى
الْفَلَسَفَةِ وَالزَّنْدَقَةِ، وَلَيْسَ لَهُ ثَمَرَةٌ دِينِيَّةٌ أَصْلًا، بَلْ وَلَا دُنْيَوِيَّةٌ
نَصَّ عَلَى مَجْمُوعِ مَا ذَكَرْتَهُ أَيْمَةُ الدِّينِ، وَعُلَمَاءُ الشَّرِيعَةِ
فَأَوَّلُ مَنْ نَصَّ عَلَى ذَلِكَ الْإِمَامُ الشَّافِعِيُّ رَضِيَ اللَّهُ عَنْهُ
وَنَصَّ عَلَيْهِ مِنْ أَصْحَابِهِ إِمَامُ الْحَرَمَيْنِ، وَالْغَزَالِيُّ فِي آخِرِ
أَمْرِهِ، وَابْنُ الصَّبَّاحِ صَاحِبُ الشَّامِلِ، وَابْنُ الْقُشَيْرِيِّ، وَنَصَّرَ
الْمُقَدِّسِيُّ، وَالْعِمَادُ بْنُ يُونُسَ، وَحَفْدَةُ، وَالسَّلْفِيُّ، وَابْنُ
بُنْدَارٍ، وَابْنُ عَسَاكِرَ، وَابْنُ الْأَثِيرِ، وَابْنُ الصَّلَاحِ، وَابْنُ عَبْدِ
السَّلَامِ، وَأَبُو شَامَةَ، وَالنَّوَوِيُّ، وَابْنُ دَقِيقِ الْعِيدِ، وَالْبُرْهَانُ
الْجَعْبَرِيُّ، وَأَبُو حَيَّانَ، وَالشَّرْفُ الدِّمِيَّاطِيُّ، وَالذَّهَبِيُّ،
وَالطَّبَّيُّ، وَالْمَلَوِيُّ، وَالْأَسْنَوِيُّ، وَالْأَذْرَعِيُّ، وَالْوَلِيُّ
الْعِرَاقِيُّ، وَالشَّرْفُ بْنُ الْمُقْرِي، وَأَفْتَى بِهِ شَيْخُنَا قَاضِي
الْقَضَاةِ شَرْفُ الدِّينِ الْمَنَاوِيُّ، وَنَصَّ عَلَيْهِ مِنْ أَيْمَةِ الْمَالِكِيَّةِ
ابْنُ أَبِي زَيْدٍ صَاحِبُ الرِّسَالَةِ وَالْقَاضِي أَبُو بَكْرٍ بْنُ الْعَرَبِيِّ،

وَأَبُو بَكْرٍ الطَّرْطُوشِيُّ، وَأَبُو الْوَلِيدِ الْبَاجِيُّ، وَأَبُو طَالِبِ
 الْمَكِّيُّ صَاحِبُ قُوتِ الْقُلُوبِ، وَأَبُو الْحَسَنِ بْنِ الْحِصَارِ،
 وَأَبُو عَامِرِ بْنِ الرَّبِيعِ، وَأَبُو الْحَسَنِ بْنِ حَبِيبٍ، وَأَبُو حَبِيبِ
 الْمَالِقِيِّ، وَابْنُ الْمُنِيرِ، وَابْنُ رُشْدٍ، وَابْنُ أَبِي جَمْرَةَ، وَعَامَّةُ
 أَهْلِ الْمَغْرِبِ، وَنَصَّ عَلَيْهِ مِنْ أَيْمَةِ الْحَنْفِيَّةِ أَبُو سَعِيدِ
 السَّيرَافِيِّ، وَالسَّرَاجُ الْقَزْوِينِيُّ، وَالْفَّ فِي ذِمَّةِ كِتَابًا، سَمَّاهُ
 «نَصِيحَةُ الْمُسْلِمِ الْمُسْتَفِقِ لِمَنْ ابْتُلِيَ بِحُبِّ عِلْمِ الْمَنْطِقِ»
 وَنَصَّ عَلَيْهِ مِنْ أَيْمَةِ الْحَنَابِلَةِ ابْنُ الْجَوْزِيِّ، وَسَعَدُ الدِّينِ
 الْحَارِثِيُّ، وَالتَّقِيُّ ابْنُ تَيْمِيَّةَ، وَالْفَّ فِي ذِمَّةِ وَنَقَضَ قَوَاعِدَهُ
 مُجَلِّدًا كَبِيرًا سَمَّاهُ «نَصِيحَةُ ذَوِي الْإِيمَانِ فِي الرَّدِّ عَلَى
 مَنْطِقِ الْيُونَانِ» وَقَدْ اخْتَصَرْتَهُ فِي نَحْوِ ثَلَاثِ حَجْمِهِ، وَالْفَّتُ
 فِي ذِمَّةِ الْمَنْطِقِ مُجَلِّدًا سَقَّتْ فِيهِ نُصُوصَ الْأَيْمَةِ فِي ذَلِكَ،
 وَقَوْلُ هَذَا الْجَاهِلِ: إِنَّ الْمَنْطِقَ فَرَضَ عَيْنٍ عَلَى كُلِّ مُسْلِمٍ،
 يُقَالُ لَهُ: إِنَّ عِلْمَ التَّفْسِيرِ وَالْحَدِيثِ وَالْفِقْهِ الَّتِي هِيَ أَشْرَفُ
 الْعُلُومِ لَيْسَتْ فَرَضَ عَيْنٍ بِالْإِجْمَاعِ، بَلْ هِيَ فَرَضُ كِفَايَةِ،
 فَكَيْفَ يَزِيدُ الْمَنْطِقَ عَلَيْهَا؟! فَقَائِلُ هَذَا الْكَلَامِ: إِمَّا كَافِرٌ، أَوْ
 مُبْتَدِعٌ، أَوْ مَعْتَوَةٌ لَا يَعْقِلُ.

”منطق خبیث اور مذموم فن ہے، اس میں مشغول ہونا حرام ہے، اس فن کی بعض جزئیات نظریہ ہیولی (اس نظریہ سے مراد یہ ہے کہ وجود کائنات سے پہلے ایک مادہ موجود تھا، جس کی کوئی معین شکل و صورت نہ تھی، پھر اللہ تعالیٰ نے اس مادہ کے ذریعہ کائنات کی اشیا کو تخلیق کیا، اس نظریہ کی رو سے اللہ تعالیٰ کسی چیز کو بنانے کے لیے مادہ یعنی میٹیریل کا محتاج ہے، نعوذ باللہ!) پر مبنی ہے، جو کہ کفر ہے، یہ فلسفہ اور زندگی تک پہنچا دیتا ہے، نیز منطق کا ذرا بھر بھی دینی فائدہ نہیں ہے، بلکہ دنیاوی فائدہ بھی نہیں ہے۔ جو معروضات میں (سیوطی رحمۃ اللہ علیہ) نے عرض کی ہیں، تقریباً یہی باتیں ائمہ دین اور علمائے شریعت نے بھی کی ہیں۔ سب سے پہلے منطق کے رد میں جس نے بات کی، وہ امام شافعی رحمۃ اللہ علیہ ہیں، شوافع اصحاب میں سے جنہوں نے علم منطق کا رد کیا، ان میں امام الحرمین، غزالی نے اپنی آخر عمر میں، ”الشامل“ کے مصنف ابن صباغ، ابن قشیری، نصر مقدسی، عماد بن یونس اور ان کے پوتے، سلفی، ابن بندار، ابن عساکر، ابن الاثیر، ابن صلاح، ابن عبد السلام، ابوشامی، نووی، ابن دقیق العید، برہان جعبری، ابو حیان، شرف دمیاطی، ذہبی، طیبی، ملوی، اسنوی، اذری، ولی العراقی اور شرف ابن مقرئ رحمۃ اللہ علیہ شامل ہیں، ہمارے شیخ قاضی القضاة شرف الدین مناوی رحمۃ اللہ علیہ نے بھی یہی فتویٰ دیا ہے۔ ائمہ مالکیہ میں سے ”الرسالہ“ کے مصنف ابن ابی زید، قاضی ابوبکر ابن العربی، ابوبکر طروش، ابوالولید باجی، ”قوت القلوب کے مصنف (صوفی لحد) ابوطالب ککی، ابوالحسن بن حصار، ابو عامر بن الربیع، ابوالحسن بن حبیب، ابو حبیب مالقی، ابن المنیر،

ابن رشد، ابن ابی جمرہ اور اکثر مغربی اہل علم رحمۃ اللہ علیہم نے منطق کا رد کیا ہے۔ منطق کا رد کرنے والے ائمہ حنفیہ میں ابوسعید سیرانی اور سراج قزوینی رحمۃ اللہ علیہما شامل ہیں، قزوینی رحمۃ اللہ علیہ نے منطق کے رد میں ایک کتاب بھی لکھی، جس کا نام «نَصِيحَةُ الْمُسْلِمِ الْمُشْفِقِ لِمَنْ ابْتُلِيَ بِحُبِّ عِلْمِ الْمَنْطِقِ» رکھا۔ منطق کا رد کرنے والے ائمہ حنابلہ میں ابن الجوزی، سعد الدین حارثی اور تقی الدین ابن تیمیہ رحمۃ اللہ علیہ شامل ہیں۔ علامہ ابن تیمیہ رحمۃ اللہ علیہ نے منطق کی مذمت اور اس کے قواعد کے بطلان پر ضخیم کتاب بھی لکھی، جس کا نام «نَصِيحَةُ ذَوِي الْاِيْمَانِ فِي الرَّدِّ عَلٰى مَنْطِقِ الْيُونَانِ» ہے۔ میں (سیوطی رحمۃ اللہ علیہ) نے اس کتاب کو تہائی حجم میں خلاصہ بھی کیا ہے، نیز میں نے علم منطق کی مذمت پر ایک کتاب بھی لکھی ہے، میں نے اس میں ائمہ کے اقوال درج کیے ہیں۔ ایک جاہل نے کہا ہے کہ ”منطق (کو سیکھنا) ہر مسلمان پر فرض عین ہے۔ اس جاہل سے کہا جائے گا کہ علم تفسیر، علم حدیث اور علم فقہ، جو سب سے اشرف علوم ہیں، ان کو سیکھنا بھی بالاجماع فرض عین نہیں، بلکہ فرض کفایہ ہے، تو منطق کو ان علوم پر فوقیت کیسے حاصل ہوگی؟ لہذا اس قول کا قائل (منطق کو فرض عین کہنے والا) یا تو کافر ہے، یا بدعتی یا بیوقوف اور بے عقل۔“

(الحاوي للفتاوي: 1/300-301)

سوال: کیا نبی کریم صلی اللہ علیہ وسلم دور سے درود و سلام سنتے ہیں؟

جواب: نبی کریم صلی اللہ علیہ وسلم کا اپنی قبر میں درود و سلام سنانا شرعی دلیل سے ثابت نہیں، اس

بارے میں ذکر کردہ تمام روایات ضعیف و غیر ثابت ہیں۔



(سوال): امام کو نماز میں سہو ہو جائے، تو عورتیں اس کی درستی کس طرح کرائیں؟

(جواب): امام کو سہو ہو جائے، تو مرد ”سبحان اللہ“ کہہ کر تنبیہ کریں گے اور اگر اقتدا میں خواتین ہیں، تو وہ امام کو غلطی پر تنبیہ کرنے کے لیے ”تصفیق“ (تالی کی طرح ہاتھ پر ہاتھ مارنا) کریں گی۔

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

التَّسْبِيحُ لِلرِّجَالِ وَالتَّصْفِيقُ لِلنِّسَاءِ .

”نماز میں امام کو کسی غلطی پر متنبہ کرنا ہو، تو مرد ’سبحان اللہ‘ کہیں اور خواتین تالی بجائیں (ہاتھ پر ہاتھ ماریں)۔“

(صحیح البخاری: 1203، صحیح مسلم: 422)

❁ سیدنا سہل بن سعد رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”آپ کو کیا ہو گیا ہے، جب آپ کو نماز میں کوئی مسئلہ درپیش ہوتا ہے، تو تالیاں بجانے لگتے ہیں؟ حالانکہ یہ حکم تو صرف خواتین کے لیے ہے، اگر کسی کو نماز میں کوئی مسئلہ درپیش ہو جائے تو وہ ’سبحان اللہ‘ کہے۔“

(صحیح البخاری: 684، صحیح مسلم: 421)

(سوال): کسی پر لعنت کرنے کا کیا حکم ہے؟

(جواب): کسی معین مسلمان پر لعنت کرنا جائز نہیں، یہ اسے قتل کرنے کے مترادف ہے۔ کتاب و سنت میں جن کاموں پر لعنت کی گئی ہے، ان پر بغیر تعین کے لعنت کی جاسکتی ہے، مثلاً یہ کہا جاسکتا ہے کہ سودی لین دین کرنے والوں پر لعنت ہے، وغیرہ وغیرہ۔

❁ سیدنا ثابت بن ضحاک رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

مَنْ لَعَنَ مُؤْمِنًا فَهُوَ كَقَتْلِهِ، وَمَنْ قَذَفَ مُؤْمِنًا بِكُفْرٍ فَهُوَ كَقَتْلِهِ .
 ”مومن پر لعن طعن کرنا اور اس پر کفر کی تہمت لگانا اسے قتل کرنے کے مترادف ہے۔“

(صحیح البخاری: 6047)

✽ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا يَنْبَغِي لِصِدِّيقٍ أَنْ يَكُونَ لَعَانًا .

”صدیق کو زیب نہیں دیتا کہ وہ لعنت کرنے والا ہو۔“

(صحیح مسلم: 2597)

✽ سیدنا ابو درداء رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

لَا يَكُونُ اللَّعَانُونَ شُفَعَاءَ وَلَا شُهَدَاءَ، يَوْمَ الْقِيَامَةِ .

”کثرت سے لعن طعن کرنے والے روز قیامت نہ شفاعت کر سکیں گے اور نہ گواہی دیں گے۔“

(صحیح مسلم: 2598)

✽ سیدنا عبد اللہ بن عمر رضی اللہ عنہما بیان کرتے ہیں:

لَعَنَ الْوَاصِلَةَ وَالْمُسْتَوْصِلَةَ، وَالْوَاشِمَةَ وَالْمُسْتَوْشِمَةَ .

”نبی کریم صلی اللہ علیہ وسلم نے بال جوڑنے والی، بال جڑوانے والی، بدن گودنے والی اور گدوانے والی پر لعنت فرمائی ہے۔“

(صحیح البخاری: 5937، صحیح مسلم: 2124)

✽ سیدنا عبد اللہ بن مسعود رضی اللہ عنہ بیان کرتے ہیں:

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ آكِلَ الرِّبَا وَمُوكِلَهُ .

”رسول اللہ ﷺ نے سود کھانے والے اور اس کے وکیل بننے والے پر لعنت فرمائی ہے۔“

(صحیح مسلم : 1597)

✽ سیدنا ابو جحیفہ رضی اللہ عنہ بیان کرتے ہیں:

”نبی کریم ﷺ نے گودنے والی، گدوانے والی، سود کھانے والے اور سود کھلانے والے پر لعنت بھیجی ہے، آپ نے کتے کی قیمت اور زانیہ کی کمائی کھانے سے منع فرمایا ہے اور تصویر بنانے والوں پر لعنت بھیجی ہے۔“

(صحیح البخاری : 5347)

✽ نبی کریم ﷺ نے فرمایا:

لَعَنَ اللَّهُ مَنْ غَيَّرَ مَنَارَ الْأَرْضِ .

”زمین کے نشانات تبدیل کرنے والے پر اللہ کی لعنت ہو۔“

(صحیح مسلم : 1978)

✽ فرمان نبوی ہے:

لَعَنَ اللَّهُ مَنْ لَعَنَ وَالِدَهُ، وَلَعَنَ اللَّهُ مَنْ ذَبَحَ لِغَيْرِ اللَّهِ .

”اس پر اللہ کی لعنت ہو، جو اپنے والد پر لعنت بھیجے، اللہ کی اس پر لعنت ہو، جو غیر اللہ کے لیے ذبح کرے۔“

(صحیح مسلم : 1978)

✽ سیدنا عبداللہ بن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

لَعَنَ اللَّهُ الْيَهُودَ، حُرِّمَتْ عَلَيْهِمُ الشُّحُومُ، فَجَمَلُوهَا، فَبَاعُوهَا .

”یہود پر اللہ کی لعنت ہو، ان پر چربی حرام کی گئی، تو انہوں نے پگھلا کر بیچنا شروع کر دیا۔“

(صحیح البخاری: 2223، صحیح مسلم: 1582)

اس کے علاوہ کئی اعمال قبیحہ کے مرتکبین پر نبی کریم ﷺ نے لعنت کی ہے۔

(سوال): مشرکانہ تصویروں کا کیا حکم ہے؟

(جواب): شرک کا سبب سب سے پہلے صلحا کی تصویریں بنیں، پھر تصویروں سے صورتیاں بنائی گئیں۔ لہذا جو تصویر تعظیم کی غرض سے بنائی جائے، وہ حرام ہے، کیونکہ یہ شرک کی ابتدا ہے۔ پہلی تمام قوموں میں بتوں کی پوجا کا سبب یہی تعظیم کی غرض سے بنائی جانے والی تصویریں ہی تھیں۔

❁ سیدہ عائشہ رضی اللہ عنہا بیان کرتی ہیں کہ نبی کریم ﷺ بیمار ہوئے، تو آپ ﷺ کی کسی زوجہ نے گرجا کا تذکرہ کیا، جسے انہوں نے سر زمین حبشہ میں دیکھا تھا، اس گرجا کا نام ”ماریہ“ تھا، سیدہ ام سلمہ اور سیدہ ام حبیبہ رضی اللہ عنہما سر زمین حبشہ گئی تھیں، انہوں نے اس کے حسن اور اس میں رکھی ہوئی تصویروں کا ذکر کیا۔ آپ ﷺ نے سراٹھایا اور فرمایا:

أُولَئِكَ إِذَا مَاتَ مِنْهُمْ الرَّجُلُ الصَّالِحُ بَنَوْا عَلَى قَبْرِهِ مَسْجِدًا،
ثُمَّ صَوَّرُوا فِيهِ تِلْكَ الصُّورَةَ أُولَئِكَ شِرَارُ الْخَلْقِ عِنْدَ اللَّهِ.

”یہی وہ لوگ ہیں کہ جب ان میں کوئی نیک آدمی فوت ہو جاتا تو وہ اس کی قبر کو عبادت گاہ بنا لیتے۔ پھر اس میں ان کی تصویریں بناتے، یہ اللہ تعالیٰ کے نزدیک بدترین مخلوق ہیں۔“

(صحیح البخاری: 1341؛ صحیح مسلم: 528)

✿ علامہ صنعاوی رحمۃ اللہ علیہ (۱۱۸۲ھ) فرماتے ہیں:

”بعض مشرکین فرشتوں کی عبادت کرتے تھے اور مصائب کے وقت انہیں پکارتے تھے اور بعض مشرکین پتھروں کی عبادت کرتے تھے اور مصائب کے وقت ان کو پکارتے تھے۔ یہ پتھر اصل میں نیک لوگوں کی مورتیاں ہوتی تھیں، جن سے وہ محبت کیا کرتے تھے اور ان پر اعتقاد رکھتے تھے، جب وہ فوت ہو گئے، تو ان کی یاد میں انہوں نے تصویریں بنالیں۔ ایک لمبا زمانہ گزرنے کے بعد وہ ان کی عبادت کرنے لگے، پھر لمبا وقت گزرنے کے بعد وہ ان پتھروں کی ہی عبادت کرنے لگے۔ بعض مشرکین مسیح علیہ السلام کی عبادت کرتے تھے، بعض ستاروں کی عبادت کرتے تھے اور مشکلات میں انہیں پکارتے تھے۔ تو اللہ تعالیٰ نے محمد صلی اللہ علیہ وسلم کو مبعوث کیا، کہ انہیں اللہ تعالیٰ کی عبادت کی طرف بلائیں۔“

(تطہیر الاعتقاد، ص 56)

(سوال): کیا نماز کی ہر رکعت کے آغاز میں ”تعوذ“ پڑھا جائے گا؟

(جواب): نماز کی پہلی رکعت میں تعوذ پڑھا جائے گا، بقیہ رکعات کے شروع میں تعوذ نہیں پڑھا جائے گا، بلکہ بسم اللہ پڑھ کر سورت فاتحہ پڑھی جائے گی۔

(سوال): کیا کنوارے زانی کو ایک سال کے لیے جلاوطن کرنا ثابت ہے؟

(جواب): کنوارے زانی کی سزا سو کوڑے اور ایک سال کی جلاوطنی ہے۔

✿ سیدنا ابو ہریرہ، سیدنا زید بن خالد اور سیدنا شبلی رضی اللہ عنہم بیان کرتے ہیں:

”ہم نبی کریم صلی اللہ علیہ وسلم کے پاس تھے کہ ایک آدمی آ کر کہنے لگا: میں آپ کو اللہ کا واسطہ دے کر کہتا ہوں کہ آپ ہمارے درمیان کتاب اللہ کے مطابق فیصلہ

کیجیے، اس کا مد مقابل جو اس سے زیادہ سمجھدار تھا، وہ بھی کھڑا ہو کر کہنے لگا: ٹھیک ہے، آپ ہمارے درمیان کتاب اللہ کے مطابق فیصلہ کیجیے اور مجھے (بات کی) اجازت دیجیے۔ آپ ﷺ نے فرمایا: کہیے، اس نے کہا: میرا بیٹا ان کے ہاں ملازم تھا، وہ ان کی بیوی کے ساتھ زنا کا مرتکب ہو گیا، مجھے خبر دی گئی کہ میرے بیٹے پر رجم کی سزا ہے، تو میں نے اس کے فدیے میں ایک سو بکریاں اور ایک غلام دیا ہے، اس کے بعد میں نے علما سے پوچھا، تو انہوں نے مجھے بتایا کہ میرے بیٹے کی سزا سو کوڑے اور ایک سال کی جلا وطنی ہے اور اس کی عورت پر رجم کی سزا ہے۔ آپ ﷺ نے فرمایا: میں تمہارے درمیان کتاب اللہ کے مطابق ہی فیصلہ کروں گا، سو بکریاں اور خادم واپس ہوں گے اور آپ کے بیٹے کی سزا سو کوڑے اور ایک سال کی جلا وطنی ہے، انیس! آپ اس آدمی کی بیوی کے پاس جائیں، اگر وہ اعتراف کر لے، تو اسے سنگسار کر دیں۔“

(صحیح البخاری: 6827، صحیح مسلم: 1697، المنتقی لابن الجارود: 811)

(سوال): کیا سیاہ خضاب لگانا اللہ کی تخلیق کو تبدیل کرنا ہے؟

(جواب): سیاہ خضاب لگانا اسلاف امت کی ایک بڑی جماعت سے ثابت ہے۔

اسے حرام کہنا درست نہیں، نیز یہ اللہ کی تخلیق کو تبدیل کرنے کے زمرہ میں نہیں آتا۔

(سوال): تفسیر اور تاویل میں کیا فرق ہے؟

(جواب): متقدمین اور متاخرین کے ہاں تفسیر اور تاویل میں فرق ہے۔

✽ شیخ الاسلام ابن تیمیہ رحمہ اللہ (۷۲۸ھ) فرماتے ہیں:

”تاویل سے تین مفہوم مراد لیے گئے ہیں: ① متاخرین کی اصطلاح میں

تاویل: اکثر متاخرین کی اصطلاح میں تاویل سے مراد ہے: لفظ کو کسی دلیل کی بنا پر راجح معنی سے مرجوح معنی کی طرف پھیرنا۔ ان متاخرین کی اصطلاح کے مطابق کسی لفظ کا وہ معنی، جو اس کی ظاہری مراد سے مطابقت رکھتا ہو، تاویل نہیں کہلائے گا۔ ان کا کہنا ہے کہ اللہ تعالیٰ نے ”تاویل“ کے لفظ سے یہی مراد لیا ہے، نیز تمام نصوص کی ظاہری مدلول کے برعکس تاویلات ہیں، جنہیں صرف اللہ تعالیٰ ہی جانتا ہے یا تاویل کرنے والے جانتے ہیں۔ متاخرین میں سے بہت سے اہل علم یہ بھی کہتے ہیں کہ نصوص کو ان کے ظاہری معانی پر رکھا جائے گا، ان کا ظاہری معنی ہی مراد ہے۔ لیکن اس کے ساتھ ساتھ یہ لوگ یہ بھی کہتے ہیں کہ ان نصوص کی ان مفاہیم کے علاوہ بھی تاویل ہے، جسے صرف اللہ تعالیٰ ہی جانتا ہے۔ ائمہ اربعہ وغیرہ کو ماننے والوں میں کئی نام نہاد اہل سنت اس متناقض موقف کا شکار ہو گئے ہیں۔ ② جمہور مفسرین کے ہاں تاویل: تاویل سے مراد کلام کی تفسیر ہے، چاہے ظاہری معنی کے موافق ہو یا نہ ہو۔ جمہور مفسرین وغیرہ کی اصطلاح میں اسے ہی تاویل کہتے ہیں۔ اس تاویل کو علم میں پختہ لوگ جانتے ہیں۔ یہ معنی ان سلف کے موافق ہے، جو اس فرمان باری تعالیٰ پر وقف کرنے کے قائل ہیں: ﴿وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ﴾ ”اس کی تاویل کو اللہ تعالیٰ جانتا ہے اور وہ لوگ جانتے ہیں، جو علم میں راسخ ہیں۔“ ③ قرآن و سنت میں وارد تاویل: تاویل سے مراد وہ حقیقت ہے، جس کی طرف کلام کو لوٹایا جاتا ہے، اگرچہ آپ اس کے ظاہری معنی سے واقف ہوں۔ پس جنت کے کھانے، پینے، لباس، نکاح اور وقوع

قیمت وغیرہ کے متعلق جو خبر دی گئی ہے، ان کی تاویل سے مراد ان میں پائے جانے والے حقائق ہیں، نہ کہ وہ معانی مراد ہیں، جنہیں ذہنوں میں تصور کیا جاتا ہے اور زبان سے ادا کیا جاتا ہے۔ لغت قرآن میں بھی تاویل سے یہی مراد ہے، جیسا کہ اللہ تعالیٰ نے یوسف عَلَيْهِ السَّلَامُ کے متعلق ذکر کیا: ﴿يَا أَبَتِ هَذَا تَأْوِيلُ رُؤْيَايَ مِنْ قَبْلُ قَدْ جَعَلَهَا رَبِّي حَقًّا﴾ (یوسف : ۱۰۰) ”ابا جان! یہی میرے خواب کی تاویل ہے، جسے میں نے (برسوں) پہلے دیکھا تھا، اسے میرے رب نے سچ کر دیا ہے۔“ اسی طرح اللہ تعالیٰ کا فرمان ہے: ﴿هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلَهُ يَقُولُ الَّذِينَ نَسُوهُ مِنْ قَبْلُ قَدْ جَاءَ تِ رُسُلٌ رَبَّنَا بِالْحَقِّ﴾ (الأعراف : ۵۳) ”یہ لوگ اس کے اخیر نتیجے کے منتظر ہیں، جس دن اس کا اخیر نتیجہ آئے گا، اس دن وہ لوگ، جو اسے پہلے سے بھولے ہوئے تھے، کہیں گے کہ یقیناً ہمارے رب کے پیغمبر حق لے کر آئے تھے۔“ نیز فرمان باری تعالیٰ ہے: ﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ (النساء : ۵۹) ”اگر کسی مسئلہ میں تمہارا اختلاف ہو جائے، تو اسے اللہ اور رسول کی طرف لوٹاؤ، اگر تم اللہ اور روز آخرت پر یقین رکھتے ہو، یہ بہت بہتر ہے اور انجام کار کے اعتبار سے بہت اچھا ہے۔“ اس تاویل کو اللہ تعالیٰ کے علاوہ کوئی نہیں جانتا۔“

(الفتوى الحموية الكبرى: 1/287-290)

(سوال): تفسیر کے ماخذ کیا ہیں؟

(جواب): اہل سنت مفسرین تفسیر کرتے ہوئے عموماً چار ماخذ کو مد نظر رکھتے ہیں؛

- ① قرآن ② حدیث ③ اقوال سلف صالحین
④ لغت۔

(سوال): تفسیر زخشری کے بارے میں کیا کہتے ہیں؟

(جواب): ابو القاسم، محمود بن عمر بن محمد، زخشری (۴۶۷-۵۳۸ھ) نحوی، لغوی،

متکلم، معتزلی مفسر، علم بیان اور بلاغت کے امام تھے۔ آپ کی کئی تصانیف ہیں، ان میں مشہور الکشاف عن حقائق التنزیل وعیون الاقاویل فی وجوه التاویل ہے۔ آپ عقیدہ میں معتزلہ کے امام تھے۔

اس لیے آپ کی تفسیر اعترالیات اور ضلالات سے بھرپور ہے۔ ساتھ ساتھ بیان وادب، اعجاز قرآن، نظم قرآن، بلاغت قرآن اور جمال قرآن کے دریا بہا دیے ہیں۔ لیکن قرآن آیات سے انداز بلاغت میں اپنے باطل معتزلی مذہب کے دلائل تراشتے ہیں، چنانچہ اس تفسیر سے بچنا ہی بہتر ہے، خصوصاً اس کے لیے جو اس میدان میں نو وارد ہو۔

ان کی پوری کوشش ہوتی ہے کہ آیات سے اپنے باطل مذہب کی تائید حاصل کریں، اس کے خلاف آنے والی آیات کی تاویل کریں۔ قرآن کریم میں معانی و بیان کی جو دولت بلاغت موجود ہے اسے اہتمام سے بیان کرتے ہیں لیکن جب ایسا لفظ آجائے جو ان کے مذہب کے موافق نہ ہو تو ظاہری معنی ترک کر دیتے ہیں۔ لغت میں موجود کوئی دوسرا لغوی معنی دینے یا اسے مجاز، استعارہ اور تمثیل قرار دینے میں کوئی کسر اٹھا نہیں رکھتے۔

بالفاظ دیگر قرآن کریم سے انداز بلاغت میں اپنے باطل معتزلی مذہب کے دلائل

تراشتے ہیں۔ کفار کے بارے میں نازل ہونے والی آیات کو اہل سنت والجماعت پر چسپاں کر دیتے ہیں۔ اہل سنت کے برے برے نام رکھتے ہیں مثلاً ہشویہ، مجرہ اور مشبہ۔ اسرائیلی روایات بہت کم ذکر کرتے ہیں۔ احادیث کو ’روی‘ کے لفظ سے ذکر کرتے ہیں یا آخر میں ’اللہ اعلم‘ کہہ دیتے ہیں۔ ہر سورت کی تفسیر کے آخر میں اس کے فضائل میں جھوٹی احادیث بیان کرتے ہیں۔ فقہی مسائل میں زیادہ تفصیل میں نہیں جاتے۔ اپنے مذہب حنفیہ میں متعصب نہیں۔

آپ نے تفسیر معز لہ کی حمایت میں لکھی ہے۔ کئی اہل علم نے آپ کا رد کیا۔
 * علامہ بلقینی کہتے ہیں:

اِسْتَخْرَجْتُ مِنَ الْكُشَافِ اَعْتِرَالًا بِالْمَنَاقِيشِ .

”میں نے موازنہ کر کر کے تفسیر کشاف سے مذہب معز لہ نکالا۔“

(الإتقان في علوم القرآن: 2/190)

* علامہ ابن منیر رحمۃ اللہ علیہ نے اَلْاِنْصَافُ فِيْمَا تَضَمَّنَهُ الْكُشَافُ مِنْ

اَلْاَعْتِرَالِ نامی کتاب لکھی ہے۔

* حافظ ذہبی رحمۃ اللہ علیہ لکھتے ہیں:

كُنْ حِدْرًا مِّنْ كُشَافِهِ . ”اس کی تفسیر سے بچ کر رہیے گا۔“

(میزان الاعتدال: 4/78)

* شیخ الاسلام ابن تیمیہ رحمۃ اللہ علیہ نے علامہ زنجشیری پر تفصیلی رد کیا ہے۔

(الفتاویٰ الكبرى: 5/85)

سوال: تفسیر بالرائے کا کیا حکم ہے؟

- ❖ ❖ ————— ❖ ❖ 20 ❖ ❖ ————— ❖ ❖
- (جواب): تفسیر بالرائے مندرجہ ذیل صورتوں میں مذموم ہے۔
- ① جو شخص قرآن کی تفسیر کرنے کی اہلیت نہ رکھتا ہو، وہ تفسیر کرے۔
- ② جس آیت کی تفسیر نبی کریم ﷺ یا سلف امت سے ثابت ہو، تفسیر بالرائے کرنے والا اس تفسیر کے خلاف تفسیر کرے۔
- ③ جن آیات میں سلف سے تفسیر ثابت نہیں، ان میں عربی لغت کے خلاف تفسیر کرے۔
- ④ جو اجتہاد کی اہلیت نہ رکھتا ہو، وہ اجتہاد کر کے قرآن کی تفسیر کرے۔
- ⑤ قرآن کی متشابہ آیات کا اپنی رائے سے کوئی معنی بیان کرے، جو سلف صالحین سے منقول نہیں ہے۔
- ⑥ آیت کی ایسی تفسیر کرے، جو مسلمانوں کے اجماعی عقیدہ کے خلاف ہو۔
- ⑦ جن آیات میں عقل اور غور و فکر کے استعمال کی گنجائش ہے، ان میں اپنی رائے کو یقینی اور قطعی قرار دے۔

(سوال): کیا نماز میں ایک سلام پر اکتفا کرنا جائز ہے؟

(جواب): نماز میں ایک سلام پر اکتفا کرنا بھی جائز ہے، اس پر اجماع ہے۔ اس بارے میں مرفوع روایات ضعیف وغیر ثابت ہیں۔

❁ امام ابن منذر رحمہ اللہ (۳۱۹ھ) فرماتے ہیں:

قَدْ أَجْمَعَ أَهْلُ الْعِلْمِ أَنَّهُ يَكُونُ بِتَسْلِيمَةٍ وَاحِدَةٍ خَارِجًا مِنَ الصَّلَاةِ.

”اہل علم کا اجماع ہے کہ ایک سلام کے ساتھ نمازی نماز سے نکل جاتا ہے۔“

(الأوسط في السنن والإجماع: 446/5)

فتاویٰ امن پوری (قسط ۱۳۷)

غلام مصطفیٰ ظہیر امن پوری

(سوال): ”اللہ تعالیٰ بلحاظ ذات عرش پر بھی ہے اور ایسے ہی ہمارے ساتھ بھی ہے۔“

اس عقیدہ کے بارے میں کیا کہتے ہیں؟

(جواب): اہل سنت والجماعت میں سے یہ کسی کا عقیدہ نہیں۔ یہ متکلمین اور گمراہ

صوفیوں کا عقیدہ ہے، جس میں وہ تناقض ہیں۔

اہل سنت والجماعت کا متفقہ عقیدہ ہے کہ اللہ تعالیٰ عرش پر ہے، اس کا علم ہر جگہ ہے۔

(سوال): صلاۃ رغائب کے بارے میں کیا کہتے ہیں؟

(جواب): ماہِ رجب کے پہلے جمعہ کی رات کو صلاۃ رغائب ادا کی جاتی ہے، شریعت

میں اس کا کوئی ثبوت نہیں، علما نے اسے بدعت قرار دیا ہے۔

✽ حافظ نووی رحمۃ اللہ علیہ (۶۷۶ھ) فرماتے ہیں:

هِيَ بِدْعَةٌ قَبِيحَةٌ مُنْكَرَةٌ أَشَدُّ إِنْكَارٍ، مُشْتَمَلَةٌ عَلَى مُنْكَرَاتٍ،
فَيَتَعَيَّنُ تَرْكُهَا وَالْإِعْرَاضُ عَنْهَا، وَإِنْكَارُهَا عَلَى فَاعِلِهَا،
وَعَلَى وَلِيِّ الْأَمْرِ وَفَقَهُ اللَّهِ تَعَالَى مَنَعَ النَّاسِ مِنْ فِعْلِهَا، فَإِنَّهُ
رَاعٍ، وَكُلُّ رَاعٍ مَسْئُولٌ عَنْ رَعِيَّتِهِ، وَقَدْ صَنَّفَ الْعُلَمَاءُ كُتُبًا
فِي إِنْكَارِهَا وَذَمِّهَا، وَتَسْفِيهِ فَاعِلِهَا، وَلَا يُغْتَرُّ بِكَثْرَةِ الْفَاعِلِينَ

لَهَا فِي كَثِيرٍ مِّنَ الْبُلْدَانِ، وَلَا يَكُونُهَا مَذْكُورَةً فِي قُوتِ الْقُلُوبِ،
وَأَحْيَاءِ عُلُومِ الدِّينِ وَنَحْوِهِمَا فَإِنَّهَا بَدْعَةٌ بَاطِلَةٌ، وَقَدْ صَحَّ
أَنَّ النَّبِيَّ صَلَّى اللَّهُ عَلَيْهِ وَآلِهِ وَسَلَّمَ قَالَ: مَنْ أَحْدَثَ فِي
دِينِنَا مَا لَيْسَ مِنْهُ فَهُوَ رَدٌّ، وَفِي الصَّحِيحِ، أَنَّهُ صَلَّى اللَّهُ
عَلَيْهِ وَآلِهِ وَسَلَّمَ قَالَ: مَنْ عَمَلَ عَمَلًا لَيْسَ عَلَيْهِ أَمْرُنَا فَهُوَ
رَدٌّ، وَفِي صَحِيحِ مُسْلِمٍ وَغَيْرِهِ، أَنَّهُ صَلَّى اللَّهُ عَلَيْهِ وَآلِهِ
وَسَلَّمَ قَالَ: كُلُّ بَدْعَةٍ ضَلَالَةٌ، وَقَدْ أَمَرَ اللَّهُ تَعَالَى عِنْدَ
التَّنَازُعِ بِالرُّجُوعِ إِلَى كِتَابِهِ فَقَالَ تَعَالَى: ﴿فَإِنْ تَنَازَعْتُمْ فِي
شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ﴾، وَلَمْ يَأْمُرْ بِاتِّبَاعِ الْجَاهِلِينَ، وَلَا بِالِاغْتِرَارِ بِغَلَطَاتِ
الْمُخْطِئِينَ، وَاللَّهُ أَعْلَمُ.

”صلاةِ رَغَائِبِ قَبِيحِ اور منکر ترین بدعت ہے، کئی منکر کاموں پر مشتمل ہے، لہذا
اسے ترک کرنا، اس سے اعراض کرنا اور صلاۃِ رَغَائِبِ پڑھنے والوں پر رد کرنا
ضروری ہے۔ اللہ تعالیٰ حاکم وقت کو توفیق دے، اس کی ذمہ داری بنتی ہے کہ
رعایا کو صلاۃِ الرغائب جیسی بدعت سے منع کرے، کیونکہ حاکم ذمہ دار ہے اور
ہر ذمہ دار سے اس کی ذمہ داری کی بابت باز پرس ہوگی۔ اہل علم نے کئی کتب
تصنیف کی ہیں، جن میں صلاۃِ الرغائب پر نکیر اور اس کی مذمت کی گئی ہے، نیز
صلاۃِ الرغائب پڑھنے والے کی بیوقوفی کو واضح کیا گیا ہے۔ کوئی شخص اس بات

سے دھوکہ نہ کھائے کہ مختلف علاقوں میں بہت سے لوگ یہ نماز پڑھتے ہیں، نیز اس سے بھی دھوکہ نہیں کھانا چاہیے کہ اس کا ذکر ”قوت القلوب“ اور ”احیاء علوم الدین“ وغیرہ جیسی کتابوں میں موجود ہے، کیونکہ یہ باطل بدعت ہے۔ نبی کریم ﷺ کی صحیح حدیث ہے: ”جس نے ہمارے دین میں ایسا عمل جاری کیا، جو دین کا حصہ نہیں، تو وہ عمل مردود و باطل ہے۔“ نیز صحیح حدیث میں ہے: ”جس نے (دین میں) ایسا عمل کیا، جس پر ہمارا حکم نہ تھا، تو وہ باطل و مردود ہے۔“ صحیح مسلم وغیرہ میں حدیث ہے کہ رسول اللہ ﷺ نے فرمایا: ”ہر بدعت گمراہی ہے۔“ نیز اللہ تعالیٰ نے اختلافات کے وقت اپنی کتاب کی طرف رجوع کرنے کا حکم دیا ہے، فرمایا: ﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ﴾ ”اگر تمہارا کسی مسئلہ میں اختلاف ہو جائے، تو اسے اللہ اور اس کے رسول کی طرف لوٹا دو، اگر تم اللہ اور روز آخرت پر ایمان رکھتے ہو۔“ اللہ تعالیٰ نے جاہلوں کے پیچھے چلنے کا حکم نہیں دیا اور نہ خطا کاروں کی غلطیوں کا شکار ہونے کو کہا ہے۔“

(فتاویٰ النووی، ص 57)

✽ حافظ ابن کثیر رحمہ اللہ، (۷۷۷ھ) فرماتے ہیں:

لَا أَصْلَ لِدَلِيكَ .

”صلاة الرغائب بے اصل ہے۔“

(البدایة والنہایة : 270/4)

(سوال): مندرجہ ذیل روایت کی استنادی حیثیت کیا ہے:

سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

مَنْ وَقَرَ صَاحِبَ بَدْعَةٍ فَقَدْ أَعَانَ عَلَى هَدْمِ الْإِسْلَامِ .

”جس نے بدعتی کی تعظیم کی، اس نے انہدام اسلام پر معاونت کی۔“

(الشريعة للأجري: ۲۰۴۰، تاریخ ابن عساکر: ۴۵۶/۲۶)

(جواب): اس حدیث کی سند ”صحیح“ ہے۔

ابوالفضل عباس بن یوسف شکی ”مقبول الروایۃ“ اور مشہور محدث ہیں۔

✿ خطیب بغدادی رحمہ اللہ فرماتے ہیں:

كَانَ صَالِحًا مَتَنَسِّكًا .

”آپ رحمہ اللہ نیک صالح انسان تھے۔“

(تاریخ بغداد: 44/14)

✿ حافظ ابن عساکر رحمہ اللہ فرماتے ہیں:

رَحَلَ وَطَوَّفَ الشَّامَ .

”آپ رحمہ اللہ نے علمی اسفار کیے اور (حصول حدیث کے لیے) ملک شام میں

گھومتے رہے۔“

(تاریخ دمشق: 456/26)

✿ حافظ ذہبی رحمہ اللہ فرماتے ہیں:

كَانَ مِنْ مَشَاهِيرِ الشُّيُوخِ ، وَهُوَ مَقْبُولُ الرِّوَايَةِ .

”آپ مشہور محدثین میں سے تھے، آپ مقبول الروایۃ ہیں۔“

(تاریخ الإسلام: 23/479، وفي نسخة: 282/7)

(سوال): روایت ہے کہ وفات کے بعد نبی کریم ﷺ کی ایک اونٹنی نے آپ ﷺ کے غم میں کھانا پینا چھوڑ دیا تھا اور مر گئی تھی۔ اس کی کیا حقیقت ہے؟

(جواب): بے سند اور بے اصل ہے۔

علامہ ملا علی قاری حنفی رحمۃ اللہ علیہ (۱۰۱۴ھ) نقل کرتے ہیں:

قَالَ الدَّلَجِيُّ: وَأَمَّا قِصَّةُ الْعَضْبَاءِ، فَلَمْ أَدْرِ مَنْ رَوَاهَا.

”علامہ محمد بن محمد بن محمد بن مخلص رحمۃ اللہ علیہ (۷۷۷ھ) کہتے ہیں: میں نہیں جانتا کہ نبی کریم ﷺ کی ”عضباء“ نامی اونٹنی کا قصہ کس نے روایت کیا ہے؟“

(شرح الشفاء: 640/1)

(سوال): ”نبی کریم ﷺ کا ایک گدھا تھا، اس کا نام ”بعفور“ تھا، آپ ﷺ کی وفات کے غم میں کنوئیں میں گر کر مر گیا تھا۔“ اس کی کیا حقیقت ہے؟

(جواب): یہ روایت کتاب الحجر و حین لابن حبان (۲/۳۰۹) میں آتی ہے، یہ جھوٹی ہے۔

❁ امام ابن حبان رحمۃ اللہ علیہ فرماتے ہیں:

هَذَا حَدِيثٌ لَا أَصْلَ لَهُ وَإِسْنَادُهُ لَيْسَ بِشَيْءٍ.

”یہ حدیث بے اصل ہے، اس کی سند کچھ بھی نہیں۔“

❁ حافظ ابن الجوزی رحمۃ اللہ علیہ فرماتے ہیں:

هَذَا حَدِيثٌ مَوْضُوعٌ فَلَعَنَ اللَّهُ وَاضِعَهُ فَإِنَّهُ لَمْ يَقْصِدِ إِلَّا

الْقَدْحَ فِي الْإِسْلَامِ، وَالْإِسْتِهْزَاءَ بِهِ.

”یہ من گھڑت حدیث ہے، اس کے گھڑنے والے پر اللہ کی لعنت ہو، اس کا

مقصد اسلام کو بدنام کرنا اور اس کا استہزاء کرنا ہے۔“

(الموضوعات: 294/1)

حافظ ذہبی رحمۃ اللہ علیہ نے اس روایت کو ”باطل (جھوٹی)“ کہا ہے۔

(میزان الاعتدال: 34/4)

اس روایت کا راوی محمد بن مزید ابو جعفر وضاع ہے۔

امام ابن حبان رحمۃ اللہ علیہ فرماتے ہیں:

لَا يَجُوزُ الْإِحْتِجَاجُ بِهَذَا الشَّيْخِ .

”اس شخص سے حجت پکڑنا جائز نہیں۔“

(کتاب المجروحین: 309/2)

سوال: مخلوق کی پکار کرنا کیسا ہے؟

جواب: مخلوق زندہ ہو یا میت، جاندار ہو یا بے جان، اس کی پکار جائز نہیں، مافوق

الاسباب مدد کے لیے غیر اللہ کی پکار بالاتفاق شرک ہے۔ قرآن و حدیث میں اس کا کوئی ثبوت نہیں۔ ائمہ اہل سنت میں کوئی اس کا قائل نہیں۔

اللہ تعالیٰ کا فرمان ہے:

﴿فَادْعُوهُ مُخْلِصِينَ لَهُ الدِّينَ﴾ (المؤمن: ۶۵)

”خالص اللہ تعالیٰ کو پکارو۔“

فرمان باری تعالیٰ ہے:

﴿فَلَا تَدْعُوا مَعَ اللَّهِ أَحَدًا﴾ (الجن: ۱۸)

”اللہ کے سوا کسی کو (مافوق الاسباب مدد کے لیے) مت پکارو۔“

❁ فرمان باری تعالیٰ ہے:

﴿قُلْ إِنَّمَا أَدْعُو رَبِّي وَلَا أُشْرِكُ بِهِ أَحَدًا﴾ (الْحِجْنَ: ۲۰)

”کہہ دیجئے، میں اپنے رب کو پکارتا ہوں اور اس کے ساتھ کسی کو شریک نہیں ٹھہراتا۔“

❁ فرمان باری تعالیٰ ہے:

﴿وَمَنْ أَضَلُّ مِمَّن يَدْعُو مِنْ دُونِ اللَّهِ مَنْ لَا يَسْتَجِيبُ لَهُ

إِلَى يَوْمِ الْقِيَامَةِ وَهُمْ عَن دُعَائِهِمْ غَافِلُونَ﴾ (الأحقاف: ۵)

”اس سے بڑا گمراہ کون ہو سکتا ہے، یہ اللہ کے سوا اسے پکارتے ہیں جو قیامت تک ان کو جواب نہیں دے سکتے، وہ تو ان کی دعا و پکار سے غافل ہیں۔“

❁ فرمان باری تعالیٰ ہے:

﴿وَلَا تَدْعُ مَعَ اللَّهِ إِلَهًا آخَرَ لَا إِلَهَ إِلَّا هُوَ﴾ (القصص: ۸۸)

”اللہ کے سوا کسی اور کو مت پکارو، اس کے سوا کوئی الہ نہیں۔“

❁ فرمان باری تعالیٰ ہے:

﴿إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا

لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ مِثْلُ خَبِيرٍ﴾

(فاطر: ۱۴)

”اگر تم ان کو پکارو، تو وہ تمہاری پکار تک نہیں سن سکتے اور اگر سن لیں تو اس کا جواب نہیں دے سکتے اور قیامت کے دن تمہارے شرک سے انکار کر دیں گے اور آپ کو (اللہ) خبیر کی طرح کوئی خبر نہیں دے گا۔“

فرمان باری تعالیٰ ہے:

﴿وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٍ
كَفَّيْهِ إِلَى الْمَاءِ لِيَبْلُغَ فَاهُ وَمَا هُوَ بِبَالِغِهِ وَمَا دَعَاءُ الْكَافِرِينَ
إِلَّا فِي ضَلَالٍ﴾ (الرعد: ١٤)

”جو لوگ غیر اللہ سے دعائیں کرتے ہیں، وہ غیر ان پکارنے والوں کی کوئی دعا قبول نہیں کرتے، مگر اس شخص کی طرح جس نے پانی کی طرف ہتھیلیاں پھیلائیں، تاکہ پانی اس کے منہ تک آسکے، حالاں کہ وہ پانی اس کے منہ تک نہیں پہنچتا، (غیر اللہ سے) کافروں کی دعا سراسر بے سود ہے۔“

شیخ الاسلام ابن تیمیہ رحمۃ اللہ علیہ (۷۲۸ھ) فرماتے ہیں:

إِنَّ الْمُسْلِمِينَ مُتَّفِقُونَ عَلَى مَا عَلِمُوهُ بِالْأَضْطِرَارِ مِنْ دِينِ
الْإِسْلَامِ أَنَّ الْعَبْدَ لَا يَجُوزُ لَهُ أَنْ يَعْبُدَ وَلَا يَدْعُوَ وَلَا يَسْتَعِيثَ
وَلَا يَتَوَكَّلَ إِلَّا عَلَى اللَّهِ، وَأَنَّ مَنْ عَبَدَ مَلَكًا مُقَرَّبًا أَوْ نَبِيًّا
مُرْسَلًا أَوْ دَعَاهُ أَوْ اسْتَعَاثَ بِهِ فَهُوَ مُشْرِكٌ، فَلَا يَجُوزُ عِنْدَ
أَحَدٍ مِنَ الْمُسْلِمِينَ أَنْ يَقُولَ الْقَائِلُ: يَا جِبْرَائِيلُ أَوْ يَا
مِيكَائِيلُ أَوْ يَا إِبْرَاهِيمَ أَوْ يَا مُوسَى أَوْ يَا رَسُولَ اللَّهِ اغْفِرْ لِي
أَوْ ارْحَمْنِي أَوْ ارزُقْنِي أَوْ انصُرْنِي أَوْ اعْثِنِّي أَوْ اجْرِنِي مِنْ
عَدُوِّي أَوْ نَحْوِ ذَلِكَ، بَلْ هَذَا كُلُّهُ مِنْ خَصَائِصِ الْإِلَهِيَّةِ،
وَهَذِهِ مَسَائِلُ شَرِيفَةٌ مَعْرُوفَةٌ قَدْ بَيَّنَّهَا الْعُلَمَاءُ وَذَكَرُوا الْفَرْقَ

بَيْنَ حُقُوقِ اللَّهِ الَّتِي يَخْتَصُّ بِهَا دُونَ الرُّسُلِ، وَالْحُقُوقِ الَّتِي
لَهُ وَلِرُسُلِهِ، كَمَا يُمَيِّزُ سُبْحَانَهُ بَيْنَ ذَلِكَ فِي مِثْلِ قَوْلِهِ :
﴿وَتُعْزِّرُوهُ وَتُقَوِّرُوهُ وَتُسَبِّحُوهُ بُكْرَةً وَأَصِيلًا﴾، فَالْتَّعْزِيرُ
وَالْتَّوْقِيرُ لِلرُّسُولِ، وَالتَّسْبِيحُ بُكْرَةً وَأَصِيلًا لِلَّهِ.

”مسلمانوں کا اتفاق ہے کہ اسلام کے بنیادی عقائد میں سے ہے کہ کسی شخص
کے لیے جائز نہیں کہ وہ اللہ تعالیٰ کے علاوہ کسی کی عبادت کرے، اس کی پکار
کرے، اس سے (ما فوق الاسباب) مدد مانگے یا اس پر توکل و بھروسا کرے۔
نیز مسلمانوں کا اتفاق ہے کہ جس نے کسی مقرب فرشتے یا نبی کی عبادت کی یا
اسے پکارا، یا اس سے مدد مانگی، تو وہ مشرک ہے، کسی مسلمان کے نزدیک جائز
نہیں کہ کوئی یہ کہے: اے جبریل، اے میکائیل، اے ابراہیم، اے موسیٰ، اے
اللہ کے رسول! میرے گناہ معاف فرما، یا مجھ پر رحم فرما، یا مجھے رزق عطا فرما، یا
میری مدد فرما، یا میری مدد کو پہنچ، یا مجھے دشم سے بچا، وغیرہ۔ بلکہ یہ سب کچھ اللہ
تعالیٰ کے خصائص میں سے ہے۔ یہ عقائد بالکل واضح اور معروف ہیں، جنہیں
اہل علم نے کھول کھول کر بیان کیا ہے، نیز اہل علم نے اللہ تعالیٰ کے وہ حقوق جو
اس کے ساتھ خاص ہیں اور وہ حقوق، جو اللہ تعالیٰ اور اس کے رسولوں کے
مابین مشترک ہیں، سب کو ذکر کیا ہے۔ جیسا کہ اللہ تعالیٰ نے اس فرمان میں
(اپنے اور رسول کے حقوق میں) امتیاز کیا ہے: ﴿وَتُعْزِّرُوهُ وَتُقَوِّرُوهُ
وَتُسَبِّحُوهُ بُكْرَةً وَأَصِيلًا﴾ ”تم اس (نبی کریم ﷺ) کی عزت و توقیر

کرو اور اس (اللہ تعالیٰ) کی صبح و شام تسبیح بیان کرو۔“ تعزیر (عزت) اور توقیر
رسول اللہ ﷺ کے لیے ہے اور صبح و شام کی تسبیح اللہ تعالیٰ کے لیے ہے۔“

(مجموع الفتاوی: 272/3)

نیز فرماتے ہیں:

مِنْ هَؤُلَاءِ مَنْ يَسْتَعِيْثُ بِمَخْلُوْقٍ اِمَّا حَيٌّ اَوْ مَيِّتٌ، سَوَاءً
كَانَ ذٰلِكَ الْمَخْلُوْقُ مُسْلِمًا اَوْ نَصْرَانِيًّا اَوْ مُشْرِكًا، فَيَتَصَوَّرُ
الشَّيْطَانُ بِصُوْرَةِ ذٰلِكَ الْمُسْتَعَاثِ بِهٖ، وَيَقْضِيْ بَعْضَ حَاجَةِ
ذٰلِكَ الْمُسْتَعِيْثِ، فَيُظَنُّ اَنَّهُ ذٰلِكَ الشَّخْصُ، اَوْ هُوَ مَلَكٌ
تَصَوَّرَ عَلٰى صُوْرَتِهٖ، وَاِنَّمَا هُوَ شَيْطَانٌ اَضَلَّهُ لِمَا اَشْرَكَ بِاللّٰهِ
كَمَا كَانَتِ الشَّيَاطِيْنُ تَدْخُلُ فِي الْاَصْنَامِ وَتَكَلِّمُ الْمُشْرِكِيْنَ .
”کچھ مشرکین ایسے ہیں، جو زندہ یا فوت شدہ مخلوق سے (فوق الاسباب) مدد
طلب کرتے ہیں، چاہے وہ مخلوق مسلمان ہو یا عیسائی یا مشرک۔ تو شیطان اس
شخص کی شکل اختیار کر لیتا ہے، جس سے مدد مانگی گئی ہوتی ہے اور مدد مانگنے
والے کی کوئی ضرورت پوری کر دیتا ہے۔ مدد مانگنے والا سمجھتا ہے کہ یہ وہی شخص
ہے یا سمجھتا ہے کہ یہ اس شخص کی صورت میں فرشتہ ہے، جبکہ درحقیقت وہ
شیطان ہوتا ہے، جو پکارنے والے کو اللہ کے ساتھ شرک کرنے کے لیے گمراہ
کرتا ہے۔ جیسا کہ شیاطین بتوں کے اندر داخل ہو جاتے تھے اور مشرکوں سے
ہم کلام ہوتے تھے۔“

(الفرقان بین أولیاء الرحمن وأولیاء الشیطان، ص 429)

کریں، ان سے حاجات طلب کریں اور ان سے مدد مانگیں۔ وہ ان کی قبروں کو عبادت گاہیں بنا دیتے ہیں، ان کی طرف قصد کرنے کو حج کا نام دیتے ہیں، ان کے پاس ٹھہرتے ہیں، اپنے سر مونڈتے ہیں۔ وہ معبود برحق کے ساتھ شرک کرتے ہیں، دین کو بدلتے ہیں، اہل توحید سے دشمنی رکھتے ہیں اور مؤحدین کو فوت شدگان کا گستاخ قرار دیتے ہیں۔ جبکہ یہ خود شرک کے ساتھ خالق کی گستاخی کرتے ہیں اور اللہ کے اہل توحید دوستوں کی بھی تنقیص کرتے ہیں، جو اللہ تعالیٰ کے ساتھ ذرہ برابر بھی شرک نہیں کرتے۔ یہ لوگ ان مؤحدین کی مذمت کرتے ہیں، ان پر عیب جوئی کرتے ہیں اور ان سے دشمنی رکھتے ہیں۔ یہ لوگ ان ہستیوں کے بھی سخت گستاخ ہیں، جنہیں یہ اللہ کے ساتھ شریک ٹھہراتے ہیں، کیونکہ یہ گمان کیے بیٹھے ہیں کہ وہ ان کے اس اقدام سے راضی ہیں، اس کا حکم انہیں ان ہستیوں نے ہی دیا ہے اور وہ اس وجہ سے ان سے محبت کرتی ہیں۔ یہ لوگ ہر زمان و مکان میں تشریف لانے والے رسولوں اور توحید کے دشمن ہیں۔..... اس شرک اکبر سے وہی نجات پاسکتا ہے، جو توحید کو خالص اللہ تعالیٰ کے لیے کر دے، اللہ کے لیے مشرکوں سے عداوت رکھے اور ان سے بغض و عناد کے ذریعہ اللہ تعالیٰ کا قرب اختیار کرے۔ صرف اللہ تعالیٰ کا اپنا دوست، الہ اور معبود بنا لے اور اپنی محبت، خوف، اُمید، عاجزی، توکل، استعانت، التجا اور استغاثہ کو اللہ تعالیٰ کے لیے خالص کر دے، اپنے قصد و ارادہ کو اللہ تعالیٰ کے لیے خالص کر دے، اس کے حکم کا تبع بن جائے اور اس کی رضا کا متلاشی ہو جائے، جب سوال کرے، اللہ سے سوال کرے، جب

مدد مانگے، تو اللہ سے مانگے اور جب عمل کرے، تو اللہ تعالیٰ کے لیے کرے۔ تو وہ اللہ تعالیٰ کے لیے ہو جائے گا، اسے اللہ تعالیٰ کی نصرت و امداد حاصل ہو جائے گی۔“

(مدارج السالکین: 1/346)

(سوال): مندرجہ ذیل روایت کے بارے میں کیا کہتے ہیں:

سیدنا عبداللہ بن مسعود رضی اللہ عنہ فرماتے ہیں:

مَا زِلْنَا أَعِزَّةً مُنْذُ اسْلَمَ عَمْرٌ .

”سیدنا عمر بن خطاب رضی اللہ عنہ اسلام لائے، تو ہم قوت و طاقت میں بڑھ گئے۔“

(جواب): یہ قول صحیح بخاری (۳۶۸۴) میں ثابت ہے۔

(سوال): کیا طلحہ بن عبید اللہ رضی اللہ عنہ کا ہاتھ نبی کریم صلی اللہ علیہ وسلم کے دفاع میں شل ہو گیا تھا؟

(جواب): غزوہ اُحد میں سیدنا طلحہ بن عبید اللہ رضی اللہ عنہ مشرکین کے حملہ سے نبی کریم صلی اللہ علیہ وسلم

کا دفاع کرتے رہے، تیروں کی بوچھاڑ سے آپ صلی اللہ علیہ وسلم کا ہاتھ شل ہو گیا تھا۔

قیس بن ابی حازم رضی اللہ عنہ بیان کرتے ہیں:

رَأَيْتُ يَدَ طَلْحَةَ شَلَاءَ وَقِي بِهَا النَّبِيُّ صَلَّى اللَّهُ عَلَيْهِ وَسَلَّمَ
يَوْمَ أُحُدٍ .

”میں نے طلحہ رضی اللہ عنہ کا ہاتھ دیکھا، وہ شل ہو چکا تھا، آپ صلی اللہ علیہ وسلم اس ہاتھ کے

ساتھ غزوہ اُحد میں رسول اللہ صلی اللہ علیہ وسلم کا دفاع کرتے رہے تھے۔“

(صحیح البخاری: 4063)

(سوال): کیا سیدنا عبداللہ بن سلام رضی اللہ عنہ کو جنت کی بشارت دی گئی؟

(جواب): سیدنا عبداللہ بن سلام رضی اللہ عنہ کو جنت کی بشارت دی گئی۔

(صحیح البخاری: 3812، صحیح مسلم: 2483)

(سوال): کیا غزوہ اُحد میں کسی صحابی نے فرشتوں کو دیکھا تھا؟

(جواب): غزوہ اُحد میں سیدنا سعد بن ابی وقاص رضی اللہ عنہ نے فرشتوں کو دیکھا تھا۔

✽ سیدنا سعد بن ابی وقاص رضی اللہ عنہ بیان کرتے ہیں:

رَأَيْتُ عَنْ يَمِينِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَنْ شِمَالِهِ يَوْمَ أُحُدٍ رَجُلَيْنِ عَلَيْهِمَا ثِيَابٌ بَيَاضٌ، مَا رَأَيْتُهُمَا قَبْلُ وَلَا بَعْدُ، يَعْنِي جِبْرِيلَ وَمِيكَائِيلَ عَلَيْهِمَا السَّلَامُ.

”میں نے غزوہ اُحد میں نبی کریم صلی اللہ علیہ وسلم کے دائیں بائیں دو بندوں کو دیکھا، جنہوں نے سفید لباس زیب تن کر رکھا تھا، انہیں میں نے نہ پہلے کبھی دیکھا تھا اور نہ بعد میں، یعنی سیدنا جبرائیل اور سیدنا میکائیل علیہما السلام۔“

(صحیح البخاری: 4054، صحیح مسلم: 2306، واللفظ لہ)

(سوال): اللہ تعالیٰ کی تسبیح کا کیا معنی ہے؟

(جواب): اللہ تعالیٰ کی تسبیح کا معنی ہے کہ اسے ہر اس چیز سے منزه اور پاک قرار دیا جائے، جو اس کے شایانِ شان نہیں یا اس کے لیے جائز نہیں، مثلاً مثل، شبہ اور نقص۔

(سوال): امام بخاری رحمۃ اللہ علیہ کا نام کیا ہے؟

(جواب): امام رحمۃ اللہ علیہ کا نام ”محمد بن اسماعیل بن ابراہیم بن مغیرہ بن بردزبہ“ ہے۔

(سوال): امام بخاری رحمۃ اللہ علیہ کی کتاب کا کیا نام ہے؟

(جواب): صحیح بخاری، ان کتب احادیث میں سے ہے، جو ”الجامع“ کہلاتی ہیں۔ علما

نے تتبع کے بعد صحیح بخاری کا یہ نام تجویز کیا ہے؛

الْجَامِعُ الصَّحِيحُ الْمُسْنَدُ مِنْ حَدِيثِ رَسُولِ اللَّهِ صَلَّى اللَّهُ

عَلَيْهِ وَسَلَّمَ وَسُنَنِهِ وَأَيَّامِهِ. (هَدَى السَّارِي لابن حجر، ص ۶)

جامع وہ کتاب ہوتی ہے، جو تمام انواع حدیث پر مشتمل ہو، جن کی انسانی زندگی میں احتیاج ہو۔ وہ آٹھ انواع ہیں، جن کا مجموعہ ”عارف شامت“ ہے۔ وہ یہ ہیں: ① عقائد ② احکام ③ رقائق ④ فتن ⑤ شمائل ⑥ آداب ⑦ مناقب ⑧ تفسیر، اس کے ساتھ تاریخ، مغازی اور سیر ملحق ہیں۔

یہ مصادر کتب اور ابواب فقیہہ کی ترتیب سے ہوں گے۔ صحیح بخاری کی ہر کتاب مستقل کتاب کی حیثیت رکھتا ہے، جیسے کتاب الایمان وغیرہ۔

(سوال): کیا کسی صحابی سے نبی کریم ﷺ کا پیشاب پینا ثابت ہے؟

(جواب):

❁ سیدہ اُمیمہ بنت رُقیقہ رضی اللہ عنہا بیان کرتی ہیں:

إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ لَهُ قَدَحٌ مِنْ عِيدَانٍ يَبُولُ فِيهِ ثُمَّ يُوَضَعُ تَحْتَ سَرِيرِهِ فَجَاءَتْ امْرَأَةٌ يُقَالُ لَهَا: بَرَكَةٌ جَاءَتْ مَعَ امِّ حَبِيبَةَ مِنَ الْحَبَشَةِ فَشَرِبَتْهُ فَطَلَبَهُ النَّبِيُّ صَلَّى اللَّهُ عَلَيْهِ وَسَلَّمَ فَقَالُوا: شَرِبَتْهُ بَرَكَةٌ فَسَأَلَهَا فَقَالَتْ شَرِبَتْهُ فَقَالَ: لَقَدْ احْتَضَرْتِي مِنَ النَّارِ بِحَضَارٍ أَوْ قَالَ: جُنَّةٌ أَوْ هَذَا مَعْنَاهُ.

”نبی اکرم ﷺ کے پاس لکڑی کا ایک پیالا تھا، جس میں آپ پیشاب کرتے

تھے، پھر اسے چار پائی کے نیچے رکھ دیا جاتا۔ ایک برکتہ نامی عورت آئی، وہ سیدہ ام حبیبہ رضی اللہ عنہا کے ساتھ حبشہ سے آئی تھی۔ اس نے وہ پیالا نوش کر لیا۔ سیدہ زینب رضی اللہ عنہا نے اس سے پوچھا تو اس نے کہا: میں نے اسے پی لیا ہے۔ رسول اللہ صلی اللہ علیہ وسلم نے فرمایا: آپ نے آگ سے بچاؤ حاصل کر لیا ہے، یا فرمایا: ڈھال بنالی ہے، یا اس طرح کی کوئی بات فرمائی۔“

(الآحاد والمثاني لابن أبي عاصم: 3342، وسنده حسن، الاستيعاب في معرفة الأصحاب لابن عبد البر: 251/4، وسنده حسن، المعجم الكبير للطبراني: 189/24، السنن الكبرى للبيهقي: 67/7، وسنده صحيح)

غالباً یہ کام اس لوٹڈی سے غلطی سے سرزد ہو گیا تھا اور غلطی سے ایک ناپسندیدہ کام کرنے پر جو کراہت اور تکلیف بعد میں اسے ہوئی اس کے عوض میں اللہ تعالیٰ کی طرف سے اسے جہنم سے آزادی مل گئی، کیونکہ مؤمن کی کوئی مشقت و تکلیف نیکی سے خالی نہیں ہوتی۔ یہ روایت صحیح سند سے مروی ہے، ہم سند کے مکلف ہیں، جب سند صحیح ہے، تو متن حدیث پر اعتراض کرنا جائز نہیں۔

(سوال): سلسلہ نقشبندیہ کس کی طرف منسوب ہے؟

(جواب): سلسلہ نقشبندیہ محمد بن محمد بخاری الملقب بہ شاہ نقشبند (۶۹۱ھ) کی طرف منسوب ہے، یہ گمراہ صوفیا میں سے تھا۔

(سوال): ”مولانا رومی“ کے بارے میں کیا کہتے ہیں؟

(جواب): محمد بن محمد بن حسین بن احمد، رومی (۶۷۲ھ) کا شمار گمراہ صوفیا میں ہوتا ہے۔ ”مولانا رومی“ کی کتاب ”اسرار نامہ“ تصوف پر مشتمل ہے۔ فارسی میں منظوم کلام ”مثنوی“ بھی مشہور ہے۔ یاد رہے کہ ایسے صوفیا اہل سنت والجماعت سے خارج ہیں، ان

کے عقائد و نظریات ملحدانہ ہیں۔

(سوال): ”فرید الدین عطار“ کے بارے میں کیا کہتے ہیں؟

(جواب): یہ محمد بن ابراہیم بن مصطفیٰ بن شعبان، حمدانی، المعروف بہ العطار (۶۲۷ھ)

ہے۔ اس کا شمار بھی گمراہ صوفیوں میں ہوتا ہے۔ فارسی زبان میں تصوف پر اس کا کلام ہے۔ ”جمہ نامہ“، ”ہفت آباد“، ”ہیلاج نامہ“، ”لسان الغیب“، ”گل خسرو“ اور ”شہباز نامہ“ اس کی مشہور تالیفات ہیں۔ یہ ملحدانہ فکر کا حامل تھا۔

(سوال): ہمارے حنفی بھائی جس طرح سجدہ سہو کرتے ہیں، کیا وہ طریقہ ثابت ہے؟

(جواب): ہمارے حنفی بھائی سجدہ سہو میں جو طریقہ اختیار کرتے ہیں، وہ کسی صحیح حدیث

سے ثابت نہیں۔ بعض اس روایت کو دلیل بناتے ہیں، مگر اس سے استدلال درست نہیں، تفصیل ملاحظہ ہو۔

✽ سیدنا عمران بن حصین رضی اللہ عنہما بیان کرتے ہیں:

”نبی اکرم صلی اللہ علیہ وسلم نے نماز پڑھائی، آپ صلی اللہ علیہ وسلم بھول گئے، (سلام پھیرنے کے

بعد) دو سجدے کیے، پھر تشهد بیٹھے، پھر سلام پھیرا۔“

(سنن أبي داود: ۱۰۳۹، سنن الترمذي: ۳۹۵، وسندہ صحیح)

اس حدیث کو امام ترمذی نے ”حسن غریب صحیح“ امام ابن الجارود (۲۳۷) امام ابن

خزیمہ (۱۰۶۲) نے ”صحیح“ اور امام ابن حبان (۲۶۷۰، ۲۶۷۲)، امام حاکم (۳۲۳/۱)

نے بخاری و مسلم کی شرط پر ”صحیح“ کہا ہے، حافظ ذہبی نے ان کی موافقت کی ہے۔

تشہد کا ذکر محمد بن سیرین کے شاگردوں میں سے صرف اشعث بن عبد الملک حرانی

نے کیا ہے، اگرچہ وہ ”ثقة“ ہیں، مگر یہ زیادت محفوظ نہیں، کیونکہ امام ابن سیرین فرماتے ہیں

کہ ”میں نے تشہد کے بارے میں (کچھ) نہیں سنا، تشہد بیٹھنا ہی مجھے محبوب ہے۔“ (سنن ابی داؤد: ۱۰۱۰) تو یہ اس روایت کے لیے موجب ضعف ہے، نیز امام ابن منذر (اللاوسط: ۳/۳۱۷)، حافظ بیہقی (۲/۳۵۵)، حافظ ابن عبدالبر (التمہید: ۱۰/۲۰۹) وغیرہم رحمہم اللہ نے تشہد کے الفاظ کو خطا اور غیر ثابت قرار دیا ہے۔

سوال: کیا کسی بڑے عالم کا ہاتھ چومنا جائز ہے؟

جواب: اہل علم و فضل، والدین، نیک بزرگوں اور اساتذہ کرام کی عزت و تکریم کرتے ہوئے ان کا ہاتھ چومنا مشروع اور جائز ہے، بشرطیکہ ان میں عجب و تکبر پیدا ہونے کا خدشہ نہ ہو۔ ایسی صورت میں اجتناب ضروری ہو جائے گا۔

اگر کوئی شخص اولیاء اللہ اور صالحین کے ہاتھ حصول تبرک کے لیے چومتا ہے، تو یہ اقدام غیر شرعی، ناجائز ہونے کے ساتھ ساتھ فتنج بدعت اور منکر فعل ہے۔ اس کے بدعت ہونے کی دو وجہیں ہیں؛ پہلی یہ کہ تبرک آثارِ نبویہ کے ساتھ خاص ہے، اس تعظیم میں نبی کریم صلی اللہ علیہ وسلم کے ساتھ کسی کو شریک نہیں کیا جا سکتا۔ دوسری یہ کہ خیر القرون میں کسی ثقہ مسلمان سے کسی کے ہاتھ تبرکاً چومنا ثابت نہیں۔ سلف صالحین کی پیروی میں دین اپنانا چاہیے، کیونکہ وہ شریعت کے تقاضوں سے بہ خوبی واقف تھے اور انہیں پورا کرنے والے تھے۔

سوال: کیا باپ اپنی بیٹی کو بوسہ دے سکتا ہے؟

جواب: باپ اپنی بیٹی کو بوسہ دے سکتا ہے۔

❁ سیدہ عائشہ رضی اللہ عنہا بیان کرتی ہیں:

”قیام و قعود اور عادات و خصائل اور سیرت میں رسول اللہ صلی اللہ علیہ وسلم کے ساتھ سیدہ فاطمہ رضی اللہ عنہا سے زیادہ مشابہت میں نے کسی کی نہیں دیکھی، وہ جب رسول

اللہ ﷺ کے پاس تشریف لائیں، آپ ان کے استقبال کو کھڑے ہو جاتے، انہیں بوسہ دیتے اور اپنے جگہ پر بٹھا لیتے۔ رسول اللہ ﷺ جب ان کے پاس جاتے تو وہ آپ کے استقبال کو کھڑی ہو جاتیں، آپ کو بوسہ دیتیں اور آپ ﷺ کو اپنی جگہ بٹھا دیتیں۔ جب رسول اللہ ﷺ بیمار ہوئے، تو سیدہ فاطمہ رضی اللہ عنہا تشریف لائیں، تو جھک کر آپ ﷺ کو بوسہ دیا، سر اٹھایا، تو آپ رو رہی تھیں، پھر آپ ﷺ پر جھک گئیں، اب کی بار سر اٹھایا، تو ہنس رہی تھیں۔ میں نے (دل میں) کہا: میں سمجھتی تھی کہ سیدہ فاطمہ رضی اللہ عنہا سب سے عقل مند خاتون ہیں، لیکن یہ بھی عام عورتوں کی طرح ہی نکلیں۔ رسول اللہ ﷺ کی وفات کے بعد میں نے ان سے پوچھا کہ بھلا جب آپ نبی کریم ﷺ پر جھکی تھیں، پھر سر اٹھایا، تو رونے لگ گئیں تھیں، پھر جھکی تھیں اور سر اٹھانے کے بعد ہنسنے لگ گئیں تھیں، آپ نے ایسا کیوں کیا؟ تو کہنے لگیں: نبی کریم ﷺ نے مجھے خبر دی تھی کہ وہ اس بیماری میں وفات پا جائیں گے، اس لئے میں رونے لگ گئی۔ پھر مجھے بتایا کہ اہل بیت میں سب سے پہلے میں آپ ﷺ کے ساتھ ملوں گی، تو میں ہنس دی تھی۔“

(سنن أبي داود : 5217، سنن الترمذی : 3872، المعجم الكبير للطبراني :

421/22، وسنده حسن)

اس حدیث کو امام ترمذی رضی اللہ عنہ نے ”حسن غریب“ کہا ہے۔

(سوال): کیا ایک ہاتھ سے مصافحہ ثابت ہے؟

(جواب): ایک ہاتھ سے مصافحہ ثابت ہے۔

سیدنا عبداللہ بن بسر رضی اللہ عنہ نے ایک دفعہ فرمایا: ❁

تَرَوْنَ يَدِي هَذِهِ صَافِحَتْ بِهَا رَسُولَ اللَّهِ صَلَّى اللَّهُ عَلَيْهِ وَسَلَّمَ .
 ”آپ میرا یہ ہاتھ دیکھ رہے ہیں، اس ہاتھ کے ساتھ میں نے رسول اللہ صلی اللہ علیہ وسلم
 سے مصافحہ کیا تھا۔“

(التمهيد لابن عبد البر: 247/12، وسنده صحيح)

❁ علامہ انور شاہ کاشمیری صاحب (۱۳۵۳ھ) کہتے ہیں:

بِيَدٍ وَاحِدَةٍ تُجْزَى .

”ایک ہاتھ سے مصافحہ جائز ہے۔“

(العرف الشذوي: 151/4)

❁ مفتی محمود حسن گنگوہی دیوبندی صاحب نقل کرتے ہیں:

”ایک شخص کے استفسار پر ارشاد فرمایا کہ ایک ہاتھ سے بھی صحیح اور دونوں
 ہاتھوں سے بھی۔“

(ملفوظات فقیہ الامت، قسط سابع، ص 23)

سوال: مصافحہ اور معانقہ کا کیا حکم ہے؟

جواب: مردوں کا مردوں سے اور عورتوں کا عورتوں سے معانقہ اور مصافحہ جائز ہے۔



فتاویٰ امن پوری (قسط ۱۳۸)

غلام مصطفیٰ ظہیر امن پوری

(سوال): کیا نماز میں سورت فاتحہ سے پہلے اور قرأت کے بعد ”سکتہ“ کرنا ثابت ہے؟

(جواب): نماز میں سورت فاتحہ سے پہلے یا سورت فاتحہ کے بعد یا قرأت کے بعد

”سکتہ“ کرنا ثابت نہیں۔

✽ سیدنا سمیرہ بن جندب رضی اللہ عنہ سے مروی ہے:

حَفِظْتُ سَكْتَتَيْنِ فِي الصَّلَاةِ، سَكْتَةً إِذَا كَبَّرَ الْإِمَامُ حَتَّى يَقْرَأَ،
وَسَكْتَةً إِذَا فَرَغَ مِنْ فَاتِحَةِ الْكِتَابِ، وَسُورَةِ عِنْدَ الرَّكُوعِ .

”میں نے (نبی کریم صلی اللہ علیہ وسلم سے) نماز میں دو ”سکتے“ یاد کیے۔ ایک سکتہ، جب
امام تکبیر تحریمہ کہتا ہے، تو قرأت تک اور دوسرا سکتہ فاتحہ اور سورت کی قرأت
کے بعد رکوع سے پہلے۔“

(سنن أبي داود: 777، 778، سنن الترمذي: 251، سنن ابن ماجه: 844)

سند ضعیف ہے۔ اس میں حسن بصری رضی اللہ عنہ کا عنعنہ ہے۔ سماع کی تصریح نہیں کی۔

یاد رہے کہ حسن بصری رضی اللہ عنہ کے بارے میں اختلاف ہے کہ آیا انہوں نے سیدنا سمیرہ رضی اللہ عنہ
سے سماع کیا ہے یا نہیں۔ اس حوالہ سے مختلف آراء پائی جاتی ہیں، اکثر محدثین کے نزدیک
حسن بصری کا سیدنا سمیرہ رضی اللہ عنہ سے سماع نہیں ہے۔

✽ حافظ بیہقی رضی اللہ عنہ فرماتے ہیں:

إِنَّ أَكْثَرَ الْحَفَاطِ لَا يُثْبِتُونَ سَمَاعَ الْحَسَنِ الْبَصْرِيِّ مِنْ سَمْرَةَ
فِي غَيْرِ حَدِيثِ الْعَقِيقَةِ .

”اکثر محدثین حسن بصری کا سیدنا سمرہ رضی اللہ عنہ سے سماع ثابت نہیں سمجھتے، سوائے
عقیقہ والی حدیث کے۔“

(السَّنَنِ الْكَبْرَى لِلْبَيْهَقِيِّ: 5/288، 8/35)

❁ علامہ توربشتی رحمۃ اللہ علیہ (۶۶۱ھ) فرماتے ہیں:

كَثِيرٌ مِّنْ أُمَّةِ النَّقْلِ يَقُولُونَ: إِنَّ الْحَسَنَ لَمْ يَسْمَعْ مِنْ سَمْرَةَ .
”بہت سے محدثین کہتے ہیں: حسن بصری نے سیدنا سمرہ رضی اللہ عنہ سے سماع نہیں کیا۔“

(المَيْسَرُ فِي شَرْحِ مَصَابِيحِ السَّنَةِ: 2/715)

اس بنا پر ”سکتہ“ والی روایت منقطع ہوئی، منقطع روایت حجت نہیں ہوتی۔

جن کے نزدیک حسن بصری رحمۃ اللہ علیہ کا سیدنا سمرہ رضی اللہ عنہ سے سماع ثابت ہے، تو حسن
بصری ”عن“ سے بیان کر رہے ہیں، سماع کی تصریح نہیں کی، لہذا روایت ”ممعن“ ہے
اور مدلس کی ”ممعن“ روایت قابل حجت نہیں ہوتی۔

بعض محدثین کے مطابق حسن بصری رحمۃ اللہ علیہ کے پاس سیدنا سمرہ بن جندب رضی اللہ عنہ کی
کتاب تھی، جس سے وہ روایت کرتے تھے، تو اس کا جواب یہ ہے کہ اس پر کوئی دلیل نہیں
کہ مذکورہ روایت بھی کتاب سے ہے، نیز علامہ ابو بکر جصاص رحمۃ اللہ علیہ (احکام القرآن:
۳/۵۳) وغیرہ نے اس روایت کو ”غیر ثابت“ کہا ہے۔ جن اہل علم نے اس روایت کی تصحیح
کی ہے، وہ سماع کے ثبوت کے قائل ہیں، اس صورت میں بھی لازم ہے کہ سماع کی تصریح
بیان کی جائے، کیونکہ مدلس راوی کا اپنے شیخ سے سماع تو ہوتا ہے، مگر وہ روایت ”عن“ سے

بیان کرنے کی وجہ سے ناقابل احتجاج ہوتی ہے۔ یہاں بھی حسن بصری مدلس ہیں، ”عن“ سے روایت کر رہے ہیں، لہذا ضعیف ہے۔

(سوال): کیا انبیائے کرام کے خواب ”وحی“ ہوتے ہیں؟

(جواب): اہل حق کا اجماع ہے کہ انبیائے کرام ﷺ کے خواب ”وحی“ ہوتے ہیں۔

✽ حافظ ابن ملقن رحمۃ اللہ علیہ (۸۰۴ھ) فرماتے ہیں:

اتَّفَقُواهُمْ عَلَى أَنَّ رُؤْيَا الْأَنْبِيَاءِ وَحْيٌ وَحَقٌّ .

”اہل علم کا اتفاق ہے کہ انبیائے کرام ﷺ کے خواب وحی اور حق ہیں۔“

(التوضیح لشرح الجامع الصحيح: 66/19)

✽ اللہ تعالیٰ کا فرمان ہے:

﴿قَالَ يَا بُنَيَّ إِنِّي أَرَى فِي الْمَنَامِ أَنِّي أَذْبَحُكَ فَانظُرْ مَاذَا تَرَى

قَالَ يَا أَبَتِ أَفْعَلْ مَا تُؤْمَرُ﴾ (الصافات: ۱۰۲)

”انہوں (ابراہیم علیہ السلام) نے فرمایا: بیٹا! میں نے خواب دیکھا کہ میں آپ کو ذبح

کر رہا ہوں، آپ کا کیا خیال ہے؟ تو انہوں (اسماعیل علیہ السلام) نے کہا: ابا جان!

آپ کو جو حکم دیا گیا ہے، اسے بجالائیے۔“

✽ فرشتوں نے نبی کریم ﷺ کے متعلق فرمایا:

إِنَّ الْعَيْنَ نَائِمَةٌ ، وَالْقَلْبَ يَقْظَانُ .

”بلاشبہ (نبی کریم ﷺ کی) آنکھ سو رہی ہے اور دل جاگ رہا ہے۔“

(صحيح البخاري: 7281)

دل کا فہم اور معرفت بیدار تھی، تاکہ دل وحی کو محفوظ کر سکے۔

❁ سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

تَنَامُ عَيْنِي وَلَا يَنَامُ قَلْبِي .

”میری آنکھ سوتی ہے، دل نہیں سوتا۔“

(صحیح البخاری: 3569، صحیح مسلم: 738)

❁ عبید بن عمیر رضی اللہ عنہ (۶۸ھ) فرماتے ہیں:

رُؤْيَا الْأَنْبِيَاءِ وَوَحْيٍ .

”انبیائے کرام ﷺ کے خواب وحی ہوتے ہیں۔“

(صحیح البخاری، تحت الحدیث: 138)

ثابت ہوا کہ ہر وحی قرآن نہیں، قرآن کے علاوہ بھی وحی ہے اور وہ حدیث ہے۔

قرآن خواب میں نہیں اُترا، صرف حدیث اُتری ہے۔

(سوال) حجاج بن یوسف کے بارے میں کیا کہتے ہیں؟

(جواب) حجاج بن یوسف جبار و سفاک بادشاہ تھا۔

❁ حافظ ذہبی رضی اللہ عنہ (۴۸۷ھ) فرماتے ہیں:

نَسَبُهُ وَلَا نَحْبَهُ، بَلْ نُبْغِضُهُ فِي اللَّهِ، فَإِنَّ ذَلِكَ مِنْ أَوْثَقِ عُرَى الْإِيمَانِ .

”ہم اسے برا بھلا کہتے ہیں، اس سے محبت نہیں رکھتے، بلکہ اللہ کے لیے اس

سے بغض رکھتے ہیں، کیونکہ اللہ کے لیے بغض رکھنا ایمان کا مضبوط ترین کڑا ہے۔“

(سیر اعلام النبلاء: 4/343)

(سوال) کہتے ہیں کہ ”سانپ نے جنت میں جا کر سیدنا آدم علیہ السلام کو درخت کھانا کا

کہا۔“ اس کی کیا حقیقت ہے؟

(جواب): یہ قول یہود کی طرف سے آیا ہے، قرآن اس کی نفی کرتا ہے۔

✽ اللہ تعالیٰ کا فرمان ہے:

﴿فَوَسْوَسَ لَهُمَا الشَّيْطَانُ﴾ (الأعراف: ۲۰)

”شیطان نے دونوں کو پھسلا یا۔“

(سوال): کیا شیخ الاسلام ابن تیمیہ رحمۃ اللہ علیہ سیدنا علی رضی اللہ عنہ کی فضیلت و منقبت کو مانتے تھے؟

(جواب): شیخ الاسلام ابن تیمیہ رحمۃ اللہ علیہ سیدنا علی رضی اللہ عنہ بن ابی طالب رضی اللہ عنہ کی فضیلت و منقبت

کو مانتے تھے۔ آپ رضی اللہ عنہ کو چوتھا برحق خلیفہ راشد بھی تسلیم کرتے تھے۔

✽ شیخ الاسلام رحمۃ اللہ علیہ فرماتے ہیں:

فَضْلٌ عَلَيَّ وَوَلَايَتُهُ لِلَّهِ وَعَلُوٌّ مَنَزَلَتِهِ عِنْدَ اللَّهِ مَعْلُومٌ، وَلِلَّهِ
الْحَمْدُ، مِنْ طُرُقٍ ثَابِتَةٍ أَفَادَتَنَا الْعِلْمَ الْيَقِينِيَّ، لَا يُحْتَاجُ
مَعَهَا إِلَى كَذِبٍ وَلَا إِلَى مَا لَا يُعْلَمُ صِدْقُهُ.

”صحیح (متواتر) روایات جو علم یقینی کا فائدہ دیتی ہیں، میں ثابت ہے کہ سیدنا

علی رضی اللہ عنہ با فضیلت شخصیت ہیں، آپ اللہ کے ولی ہیں اور اللہ تعالیٰ کے ہاں عالی

مقام رکھتے ہیں۔ ان فضائل کے ہوتے ہوئے جھوٹی روایات کی ضرورت نہیں۔“

(منہاج السنّة: 165/8)

(سوال): مندرجہ ذیل روایت کی استنادی حیثیت کیا ہے؟

✽ عمرو بن سعید رضی اللہ عنہ کہتے ہیں:

إِنَّ أَبَا طَالِبٍ قَالَ: كُنْتُ بِذِي الْمَجَازِ وَمَعِيَ ابْنُ أَخِي يَعْنِي
النَّبِيَّ صَلَّى اللَّهُ عَلَيْهِ وَسَلَّمَ فَأَدْرَكَنِي الْعَطَشُ، فَشَكَوْتُ

إِلَيْهِ فَقُلْتُ: يَا ابْنَ أَخِي قَدْ عَطِشْتُ، وَمَا قُلْتُ لَهُ ذَاكَ وَأَنَا أَرَى أَنَّ عِنْدَهُ شَيْئًا إِلَّا الْجَزْعُ، قَالَ: فَشَنِي وَرِكَهَ، ثُمَّ نَزَلَ فَقَالَ: يَا عَمَّ أَعَطِشْتَ؟ قَالَ: قُلْتُ: نَعَمْ، قَالَ فَاهْوَى بِعَقِبِهِ إِلَى الْأَرْضِ فِإِذَا بِالْمَاءِ، فَقَالَ: اشْرَبْ يَا عَمَّ قَالَ: فَشَرِبْتُ.

”ابوطالب کہتے ہیں: میں ”ذوالجواز“ میں تھا اور میرے ساتھ میرے بھتیجے یعنی نبی کریم ﷺ تھے۔ مجھے پیاس لگی، تو میں نے محمد (ﷺ) سے شکایت کی، عرض کیا: بھتیجے! میں پیاسا ہوں، یہ میں نے صرف جزع فزع کرتے ہوئے کہا، مجھے معلوم تھا کہ ان کے پاس بھی (پینے کے لیے) کچھ نہیں ہے۔ تو انہوں (نبی کریم ﷺ) نے سواری سے اترنے کے لیے اپنے کو لہرے کو موڑا، پھر نیچے اترے اور پوچھا: چچا جان! آپ کو پیاس لگی ہے؟ عرض کیا: جی ہاں، تو انہوں نے اپنی اڑھی زمین پر ماری، تو اچانک پانی نکل آیا، پھر فرمایا: چچا جان! پانی پیجئے، تو میں نے پی لیا۔“

(طبقات ابن سعد: 1/152)

(جواب): یہ روایت مرسل ہونے کی وجہ سے ”ضعیف“ ہے۔ عمرو بن سعید صغیر تابعی

ہیں، نبی کریم ﷺ کے چچا ابوطالب کے بارے میں کیسے بیان کر سکتے ہیں؟

(سوال): کیا نبی کریم ﷺ نے کسی موقع پر آٹے میں اپنا لعاب مبارک ڈالا تھا؟

(جواب): نبی کریم ﷺ نے غزوہ خندق کے موقع پر آٹے میں لعاب دہن ڈالا تھا۔

(صحیح البخاری: 4102، صحیح مسلم: 2039)

(سوال): کیا بیوی کا بوسہ لینے سے وضو ٹوٹ جاتا ہے؟

(جواب): محض بوسہ و کنار سے وضو نہیں ٹوٹتا۔

(سوال): حج و عمرہ میں بالوں کو قصر کرنے کا کیا حکم ہے؟

(جواب): حج و عمرہ میں حلق افضل ہے، البتہ قصر (بال کٹوانا) بھی جائز ہے۔

❁ سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

”اللہ سر منڈوانے والوں پر رحم فرمائے۔ لوگوں نے عرض کیا: اللہ کے رسول! بال کتروانے والوں کے لیے بھی دُعا کیجیے۔ آپ ﷺ نے فرمایا: اللہ سر منڈوانے والوں پر رحم فرمائے۔ لوگوں نے کہا: اللہ کے رسول! بال کتروانے والوں کے لیے بھی دُعا فرمائیے۔ آپ ﷺ نے فرمایا: اللہ سر منڈوانے والوں پر رحم فرمائے۔ لوگوں نے عرض کیا: اللہ کے رسول! بال کتروانے والوں کے لیے بھی دُعا کیجیے۔ آپ ﷺ نے فرمایا: بال کتروانے والوں پر بھی اللہ رحم فرمائے۔“

(صحیح البخاری: 1727، صحیح مسلم: 1301، المنتقى لابن الجارود: 485)

(سوال): کیا دو عمرہ کرنے والے ایک دوسرے کا سر مونڈ سکتے ہیں؟

(جواب): جی ہاں۔

(سوال): تقلید کسے کہتے ہیں؟

(جواب): تقلید دو طرح کی ہے؛ تقلید ممدوح اور تقلید مذموم۔ تقلید لغوی ممدوح ہے، علما

جو عامی کے لئے تقلید جائز قرار دیتے ہیں، وہ یہی ہے۔ اور اصطلاحی تقلید مذموم ہے۔ یہ کسی کے لئے جائز نہیں، عقائد ہوں یا فروع ہر دو میں تقلید ممنوع اور ناجائز ہے۔ ائمہ اسلام نے اس کی مذمت کی ہے۔ بعض کہتے ہیں کہ عقائد میں تقلید نہیں، فروع میں تقلید ہے، یہ محض دعویٰ ہے، حقیقت اس کے برخلاف ہے۔

تقلید کی تعریف:

✽ علامہ ابن قیمؒ (751ھ) فرماتے ہیں:

الْبَاعِرَاضِ عَنِ الْقُرْآنِ وَالسُّنَنِ وَأَثَارِ الصَّحَابَةِ وَاتِّخَاذِ رَجُلٍ
بِعَيْنِهِ مِعْيَارًا عَلَى ذَلِكَ وَتَرْكِ النَّصُوصِ لِقَوْلِهِ وَعَرْضِهَا
عَلَيْهِ وَقَبُولِ كُلِّ مَا أَفْتَى بِهِ وَرَدَّ كُلِّ مَا خَالَفَهُ .

”قرآن و سنت اور آثار صحابہ سے اعراض اور کسی خاص شخصیت کو اس پر معیار بنا لینا، پھر اس کی وجہ سے نصوص کو چھوڑ دینا، نصوص کو اس کے قول پر پیش کرنا اور صرف وہ نصوص قبول کرنا، جن پر اس شخصیت خاص نے فتویٰ دیا ہو اور اس کے مخالف تمام روایات کو رد کر دینا، (تقلید کہلاتا ہے)۔“

(إعلام المؤمنین: 177/2)

(سوال): کیا تقلید سے علم یقینی حاصل ہوتا ہے؟

(جواب): تقلید جہالت ہے، اس سے علم یقینی حاصل نہیں ہو سکتا۔

✽ علامہ قرطبیؒ (671ھ) لکھتے ہیں:

بَيْنَ أَنَّهُمْ مَتَحَكِّمُونَ، وَلَا دَلِيلَ لَهُمْ عَلَى أَنَّ اللَّهَ أَمَرَهُمْ بِمَا ادَّعَوْا،
وَقَدْ مَضَى ذِمُّ التَّقْلِيدِ وَذَمُّ كَثِيرٍ مِّنْ جِهَاتِهِمْ، وَهَذَا مِنْهَا .

”اس میں بیان ہوا ہے کہ وہ لوگ زبردستی حکم لگاتے ہیں، ان کے پاس اس دعویٰ پر کوئی دلیل نہیں ہے کہ فحاشی کا حکم اللہ نے دیا ہے۔ تقلید کی مذمت اور ان کی بہت ساری جہالتوں کی مذمت گزر چکی ہے، یہ بھی نہیں میں سے ایک ہے۔“

(تفسیر القرطبي: 187/7)

✽ حافظ ابن قیم رحمۃ اللہ علیہ (751ھ) فرماتے ہیں:

قَدْ أَجْمَعَ الْعُلَمَاءُ عَلَى أَنَّ مَا لَمْ يُتَبَيَّنْ وَلَمْ يُتَيَقَّنْ فَلَيْسَ
بِعِلْمٍ، وَإِنَّمَا هُوَ ظَنٌّ، وَالظَّنُّ لَا يُغْنِي مِنَ الْحَقِّ شَيْئًا.
”اس پر علما کا اجماع ہے کہ جو واضح اور یقینی نہ ہو، وہ علم نہیں ہوتا، وہ ظن ہوتا
ہے اور ظن جو ہوتا ہے، حق سے کچھ فائدہ نہیں دیتا۔“

(إعلام المؤمنین: 138/2)

سوال: تقلید کا کیا حکم ہے؟

جواب: اللہ تعالیٰ نے انسانوں کی ہدایت کے لئے انبیاء کو مبعوث فرمایا، انہیں وحی کا
پابند بنایا۔ اس نے وحی کی پیروی کی بجائے، خواہشات نفس کی پیروی شروع کر دی۔ کم ہمتی
کا مظاہرہ کیا۔ اپنی عقل کی کمی پر دلیل قائم کر دی۔ یوں چشمہ نبوت سے سیراب نہ ہو سکا۔
انبیاء کی مخالفت پر کمر بستہ ہو گیا اور تقلید کا پٹہ گلے میں ڈال لیا۔ تقلید کی کوکھ سے کئی برائیوں
نے جنم لیا، حتیٰ کہ کفر بھی تقلید کی پیداوار ہے۔ تعصب بھی تقلید کا نتیجہ ہے۔ اس سے بغاوت
اور معصیت نے بھی جنم لیا ہے، تقلید کی وجہ سے شریعت کے احکام و مسائل کو الجھا دیا گیا
ہے، مثلاً فقہ حنفی کی کتابوں کی بہ نسبت قرآن و حدیث کو سمجھنا بہت آسان ہے۔
بیسویں آیات بینات اور احادیث مبارکہ سے تقلید کا بطلان کیا گیا ہے، کئی اہل علم نے
تقلید کا رد کیا ہے۔

✽ علامہ ابن ابی العزحنی رحمۃ اللہ علیہ (۹۲ھ) فرماتے ہیں:

”اللہ نے شریعت کی حفاظت کا ذمہ لیا ہے۔ اگر ایک امام ایک بات نہیں کہے گا
تو وہی دوسرا امام کہہ دے گا۔ تو ایسا نہیں ہو سکتا کہ امت نے اجماعی طور پر حق کو

چھوڑ دیا اور وہ ہمیشہ باطل رہ جائے۔ تو لوگوں کے اعمال کی مصلحت اس میں نہیں ہے کہ وہ ایک ہی امام کے پیرو ہو کر رہیں اور اس کے قول سے انحراف تک نہ کریں، اس سے تقلید کا فساد بھی واضح ہو جاتا ہے اور اسی لئے بادشاہوں اور اہل حل و عقد نے جب دیکھا کہ لوگ تقلید محض پر کار بند ہوتے جا رہے ہیں، اپنے امام کے سوا کسی کی سنتے تک نہیں، تفرقے کا شکار ہو گئے ہیں۔ تو بادشاہ حضرات ہر فرقے سے الگ الگ قاضی مقرر کرنے لگے۔ تاکہ ایک امام کے قول پر رکے رہنے سے کوئی حق ضائع نہ ہو جائے۔ تو ان بادشاہوں کے مناسب یہ تھا کہ جب لوگوں کو فرقوں میں بٹنا دیکھتے تو ان کو منع کرتے، لیکن انہوں نے وہ کام کیا، جو الٹا فرقوں کے تعصب پر اصرار کا باعث بن گیا۔ یہ اسلام کے ابتدائی ایام میں نہیں ہوا، بلکہ تقریباً سو برس بعد ہوا، نیکی کرنے کی طاقت اور گناہ سے بچنے کی طاقت اللہ ہی کے لئے۔“

(التنبيه على مشكلات الهداية: 924/5)

✽ نیز فرماتے ہیں:

”آدمی امام ابوحنیفہ، مالک، احمد بن حنبل یا شافعی کا مقلد ہو، پھر وہ بعض مسائل میں اپنے امام کے علاوہ کسی دوسرے کے مذہب کو زیادہ قوی پائے اور اپنے امام کے مذہب کو چھوڑ دے، تو یہ بہت بہتر ہوگا، اس کے دین و عدالت میں کوئی قدر نہیں کی جائے گی۔ اس میں کوئی اختلاف نہیں، بلکہ یہ حق کے زیادہ قریب ہے اور اللہ و رسول کے نزدیک بہت پسندیدہ ہے، بہ نسبت اس شخص کے جو رسول اللہ ﷺ کو چھوڑ کر کسی معین امام کے لئے تعصب دکھاتا ہے اور

سمجھتا ہے کہ اس کے امام کا قول ہی حق ہے، باقی ائمہ کا حق نہیں، ایسا شخص گمراہ ہے، گمراہ گرہے۔ بلکہ بسا اوقات تو نوبت اس کے کفر تک پہنچ جاتی ہے، تب اس سے توبہ کروائی جائے، اگر کر لے تو ٹھیک وگرنہ قتل کر دیا جائے، کیونکہ جب وہ کسی شخص معین کے متعلق یہ عقیدہ بنا لیتا ہے کہ صرف اسی کا اتباع واجب ہے، دیگر ائمہ کی نہیں، تو وہ گویا اپنے امام کو رسول جیسا بنا دیتا ہے اور یہ کفر ہے۔ زیادہ سے زیادہ یہ کہا جاسکتا ہے کہ عامی پر کسی امام کی تقلید واجب ہے، بغیر یہ معین کنیکہ وہ زید ہے یا عمر ہے۔ تو جو شخص ائمہ سے محبت کرنے والا ہوتا ہے، ان کا دوست ہوتا ہے، وہ سب ائمہ کی بات سنتا ہے۔ تو جس کی بات موافق سنت ہو، قبول کر لیتا ہے۔ تو صحابہ اور ان کے بعد کے ائمہ متفقہ عقائد پر ہیں، اگرچہ ان کے درمیان بعض فروعات میں اختلاف ہوا ہے۔ لیکن ان کا اجماع قطعی حجت ہے۔ اللہ سب پر رحمت کرے۔ تو جو شخص کسی ایک امام کے لئے تعصب دکھاتا ہے، باقیوں کو چھوڑ دیتا ہے، اس کی مثال ان جیسی ہے، جو ایک صحابی کے لئے تعصب دکھاتے ہیں، باقیوں کو چھوڑ دیتے ہیں۔ جیسے نواصب، روافض اور خوارج کرتے ہیں۔“

(التنبیہ علیٰ مُشکلات الہدایۃ : 2/542-542، الإبتاع، ص 80)

مزید لکھتے ہیں: ❁

”اختلافی مسائل کو اللہ ورسول کی طرف لوٹانا واجب ہے، اللہ فرماتے ہیں: ”اگر تم کسی بھی مسئلہ میں اختلاف کا شکار ہو جاؤ، تو اسے اللہ ورسول کی طرف لوٹاؤ۔“ اللہ کی طرف لوٹانے کا مطلب اس کی کتاب کی طرف لوٹانا ہے۔

رسول کی طرف لوٹانے سے مراد آپ کی زندگی میں آپ کی ذات کے پاس جانا تھا اور آپ کی وفات کے بعد آپ کی سنت کو دیکھا جائے گا۔ مقلدین ایسا مگر نہیں کرتے، بلکہ یہ دیکھتے ہیں کہ کسی امام نے کوئی بات کہہ دی ہے، بس اسی پر جمے رہتے ہیں، نہیں دیکھتے کہ اس کے مخالف بھی کوئی قول موجود ہے یا نہیں، بلکہ امام کی نص تو گویا ان کے نزدیک شریعت کی نص ہے، حالانکہ اکثر ایسا ہوتا ہے کہ ان کے مذہب کی کتابوں میں اصحاب فتاویٰ کے اقوال ہوتے ہیں اور امام سے اس سلسلہ میں کچھ منقول ہی نہیں ہوتا۔“

(الإتباع، ص 31)

(سوال): بعض لوگ مندرجہ ذیل آیت سے تقلید کا جواز ثابت کرتے ہیں:

﴿إِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ﴾

(الفاتحة: 6-7)

” (اللہ!) سیدھے رستے کی طرف ہماری رہنمائی کر، ان لوگوں کا رستہ، جن پر تیرا انعام ہے۔“

اس استدلال کی کیا حقیقت ہے؟

(جواب): اس آیت کریمہ میں منعم علیہم کے راستے کو صراط مستقیم کہا گیا ہے، ان کی پیروی کی توفیق مانگی گئی ہے، یہ قرآن و سنت کا متفقہ فہم ہے، جسے اہل حق نے اختیار کر رکھا ہے۔ تقلید تو کافر قوموں کا شعار رہا ہے، اس میں کجی ہے، اس لیے تقلید راہ حق نہیں۔ علمائے حق نے تقلید سے منع کیا ہے۔

✽ علامہ رازی رحمۃ اللہ علیہ (606ھ) ایک آیت کی تفسیر میں فرماتے ہیں:

”یہ سب (نصوص) تحقیق، استدلال اور تفکر کے وجوب اور تقلید کی مذمت پر دلالت کرتی ہیں، لہذا جو شخص استدلال اور تحقیق کی دعوت دیتا ہے، وہ قرآن اور انبیاء کے دین کے موافق ہے اور جو تقلید کی دعوت دیتا ہے، وہ قرآن کے خلاف ہے اور دین کفار کے موافق ہے۔“

(تفسیر الرازی: 327/2)

❁ مزید لکھتے ہیں:

”اگر قرآن میں صرف یہی آیات ہوتیں، تو یہ تقلید کے ابطال کے لیے کافی تھیں، کیونکہ اللہ تعالیٰ نے واضح کر دیا ہے کہ یہ کفار اپنے عقائد کے ثبوت پر کسی عقلی یا نقلی دلیل سے تمسک نہیں کرتے، نیز یہ بھی واضح کر دیا ہے کہ ان کے نظریات کی بنیاد محض اپنے آبا اور اسلاف کی تقلید ہے۔ اللہ تعالیٰ نے یہ تمام باتیں بہ طور مذمت اور عیب کے ذکر کیں ہیں، اس سے تقلید کا بطلان ہوتا ہے۔“

(تفسیر الرازی: 627/27 - 628)

❁ (سوال): تقیہ کیا ہے؟

❁ (جواب): تقیہ شیعہ مذہب کے ارکان میں سے ایک رکن ہے۔ شیعہ تقیہ کو ضروریات دین کا درجہ دیتے ہیں۔ ان کے نزدیک تقیہ نہ کرنے والا تارک نماز کی مانند ہے۔ تقیہ کے ذریعہ یہ لوگ اپنے باطن میں کفر محض رکھتے ہیں اور اسلام کا اظہار کرتے ہیں۔ یہ نفاق کی بری صورت ہے۔

❁ جعفر صادق رضی اللہ عنہ (۱۴۸ھ) سے منسوب کیا جاتا ہے:

إِنَّ تِسْعَةَ أَعْشَارِ الدِّينِ فِي التَّقِيَّةِ وَلَا دِينَ لِمَنْ لَا تَقِيَّةَ لَهُ .

”دین کے دس حصوں میں سے نو حصے تقیہ ہے، جس نے تقیہ نہیں کیا، اس کے دین کا کوئی اعتبار نہیں۔“ (أصول الكافي للكليني: 217/2)

شیعہ اُصول حدیث کے مطابق یہ قول صحیح ہے۔

❁ شیعہ عالم، ابن بابویہ قمی (۳۸۱ھ) نے لکھا ہے:

التَّقِيَّةُ وَاجِبَةٌ لَا يَجُوزُ رَفْعُهَا إِلَىٰ أَنْ يَخْرُجَ الْقَائِمُ، فَمَنْ تَرَكَهَا قَبْلَ خُرُوجِهِ فَقَدْ خَرَجَ عَنِ دِينِ اللَّهِ تَعَالَىٰ وَعَنِ دِينِ الْإِمَامِيَّةِ وَخَالَفَ اللَّهَ وَرَسُولَهُ وَالْإِمَامَةَ .

”تقیہ واجب ہے، جب تک قائم (شیعہ کا آخری امام) کا خروج نہیں ہوتا، تقیہ کو ترک کرنا ناجائز نہیں۔ جس نے امام کے خروج سے پہلے تقیہ کو ترک کیا، وہ اللہ کے دین اور مذہب امامیہ سے خارج ہو گیا اور اس نے اللہ، اس کے رسول اور ائمہ (معصومین) کی مخالفت کی۔“

(الاعتقادات، ص 114)

شیعہ مذہب کی حقیقت تقیہ ہے۔ یہ اس حقیقت کو اختیار کرتے ہوئے اپنے کفریہ عقائد و اعمال کو چھپاتے ہیں اور خود کو امت مسلمہ ظاہر کرتے ہیں۔ شیعہ قرآن کریم کے بارے میں بالاتفاق یہ عقیدہ رکھتے ہیں کہ قرآن میں نقص واقع ہو گیا ہے۔ جب شیعہ سے پوچھا جائے، تو تقیہ کرتے ہوئے فوراً قرآن کو غیر محرف بتاتے ہیں۔ اسی طرح اہل سنت کی کتب میں موجود احادیث کا انکار کرتے ہیں، لیکن جب ان سے پوچھا جائے، تو تقیہ کرتے ہوئے اقرار کرتے ہیں۔ اصحاب رسول ﷺ، خصوصاً اصحاب ثلاثہ، سیدنا ابو بکر، سیدنا عمر اور سیدنا عثمان رضی اللہ عنہم کو مرتد کافر اور غاصب سمجھتے ہیں، لیکن تقیہ کی وجہ سے برملا اس کا اظہار

نہیں کرتے۔ شیعہ اپنے ائمہ معصومین کو نبی کریم ﷺ کے علاوہ باقی تمام انبیائے کرام ﷺ پر فائق سمجھتے ہیں، لیکن تقیہ کرتے ہوئے سرعام اس کا اظہار نہیں کرتے۔

چونکہ کفریہ اعتقادات میں شیعہ تقیہ کرتے ہیں اور اہل سنت کے موافق عقیدے کا اظہار کرتے ہیں، اس لیے عوام ان کے متعلق بہتر رائے رکھتی ہے۔

❁ شیخ الاسلام، ابن تیمیہ رحمۃ اللہ علیہ (۷۲۸ھ) فرماتے ہیں:

”روافض میں نفاق اور زندقیت باقی تمام (باطل) فرقوں سے زیادہ ہے۔ بلکہ ہر رافضی میں نفاق کا ایک شعبہ ضرور پایا جاتا ہے۔ کیونکہ نفاق کی اساس و بنیاد جھوٹ ہے اور زبان سے ایسی بات کرنا ہے، جو دل میں نہ ہو۔ جیسا کہ اللہ تعالیٰ نے منافقین کے متعلق خبر دی ہے کہ وہ زبان سے ایسی بات کرتے ہیں، جو ان کے دل میں نہیں ہوتی۔ روافض اسے اپنے دین کی بنیاد قرار دیتے ہیں اور اس کا نام ”تقیہ“ رکھتے ہیں۔..... اللہ تعالیٰ نے اہل بیت اور دوسرے مومنوں کو اس سے بچائے رکھا، بلکہ وہ تو سب سے زیادہ سچے اور حقیقی ایمان والے لوگ تھے۔ ان کے دین کی بنیاد تقویٰ پر تھی، نہ کہ تقیہ پر۔ اللہ تعالیٰ کے فرمان: ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتَةَ﴾ (آلِ عِمْرَانَ: ۲۸) ”مومنوں کو چاہیے کہ وہ اہل ایمان کو چھوڑ کر کافروں کو اپنا دوست مت بنائیں۔ جس نے ایسا کیا، تو اسے اللہ تعالیٰ کی حمایت نہیں، الا یہ کہ کفار سے بچاؤ مقصود ہو۔“ میں کفار سے بچاؤ کا حکم دیا گیا، نہ کہ نفاق اور جھوٹ کا حکم دیا گیا ہے۔ اللہ تعالیٰ نے اس شخص کے لیے کلمہ کفر بولنا مباح کیا

ہے، جس کو کفر یہ کلمہ بولنے پر مجبور کر دیا جائے، جبکہ اس کا دل ایمان پر مطمئن ہو۔ لیکن اہل بیت کے کسی فرد کو مجبور نہیں کیا گیا، یہاں تک کہ سیدنا ابو بکر رضی اللہ عنہ نے اہل بیت یا کسی اور کو اپنی بیعت پر مجبور نہیں کیا، چہ جائیکہ انہیں اپنے مدح و ثنا پر مجبور کیا ہو۔ بلکہ سیدنا علی رضی اللہ عنہ اور دیگر اہل بیت صحابہ کرام کے فضائل کا اظہار کرتے تھے، ان کی تعریف و ستائش کرتے تھے اور ان کے لیے رحمت کی دعا کرتے تھے۔ کسی صحابی نے انہیں کسی کام پر مجبور نہیں کیا، اس پر سب کا اتفاق ہے۔ بنو امیہ اور بنو عباس کے دور میں ایسے بہت سے افراد موجود تھے، جو ایمان و تقویٰ میں سیدنا علی بن ابی طالب اور دیگر صحابہ رضی اللہ عنہم سے کم تر تھے۔ وہ ان حکمرانوں کے کئی اقدامات کو ناپسند کرتے تھے، وہ ان کی مدح و ثنا نہیں کرتے تھے، نہ انہیں اپنے قریب کرتے تھے۔ اس کے باوجود یہ لوگ ان سے خوف نہیں کھاتے تھے اور نہ وہ حکمران انہیں مجبور کرتے تھے۔ جبکہ سب کا اتفاق ہے کہ خلفائے راشدین کے متعلق یہ کہنا بہت بعید ہے کہ وہ لوگوں کو مجبور کرتے ہوں اور اطاعت (نہ کرنے پر) سزا دیتے ہوں۔ جب (اموی اور عباسی) حکمرانوں کے دور میں لوگوں کو مجبور نہیں کیا گیا کہ وہ ایسی بات کہیں، جو ان کے دل میں نہیں ہے۔ تو خلفائے راشدین کے دور کے لوگوں کے متعلق یہ کیسے کہا جا سکتا ہے کہ انہیں ایسی باتیں، بلکہ جھوٹ کہنے، جھوٹی گواہی دینے اور کفر کا اظہار کرنے پر مجبور کر دیا گیا، جیسا کہ روافض کہتے ہیں، حالانکہ انہیں کسی نے مجبور نہیں کیا۔ معلوم ہوا کہ جس (تقیہ) کی بنیاد پر روافض (جھوٹا) اظہار کرتے ہیں، اس کی بنیاد جھوٹ، نفاق اور زبان سے ایسی بات کہنا ہے،

جودل میں نہ ہو۔ یہ مومن کو کلمہ کفر پر مجبور کرنے کی قبیل سے نہیں ہے۔“

(منہاج السنّة النبویّة: 2/46-48)

(سوال): کیا نکاح متعہ کو سیدنا عمر بن خطاب رضی اللہ عنہ نے حرام کیا؟

(جواب): بعض لوگ کہتے ہیں کہ اسلام میں متعہ حلال ہی تھا، سیدنا عمر رضی اللہ عنہ نے اپنے

دور خلافت میں اس کو حرام قرار دیا تھا۔ ان کے دلائل کا جائزہ ملاحظہ فرمائیں:

❁ سیدنا جابر بن عبد اللہ انصاری رضی اللہ عنہ بیان کرتے ہیں:

كُنَّا نَسْتَمْتِعُ بِالْقَبْضَةِ مِنَ التَّمْرِ وَالذَّقِيقِ، الْيَّامَ عَلَى عَهْدِ
رَسُولِ اللَّهِ صَلَّى اللَّهُ عَلَيْهِ وَسَلَّمَ، وَأَبِي بَكْرٍ، حَتَّى نَهَى عَنْهُ
عُمَرُ، فِي شَأْنِ عَمْرِو بْنِ حُرَيْثٍ .

”ہم رسول اللہ صلی اللہ علیہ وسلم اور سیدنا ابو بکر رضی اللہ عنہ کے دور میں کھجوروں اور آٹے کی ایک مٹھی کے عوض متعہ کیا کرتے تھے، حتیٰ کہ سیدنا عمر رضی اللہ عنہ نے عمرو بن حریث کے معاملے میں ہمیں اس سے منع فرمادیا۔“

(صحیح مسلم: 16/1405)

اس حدیث سے اتنا ثابت ہوتا ہے کہ سیدنا عمر بن خطاب رضی اللہ عنہ نے رسول اللہ صلی اللہ علیہ وسلم کے اتباع میں متعہ سے روکا، یہ نہیں کہ انہوں نے خود اسے حرام کیا۔ سیدنا جابر رضی اللہ عنہ کو نبی اکرم صلی اللہ علیہ وسلم کی طرف سے متعہ کی حرمت معلوم نہیں ہو سکی تھی، سیدنا عمر رضی اللہ عنہ کے بتانے پر معلوم ہو گئی۔ سیدنا عمر رضی اللہ عنہ نے بھی اپنے دور خلافت میں متعہ سے روکا، تو بتایا کہ نبی کریم صلی اللہ علیہ وسلم نے اسے حرام کر دیا تھا۔

❁ سیدنا عبد اللہ بن عمر رضی اللہ عنہما بیان کرتے ہیں:

”سیدنا عمر رضی اللہ عنہ جب خلیفہ منتخب ہوئے، تو آپ نے خطبہ دیا: لوگو! بلاشبہ اللہ کے رسول صلی اللہ علیہ وسلم نے ہمیں تین دفعہ متعہ کی اجازت دی تھی، پھر اسے حرام کر دیا تھا۔ اللہ کی قسم! مجھے جس شادی شدہ کے بارے متعہ کرنے کا علم ہوا، اسے ضرور رجم کر دوں گا۔ ہاں اگر وہ چار گواہ پیش کر دے کہ نبی صلی اللہ علیہ وسلم نے اسے حرام کرنے کے بعد حلال کر دیا تھا، تو چھوڑ دوں گا۔“

(سنن ابن ماجہ: 1963، مسند البزار: 183، وسندہ حسن)

حافظ ابن حجر رحمۃ اللہ علیہ لکھتے ہیں:

”رسول اللہ صلی اللہ علیہ وسلم کا متعہ کی اجازت دینے کے بعد اس سے منع کرنا سیدنا سبرہ بن معبد رضی اللہ عنہ کی حدیث میں ثابت ہے، جبکہ ممانعت کے بعد اس کی اجازت ثابت نہیں۔ چنانچہ سیدنا عمر رضی اللہ عنہ کا متعہ سے منع کرنا رسول اللہ صلی اللہ علیہ وسلم کی ممانعت کی موافقت میں تھا۔ یہ بات تب سمجھ میں آتی ہے کہ سیدنا جابر رضی اللہ عنہ اور ان لوگوں کو، جو رسول اللہ صلی اللہ علیہ وسلم کے بعد متعہ کرتے رہے اور انہیں سیدنا عمر رضی اللہ عنہ نے روکا، ان لوگوں کو رسول اللہ صلی اللہ علیہ وسلم کے منع کرنے کا علم نہیں ہوا تھا۔ اس سے یہ بھی ثابت ہوتا ہے کہ سیدنا عمر رضی اللہ عنہ نے متعہ سے روکنے کا عمل اپنے اجتہاد سے نہیں کیا تھا، بلکہ اس ممانعت کی دلیل انہوں نے رسول اللہ صلی اللہ علیہ وسلم کے منع کرنے کو ہی بنایا تھا۔ اس کی صراحت سنن ابن ماجہ کی اس روایت میں ہے، جو سیدنا عبد اللہ بن عمر رضی اللہ عنہما سے مروی ہے کہ جب سیدنا عمر رضی اللہ عنہ خلیفہ بنے، تو خطبہ دیتے ہوئے فرمایا: بلاشبہ رسول اللہ صلی اللہ علیہ وسلم نے ہمیں (فتح مکہ کے موقع پر) تین دن متعہ کی اجازت دی تھی، پھر اس سے (ہمیشہ کے لیے) منع فرما دیا۔“

(فتح الباري شرح صحيح البخاري: 172/9)

نیز یہ حدیث اس بات کی بھی دلیل ہے کہ سیدنا جابر رضی اللہ عنہ کے نزدیک بھی متعہ شریعت اسلامیہ میں منسوخ اور حرام تھا، اسی لیے تو وہ سیدنا عمر رضی اللہ عنہ کے بتانے پر اس کے قائل ہو گئے، ورنہ جس چیز کی رخصت نبی صلی اللہ علیہ وسلم نے دی ہو، سیدنا عمر رضی اللہ عنہ اسے کیسے حرام کر سکتے ہیں اور ان کے کہنے پر دوسرے صحابہ اس سے کیونکر رک سکتے ہیں؟

✽ امام طحاوی رحمۃ اللہ علیہ (321ھ) فرماتے ہیں:

”رہا سیدنا جابر بن عبد اللہ رضی اللہ عنہما کا یہ قول کہ ہم متعہ کرتے رہے، یہاں تک کہ سیدنا عمر رضی اللہ عنہ نے ہمیں اس سے روک دیا، تو ممکن ہے کہ انہیں رسول اللہ صلی اللہ علیہ وسلم کا متعہ سے روکنا معلوم نہ ہوا ہو اور اس ممانعت کا علم سیدنا عمر رضی اللہ عنہ کے روکنے سے ہی ہوا ہو۔ پھر جابر رضی اللہ عنہ کا رسول اللہ صلی اللہ علیہ وسلم کے شروع میں مباح کردہ عمل سے رک جانا دلیل ہے کہ ان کے نزدیک اس کا منسوخ اور حرام ہونا (رسول اللہ صلی اللہ علیہ وسلم سے) ثابت ہو چکا تھا۔“

(شرح معانی الآثار: 26/3)

(سوال): کیا سیدنا علی بن ابی طالب رضی اللہ عنہ پہلے اسلام لانے والوں میں سے تھے؟

(جواب): سیدنا علی بن ابی طالب رضی اللہ عنہ بچوں میں سے سب سے پہلے اسلام لائے۔

✽ سیدنا زید بن ارقم رضی اللہ عنہ بیان کرتے ہیں:

أَوَّلُ مَنْ صَلَّى مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ، وَقَالَ فِي مَوْضِعٍ آخَرَ: أَوَّلُ مَنْ أَسْلَمَ عَلَيَّ.

”رسول اللہ صلی اللہ علیہ وسلم کے ساتھ سب سے پہلے نماز سیدنا علی رضی اللہ عنہ نے ادا کی، دوسری

جگہ فرمایا: (بچوں میں) سیدنا علیؑ نے سب سے پہلے اسلام قبول کیا۔“

(مسند الإمام أحمد : 371/4، فضائل الصحابة للنسائي : 34، سنن الترمذي :

3735، وسنده حسن)

اس روایت کو امام ترمذیؒ نے ”حسن صحیح“ امام حاکم (143/3) نے ”صحیح الاسناد“ کہا ہے۔ حافظ ذہبیؒ نے موافقت کی ہے۔

✿ مورخ اسلام، حافظ ابن کثیرؒ لکھتے ہیں:

”سیدنا علیؑ قدیم الاسلام صحابی ہیں، ابھی تک وہ بالغ بھی نہ ہوئے تھے کہ اسلام کی نعمت سے سرفراز ہو گئے۔ کہا جاتا ہے کہ آپ سب سے پہلے اسلام لائے، اس سلسلے میں بیان کی جانے والی حدیث ثابت نہیں، درست یہی ہے کہ آپؑ بچوں میں سب سے پہلے ایمان لائے تھے، سیدہ خدیجہؑ عورتوں میں، سیدنا ابوبکرؑ آزاد مردوں میں اور سیدنا زید بن حارثہؑ آزاد کردہ غلاموں میں سب سے اول مشرف بہ اسلام ہوئے ہیں۔“

(البدایة والنهاية : 31/11)

(سوال): اگر کوئی نماز میں سجدہ تلاوت والی آیات پڑھے اور سجدہ تلاوت کے بغیر

رکوع کر لے، تو اس کی نماز کا کیا حکم ہے؟

(جواب): نماز درست ہے۔ سجدہ تلاوت مشروع و مستحب ہے، واجب نہیں۔ احناف

کے نزدیک سجدہ تلاوت واجب ہے، اگر کوئی سجدہ تلاوت کے بغیر رکوع میں چلا گیا اور رکوع کو سجدہ کے قائم مقام نہ سمجھا، تو ان کے نزدیک نماز نہ ہوگی۔ یہ بے دلیل اور بدعی موقوف ہے۔ اسلاف امت میں اس کا کوئی بھی قائل نہیں۔

فتاویٰ امن پوری (قسط ۱۳۹)

غلام مصطفیٰ ظہیر امن پوری

سوال: اللہ تعالیٰ کے لیے عقیدہ ”بداء“ رکھنا کیسا ہے؟

جواب: اللہ تعالیٰ کے لیے عقیدہ ”بداء“ رکھنا جائز نہیں۔

✽ علامہ ابن قرقول رحمۃ اللہ علیہ (۵۶۹ھ) ”بداء“ کا معنی یوں بیان کرتے ہیں:

هُوَ ظُهُورُ شَيْءٍ بَعْدَ أَنْ لَمْ يَكُنْ ظَهَرَ قَبْلُ .

”ایک چیز جو پہلے ظاہر نہ تھی، اس کا بعد میں ظاہر ہونا۔“

(مطالع الأنوار: 1/460)

✽ علامہ شہرستانی رحمۃ اللہ علیہ (۵۴۸ھ) فرماتے ہیں:

الْبَدَاءُ لَهُ مَعَانٍ؛ الْبَدَاءُ فِي الْعِلْمِ وَهُوَ أَنْ يَظْهَرَ لَهُ خِلَافُ مَا

عَلِمَ؛ وَلَا أَظُنُّ عَاقِلًا يَعْتَقِدُ هَذَا الْإِعْتِقَادَ، وَالْبَدَاءُ فِي

الْإِرَادَةِ، وَهُوَ أَنْ يَظْهَرَ لَهُ صَوَابٌ عَلَى خِلَافِ مَا أَرَادَ وَحَكَمَ،

وَالْبَدَاءُ فِي الْأَمْرِ: وَهُوَ أَنْ يَأْمُرَ بِشَيْءٍ، ثُمَّ يَأْمُرَ بِشَيْءٍ آخَرَ

بَعْدَهُ بِخِلَافِ ذَلِكَ .

”بداء کے کئی معانی ہیں؛ ① علم میں بداء: وہ یہ کہ اللہ تعالیٰ پر وہ بات واضح ہو،

جو اس کے علم کے خلاف ہے۔ میرا نہیں خیال کہ کوئی صاحب عقل اللہ تعالیٰ

کے بارے میں یہ عقیدہ رکھتا ہو۔ (۲) ارادہ میں بداء: وہ یہ ہے کہ اللہ تعالیٰ پر اپنے ارادے اور فیصلے کے خلاف درست بات ظاہر ہو۔ (۳) امر میں بداء: وہ یہ ہے کہ اللہ تعالیٰ کسی چیز کا حکم دے، بعد میں اس کے خلاف کسی اور چیز کا حکم دے دے۔“

(المِلَلِ وَالنَّحْلِ: 148/1)

❁ سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ ثَلَاثَةً فِي بَنِي إِسْرَائِيلَ؛ أَبْرَصَ وَأَقْرَعَ وَأَعْمَى، بَدَأَ لِلَّهِ عَزَّ وَجَلَّ أَنْ يَبْتَلِيَهُمْ

”بنی اسرائیل میں تین شخص تھے، ایک کو کوڑھ کا مرض تھا، دوسرا گنجا تھا اور تیسرا نابینا تھا۔ اللہ تعالیٰ نے ارادہ کیا کہ ان کی آزمائش کرے.....“

(صحیح البخاری: 3464، صحیح مسلم: 2964)

حافظ خطابی رحمۃ اللہ علیہ (۳۸۸ھ) فرماتے ہیں کہ اس حدیث میں بعض راویوں نے «بَدَأَ لِلَّهِ» کے الفاظ بیان کیے ہیں، یہ غلطی ہے۔ درست الفاظ «بَدَأَ اللَّهُ» ہیں۔

(أعلام الحديث: 3/1569)

اگر کوئی «بَدَأَ لِلَّهِ» کے الفاظ کو درست بھی سمجھے، تب بھی ان کا معنی ارادہ کرنے کا ہے۔

❁ علامہ ابن ملقن رحمۃ اللہ علیہ (۸۰۴ھ) «بَدَأَ لِلَّهِ» کا معنی بیان کرتے ہیں:

سَبَقَ فِي عِلْمِ اللَّهِ، فَأَرَادَ فِعْلَهُ وَإِظْهَارَهُ فِي الْخَارِجِ .

”یہ پہلے سے ہی اللہ تعالیٰ کے علم میں تھا، بعد میں اللہ تعالیٰ نے اس کے کرنے کا ارادہ کر لیا اور اسے دوسروں کے سامنے ظاہر کرنے کا ارادہ کیا۔“

(التوضیح لشرح الجامع الصحیح: 619/19)

✽ اس معنی کی تائید صحیح مسلم (۲۹۶۴) کے ان الفاظ سے ہوتی ہے:

..... فَأَرَادَ اللَّهُ أَنْ يَبْتَلِيَهُمْ

”..... اللہ تعالیٰ نے ان کو آزمانے کا ارادہ فرمایا۔.....“

لہذا اللہ تعالیٰ کے لیے ”بدا“ بمعنی ارادہ جائز ہے۔

(سوال): مندرجہ ذیل دو معارض روایتوں کے درمیان تطبیق کیا ہے؟

✽ جناب بن عبد اللہ بن علی رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ رَجُلًا قَالَ: وَاللَّهِ لَا يَغْفِرُ اللَّهُ لِفُلَانٍ، وَإِنَّ اللَّهَ تَعَالَى قَالَ: مَنْ ذَا الَّذِي يَتَأَلَّى عَلَيَّ أَنْ لَا أَعْفِرَ لِفُلَانٍ، فَإِنِّي قَدْ غَفَرْتُ لِفُلَانٍ، وَأَحْبَطْتُ عَمَلَكَ .

” (پہلی اُمتوں میں) ایک شخص کہنے لگا: اللہ کی قسم! اللہ تعالیٰ فلاں شخص کو معاف نہیں کرے گا، تو اللہ تعالیٰ نے فرمایا: کسی کے لیے جائز نہیں کہ وہ میرے نام کی قسم دے کر کہے کہ میں فلاں کو معاف نہیں کروں گا، میں نے اُسے معاف کر دیا ہے اور تیرے اعمال بے وقعت کر دیے ہیں۔“

(صحیح مسلم: 2621)

✽ سیدنا انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

إِنَّ مِنْ عِبَادِ اللَّهِ مَنْ لَوْ أَقْسَمَ عَلَى اللَّهِ لَأَبْرَهُ .

”یقیناً اللہ کے بعض بندے ایسے بھی ہیں، اگر وہ اللہ تعالیٰ کو قسم دیں، تو اللہ تعالیٰ ان کی قسم پوری کر دیتا ہے۔“

(صحیح البخاری: 2703، صحیح مسلم: 1675)

(جواب): سیدنا انس رضی اللہ عنہ کی حدیث جائز اور حق کام کے لیے قسم کھانے کے متعلق ہے، جبکہ سیدنا جناب بن عبد اللہ رضی اللہ عنہ والی حدیث ناجائز اور ناحق قسم کھانے کے متعلق ہے، کہ ایک شخص اللہ تعالیٰ کے لطف و کرم کی وسعت سے ناواقف ہو کر اللہ تعالیٰ پر قسم اٹھاتا ہے، دوسرے لفظوں میں وہ اللہ تعالیٰ پر وہ بات کہہ دیتا ہے، جو اسے نہیں کہنی چاہیے تھی، جس بنا پر اس کی قسم جھوٹی ہو جاتا ہے اور اس کا ناک خاک آلود ہو جاتا ہے۔

کوئی اللہ تعالیٰ پر حکم جاری نہیں کر سکتا، کسی کے لیے یہ کہنا جائز نہیں کہ اللہ تعالیٰ فلاں کو فلاں جرم کی وجہ سے معاف نہیں کرے گا، کیونکہ اللہ کے بندے اللہ کی مشیت اور ارادہ کو نہیں سمجھ سکتے۔ اس لیے ہم نیکو کاروں کے لیے اُمید رکھ سکتے ہیں اور گناہ گاروں کے بارے میں اللہ کے عذاب سے ڈریں گے، کسی معین شخص کے بارے میں حتمی اور قطعی طور پر جنتی یا جہنمی کا دعویٰ نہیں کر سکتے، البتہ کسی کے جنتی یا جہنمی ہونے کے بارے میں نص قائم ہو چکی ہو، تو اسے بالجزم جنتی یا جہنمی کہہ سکتے ہیں۔

✽ سیدنا عبد اللہ بن مسعود رضی اللہ عنہ فرماتے ہیں:

مَنْ يَتَأَلَّى عَلَى اللَّهِ يَكْذِبُهُ.

”جو اللہ تعالیٰ پر (ناحق) قسم اٹھائے گا، اللہ اسے جھوٹا کر دے گا۔“

(مصنّف ابن أبي شيبة: 297/13، وسندہ صحیح)

(سوال): مندرجہ ذیل واقعہ کی کیا حقیقت ہے؟

”ایک چرواہے نے جوشِ محبت میں اپنے اللہ سے باتیں کیں کہ آپ مجھے مل جاویں، تو پاؤں دباؤں اور دودھ پلاؤں، وہ خدا کو اتنا پیارا ہوا کہ موسیٰ علیہ السلام نے

الفاظ پر نظر کر کے اس کو گستاخ قرار دیا اور ایسے الفاظ سے روکا، تو حق تعالیٰ کا
سیدنا موسیٰ (علیہ السلام) کو حکم ہوا:

”تو برائے وصل کردن آمدی نے برائے فصل کردن آمدی
”تم تو سب کو ہم سے ملانے کے واسطے آئے، ہم سے جدا کرنے کے لیے
نہیں آئے۔“

(تذکرۃ الخلیل، از محمد عاشق الہی میرٹھی دیوبندی، ص 249)

(جواب): یہ محض جھوٹ ہے۔ بعض لوگ دین میں انتہائی غیر محتاط ثابت ہوئے ہیں۔

اللہ تعالیٰ اور انبیائے کرام علیہم السلام پر بے دریغ جھوٹ باندھتے ہیں۔

(سوال): مندرجہ ذیل روایت کی استنادی حیثیت کیا ہے؟

سیدنا عبداللہ بن مغفل رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

”اللَّهُ اللَّهُ فِي أَصْحَابِي، لَا تَتَّخِذُوهُمْ غَرَضًا بَعْدِي“

”میرے صحابہ کے بارے میں اللہ تعالیٰ سے ڈرتے رہنا، میرے بعد انہیں

تفہیم کا نشانہ مت بنانا.....“

(سنن الترمذی: 3862)

(جواب): اس روایت کی سند ضعیف ہے۔ عبدالرحمن بن زیاد (اس کے نام میں

اختلاف ہے۔) ”مجهول الحال“ ہے، صرف امام ابن حبان رضی اللہ عنہ نے اسے ”الثقات
(۱۷/۵)“ میں ذکر کیا ہے۔

(سوال): کیا سیدنا زید بن خارجه رضی اللہ عنہ سے بعد از وفات کلام کرنا اور سیدنا ابو بکر رضی اللہ عنہ

کی شان بیان کرنا ثابت ہے؟

(جواب): روایت کے بعض الفاظ یہ ہیں:

أَبُو بَكْرٍ الصِّدِّيقُ الْأَمِينُ خَلِيفَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ، كَانَ ضَعِيفًا فِي جِسْمِهِ، قَوِيًّا فِي أَمْرِ اللَّهِ، صِدْقٌ صِدْقٌ، وَكَانَ فِي الْكِتَابِ الْأَوَّلِ.

”ابوبکر صدیق و امین، خلیفہ رسول اللہ ﷺ، جسمانی طور پر کمزور ہیں، مگر اللہ کے حکم (کو اختیار و نافذ کرنے) میں قوی ہیں۔ یہ حق ہے، یہ حق ہے اور یہ بات پہلی کتابوں میں بھی مذکور ہے۔“

(من عاش بعد الموت لابن أبي الدنيا، ص 22، دلائل النبوة للبيهقي: 56/6،
وسنده حسن)

🌸 حافظ بیہقی رحمۃ اللہ علیہ نے اس کی سند کو ”صحیح“ کہا ہے۔

🌸 حافظ ابن کثیر رحمۃ اللہ علیہ فرماتے ہیں:

أَمَّا قِصَّةُ زَيْدِ بْنِ خَارِجَةَ وَكَلَامُهُ بَعْدَ الْمَوْتِ، وَشَهَادَتُهُ لِلنَّبِيِّ صَلَّى اللَّهُ عَلَيْهِ وَسَلَّمَ وَإِلَى أَبِي بَكْرٍ وَعُمَرَ وَعُثْمَانَ بِالصِّدْقِ، فَمَشْهُورَةٌ مَرُورِيَّةٌ مِنْ وُجُوهِ كَثِيرَةٍ صَحِيحَةٍ.

”سیدنا زید بن خارجه رحمۃ اللہ علیہ کا قصہ اور آپ رحمۃ اللہ علیہ کا وفات کے بعد کلام کرنا اور نبی کریم صلی اللہ علیہ وسلم، سیدنا ابوبکر، سیدنا عمر اور سیدنا عثمان رحمۃ اللہ علیہم کی صداقت کی گواہی دینا، بہت ساری صحیح روایات سے مروی ہے۔“

(البداية والنهاية: 393/9)

(سوال): صحابی کی کیا تعریف ہے؟

(جواب): حافظ ابن حجر رحمۃ اللہ علیہ (۸۵۲ھ) فرماتے ہیں:

أَصَحُّ مَا وَقَفْتُ عَلَيْهِ مِنْ ذَلِكَ أَنَّ الصَّحَابِيَّ مَنْ لَقِيَ النَّبِيَّ صَلَّى اللَّهُ عَلَيْهِ وَسَلَّمَ مُؤْمِنًا بِهِ، وَمَاتَ عَلَى الْإِسْلَامِ، فَيَدْخُلُ فِيْمَنْ لَقِيَهُ مَنْ طَالَتْ مُجَالَسَتُهُ لَهُ أَوْ قَصُرَتْ، وَمَنْ رَوَى عَنْهُ أَوْ لَمْ يَرَوْهُ، وَمَنْ غَزَا مَعَهُ أَوْ لَمْ يَغْزُ، وَمَنْ رَأَاهُ رُؤْيَاً وَلَوْ لَمْ يُجَالِسْهُ، وَمَنْ لَمْ يَرَهُ لِعَارِضٍ كَالْعَمَى .

”میرے مطابق صحابی کی سب سے صحیح تعریف یہ ہے کہ جس نے نبی کریم صلی اللہ علیہ وسلم سے ایمان کی حالت میں ملاقات کی ہو اور حالت اسلام میں وفات پائی ہو۔ ملاقات کرنے والوں میں وہ صحابہ بھی داخل ہیں، جنہوں نے نبی کریم صلی اللہ علیہ وسلم کی معیت میں لمبا عرصہ گزارا اور وہ بھی شامل ہیں، جنہوں نے تھوڑا عرصہ گزارا، نیز وہ صحابہ بھی شامل ہیں، جنہوں نے آپ صلی اللہ علیہ وسلم سے حدیث بیان کی اور وہ بھی، جنہوں نے حدیث بیان نہیں کی، وہ بھی جنہوں نے آپ صلی اللہ علیہ وسلم کی معیت میں غزوہ کیا اور وہ بھی، جنہوں نے غزوہ نہیں کیا، وہ بھی جنہوں نے محض دیدار کیا، مگر مجلس اختیار نہیں کی اور وہ بھی جنہوں نے کسی عارضے کے پیش نظر آپ صلی اللہ علیہ وسلم کا دیدار نہیں کیا، جیسے نابینا ہونا۔“

(الإصابة في تمييز الصحابة: 1/158)

(سوال): کیا صحیح بخاری کی نسبت امام بخاری رحمۃ اللہ علیہ کی طرف متواتر ہے؟

(جواب): جی ہاں، صحیح بخاری متواتر کتاب ہے۔

حافظ ابن ملقن رحمۃ اللہ علیہ (۸۰۴ھ) فرماتے ہیں: ❁

مُتَوَاتِرٌ عَنْهُ .

”صحیح بخاری، امام بخاری رحمۃ اللہ علیہ سے متواتر ثابت ہے۔“

(التوضیح لشرح الجامع الصحیح: 23/2، المَعِين فِي تَفْهَمِ الْأَرْبَعِينَ، ص 76)

سوال: کیا صحیح مسلم کی نسبت امام مسلم رحمۃ اللہ علیہ سے متواتر ہے؟

جواب: صحیح مسلم، امام مسلم رحمۃ اللہ علیہ سے متواتر ثابت ہے۔

✿ شارح مسلم، حافظ نووی رحمۃ اللہ علیہ (۶۷۶ھ) فرماتے ہیں:

صَحِيحُ مُسْلِمٍ رَحِمَهُ اللَّهُ فِي نِهَائِهِ مِنَ الشُّهُرَةِ وَهُوَ مُتَوَاتِرٌ
عَنْهُ مِنْ حَيْثُ الْجُمْلَةِ فَالْعِلْمُ الْقَطْعِيُّ حَاصِلٌ بِأَنَّهُ تَصْنِيفُ
أَبِي الْحُسَيْنِ مُسْلِمِ بْنِ الْحَجَّاجِ .

”امام مسلم رحمۃ اللہ علیہ کی ”صحیح“ انتہائی مشہور کتاب ہے، مجموعی طور پر یہ امام رحمۃ اللہ علیہ سے متواتر ثابت ہے، اس کا امام مسلم رحمۃ اللہ علیہ کی تصنیف ہونا علم قطعی و یقینی سے معلوم ہے۔“

(شرح النووي: 11/1)

✿ علامہ بقاعی رحمۃ اللہ علیہ (۸۸۵ھ) فرماتے ہیں:

تَخَصَّصَ الْكُتُبُ السَّيِّئَةِ الْمَشْهُورَةِ كَأَبِي دَاوُدَ مَثَلًا بِأَنَّا لَا
نَحْتَاجُ فِيهَا إِلَى إِسْنَادٍ خَاصٍ مِنَّا إِلَى مُصَنِّفِهَا، فَإِنَّهُ تَوَاتَرَ
عِنْدَنَا أَنَّ هَذَا الْكِتَابَ تَصْنِيفُ أَبِي دَاوُدَ مَثَلًا حَتَّى لَوْ أَنْكَرَ
ذَلِكَ مُنْكَرًا، حَصَلَ لِطُلَّابِ هَذَا الْفَنِّ مِنَ الْإِسْتِخْفَافِ

بِعَقْلِهِ، مَا يَحْصُلُ لَوْ قَالَ : لَمْ يَكُنْ فِي الْأَرْضِ بَلَدٌ تُسَمَّى
بَغْدَادُ، وَعَنِ الْإِمَامِ نَجْمِ الدِّينِ الزَّاهِدِيِّ مِنْ أَيْمَةِ الْحَنْفِيَّةِ أَنَّهُ
قَالَ فِي «الْقِنِيَّةِ» : إِنَّ الْكُتُبَ الْمَشْهُورَةَ لَا يُحْتَاجُ فِيهَا إِلَى
إِسْنَادٍ خَاصٍّ، بَلْ يُقْتَضِعُ بِنِسْبَتِهَا إِلَى مَنْ اشْتَهَرَتْ عَنْهُ .

”حدیث کی کتب ستہ مثلاً سنن ابی داؤد کا خاصہ ہے کہ ہمیں ان کتب کی ان کے
مصنفین تک سندوں کی ضرورت نہیں، کیونکہ ہمارے نزدیک یہ بات متواتر
ثابت ہے کہ مثلاً سنن ابی داؤد، امام ابو داؤد رضی اللہ عنہ کی تصنیف ہے، حتیٰ کہ اگر کوئی
شخص اس بات کا انکار کرے، تو فن حدیث کے طالب علموں کو چاہیے کہ ایسے
شخص کی عقل کا مذاق اڑائیں، جیسے اس شخص کی عقل کا مذاق اڑانا بنتا ہے کہ جو
کہے: ”کرہ ارض پر ”بغداد“ نام کا کوئی شہر نہیں ہے۔“ حنفی امام نجم الدین
زاہدی رضی اللہ عنہ نے اپنی کتاب ”القنیۃ“ میں فرمایا ہے: ”مشہور کتب کے لیے
خاص سند کی ضرورت نہیں ہوتی، بلکہ جو کتاب جس امام سے مشہور ہو جائے،
ہم قطعیت کے ساتھ اس کتاب کی نسبت اس کی طرف کر سکتے ہیں۔“

(النکت الوفیۃ بما فی شرح الألفیۃ: 169/1-170)

🌸 علامہ ابو البقاء ہاشمی رضی اللہ عنہ (۶۶۸ھ) فرماتے ہیں:

التَّوَاتُرُ لَا سَبِيلَ إِلَى رَدِّهِ .

”تواتر کو کسی صورت رد نہیں کیا جاسکتا۔“

(تخجیل من حَرَفِ التَّوْرَةِ وَالْإِنْجِيلِ: 541/2)

(سوال) کیا کسی دیوبندی عالم نے سیدنا ابو ہریرہ رضی اللہ عنہ کو ”غیر فقیہ“ کہا ہے؟

(جواب): جی ہاں، علامہ رشید احمد گنگوہی دیوبندی صاحب (۱۳۵۳ھ) سیدنا ابو ہریرہ رضی اللہ عنہ کو ”غیر فقیہ“ قرار دیا ہے۔

(الکوکب الدرّی علی جامع الترمذی: 309/1)

(سوال): کیا سیدنا عمر رضی اللہ عنہ نے شراب نوشی کی تعزیر (۸۰) کوڑے مقرر کی؟

(جواب): سیدنا عمر بن خطاب رضی اللہ عنہ نے صحابہ کے مشورہ سے شراب کی تعزیر میں (۸۰) کوڑے لگائے۔

❁ سیدنا انس بن مالک رضی اللہ عنہ بیان کرتے ہیں:

”نبی کریم صلی اللہ علیہ وسلم کے پاس ایک آدمی لایا گیا، جس نے شراب پی تھی، تو آپ نے اسے دو چھڑیوں کے ساتھ تقریباً چالیس کوڑے لگائے۔ پھر سیدنا ابو بکر رضی اللہ عنہ نے بھی یہی سزا دی، جب سیدنا عمر رضی اللہ عنہ کا دور آیا، تو آپ نے صحابہ سے مشورہ کیا، سیدنا عبدالرحمن بن عوف رضی اللہ عنہ نے کہا: ہلکی ترین سزا (۸۰) کوڑے ہے۔“

(صحیح البخاری: 6773، صحیح مسلم: 1706)

❁ سیدنا علی بن ابی طالب رضی اللہ عنہ بیان کرتے ہیں:

جَلَدَ النَّبِيُّ صَلَّى اللَّهُ عَلَيْهِ وَسَلَّمَ أَرْبَعِينَ، وَجَلَدَ أَبُو بَكْرٍ أَرْبَعِينَ، وَعُمَرُ ثَمَانِينَ، وَكُلُّ سُنَّةٍ، وَهَذَا أَحَبُّ إِلَيَّ .

”نبی کریم صلی اللہ علیہ وسلم اور سیدنا ابو بکر رضی اللہ عنہ نے (شرابی کو) چالیس (۴۰) اور سیدنا عمر رضی اللہ عنہ نے اسی (۸۰) کوڑے لگائے۔ یہ سب سنت ہے، مگر میرے نزدیک چالیس (۴۰) کوڑے مارنا زیادہ محبوب ہے۔“

(صحیح مسلم: 1707)

(سوال): کیا ایمان میں کمی پیشی ہوتی ہے؟

(جواب): اہل سنت والجماعت کا اجماع ہے کہ ایمان میں کمی و پیشی ہوتی ہے۔

✽ امام عبداللہ بن ادریس اودی رحمۃ اللہ علیہ (۱۹۲ھ) فرماتے ہیں:

كَذَبَ مَنْ زَعَمَ أَنَّ الْإِيْمَانَ لَا يَزِيدُ وَلَا يَنْقُصُ .

”جھوٹا ہے وہ شخص، جو کہتا ہے کہ ایمان بڑھتا ہے، نہ گھٹتا ہے۔“

(تاریخ بغداد للخطیب: 516/15، وسندہ صحیح)

(سوال): مندرجہ ذیل حدیث کا مفہوم کیا ہے؟

سیدنا ابوسعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

..... فَيَقْبِضُ قَبْضَةً مِنَ النَّارِ، فَيُخْرِجُ مِنْهَا قَوْمًا لَمْ يَعْمَلُوا

خَيْرًا قَطُّ

”..... اللہ تعالیٰ جہنم سے مٹھی بھرے گا اور ایسے لوگوں کو باہر نکال لے گا، جنہوں

نے کبھی کوئی نیک عمل نہ کیا ہوگا.....۔“

(صحیح مسلم: 183)

(جواب): اس سے مراد وہ موحّدین ہیں، جنہوں نے صرف ایمان قبول کیا، مگر کوئی

نیکی نہیں کی، یا نیکیاں تو کمائیں، مگر ان میں اخلاص نہیں تھا۔

(سوال): احناف جمعہ کی اذان سے پہلے سنتوں کے لیے وقت دیتے ہیں، اس کی

شرعی حیثیت کیا ہے؟

(جواب): احناف خطبہ جمعہ سے پہلے وعظ کرتے ہیں، خطبہ سے پہلے وعظ کرنا ثابت

نہیں۔ اس کے بعد اذان دیتے ہیں، پھر سنتوں کے لیے وقت دیتے ہیں، یہ طریقہ نبی کریم ﷺ یا کسی صحابی سے ثابت نہیں، بلکہ صحیح احادیث کے خلاف بھی ہے، نیز اسلاف امت اس سے ناواقف تھے۔

چونکہ احناف کے نزدیک جمعہ سے پہلے چار سنتیں مؤکدہ ہیں، اس سے وہ سنتوں کے لیے وقت دیتے ہیں، جبکہ خطبہ جمعہ سے پہلے نماز کی رکعات متعین نہیں، نیز یہ مؤکدہ بھی نہیں۔

(سوال) امام ابن حبان رحمۃ اللہ علیہ اپنی کتاب الثقات میں بعض راویوں کے بارے میں

لکھتے ہیں:

لَا أَدْرِي مَنْ هُوَ وَلَا ابْنُ مَنْ هُوَ .

”میں اسے اور اس کے باپ کو نہیں جانتا۔“

جب امام رحمۃ اللہ علیہ راوی اور اس کے باپ سے ہی واقف نہیں، تو پھر ”الثقات“ میں کیسے

ذکر کر دیا؟

(جواب) یہ امام ابن حبان رحمۃ اللہ علیہ کی کمال علمی دیانت ہے۔ ایک راوی کو خود نہیں

جانتے، مگر اس کی توثیق کسی دوسرے محدث سے معلوم کر رکھی ہے، اس کے اعتماد پر

”الثقات“ میں ذکر کر دیتے ہیں۔

✽ حافظ ہاشمی رحمۃ اللہ علیہ فرماتے ہیں:

الظَّاهِرُ أَنَّهُ اعْتَمَدَ فِي تَوْثِيقِهِ عَلَيَّ غَيْرِهِ .

”ظاہر ہے کہ امام ابن حبان رحمۃ اللہ علیہ نے اس راوی کی توثیق میں دوسروں پر اعتماد

کیا ہے۔“

(سوال): کیا نبی کریم ﷺ سے ذوالحجہ کی تکبیرات کے الفاظ ثابت ہیں؟

(جواب): نبی کریم ﷺ سے تکبیرات ذوالحجہ کے الفاظ ثابت نہیں۔ اس بارے میں مروی تمام مرفوع روایات ضعیف و غیر ثابت ہیں۔

✽ سنن دارقطنی (۵۰/۲) والی مرفوع روایت سخت ”ضعیف“ ہے۔ اس میں عمرو بن شمر ”متروک و کذاب“ ہے۔

✽ سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا:

أَكْثَرُوا فِيهَا مِنَ التَّهْلِيلِ وَالتَّحْمِيدِ .

”عشرہ ذوالحجہ میں بکثرت تسبیح و تحمید بیان کریں۔“

(مستخرج أبي عوانة : 3024)

سند ضعیف ہے۔ اس سند میں موسیٰ بن ابی عائشہ کا ذکر ہے، یہ راوی کی خطا ہے۔ دراصل یہاں یزید بن ابی زیاد ہے، جیسا کہ دیگر تمام سندوں میں مذکور ہے۔

امام دارقطنی رضی اللہ عنہ نے اس سند کو محفوظ قرار دیا ہے، جس میں یزید بن ابی زیاد ہے۔

(علل الدارقطني : 12/376)

یزید بن ابی زیاد سیء الحفظ ہونے کی وجہ سے ضعیف ہے، نیز مدلس بھی ہے۔ لہذا یہ روایت ضعیف ہے۔

(سوال): کیا ذوالحجہ کی تکبیرات میں اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ،

وَاللَّهُ أَكْبَرُ، اللَّهُ أَكْبَرُ، وَلِلَّهِ الْحَمْدُ کے الفاظ ثابت ہیں؟

(جواب): یہ الفاظ سیدنا عبداللہ بن مسعود رضی اللہ عنہ سے مروی ہیں:

(مصنّف ابن أبي شيبة : 167/2)

مگر اس کی سند ضعیف ہے۔ ابواسحاق سبعی کا معنی ہے۔

نوٹ:

تکبیرات میں اللہ تعالیٰ کی کبریائی و بڑائی پر مبنی کوئی بھی الفاظ پڑھے جاسکتے ہیں۔

سوال: کیا مسافر ذوالحجہ کی تکبیرات کہیں گے؟

جواب: مسافر اور مقیم سب کے لیے ذوالحجہ کی تکبیرات پڑھنا مستحب ہے۔

✽ امام شافعی رحمۃ اللہ علیہ (۲۰۴ھ) فرماتے ہیں:

يُكَبِّرُ النَّاسُ فِي الْأَفَاقِ وَالْحَضَرِ وَالسَّفَرِ كَذَلِكَ، وَمَنْ يَحْضُرُ مِنْهُمْ الْجَمَاعَةَ، وَلَمْ يَحْضُرْهَا وَالْحَائِضُ وَالْجُنْبُ وَغَيْرُ الْمُتَوَضَّئِ فِي السَّاعَاتِ مِنَ اللَّيْلِ وَالنَّهَارِ .

”تمام علاقوں کے لوگوں کو سفر و حضر میں تکبیرات پڑھنی چاہیے، کوئی جماعت کے ساتھ نماز پڑھے یا بغیر جماعت کے۔ اسی طرح حائضہ، جنبی اور بے وضو دن رات کی ہر گھڑی میں تکبیرات کہیں۔“

(کتاب الأم: 1/275)

سوال: قرآن کریم کی تلاوت پر کتنا اجر ملتا ہے؟

جواب: قرآن کریم افضل ذکر ہے، اس کی تلاوت عبادت ہے، اس کے ہر حرف

کے بدلے دس نیکیاں لکھی جاتی ہیں۔

✽ سیدنا عبداللہ بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

مَنْ قَرَأَ حَرْفًا مِّنْ كِتَابِ اللَّهِ فَلَهُ بِهِ حَسَنَةٌ، وَالْحَسَنَةُ بِعَشْرِ أَمْثَالِهَا، لَا أَقُولُ ﴿الم﴾ حَرْفٌ، وَلَكِنْ أَلِفٌ حَرْفٌ وَلَا م

حَرْفٌ وَمِيمٌ حَرْفٌ .

”جس نے قرآن کریم میں سے ایک حرف پڑھا، اسے ایک نیکی ملے گی اور ایک نیکی کا اجر دس گنا لکھا جاتا ہے، میں نہیں یہ نہیں کہتا کہ ”الم“ ایک حرف ہے، بلکہ ”الف“ الگ حرف ہے، ”لام“ الگ حرف ہے اور ”میم“ الگ حرف ہے۔“

(سنن الترمذی: 2910، وسندہ صحیح)

اس حدیث کو امام ترمذی رحمۃ اللہ علیہ نے ”حسن صحیح“ کہا ہے۔

(سوال): کیا نماز جمعہ اور نماز عید کی قرأت میں سورت اعلیٰ اور سورت غاشیہ پڑھنا

مسنون ہے؟

(جواب): مسنون ہے کہ نماز جمعہ اور نماز عید کی قرأت میں سورت اعلیٰ اور سورت

غاشیہ پڑھی جائے۔

سیدنا نعمان بن بشیر رضی اللہ عنہ بیان کرتے ہیں:

”نبی کریم صلی اللہ علیہ وسلم نماز عید میں سورت اعلیٰ اور سورت غاشیہ پڑھا کرتے تھے، اگر عید اور جمعہ اکٹھے آجاتے تو دونوں میں یہی سورتیں پڑھتے۔“

(صحیح مسلم: 878، المنقتی لابن الجارود: 265)

(سوال): کیا قرآن کو خوب صورت آواز میں پڑھنا مستحب ہے؟

(جواب): قرآن کو جتنا ہو سکے، خوبصورت آواز میں پڑھنا چاہیے، الفاظ کے مخارج

و تجوید کا خیال رکھنا چاہیے۔

سیدنا براء بن عازب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

حَسَّنُوا الْقُرْآنَ بِأَصْوَاتِكُمْ، فَإِنَّ الصَّوْتِ الْحَسَنَ يَزِيدُ

الْقُرْآنَ حُسْنًا .

”قرآن کو اپنی آوازوں سے خوبصورت بنائیں، کیونکہ خوبصورت آواز قرآن کے حسن کو چارچاند لگا دیتی ہے۔“

(سنن الدارمی: 3544، وسندہ حسن)

(سوال): قرآن کی تلاوت اونچی آواز میں کرنی چاہیے یا پست آواز میں؟

(جواب): اونچی اور پست دونوں طرح تلاوت جائز ہے، بہتر ہے کہ قرآن کی تلاوت کرتے وقت آواز نہ بہت زیادہ اونچی ہو، نہ بالکل پست، بلکہ درمیانی آواز میں تلاوت کرنی چاہیے۔ اگر اونچی آواز میں تلاوت کرنے سے کسی کے آرام میں خلل آئے، تو آواز آہستہ رکھنی چاہیے۔

❁ سیدنا عبداللہ بن عباس رضی اللہ عنہما بیان کرتے ہیں:

كَانَتْ قِرَاءَةُ النَّبِيِّ صَلَّى اللَّهُ عَلَيْهِ وَسَلَّمَ عَلَى قَدْرِ مَا يَسْمَعُهُ مَنْ فِي الْحُجْرَةِ، وَهُوَ فِي الْبَيْتِ .

”نبی کریم صلی اللہ علیہ وسلم کی قراءت اس قدر بلند تھی کہ آپ صلی اللہ علیہ وسلم گھر میں تلاوت کر رہے ہوتے اور صحن میں سنائی دیتی۔“

(سنن أبي داود: 1327، شمائل الترمذی: 322، وسندہ حسن)

❁ سیدنا ابو ہریرہ رضی اللہ عنہ بیان کرتے ہیں:

”نبی صلی اللہ علیہ وسلم رات کو کبھی بلند اور کبھی آہستہ آواز سے قراءت کرتے تھے۔“

(سنن أبي داود: 1328، وسندہ حسن)

اس حدیث کو امام ابن خزیمہ (1159)، امام ابن حبان (2603) اور امام حاکم رضی اللہ عنہ

(310/1) نے ”صحیح“ کہا ہے۔ حافظ ذہبی رحمۃ اللہ علیہ نے ان کی موافقت کی ہے۔

سیدنا ابوقادہ رضی اللہ عنہ بیان کرتے ہیں:

”نبی کریم صلی اللہ علیہ وسلم ایک رات باہر تشریف لائے اور ابو بکر رضی اللہ عنہ کے پاس سے گزرے، وہ آہستہ آواز سے قراءت کر رہے تھے، سیدنا عمر رضی اللہ عنہ کے پاس سے گزر ہوا تو وہ اونچی آواز سے تلاوت کر رہے تھے۔ جب وہ دونوں نبی کریم صلی اللہ علیہ وسلم کی خدمت میں حاضر ہوئے، تو آپ صلی اللہ علیہ وسلم نے فرمایا: ابو بکر! میں آپ کے پاس سے گزرا، آپ آہستہ آواز سے نماز پڑھ رہے تھے۔ عرض کیا: اللہ کے رسول! جس ذات سے سرگوشی کر رہا تھا، اسے میں نے اپنی بات سنادی ہے۔ پھر آپ صلی اللہ علیہ وسلم نے سیدنا عمر رضی اللہ عنہ سے فرمایا: میرا آپ کے پاس سے گزر ہوا، آپ بلند آواز سے قراءت کر رہے تھے۔ عرض کیا: اللہ کے رسول! میں اس سے سوئے ہوؤں کو جگا رہا تھا اور شیطان کو بھگا رہا تھا، نبی کریم صلی اللہ علیہ وسلم نے فرمایا: ابو بکر! آپ اپنی آواز قدرے بلند کیجیے اور سیدنا عمر رضی اللہ عنہ سے فرمایا: آپ اپنی آواز کو تھوڑا سا پست کیجیے۔“

(سنن أبي داود: 1329، سنن الترمذي: 447، وسنده حسن)

اس حدیث کو امام ابن خزمیہ رحمۃ اللہ علیہ (1161) اور امام ابن حبان رحمۃ اللہ علیہ (733) نے ”صحیح“ کہا ہے۔ امام حاکم رحمۃ اللہ علیہ (310/1) نے مسلم کی شرط پر ”صحیح“ قرار دیا ہے۔ حافظ ذہبی رحمۃ اللہ علیہ نے ان کی موافقت کی ہے۔

(سوال): کیا سال میں ایک مرتبہ مکمل قرآن کریم کی تلاوت واجب ہے؟

(جواب): سال میں ایک مرتبہ قرآن کریم مکمل پڑھنا واجب نہیں۔ جتنا پڑھا جائے

گا، اتنا مفید ہے۔

(سوال): تلبیہ کے کیا الفاظ ہیں؟

(جواب): سیدنا عبداللہ بن عمر رضی اللہ عنہما بیان کرتے ہیں:

”رسول اللہ صلی اللہ علیہ وسلم ان الفاظ کے ساتھ تلبیہ پڑھتے تھے: لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ“ ”میں حاضر ہوں الہی! میں حاضر ہوں، میں حاضر ہوں، تیرا کوئی شریک نہیں میں حاضر ہوں، تمام تعریفیں اور نعمتیں تیرے لیے ہیں اور ہر قسم کی بادشاہت تیرے لیے ہے تیرا کوئی شریک نہیں۔“

نافع رضی اللہ عنہ بیان کرتے ہیں: سیدنا عبداللہ بن عمر رضی اللہ عنہما اپنے تلبیہ میں یہ الفاظ زیادہ کرتے تھے: لَبَّيْكَ وَسَعْدَيْكَ وَالْخَيْرُ فِي يَدَيْكَ وَالرَّغْبَاءُ إِلَيْكَ وَالْعَمَلُ. ”میں حاضر ہوں، تیری اطاعت میں سعادت ہے، تمام بھلائیاں تیرے ہاتھوں میں ہیں، آپ ہی مطلوب ہیں اور تمام عمل آپ پر منتہی ہیں۔“

(صحیح البخاری: 1549، صحیح مسلم: 1184، المنتقى لابن الجارود: 434)

(سوال): کیا تلبیہ بلند آواز سے پڑھنا چاہیے؟

(جواب): تلبیہ پڑھتے وقت آواز قدرے بلند ہونی چاہیے۔

(سوال): حاجی کو عرفہ میں قیام کے دوران کیا پڑھنا چاہیے؟

(جواب): سب سے بہتر دعا یوم عرفہ کی ہے، لہذا اس دن بکثرت اللہ تعالیٰ کا ذکر کرنا

چاہئے، خوب لگن و دل جمعی سے دعا کرنی چاہئے، زیادہ سے زیادہ تلاوت قرآن، ذکر الہی اور دعاؤں میں مشغول رہنا چاہئے، اپنے لئے بھی دعائیں کرے، دوسروں کو اپنی دعاؤں

میں شامل کرے، اپنے والدین، اساتذہ، عزیز واقارب اور دوست و احباب کے لئے دل کھول کر دعائیں کرنی چاہئے۔

اس جگہ بکثرت تلبیہ پڑھنا چاہئے، رسول اللہ ﷺ پر درود پڑھا جائے اور خوب دعا و ذکر میں گریہ زاری کے ساتھ محو ہونا مستحب ہے، یہ وہ مقام ہے، جہاں آنسو بہانا، بغزشیں معاف اور مرادیں پوری ہونے کی امید کی جاتی ہے، بلاشبہ یہ نہایت عظیم مقام و وقوف اور بلند پایہ بابرکت اجتماع ہے، اس کے اندر اللہ تعالیٰ کے صالحین و مخلصین بندے اور برگزیدہ لوگ یکجا ہوتے ہیں، یہ دنیا کے دیگر اجتماعات کی بہ نسبت نہایت عظیم و مقدس اجتماع ہے، اس مقام پر کی جانے والی دعاؤں میں چند پسندیدہ دعاؤں میں سے ایک دعا یہ ہے:

﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ (البقرة: ۲۰۱)

”اے ہمارے پروردگار! ہمیں دنیا میں (بھی) بھلائی عطا فرما اور آخرت میں (بھی) بھلائی سے نوازا اور ہمیں دوزخ کے عذاب سے محفوظ رکھ۔“

سوال: کیا ساری رات قیام کرنا جائز ہے؟

جواب: کبھی کبھار پوری رات قیام کرنا جائز ہے، مگر اسے معمول نہیں بنانا چاہیے۔

✽ عبد اللہ بن عمرو رضی اللہ عنہما بیان کرتے ہیں کہ رسول اللہ ﷺ نے مجھے فرمایا:

”مجھے خبر ملی ہے کہ آپ ساری رات قیام کرتے اور دن بھر روزہ رکھتے ہیں، کیا

ایسا ہی ہے؟ عرض کیا: جی ہاں۔ فرمایا: جب آپ ایسے کریں گے تو آنکھ پیٹھ

جائے گی اور آپ کمزور پڑ جائیں گے۔ جان کا آپ پر حق ہے، گھر والوں کا

آپ پر حق ہے، لہذا روزہ رکھیں بھی اور چھوڑیں بھی، قیام بھی کریں اور سو بھی لیا کریں۔“

(صحیح البخاری: 1153؛ صحیح مسلم: 186/1159)

سیدنا خباب بن ارت رضی اللہ عنہ غزوہ بدر میں رسول اللہ صلی اللہ علیہ وسلم کے ساتھ تھے، وہ بیان کرتے ہیں کہ ایک رات میں نے رسول اللہ صلی اللہ علیہ وسلم کو دیکھا، آپ صلی اللہ علیہ وسلم نے پوری رات نماز پڑھی اور فجر تک پڑھتے رہے، سلام پھیرا تو میں نے عرض کیا: اللہ کے رسول! میرے ماں باپ آپ پر قربان، آج آپ نے جو نماز پڑھی ہے، ایسی نماز پڑھتے ہیں نے آپ کو نہیں دیکھا۔ تو رسول اللہ صلی اللہ علیہ وسلم نے فرمایا:

”جی ہاں! اس نماز میں شوق اور خوف کی آمیزش تھی، میں نے اپنے رب سے تین چیزیں مانگیں، دو اس نے مجھے دے دیں اور ایک نہیں دی۔ میں نے کہا اللہ میری امت کو پہلی امتوں کی طرح ہلاک نہ کرنا، یہ دعا قبول ہوئی، عرض کیا اللہ! دشمن ہم پر غالب نہ ہو، یہ بھی قبول ہوئی اور آخری دعا یہ تھی کہ اللہ ان میں پھوٹ نہ ڈالنا، یہ دعا قبول نہیں ہوئی۔“

(سنن النسائي: 1639، سنن الترمذي: 2175، وسنده صحيح)

اس حدیث کو امام ترمذی رحمہ اللہ نے ”حسن غریب صحیح“ اور امام ابن حبان رحمہ اللہ (7236) نے ”صحیح“ کہا ہے۔ حافظ نووی رحمہ اللہ (خلاصة الأحكام: 1/595) نے اس کی سند کو ”صحیح“ کہا ہے۔

ساری ساری رات قیام کرنا ناپسندیدہ اور غیر مستحسن ہے۔ البتہ! دوام و مواظبت کے بغیر کبھی کبھار ایسا کر لینا درست ہے۔



فتاویٰ امن پوری (قسط ۱۵۰)

غلام مصطفیٰ ظہیر امن پوری

صفات باری تعالیٰ اور عقیدہ اہل سنت

سوال: صفات باری تعالیٰ کے بارے میں اہل سنت کا کیا عقیدہ ہے؟

جواب: اہل سنت والجماعت کا اجماعی عقیدہ ہے کہ صفات باری تعالیٰ پر اسی طرح

ایمان لانا واجب ہے، جس طرح کتاب و سنت میں وارد ہوئی ہیں۔ اللہ تعالیٰ کی تمام صفات حقیقی اور باکمال ہیں، ان میں تاویل یعنی نصوص اور صفات باری تعالیٰ کو ان کے حقیقی معنی و مدلول سے پھیر دینا، تحریف (نصوص کو ان کے حقیقی معنی سے پھیر دینا)، تکلیف (تمثیل کے بغیر صفت کی کیفیت بیان کرنا)، تمثیل (اللہ کی صفت کو مخلوق کی صفت کے مثل قرار دینا)، تشبیہ (اللہ کی صفت کو مخلوق کی صفت کے مشابہ قرار دینا)، تعطیل (اللہ تعالیٰ کی صفت کا انکار کرنا) اور تفویض (صفات کے الفاظ کو تو ماننا، مگر معنی کا انکار کر دینا) جائز نہیں۔

نیز یہ بھی یاد رکھئے کہ ہر وہ شخص جو صفات باری کو معطل کرتا ہے، وہ رب تعالیٰ کی صفات کو مخلوق کی صفات کے مشابہ سمجھ رہا ہوتا ہے۔ اسی طرح جو شخص اللہ کی صفات کو مخلوق کے مشابہ قرار دیتا ہے، وہ درحقیقت ان صفات کو معطل کر رہا ہوتا ہے۔ نیز وہ ان صفات کی کیفیت بھی بیان کر رہا ہوتا ہے۔ گویا تمثیل و تکلیف کے باب میں عموم خصوص مطلق کی نسبت پائی جاتی ہے۔

اللہ تعالیٰ کی بے شمار صفات ہیں اور یہ صفات توقیفی ہیں، صفات کا منکر، ذات باری



تعالیٰ کا منکر ہے اور ان انکار کفرِ کجیو دہے۔

اللہ تعالیٰ کی معرفت تین طرح سے ہوتی ہے، اس کے ناموں، اس کے کاموں اور اس کی صفات سے۔ جو صفات میں گمراہ ہو گیا، وہ ذات میں گمراہ ہو گیا، کیونکہ صفات باری تعالیٰ، ذات باری تعالیٰ کی غیر نہیں۔

جس طرح اللہ تعالیٰ کی ذات ماننے سے مخلوق کی ذات سے تشبیہ لازم نہیں آتی، بلکہ اللہ تعالیٰ کی ذات اس کے شایان شان ہے اور مخلوق کی ذات اس کے شایان شان ہے، اسی طرح اللہ تعالیٰ کی صفات ثابت کرنے سے مخلوق کی صفات سے تشبیہ لازم نہیں آتی، بلکہ اللہ تعالیٰ کی صفات اس کے شایان شان ہیں اور مخلوق کی صفات اس کے شایان شان ہیں۔ جس طرح اللہ تعالیٰ کی ذات مثل، تشبیہ اور نقص سے پاک ہے، اسی طرح اس کی صفات بھی مثل، تشبیہ اور نقص سے پاک ہیں۔

✽ امام ابن خزیمہ رحمۃ اللہ علیہ (۳۱۱ھ) فرماتے ہیں:

”ہمارا اور حجاز، تہامہ، یمن، عراق، شام اور مصر کے سب علماء کا یہی مسلک ہے کہ ہم اللہ کی ان صفات کا اثبات کرتے ہیں جن صفات کا اثبات اس نے اپنے لئے کیا ہے، ہماری زبانیں اس کی اقراری اور ہمارے دل اس کے مصدق ہیں، ہاں ہم اللہ کے چہرے کو مخلوق کے چہروں سے تشبیہ نہیں دیتے، ہمارا اللہ تشبیہ سے بلند ہے اور معطلین کی ہنوات سے بالا ہے، اہل باطل اللہ کو عدم مانتے ہیں، کیوں کہ وہ اس کی صفات کے انکاری ہیں اور جس کی صفات نہ ہوں وہ عدم ہوتا ہے، حالاں کہ میرا اللہ عدم نہیں ہے، اللہ جہمیہ کی باتوں سے بہت بلند ہے جو اللہ کی ان صفات کا انکار کرتے ہیں جن کا اللہ نے اپنے لئے

اور رسول اللہ ﷺ نے اللہ کے لئے اثبات کیا ہے۔“

(کتاب التوحید وإثبات صفات الربّ: 26/1)

❁ امام ابن عبد البر رحمہ اللہ (۳۶۸-۴۶۳ھ) فرماتے ہیں:

”اہل سنت کا اجماع ہے کہ قرآن و سنت میں وارد ہونے والی تمام صفات کا اثبات کیا جائے، ان پر ایمان لایا جائے، انہیں حقیقت پر محمول کیا جائے، نہ کہ مجاز پر۔ اہل سنت نہ تو ان صفات کی کیفیت بیان کرتے ہیں نہ کسی صفت کو محدود و محصور سمجھتے ہیں، جب کہ اہل بدعت، جہمیہ، معتزلہ اور خوارج سبھی ان صفات کا انکار کرتے ہیں، کسی صفت کو حقیقت پر محمول نہیں کرتے۔ ان کا خیال ہے کہ جو ان صفات کا اقرار کرتے ہیں وہ مشبہ ہیں، اہل سنت کا یہ کہنا ہے کہ منکرین صفات اصل میں ذات باری تعالیٰ کے منکر ہیں۔ حق وہی ہے، جو کتاب و سنت کے قائلین یعنی ائمہ اہل سنت نے بیان کر دیا ہے۔“

(التمہید لما فی الموطأ من المعانی والأسانید: 144/7)

❁ نیز فرماتے ہیں:

رَوَاهَا السَّلْفُ وَسَكَتُوا عَنْهَا وَهُمْ كَانُوا أَعَمَّقَ النَّاسِ عِلْمًا
وَأَوْسَعَهُمْ فَهَمًّا وَأَقَلَّهُمْ تَكَلُّفًا وَلَمْ يَكُنْ سُكُوتُهُمْ عَنْ عِيٍّ
فَمَنْ لَّمْ يَسْعُهُ مَا وَسِعَهُمْ فَقَدْ خَابَ وَخَسِرَ .

”احادیث صفات، سلف نے بیان کی ہیں اور بیان کیفیت سے خاموش رہے ہیں۔ سلف صالحین کا علم سب سے گہرا، فہم سب سے زیادہ وسیع تھا۔ ان میں تکلف نام کی کوئی چیز نہیں تھی۔ ان کا صفات باری تعالیٰ کی بابت سکوت لاعلمی

کی بنا پر ہرگز نہیں تھا۔ (سنیے!) جو سلف کے علم پر اکتفاء نہیں کرتا وہ خساروں کا سودا گراورنا کام زمانہ ہے۔“

(جامع بیان العلم وفضله : 945/2)

✽ علامہ ابن ابی العزیز رحمہ اللہ (۷۹۲ھ) فرماتے ہیں:

قَوْلُهُ: ﴿لَيْسَ كَمِثْلِهِ شَيْءٌ﴾، رَدُّ عَلَى الْمُشَبَّهَةِ، وَقَوْلُهُ تَعَالَى: ﴿وَهُوَ السَّمِيعُ الْبَصِيرُ﴾ (الشُّورَى : ۱۱)، رَدُّ عَلَى الْمُعْطَلَةِ، فَهُوَ سُبْحَانَهُ وَتَعَالَى مَوْصُوفٌ بِصِفَاتِ الْكَمَالِ، وَلَيْسَ لَهُ فِيهَا شَيْبَةٌ، فَالْمَخْلُوقُ وَإِنْ كَانَ يُوصَفُ بِأَنَّهُ سَمِيعٌ بَصِيرٌ، فَلَيْسَ سَمْعُهُ وَبَصَرُهُ كَسَمْعِ الرَّبِّ وَبَصَرِهِ، وَلَا يَلْزَمُ مِنْ إِثْبَاتِ الصِّفَةِ تَشْبِيهِهُ، إِذْ صِفَاتُ الْمَخْلُوقِ كَمَا يَلِيقُ بِهِ، وَصِفَاتُ الْخَالِقِ كَمَا يَلِيقُ بِهِ.

”فرمان باری تعالیٰ: ﴿لَيْسَ كَمِثْلِهِ شَيْءٌ﴾ ”اس جیسی کوئی شے نہیں۔“ میں مشبہہ کا رد ہے اور فرمان باری تعالیٰ: ﴿وَهُوَ السَّمِيعُ الْبَصِيرُ﴾ (الشُّورَى : ۱۱) ”وہ خوب سننے والا اور خوب دیکھنے والا ہے۔“ میں معطلہ کا رد ہے۔ اللہ سبحانہ و تعالیٰ صفات کمال کے ساتھ متصف ہے، ان صفات میں باری تعالیٰ جیسا کوئی نہیں۔ اگرچہ مخلوق کو بھی ”سمیع“ اور ”بصیر“ کہا گیا ہے، مگر مخلوق کا ”سننا“ اور ”دیکھنا“، رب تعالیٰ کے سننے اور دیکھنے جیسا نہیں ہے۔ اللہ تعالیٰ کی صفات ثابت کرنے سے تشبیہ لازم نہیں آتی، کیونکہ مخلوق کی صفات

مخلوق کے لائق و مناسب ہیں اور خالق کی صفات، خالق کے لائق و مناسب ہیں۔“

(شرح العقيدة الطحاوية، ص 137)

❁ شیخ الاسلام ابن تیمیہ رحمۃ اللہ علیہ (۶۶۱-۷۲۸ھ) فرماتے ہیں:

الْحَاصِلُ فِي هَذَا الْبَابِ أَنَّ يُوصَفَ اللَّهُ تَعَالَى بِمَا وَصَفَ بِهِ
نَفْسَهُ، وَبِمَا وَصَفَتْهُ بِهِ رُسُلُهُ نَفِيًّا وَاثْبَاتًا، فَيُثَبِّتُ لِلَّهِ مَا أَثْبَتَهُ
لِنَفْسِهِ، وَيَنْفِي عَنْهُ مَا نَفَاهُ عَنْ نَفْسِهِ.

”اس باب کا خلاصہ یہ ہے کہ اللہ کی وہی صفات بیان کی جائیں، جو اس نے اپنے
لئے بیان کی ہیں، یا جو انبیائے کرام نے نفیاً و اثباتاً اللہ کے لئے بیان کی ہیں، تو
اللہ کے لئے ان چیزوں کا اثبات کیا جائے جن کا اللہ نے اپنے لئے اثبات کیا،
اور ان چیزوں کی اللہ سے نفی کی جائے جن کی اللہ نے اپنے لئے نفی کی۔“

(الرَّسَالَةُ التَّمْذِيرِيَّةُ، ص: ۴)

متکلمین کہتے ہیں کہ اگرچہ سلف صالحین اور ائمہ اسلام صفات باری تعالیٰ کو ان کے
ظاہری اور حقیقی معنی سے نہیں پھیرتے تھے، مگر ہم نے صفات باری تعالیٰ کو ان کے ظاہری
و حقیقی معنی سے اس لیے پھیرا ہے، تاکہ عوام کو صفات کے فہم میں تشویش نہ ہو۔

اس مفروضے کا حقیقت سے کوئی تعلق نہیں، بلکہ یہ صرف صفات باری تعالیٰ میں اہل
سنت و الجماعت کے عقائد سے انحراف کا ایک بہانہ ہے۔

متکلمین سرے سے صفات کی حقیقت نہیں مانتے، بلکہ تاویل کو واجب سمجھتے ہیں،
خالق کی صفات کو مخلوق کی صفات کے مشابہ سمجھ کر ان کی تاویل کرتے ہیں۔ اس لیے اہل
سنت کہتے ہیں کہ ہر مثل معطل ہے اور ہر معطل مثل ہے، کیونکہ تعطیل کی بنیاد تشبیہ ہے۔

مثلاً اللہ تعالیٰ نے اپنے لیے ”ہاتھ“ ثابت کیا ہے، اہل سنت تو اس کو بغیر کیفیت بیان کیے حقیقت اور ظاہر پر رکھتے ہیں اور خالق کے ہاتھ کو مخلوق کے ہاتھ کے مشابہ نہیں سمجھتے، مگر متکلمین اللہ تعالیٰ کے لیے ہاتھ کو ثابت نہیں کرتے، جہاں بھی اللہ تعالیٰ نے اپنے لیے ہاتھ کا اثبات کیا ہے، وہاں ”قدرت“ کی تاویل کرتے ہیں کہ اگر اللہ تعالیٰ کے لیے ہاتھ ثابت کریں گے، تو مخلوق کے بھی ہاتھ ہیں، اس سے تشبیہ لازم آئے گی۔ جبکہ اللہ تعالیٰ کی ذات ہے، جسے متکلمین بھی ثابت کرتے ہیں، مخلوق کی بھی ذات ہے، یہاں تشبیہ لازم کیوں نہیں آتی؟، لہذا جس طرح اللہ تعالیٰ کی ذات کے اثبات سے مخلوق کی ذات سے تشبیہ لازم نہیں آتی، اسی طرح اللہ تعالیٰ کی صفات کے اثبات سے بھی مخلوق کی صفات سے تشبیہ لازم نہیں آتی۔

اللہ تعالیٰ کی ایک صفت ”کلام“ ہے، اہل سنت کہتے ہیں کہ اللہ تعالیٰ صوت و حروف سے کلام کرتا ہے، قرآن کریم بھی اللہ تعالیٰ کا کلام ہے، جسے اللہ نے صوت و حروف سے تلفظ کیا ہے۔ جبکہ متکلمین کہتے ہیں اللہ تعالیٰ نے قرآن کریم صوت و حروف کے بغیر کلام کیا ہے، کیونکہ اگر صوت و حروف سے کلام کرنا مانیں گے، تو مخلوق سے تشبیہ لازم آئے گی، لہذا قرآن مجید کے الفاظ اللہ تعالیٰ کے تلفظ کردہ نہیں ہیں، دوسرے لفظوں میں قرآن کریم جبریل نے اللہ تعالیٰ سے الفاظ و حروف میں نہیں سنا، اس لیے فارسی زبان میں قرآن پڑھنا جائز سمجھتے ہیں، یہ سلف کے اجماع کے خلاف ہے۔

اہل سنت کے نزدیک نزول باری تعالیٰ حق ہے، اس کی کیفیت اللہ جانتا ہے۔ اہل کلام اس صفت میں بھی تاویل کرتے ہیں اور نزول باری تعالیٰ سے مراد ”اللہ تعالیٰ کی خاص رحمت کا نزول“ یا ”فرشتے کا نزول“ یا ”امر کا نزول“ لیتے ہیں۔ یہ بھی سلف کی مخالفت ہے۔

اللہ تعالیٰ کا عرش پر مستوی ہونا قرآن، متواتر احادیث، اجماع امت اور فطرت سے ثابت ہے، اہل سنت کا یہی عقیدہ ہے، وہ اس کی تاویل نہیں کرتے اور اس کی کیفیت کا علم اللہ کے سپرد کرتے ہیں۔ اللہ تعالیٰ نے اپنے متعلق یہ خبر دی ہے کہ وہ عرش پر ہے، وہ اس پر ایمان رکھتے ہیں، جیسا کہ اللہ تعالیٰ کی ذات جلیلہ کے لائق ہے۔ جبکہ متکلمین کا عقیدہ ہے کہ اللہ ہر جگہ موجود ہے۔

اللہ تعالیٰ کی ذات اور صفات کا ایک ہی معاملہ ہے، جب عوام اللہ تعالیٰ کی ذات کی معرفت حاصل کر سکتے ہیں، تو صفات باری تعالیٰ کی معرفت میں تشویش کیوں؟

درحقیقت یہ عقیدہ توحید سے انحراف ہے، جب تاویل عوام کے لیے کی ہے، تو علماء اس تاویل کو دین کیوں بناتے ہیں؟، نیز اسلاف امت پر اعتراض کیوں کرتے ہیں؟

دوسرا یہ کہ سلف صالحین میں بھی عوام تھے، جب انہوں نے صفات میں تاویل نہیں کی اور ان کو حقیقی و ظاہری معنی سے نہیں ہٹایا، تو بعد والوں کو کوئی حق نہیں کہ وہ سلف صالحین کی مخالفت میں صفات باری تعالیٰ میں تاویل کریں۔ آج بھی اہل سنت والجماعت کے عوام صفات باری تعالیٰ کے حقیقی معنی سمجھنے میں کسی تردد یا تشویش کا شکار نہیں، بلکہ ان کے لیے وہی حقیقی معنی سمجھنا آسان ہے، جو سلف صالحین نے اختیار کیا ہے۔

تاویل سے ایک بڑا خطرہ یہ لازم آیا ہے کہ یہ لوگ صفات باری تعالیٰ میں گمراہ ہو گئے، اہل سنت کے منہج سے منحرف ہو گئے، یوں گمراہ فرقوں، مثلاً جہمیہ، مفوضہ، معتزلہ، اشاعرہ، ماتریدیہ، معتطلہ، مملکہ، مکیفہ اور مشبہہ وغیرہ کے ہم عقیدہ بن گئے۔

اللہ تعالیٰ کی صفات کو حقیقی اور ظاہری معنی میں تسلیم کرنا بھی عبادت ہے، جو صفات میں تاویل کرتا ہے، دراصل وہ اللہ تعالیٰ کی عبادت کا انکاری ہے۔

✽ امام دارمی رحمۃ اللہ علیہ (۲۸۰ھ) فرماتے ہیں:

بِهَذَا الرَّبِّ نُؤْمِنُ، وَإِيَّاهُ نَعْبُدُ، وَلَهُ نَصَلِي وَنَسْجُدُ، فَمَنْ قَصَدَ
بِعِبَادَتِهِ إِلَى إِلِهِ بِخِلَافِ هَذِهِ الصِّفَاتِ، فَإِنَّمَا يَعْبُدُ غَيْرَ اللَّهِ.
”ہم (مذکورہ صفات سے متصف) رب پر ایمان لاتے ہیں، اسی کی عبادت
کرتے ہیں، اس کے لیے نماز پڑھتے ہیں اور اسی کے سامنے سجدہ کرتے
ہیں۔ جس نے اُس الہ کی عبادت کا قصد کیا، جس کی یہ صفات نہیں، تو
درحقیقت اس نے غیر اللہ کی عبادت کی۔“

(الرّدّ علی الجہمیة، ص 3-4)

✽ علامہ ابن قیم رحمۃ اللہ علیہ (۷۵۱ھ) فرماتے ہیں:

الْمُعْطَلُ يَعْبُدُ عَدَمًا وَالْمُمَثِّلُ يَعْبُدُ صَنَمًا وَالْمَوْجِدُ يَعْبُدُ رَبًّا
لَيْسَ كَمِثْلِهِ شَيْءٌ لَهُ الْأَسْمَاءُ الْحُسْنَى وَالصِّفَاتُ الْعُلَى.
”تعطیل کرنے والا (اللہ کی صفات کا انکار کرنے والا) عدم (جس کا وجود ہی
نہ ہو) کی عبادت کرتا ہے، ممثّل (اللہ تعالیٰ کی صفات کو مخلوق کی صفات سے
تشبیہ دینے والا) بت کی عبادت کرتا ہے، جبکہ موجد ایسے رب کی عبادت کرتا
ہے، جس کی کوئی مثل نہیں، اس کے خوبصورت نام ہیں اور عالی شان صفات ہیں۔“

(الصّواعق المرسلة: 1/148)

صفات باری تعالیٰ میں تاویل درحقیقت قرآن وحدیث، اجماع سلف صالحین اور

فطرت کی مخالفت ہے۔

متکلمین صفات باری تعالیٰ کے متعلق آیات کو متشابہات میں ذکر کرتے ہیں، کہتے

ہیں کہ ان آیات کے کلام الہی ہونے میں شبہ نہیں، مگر ان کا مفہوم ظاہری طور پر نہیں سمجھا جا سکتا، یوں وہ ”مفوضہ“ کے قریب قریب چلے گئے۔

اسی طرح متکلمین صفات باری تعالیٰ کو مجاز قرار دیتے ہیں، اللہ تعالیٰ کے ہاتھ سے مراد ”غلبہ اور قدرت“ لیتے ہیں۔

اہل کلام نقلی دلیل کو ظنی قرار دے کر عقلی دلیل کو قطعی کہہ کر دونوں میں تعارض واقع کر کے، صفات باری تعالیٰ کے حقیقی معنی کو اپنی عقل نارساں کی بھینٹ چڑھا دیتے ہیں۔

✽ امام خطیب بغدادی رحمۃ اللہ علیہ (۴۶۳ھ) فرماتے ہیں:

”صفات باری کے مسئلے میں جو صحیح احادیث وارد ہوئی ہیں، سلف کا مذہب ان کے اثبات اور انہیں ظاہر پر محمول کرنے کا ہے، سلف کیفیت اور تشبیہ کے قائل نہیں ہیں، ایک گروہ اللہ کی ان صفات کا انکار ہی ہے، جن کا اس نے اثبات کیا ہے۔ ایک گروہ نے اثبات تو کیا، لیکن تشبیہ و تکلیف کی طرف نکل گئے۔ حق ان کے دو انتہاؤں کا درمیانی راستہ ہے، (کیوں کہ) اللہ تعالیٰ کا دین افراط و تفریط کے درمیان اعتدال پسندی کا نام ہے۔

در اصل صفات باری تعالیٰ میں گفتگو کرنا ذات باری تعالیٰ میں ہی گفتگو کرنا ہے۔ ان میں بھی وہی طریقہ کار اختیار کیا جائے گا، جو ذات باری تعالیٰ کے بارے میں اختیار کیا جاتا ہے۔ یہ تو بدیہی بات ہے کہ رب العالمین کا اثبات اس کی ذات کا اثبات ہے، نہ کہ اس کی کیفیت کا۔ اسی طرح صفات کا اثبات وجود کا اثبات ہے، نہ کہ کیفیت اور تحدید کا۔ لہذا جب ہم کہیں گے کہ صفت ید، سمع اور بصر اللہ کے لیے ثابت ہے، تو معنی یہ ہوگا کہ یہ صفات ہیں، جنہیں اللہ

تعالیٰ نے اپنے لیے ثابت کیا ہے۔ یہ نہیں کہیں گے کہ ید (ہاتھ) کا معنی قدرت ہے اور سمع و بصر کا معنی علم ہے۔ نہ ہی انہیں جوارح (جسمانی اعضاء) قرار دیں گے۔ اور نہ ہی انہیں ہاتھوں، کانوں اور آنکھوں، جو کہ جسمانی اعضاء ہیں اور کام کرنے کے آلہ کار ہیں، کے ساتھ تشبیہ دیں گے، بل کہ ہم کہیں گے کہ ان کا اثبات واجب ہے، کیوں کہ یہ شریعت سے ثابت ہیں اور تشبیہ کی نفی کرنا بھی از حد ضروری ہے، جیسا کہ اللہ تعالیٰ کا فرمان ہے: ﴿لَيْسَ كَمِثْلِهِ شَيْءٌ﴾ (الشُّورَىٰ: ۱۱) ”اللہ تعالیٰ کی مثل کوئی چیز نہیں۔“ نیز فرمایا: ﴿وَلَمْ يَكُنْ لَهُ كُفُوًا أَحَدٌ﴾ (الإِخْلَاصُ: ۳) ”اور اس کے ہم سر کوئی نہیں ہے۔“

(سیر أعلام النبلاء: 284/18، وسندہ صحیح)

✽ علامہ سبزی رحمۃ اللہ علیہ (۲۲۲ھ) فرماتے ہیں:

أَهْلُ السُّنَّةِ هُمُ الثَّابِتُونَ عَلَىٰ اعْتِقَادِ مَا نَقَلَهُ إِلَيْهِمُ السَّلْفُ الصَّالِحُ رَحِمَهُمُ اللَّهُ عَنِ الرَّسُولِ صَلَّى اللَّهُ عَلَيْهِ وَسَلَّمَ أَوْ عَنْ أَصْحَابِهِ رَضِيَ اللَّهُ عَنْهُمْ فِيمَا لَمْ يَثْبُتْ فِيهِ نَصٌّ فِي الْكِتَابِ وَلَا عَنِ الرَّسُولِ صَلَّى اللَّهُ عَلَيْهِ وَسَلَّمَ لِأَنَّهُمْ رَضِيَ اللَّهُ عَنْهُمْ أُمَّةٌ، وَقَدْ أَمَرْنَا بِاِقْتِدَاءِ آثَارِهِمْ، وَاتِّبَاعِ سُنَّتِهِمْ وَهَذَا أَظْهَرَ مِنْ أَنْ يُحْتَجَّاجَ فِيهِ إِلَىٰ إِقَامَةِ بُرْهَانٍ، وَاللَّخْذُ بِالسُّنَّةِ وَاعْتِقَادُهَا مِمَّا لَا مَرِيَّةَ فِيهِ وَجُوبُهُ .

”اہل سنت ان عقائد پر قائم ہیں، جو سلف صالحین رضی اللہ عنہم نے رسول اللہ صلی اللہ علیہ وسلم سے نقل کیے ہیں یا جن عقائد کے بارے میں کتاب و سنت میں کوئی نص وارد نہیں ہوئی، انہیں صحابہ کرام رضی اللہ عنہم سے نقل کیا ہے، کیونکہ صحابہ کرام ائمہ تھے اور ہمیں ان کے منہج و سنت کے اتباع کا حکم دیا گیا ہے، یہ بات بالکل واضح ہے، اس کے لیے کوئی دلیل بیان کرنے کی ضرورت نہیں۔ سنت کو اختیار کرنا اور اس کے مطابق عقیدہ بنانا واجب ہے، اس میں کوئی شک نہیں۔“

(الرّدّ علی من أنکر الحرف والصّوت، ص 144)

جو ائمہ اہل سنت کے عقائد پر نہیں، وہ حق سے منحرف ہے، کیونکہ حق عقائد اہل سنت میں منحصر ہے۔ ائمہ سلف پر بے اعتمادی اسلام پر بے اعتمادی ہے، کیونکہ اسلام کی حقیقی تعبیر محدثین عظام ہیں، اہل سنت کی بڑی خوبی یہ ہے کہ انہوں نے اپنے عقائد کی بنیاد وحی پر ڈالی ہے، دوسری بڑی خوبی یہ ہے کہ ان کے عقائد میں گمراہی داخل نہیں ہو سکتی، نہ ہی ان میں کوئی گمراہ داخل ہو سکتا ہے۔

بعض احناف کے عقائد میں گمراہی آگئی ہے، اس کی وجہ یہ ہے کہ انہوں نے اہل سنت والجماعت سے عقیدہ اخذ نہیں کیا، بلکہ بڑے بڑے گمراہ لوگ ان میں شامل ہو گئے تھے اور انہوں نے اپنی گمراہی ان میں داخل کر دی، مثلاً کوئی بڑا اشعری تھا، وہ فروع میں حنفی ہو گیا، تو اس نے اشعریت ان میں پروان چڑھائی۔ اسی طرح کوئی بڑا معتزلی تھا، فروع میں حنفی ہو گیا، تو اعتزال کا فتنہ ان میں پھیل گیا، کوئی نامور ماتریدی ان میں داخل ہوا، تو اس نے اپنی گمراہیاں ان میں چھوڑ دیں، اسی طرح کوئی جہمی تھا، تو وہ حنفیت میں کجھم پھیلاتا رہا، کوئی غالی رافضی تھا، تو تقیہ کا لبادہ اوڑھ کر ان میں گمراہ کن عقائد داخل کرتا رہا۔

یوں کئی لوگ عقائد میں اشعری، ماتریدی، معتزلی، جہمی وغیرہ بن گئے۔ جبکہ اہل سنت میں یہ افتراق اور تشنت نہیں، ان کے عقائد متفقہ ہیں، کیونکہ انہوں نے یہ عقائد سلف صالحین سے لیے ہیں اور سلف نے یہ عقائد صحابہ کرام سے اور صحابہ کرام نے رسول اللہ ﷺ سے سیکھے تھے۔

❁ علامہ ابوالمظفر سمعانی رحمۃ اللہ علیہ (۴۸۹ھ) فرماتے ہیں:

مِمَّا يَدُلُّ عَلَى أَنَّ أَهْلَ الْحَدِيثِ هُمْ عَلَى الْحَقِّ، أَنَّكَ لَوْ طَالَعْتَ جَمِيعَ كُتُبِهِمُ الْمُصَنَّفَةِ مِنْ أَوْلِيهِمْ إِلَى آخِرِهِمْ، قَدِيمِهِمْ وَحَدِيثِهِمْ مَعَ اخْتِلَافِ بُلْدَانِهِمْ وَزَمَانِهِمْ، وَتَبَاعُدِ مَا بَيْنَهُمْ فِي الدِّيَارِ، وَسُكُونِ كُلِّ وَاحِدٍ مِنْهُمْ قَطْرًا مِنَ الْأَقْطَارِ، وَجَدْتَهُمْ فِي بَيَانَ الْإِعْتِقَادِ عَلَى وَتِيرَةٍ وَاحِدَةٍ، وَنَمَطٍ وَاحِدٍ يَجْرُونَ فِيهِ عَلَى طَرِيقَةٍ لَا يَحِيدُونَ عَنْهَا، وَلَا يَمِيلُونَ فِيهَا، قَوْلُهُمْ فِي ذَلِكَ وَاحِدٌ وَنَقْلُهُمْ وَاحِدٌ، لَا تَرَى بَيْنَهُمْ اخْتِلَافًا، وَلَا تَفَرُّقًا فِي شَيْءٍ مَّا وَإِنْ قَلَّ، بَلْ لَوْ جَمَعْتَ جَمِيعَ مَا جَرَى عَلَى أَلْسِنَتِهِمْ، وَنَقَلُوهُ عَنْ سَلْفِهِمْ، وَجَدْتَهُ كَأَنَّهُ جَاءَ مِنْ قَلْبٍ وَاحِدٍ، وَجَرَى عَلَى لِسَانٍ وَاحِدٍ، وَهَلْ عَلَى الْحَقِّ دَلِيلٌ أُبَيِّنُ مِنْ هَذَا؟

قَالَ اللَّهُ تَعَالَى: ﴿أَفَلَا يَتَدَبَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾، وَقَالَ تَعَالَى: ﴿وَاعْتَصِمُوا

بِحَبْلِ اللَّهِ جَمِيعًا وَلَا تَفَرَّقُوا ﴿١٠﴾

وَأَمَّا إِذَا نَظَرْتَ إِلَىٰ أَهْلِ الْأَهْوَاءِ وَالْبِدَعِ، رَأَيْتَهُمْ مُتَفَرِّقِينَ مُخْتَلِفِينَ أَوْ شِيعًا وَأَحْزَابًا، لَا تَكَادُ تَجِدُ اثْنَيْنِ مِنْهُمْ عَلَىٰ طَرِيقَةٍ وَاحِدَةٍ فِي الْأَعْتَادِ، يُبَدِّعُ بَعْضُهُمْ بَعْضًا، بَلْ يَرْتَقُونَ إِلَىٰ التَّفْكِيرِ، يُكْفِرُ الْإِبْنُ أَبَاهُ وَالرَّجُلُ أَخَاهُ، وَالجَارُ جَارَهُ، تَرَاهُمْ أَبَدًا فِي تَنَازُعٍ وَتَبَاغُضٍ، وَاخْتِلَافٍ، تَنْقُضِي أَعْمَارَهُمْ وَلَمَّا تَتَّفِقُ كَلِمَاتُهُمْ: ﴿تَحْسَبُهُمْ جَمِيعًا وَقُلُوبُهُمْ شَتَّىٰ ذَلِكِ بِأَنَّهْمُ قَوْمٌ لَا يَعْقِلُونَ﴾ ﴿١١﴾

”اہل حدیث (محدثین) کے حق پر ہونے کی ایک دلیل یہ بھی ہے کہ اگر آپ پہلے محدثین سے لے کر بعد تک کے محدثین کی تمام کتب کا مطالعہ کریں، تو باوجود اس کے کہ ان کے علاقے اور زمانے مختلف تھے، ان کے وطن جدا جدا تھے، مگر آپ دیکھیں گے کہ عقائد کے بیان میں سب کا طریقہ اور منہج ایک ہے، انہوں نے عقائد کے باب میں جو رستہ اختیار کیا ہے، اس سے منحرف نہیں ہوئے، ان کے عقائد اور دلائل ایک جیسے ہیں، آپ کو ان کے مابین (عقیدے کے) معمولی مسئلہ میں بھی اختلاف اور افتراق نظر نہیں آئے گا، بلکہ اگر آپ وہ تمام کلمات جمع کر لیں، جو ان کی زبانوں پر جاری ہوئے ہیں اور انہوں نے اپنے اسلاف سے نقل کیے ہیں، تو آپ کو یوں محسوس ہوگا کہ یہ ایک ہی دل اور زبان سے نکلے ہوئے جملے ہیں۔ کیا حق پر ہونے کے لیے اس

سے واضح بھی کوئی دلیل ہو سکتی ہے؟ اللہ تعالیٰ کا فرمان ہے: ﴿أَفَلَا يَتَذَبَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ ”یہ لوگ قرآن پر تدبر کیوں نہیں کرتے، اگر یہ (قرآن) اللہ کے علاوہ کسی دوسرے کی طرف سے ہوتا، تو لوگوں کو اس میں بہت زیادہ اختلاف نظر آتا۔“ نیز فرمان الہی ہے: ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ ”اللہ کی رسی کو مضبوطی سے تھامے رکھو اور جدا جدا مت ہوں۔“ جب آپ اہل بدعت کو دیکھیں گے، تو وہ افتراق، اختلاف، گروہ بندیوں اور دھڑوں میں نظر آئیں گے، عقیدہ کے باب میں آپ کو ان میں سے دو شخص بھی ایک نہج پر دکھائی نہیں دیں گے۔ اہل بدعت میں بعض ایک دوسرے کو بدعتی کہتے ہیں اور بعض تو تکفیر تک چلے جاتے ہیں، بیٹا باپ کو، بھائی بھائی کو اور پڑوسی پڑوسی کو کافر کہتا ہے۔ آپ انہیں ہمیشہ لڑتے جھگڑتے، باہم بغض و عناد رکھتے اور اختلاف و انتشار کا شکار دیکھیں گے، ان کی زندگیاں گزر گئیں، مگر ان کے نظریات ایک نہ ہو سکے، جیسا کہ اللہ تعالیٰ نے فرمایا ہے: ﴿تَحْسَبُهُمْ جَمِيعًا وَقُلُوبُهُمْ شَتَّىٰ ذَٰلِكَ بِأَنَّهُمْ قَوْمٌ لَا يَعْقِلُونَ﴾ ”(اے نبی!) آپ انہیں یکجا دیکھتے ہیں، جبکہ ان کے دل پھوٹ کا شکار ہیں، اس لیے کہ یہ لوگ عقل نہیں رکھتے۔“

(الْحُجَّةُ فِي بَيَانِ الْمَحْجَةِ : 2/239)

خبر واحد عقیدہ میں حجت؟

سوال: کیا خبر واحد عقیدہ میں حجت ہے؟

جواب: اہل سنت والجماعت کے نزدیک صحیح حدیث سے عقیدہ ثابت ہوتا ہے، خواہ

وہ خبر واحد ہو، یا خبر متواتر۔

✿ حافظ ابن عبدالبر رحمۃ اللہ علیہ (۴۶۳ھ) لکھتے ہیں:

لَيْسَ فِي الْإِعْتِقَادِ كُلِّهِ فِي صِفَاتِ اللَّهِ وَأَسْمَائِهِ إِلَّا مَا جَاءَ
مَنْصُوصًا فِي كِتَابِ اللَّهِ أَوْ صَحَّ عَنْ رَسُولِ صَلَّى اللَّهُ عَلَيْهِ
وَسَلَّمَ أَوْ أَجْمَعَتْ عَلَيْهِ الْأُمَّةُ وَمَا جَاءَ مِنْ أَخْبَارِ الْآحَادِ فِي
ذَلِكَ كُلِّهِ أَوْ نَحْوِهِ يَسْلَمُ لَهُ وَلَا يُنَاطَرُ فِيهِ .

”اللہ تعالیٰ کے اسما و صفات کے سمیت عقیدہ میں صرف وہی حجت ہے، جس کی وضاحت کتاب اللہ میں موجود ہو یا رسول اللہ صلی اللہ علیہ وسلم سے صحیح سند سے ثابت ہو یا اجماع امت سے ثابت ہو۔ عقیدے کی تمام یا کچھ مباحث میں اگر اخبار آحاد وارد ہوں، تو اسے قبول کیا جائے گا، اس (کے قبول و عدم قبول) میں بحث و مباحثہ نہیں ہوگا۔“

(جامع بیان العلم و فضلہ: 2/942)

✿ نیز فرماتے ہیں:

الَّذِي نَقُولُ بِهِ إِنَّهُ يُوجِبُ الْعَمَلَ دُونَ الْعِلْمِ كَشَهَادَةِ الشَّاهِدِينَ
وَالْأَرْبَعَةَ سِوَاءٌ وَعَلَى ذَلِكَ أَكْثَرُ أَهْلِ الْفِقْهِ وَالنَّائِرِ وَكُلُّهُمْ
يَدِينُ بِخَبَرِ الْوَاحِدِ الْعَدْلِ فِي الْأَعْتِقَادَاتِ وَيُعَادِي وَيُؤَالِي
عَلَيْهَا وَيَجْعَلُهَا شَرْعًا وَدِينًا فِي مُعْتَقَدِهِ عَلَى ذَلِكَ جَمَاعَةٌ
أَهْلُ السُّنَّةِ

” (خبر واحد کے بارے میں) ہمارا موقف یہ ہے کہ اس پر عمل کرنا واجب
ہے، لیکن یہ علم (یقینی) کا فائدہ نہیں دیتی۔ جیسے گواہی دو کی ہو یا چار کی، ہوتی تو
برابر ہی ہے۔ اکثر فقہاء اور محدثین کا یہی موقف ہے۔ سب اہل علم عادل راوی
کی خبر واحد کو عقیدہ میں حجت مانتے ہیں، اس کی وجہ سے عداوت اور محبت
کرتے ہیں۔ اہل سنت کی ایک بڑی جماعت نے خبر واحد کو عقیدہ میں دین اور
شریعت مانا ہے.....“

(التَّمْهِيدُ لِمَا فِي الْمَوْطَأِ مِنَ الْمَعَانِي وَالْأَسَانِيدِ: 8/1)

اس پر تعلق لگاتے ہوئے عبدالسلام بن تیمیہ رحمۃ اللہ علیہ (۶۵۲ھ) لکھتے ہیں:

هَذَا الْجَمَاعُ الَّذِي ذَكَرَهُ فِي خَبَرِ الْوَاحِدِ الْعَدْلِ فِي الْأَعْتِقَادَاتِ
يُؤَيِّدُ قَوْلَ مَنْ يَقُولُ: إِنَّهُ يُوجِبُ الْعِلْمَ وَإِلَّا فَمَا لَا يُفِيدُ عِلْمًا
وَلَا عَمَلًا كَيْفَ يُجْعَلُ شَرْعًا وَدِينًا يُؤَالِي عَلَيْهِ وَيُعَادِي.

”علامہ ابن عبدالبر رحمۃ اللہ علیہ نے جو ذکر کیا ہے کہ عادل راوی کی خبر واحد کے عقائد
میں حجت ہونے پر اجماع ہے، اس کی تائید اس قول سے بھی ہوتی ہے: یہ علم

(یقینی) کا فائدہ بھی دیتی ہے، کیونکہ جو علم اور عمل کا فائدہ نہ دیتی ہو، اسے شرع
یادین کیسے کہا جاسکتا ہے کہ اسے محبت اور عداوت کا معیار بنایا جاسکے؟“

(المسوّدة في أصول الفقه، ص 245)

✿ علامہ ابن قدامہ مقدسی رحمۃ اللہ علیہ (۶۲۰ھ) لکھتے ہیں:

اَللّٰیْمَانُ بِكُلِّ مَا اَخْبَرَ بِهِ الرَّسُوْلُ وَيَجِبُ اِلَيْمَانُ بِكُلِّ مَا اَخْبَرَ
بِهِ النَّبِيُّ صَلَّى اللهُ عَلَيْهِ وَسَلَّمَ وَصَحَّ بِهِ النَّقْلُ عَنْهُ فَيَمَّا شَاهَدَنَا،
اَوْ غَابَ عَنَّا، نَعْلَمُ اَنَّهُ حَقٌّ، وَصِدْقٌ، وَسَوَاءٌ فِیْ ذٰلِكَ مَا
عَقَلْنَا وَجَهَلْنَا، وَلَمْ نَطَّلِعْ عَلٰی حَقِیْقَةِ مَعْنَاهُ، مِثْلُ حَدِیْثِ
اَلْبِسْرَاءِ وَاَلْمِعْرَاجِ وَكَانَ یَقْطَعُ لَا مَنَامًا فِیْنِ قُرَیْشًا اَنكَرْتُهُ
وَاَكْبَرْتُهُ، وَلَمْ تُنْكَرِ الْمَنَامَاتِ، وَمِنْ ذٰلِكَ اَنَّ مَلَكَ الْمَوْتِ
لَمَّا جَاءَ اِلَى مُوسٰی عَلَيْهِ السَّلَامُ لِيَقْبِضَ رُوْحَهُ لَطَمَهُ فَفَقَأَ
عَیْنَهُ فَرَجَعَ اِلَى رَبِّهِ فَرَدَّ عَلَيْهِ عَیْنَهُ، وَمِنْ ذٰلِكَ اَشْرَاطُ السَّاعَةِ،
مِثْلُ خُرُوْجِ الدَّجَالِ وَنُزُوْلِ عِیْسٰی ابْنِ مَرْیَمَ عَلَيْهِ السَّلَامُ
فَیَقْتُلُهُ، وَخُرُوْجِ یَاجُوجَ وَمَاجُوجَ، وَخُرُوْجِ الدَّابَّةِ، وَطُلُوْعِ
السَّمْسِ مِنْ مَغْرِبِهَا، وَاشْبَاهُ ذٰلِكَ مِمَّا صَحَّ بِهِ النَّقْلُ .

”رسول اللہ صلی اللہ علیہ وسلم نے جس چیز کی بھی خبر دی ہے، اس پر ایمان لانا واجب ہے،
(اگر) اس روایت کی نقل صحیح ہو۔ ہم نے اس کا آنکھوں سے مشاہدہ کیا ہو یا وہ
چیز ہم سے اوجھل ہو۔ ہم جانتے ہیں کہ وہ حق اور سچ ہے۔ وہ بات ہماری عقل

میں آئے یا نہ آئے یا ہم اس کے حقیقی معنی سے آشنا نہ ہو سکیں۔ مثلاً اسرا اور معراج کی حدیث۔ معراج جاگتے ہوئے ہوئی، نہ کہ خواب میں، کیونکہ قریش نے اس واقعہ معراج کا انکار کیا اور اسے بہت بڑی بات خیال کیا، جبکہ قریش خوابوں کے منکر نہیں تھے۔ اسی طرح (اس حدیث کا بھی انکار کیا کہ) جب ملک الموت سیدنا موسیٰ علیہ السلام کے پاس روح قبض کرنے آیا تو موسیٰ علیہ السلام نے اسے تھپڑ مارا اور آنکھ پھوڑ دی۔ فرشتہ اللہ تعالیٰ کے پاس آیا تو اللہ نے آنکھ کو صحیح کر دیا۔ اسی طرح قیامت کی نشانیاں مثلاً؛ دجال کا خروج اور عیسیٰ بن مریم علیہ السلام کا نزول اور ان کا دجال کو قتل کرنا، یاجوج و ماجوج اور دابۃ الارض کا خروج، سورج کا مغرب سے طلوع ہونا اور اسی طرح کی دیگر صحیح احادیث۔“

(لمعة الاعتقاد، ص 28)

❁ شیخ الاسلام ابن تیمیہ رحمہ اللہ (۷۲۸ھ) لکھتے ہیں:

إِنَّ وُجُوبَ تَصَدِيقِ كُلِّ مُسْلِمٍ بِمَا أَخْبَرَ اللَّهُ بِهِ وَرَسُولُهُ مِنْ صِفَاتِهِ لَيْسَ مَوْقُوفًا عَلَى أَنْ يَقُومَ عَلَيْهِ دَلِيلٌ عَقْلِيٌّ عَلَى تِلْكَ الصِّفَةِ بِعَيْنِهَا فَإِنَّهُ مِمَّا يُعْلَمُ بِالِاضْطِرَارِ مِنْ دِينِ الْإِسْلَامِ أَنَّ الرَّسُولَ إِذَا أَخْبَرَنَا بِشَيْءٍ مِّنْ صِفَاتِ اللَّهِ تَعَالَى وَجَبَ عَلَيْنَا التَّصَدِيقُ بِهِ وَإِنْ لَمْ نَعْلَمْ ثُبُوتَهُ بِعُقُولِنَا وَمَنْ لَمْ يُقِرَّ بِمَا جَاءَ بِهِ الرَّسُولُ حَتَّى يَعْلَمَهُ بِعَقْلِهِ فَقَدْ أَشْبَهَ الَّذِينَ قَالَ اللَّهُ عَنْهُمْ: ﴿قَالُوا لَنْ نُؤْمِنَ حَتَّى نُؤْتَىٰ مِثْلَ مَا أُوتِيَ

رُسُلُ اللَّهِ، اللَّهُ أَعْلَمُ حَيْثُ يَجْعَلُ رِسَالَتَهُ ﴿ وَمَنْ سَلَكَ هَذَا السَّبِيلَ فَهُوَ فِي الْحَقِيقَةِ لَيْسَ مُؤْمِنًا بِالرَّسُولِ وَلَا مُتَلَقِيًا عَنْهُ الْأَخْبَارَ بِشَأْنِ الرُّبُوبِيَّةِ وَلَا فَرَقَ عِنْدَهُ بَيْنَ أَنْ يُخْبِرَ الرَّسُولَ بِشَيْءٍ مِّنْ ذَلِكَ أَوْ لَمْ يُخْبِرْ بِهِ فَإِنَّ مَا أَخْبَرَ بِهِ إِذَا لَمْ يَعْلَمْهُ بِعَقْلِهِ لَا يُصَدِّقُ بِهِ بَلْ يَتَاوَلُهُ أَوْ يُفَوِّضُهُ وَمَا لَمْ يُخْبِرْ بِهِ إِنْ عِلْمُهُ بِعَقْلِهِ آمَنَ بِهِ، وَإِلَّا فَلَا فَرَقَ عِنْدَ مَنْ سَلَكَ هَذَا السَّبِيلَ بَيْنَ وُجُودِ الرَّسُولِ وَإِخْبَارِهِ وَبَيْنَ عَدَمِ الرَّسُولِ وَعَدَمِ إِخْبَارِهِ، وَكَانَ مَا يَذْكُرُهُ مِنَ الْقُرْآنِ وَالْحَدِيثِ وَالْإِجْمَاعِ فِي هَذَا الْبَابِ عَدِيمَ الْأَثَرِ عِنْدَهُ وَهَذَا قَدْ صَرَّحَ بِهِ أَئِمَّةُ هَذَا الطَّرِيقِ .

”صفات باری تعالیٰ میں اللہ تعالیٰ اور اس کے رسول ﷺ کی خبر پر مسلمان کی تصدیق کرنے کا وجوب عقل پر موقوف نہیں ہے کہ عقل اس صفت کی حقیقت پر دلالت کرے۔ کیونکہ یہ دین کا بنیادی اصول ہے کہ رسول اللہ ﷺ جب ہمیں اللہ کی کسی صفت کے متعلق خبر دیں تو ہمارے لیے اس پر ایمان لانا واجب ہے، اگرچہ ہماری عقل اسے قبول نہ کرے۔ جو عقل کے قبول کرنے تک رسول اللہ ﷺ کی بات کی تصدیق نہ کرے، وہ ان لوگوں جیسا ہے، جن کے بارے اللہ کا فرمان ہے: ﴿قَالُوا لَنْ نُؤْمِنَ حَتَّىٰ نُؤْتَىٰ مِثْلَ مَا أُوتِيَ رُسُلُ اللَّهِ﴾، اللَّهُ أَعْلَمُ حَيْثُ يَجْعَلُ رِسَالَتَهُ ﴿ ”کفار نے کہا: ہم تب تک ایمان نہیں لائیں گے، جب تک ہمیں بھی وہ کچھ دے دیا جائے، جو رسولوں کو

دیا گیا ہے۔ (حالانکہ) اللہ ہی جانتا ہے کہ اس نے رسالت کسے سونپنی ہے۔“ جو اس ڈگر پر چلتا، وہ درحقیقت نہ رسول اللہ ﷺ پر ایمان لاتا ہے اور نہ ہی آپ ﷺ کی رب تعالیٰ کے بارے میں بیان کردہ احادیث کو لیتا ہے۔ اس کے نزدیک رسول اللہ ﷺ کسی بات کی خبر دیں یا نہ دیں، کوئی فرق نہیں پڑتا، کیونکہ نبی کریم ﷺ کی بتائی ہوئی بات اگر اس کی عقل میں نہ آئے، تو وہ اس کی تصدیق نہیں کرتا، بلکہ اس کی تاویل کرتا ہے یا تفویض سے کام لیتا ہے اور جس چیز کی خبر رسول اللہ ﷺ نے نہ دی ہو، لیکن اس کی عقل میں آگئی ہو، تو اس پر ایمان لاتا ہے۔ ایسے شخص کے نزدیک رسول اللہ ﷺ اور آپ کی احادیث کا ہونا یا نہ ہونا برابر ہے، اس بارے میں قرآن، حدیث یا اجماع کے دلائل کوئی اثر نہیں رکھتے۔ اس رستے کے راہروں نے اس بات کی صراحت بھی کر رکھی ہے۔“

(شرح العقیة الأصفہانیة، ص 44)

❁ علامہ ابن قیمؒ (۷۵۱ھ) فرماتے ہیں:

لَمْ يَفْرُقْ هُوَ وَلَا أَحَدٌ مِّنْ أَهْلِ الْحَدِيثِ الْبَتَّةَ بَيْنَ أَحَادِيثِ الْأَحْكَامِ وَأَحَادِيثِ الصِّفَاتِ، وَلَا يُعْرِفُ هَذَا الْفَرْقَ عَنْ أَحَدٍ مِّنَ الصَّحَابَةِ وَلَا عَنْ أَحَدٍ مِّنَ التَّابِعِينَ، وَلَا مَن تَابَعَهُمْ وَلَا عَنْ أَحَدٍ مِّنْ أُمَّةِ الْإِسْلَامِ، وَإِنَّمَا يُعْرِفُ عَنْ رُؤُوسِ أَهْلِ الْبِدَعِ وَمَنْ تَبِعَهُمْ.

”احادیث احکام اور احادیث صفات میں نہ امام شافعیؒ نے کوئی فرق کیا

اور نہ کسی اور محدث نے اور نہ ہی یہ فرق کسی صحابی، تابعی، تبع تابعی یا امام سے ثابت ہے، بلکہ یہ تقسیم سراجیل اہل بدعت اور ان کے تبعین سے ہی ملتی ہے۔“

(مختصر الصواعق المرسلۃ، ص 606-607)

✽ علامہ ابن ابی العزیز رحمۃ اللہ علیہ (۷۹۲ھ) فرماتے ہیں:

يُسَيِّرُ الشَّيْخُ رَحِمَهُ اللَّهُ بِذَلِكَ إِلَى الرَّدِّ عَلَى الْجَهْمِيَّةِ وَالْمُعْطَلَةِ
وَالْمُعْتَرَلَةِ وَالرَّافِضَةِ، الْقَائِلِينَ بِأَنَّ الْأَخْبَارَ قِسْمَانِ؛ مُتَوَاتِرٌ
وَآحَادٌ، فَالْمُتَوَاتِرُ، وَإِنْ كَانَ قَطْعِي السَّنَدِ، لِكِنَّهُ غَيْرُ قَطْعِيٍّ
الدَّلَالَةِ، فَإِنَّ الْأَدْلَةَ اللَّفْظِيَّةَ لَا تُفِيدُ الْيَقِينَ! وَلِهَذَا قَدْحُوا فِي
دِلَالَةِ الْقُرْآنِ عَلَى الصِّفَاتِ! قَالُوا: وَالْآحَادُ لَا تُفِيدُ الْعِلْمَ،
وَلَا يُحْتَجُّ بِهَا مِنْ جِهَةٍ طَرِيقَهَا، وَلَا مِنْ جِهَةٍ مَتْنَهَا! فَسَدُّوا
عَلَى الْقُلُوبِ مَعْرِفَةَ الرَّبِّ تَعَالَى وَأَسْمَاءِهِ وَصِفَاتِهِ وَأَفْعَالِهِ
مِنْ جِهَةِ الرَّسُولِ، وَأَحَالُوا النَّاسَ عَلَى قَضَايَا وَهْمِيَّةٍ،
وَمُقَدَّمَاتٍ خَيَالِيَّةٍ، سَمَّوْهَا قَوَاطِعَ عَقْلِيَّةٍ، وَبَرَاهِينَ يَقِينِيَّةٍ.

”شیخ (امام طحاوی رحمۃ اللہ علیہ) اس (عبارت) سے جہمیہ، معطلہ، معتزلہ اور روافض پر رد کر رہے ہیں، جن کا کہنا ہے کہ اخبار کی دو قسمیں ہیں؛ متواتر اور آحاد، اخبار متواترہ کی سند اگرچہ قطعی ہوتی ہیں، مگر وہ اپنے مدلول میں قطعی نہیں ہوتیں، کیونکہ لفظی دلائل، علم یقینی کا فائدہ نہیں دیتے!۔ اسی لیے انہوں نے قرآنی آیات سے ثابت صفات میں قدح و طعن کی ہے۔ ان کا کہنا ہے کہ خبر آحاد علم یقین کا فائدہ نہیں دیتیں، نیز یہ سند اور متن کے لحاظ سے قابل حجت

بھی نہیں ہیں!۔ اس طرح انہوں نے رسول اللہ ﷺ سے مروی اللہ تعالیٰ کی ذات، اسماء، صفات اور افعال کی معرفت سے دلوں کو روک دیا اور لوگوں کو بے بنیاد واقعات اور خیالی مفروضوں پر لگا دیا، جنہیں یہ لوگ ”قواطع عقلیہ“ (قطع عقلی دلائل) اور ”یقینی براہین“ کا نام دیتے ہیں۔“

(شرح العقیة الطحاویة، ص 354)

